

مۇھەممەد ئۇسمان‌هاجم

دۇشىزىلى

(تارىخي رومان)

شىنجاڭ ئۇنىۋېرسىتېتى نەشرىياتى

ئىشق سىرىن ھىجر ئەسىرى ناتھۋانلاردىن سوراڭ،
ئەيش ئىلە ئىشىرەت تەرىقىن كامىرانلاردىن سوراڭ.
بىزگە جۇز مېھرى ۋاپا ئايىنى بولمايدۇ نەسىپ،
بىۋاپالىق رەسمىنى نامېھرىبانلاردىن سوراڭ.
بىزنى دەۋان مېھنىتى ھەم ئاجىز ئەتتى ھەم قېرى،
ھۆسنىلە قۇۋۇھتنى رەنا نەۋجۇۋانلاردىن سوراڭ.
پەردىلىق زەۋقىنى سورىماڭ شەۋكىتى جاھ ئەھلىدىن،
ئۇل سەئوبەت لەزىتىن بىخانۇمانلاردىن سوراڭ.
ئەجزى تۈپراغىدا ئىشق ئەھلىگە ئۆلمەك ھۆكمى بار،
قەتلى ھۆكمى ئەيلەمەكى قەھرىمانلاردىن سوراڭ.
نىكى نام ئەل ئىشق ئارا بەدنامىلىقلار شىۋەسىن،
ياخشى بىلمەسلەر ئىنى، بىزدەك يامانلاردىن سوراڭ.
چۈن نەۋائى ئىشق سەھراسىدا ياتتى دوستلار،
ئىنى ئۇل ياقتىن يېتىشكەن كارۋانلاردىن سوراڭ.
—ئەلىشىر نەۋائى






مۇھەممەد ئۇسمان‌هاجم

ئىشىرىلى

(تارىخى رومان)



شىنجاڭ ئۇنىۋېرسىتېتى نەشرىياتى

پىلانلىخۇچى : ئەزىز ئاتاۋۇللا سارتېكىن
مەسئۇل مۇھەممەرى : ئابىلمىت قادر
مەسئۇل كوررېكتورى : ئادالەت ياقۇپ

ئىشق يولى


(تارىخي رومان)

ئاپتۇرى : مۇھەممەد ئۇسمانهاجىم

شىنجاڭ ئۇنىۋېرسىتېتى نەشرىياتى نەشر قىلدى
(ئادرىسى : ئۇرۇمچى شەھرىي غالبىيەت يولى №14 ، پۇچتا نومۇرى : 830046
شىنجاڭ جىنبىن مەتكىيەچىلىك چەكلەك شىركىتىدە بېسىلىدى
شىنجاڭ شىنخۇا كىتابخانىسى تارقاتى
880×1230 مم ، 32 كەسلەم ، باسما تاۋىقى : 9.5
2008 - يىلى 5 - ئاي 1 - نەشرى
2008 - يىلى 5 - ئاي 1 - قېتىم بېسىلىشى
تىراژى : 0001-3000

ISBN978-7-5631-2194-6

باھاسى : 25.00 يۈھەن



مۇھەممەد ئوسمان‌هاجم

(2008.4.16 – 1924)



ئەستىللىكلىر



نەشريياتىن

كۆزگە كۆرۈنگەن جامائەت ئەربابى ، پېشقەددەم تەتقىقاتچى ۋە ئەدەب مۇھەممەد ئۇسماňاھىجم 1924 - يىلى ئەتىيازدا قەشقەر شەھرىدىكى جالا مەھەللسىدە ئوقۇمۇشلۇق ئائىلىدە تۇغۇلغان . ئۇ 1939 - يىلى قەشقەر پېداگوگىكا مەكتىپىنى پۇتۇرۇپ ئوقۇنچۇچىلىق قىلغان ؛ 1940 - 1943 - يىلىغىچە تاثار كاراز- تىن قىلىش كۇرسىدا ئوقۇغان ۋە شەھەرلىك تۈرلۈك ماللار شەركىتىدە كاسىر ، بوغاللىرى بولغان ؛ ئازادلىقتىن كېيىن ئۇ- قۇنچۇچىلىق قىلغان ، شەھەرلىك مەدەنىيەت يۇرتى ۋە شەھەرلىك خەلق ھۆكۈمىتىدە ئىشلىگەن ، شەھەرلىك سەنئەت ئۆمىكىنىڭ مەسئۇلى بولغان . ئۇ 1989 - يىلى كاندىدات ئالىي تەتقىقاتچى ئۇنىۋانغا ئېرىشكەن ، 1993 - يىلى پېنسىيەگە چىققان . 2008 - يىل 4 - ئايىنىڭ 16 - كۇنى ۋاپات بولغان .

مۇھەممەد ئۇسماňاھىمنىڭ ئائىلىسى خەلق ئىچىدە تارىخىي يۈسۈن بولغان پاك - دىيانەت بىلەن ئىلىم مۇتالىئە قىلدىغان ئەنجۇمەنلەرنىڭ ساھىبىخانى ، قاتشاڭقۇچىسى ، ۋارسى بولۇپ كەل- گەن . ئۇ مەرىپەتلىك ئائىلىنىڭ تەسىرىدە ئىلىم - مەرىپەتكە ئىشتىياق باغانلىپ ، 1940 - يىلى «قەشقەر گېزىتى» دە ئىلان قىلغان «ياخشى» ناملىق شېئىرى ، «ۋەخپە» ناملىق ماقالىسى بىلەن ئەدەبىي ئىجادىيەتكە كىرىشىپ ، ھازىرغىچە 20 نەچە پارچە ماقالە ۋە ئەسلامە ، ھېكايە - ئوچىر كلارنى ئىلان قىلغان ؛ 400 پارچىدىن ئارتۇق ئەپسانە - رىۋايدەت ، قدىسىسە - داس- تان ، ھېكايە - چۆچەك ، مەسىلەرنى توپلاپ نەشرگە تەيىارلە- خان . 1962 - 1969 - يىللاردა ئۇ يازغان «دەرىيا بويىدا» ، «ئۇتمۇشنى ئۇنتۇما» ، «شىره سائىتى» ، ئۆزگەرتىپ يازغان

«تۈگىمنىدە» ، «تامنى ئۆرۈۋېتىپ قۇدا بولۇش» ، «جەنگەن دەر - ياسى بويىدا» قاتارلىق سەھنە ئەسەرلىرى شەھەرلىك سەنئەت ئۆمىكى تەرىپىدىن سەھنەلەشتۈرۈلگەن . ئۇ «قاپۇسنانە» نىڭ بىر قىسىمىنى نەشرگە تەبىيەلاب ، «قەشقەر پىداگوگىكا ئىنسىت - تۈرى ئىلمىي ژۇرنالى» نىڭ 1982 - يىللەق سانلىرىدا ئىلان قىلغان . ئۇنىڭ «گۈلخۇمار» ناملىق پۇۋېستى 1993 - يىلى شىنجاڭ خەلق نەشرىياتى تەرىپىدىن ، 2002 - يىلى «مەھمۇد قەشقەر ئەققىدە ھېكايەتلەر» (ئابدۇكېرىم ئەخمىدى بىلەن بىر - لىكتە تۈزگەن) ، 2003 - يىلى «ئۇيغۇرلارنىڭ ئەنئەنۋى ئەدەپ - ئەخلاق تەرىبىيىسى» ، 2006 - يىلى «ئىزدىنىشتىن تامچىغان تەرلەر» ناملىق كىتابلىرى قەشقەر ئۇيغۇر نەشرىياتى تەرىپىدىن نەشر قىلىنغان .

مۇھەممەد ئۇسمانهاجمى كۆپ قىتىم شەھەر ، ۋىلايدىت ، ئاپ - تۈنۈم رايون بويىچە «مەدەننېيەت خىزمەتلىكى ئىلغار شەخس» ، «مۇنەۋۇزور تەتقىقاتچى» بولۇپ باهالانغان ؛ 1989 - يىلى 5 - ئايدا مەدەننېيەت مىنисىترلىقىنىڭ «مەدەننېيەت خىزمەتلىكى نەمۇنىچى شەخس» گۇۋاھنامىسىگە ئېرىشكەن ، قەشقەر شەھەرلىك سىياسى كېڭىش 7 - 8 - نۆۋەتلىك كومىتېتىنىڭ ئەزاسى بولغان ئۇ ھايات ۋاقتىدا قەشقەر شەھەرلىك ۋە قەشقەر ۋىلايدىتلىك تارىخ - تەزكىرە تەھرىر ھەيئىتىنىڭ ئەزاسى ، ۋىلايدە -لىك كۆتۈپخانا ئىلمىي جەمئىيەتتىنىڭ مۇئاۋىن رەئىسى ، ئاپتو - نوم رايونلۇق كۆتۈپخانا ئىلمىي جەمئىيەتتىنىڭ ئەزاسى ، ۋىلايدە -لىك خەلق ئەدەبىيات - سەنئىتى تەتقىقات جەمئىيەتتىنىڭ ھەيئەت ئەزاسى ئىدى .

مۇقەددىمە

1956 - يىلى قەشقەر دە ئۆتكەن تارىخىي ئەھۋاللارنى بىلىدە - خان پېشقەدەملەر بىلەن ئۇيۇشتۇرۇلغان سۆھبەتلەرىمىزنىڭ بىدە - جىرىدە ، مەرھۇم ئالىم ، تارىخچى ئىمپرەتۆرسىين قازىها جىم : «تۆت ئەسىرچە مۇقەددەم قەشقەر بەشکىپەملىك شاۋاز قارىي ئا - تۈشلۈق زېمىندا رەختىپنىڭ گۈلخۇمار دېگەن قىزى بىلەن ئاشىق بىقارار بولۇشقا ن . شاۋاز قارىي تاغ ئۈستىدە يىرتقۇچ هايۋانلار بىلەن ئېلىشىپ ئۆلگەن . گۈلخۇمار قاردا مۇزلاپ ئۆلگەن بىر ۋەقە ئۆتكەن» دېگەندى . ئۇنىڭدىن بىرنەچە يىل كېيىن تۇر - سۇن ھالىم : «بالا ۋاقتىمدا بىر قوليازما كىتابچە كۆرگەندىم ، ئۇنىڭدا گۈلخۇمار ۋەقسى بايان قىلىنغان . ئەمما ، مېنىڭ يادىمدا قالغىنى :

بەشکىپەم مەۋزەئى ئىتلە كەنتىدە ،
موللا روزى ئاخۇن شىكەستە خەتمىدە .

دېگەن شېئىردىن ئىبارەت» دېدى . مەن مۇشۇ يىپ ئۈچىغا مۇنا - سىۋەتلەك تارىخ ، سۆز - چۆچەكلەرنى ئاڭلىدىم ، خاتىرىلىدىم ، ئۆزگەندىم . 1962 - يىلى قەشقەر دە تەشكىللەنگەن ئارخىپەلولوگ - يىلىڭ تەكشۈرۈش گۇرۇپپىسى بىلەن خانئۆي ھەم مۇناسىۋەتلەك جايىلارنى كۆزدىن كەچۈرۈم . ئۆگىنىش ، ئىزدىنىش ، خاتىرى -

لەش ، دوستلارنىڭ ئىلھام ۋە مەددەت بېرىشى بىلەن يازغان «گۈل خۇمار» ناملىق پۇۋېستىم شىنجاڭ خلق نەشرىيەتى تەرىپىدىن 1993 - يىلى نەشر قىلىنىپ تارقىتىلدى . كېيىن ، خلق ئارىسىدا يەندە مەزكۇر پۇۋېستقا مۇناسىۋەتلىك يېڭىنى رىۋايانەت ، بەزى تارىخي ۋەقەلەر بىلەن خام ماتېرىياللارنىڭ بارلىقىنى ، ئۇلار چوڭقۇر تەتقىق قىلىنىماي ، شاۋاز قارىي بىلەن گۈلخۇمارنىڭ ئېچىنىشلىق پاجىئەسىنىڭ پۇۋېستتا ئانچە يورۇتۇلمىغانلىقىنى ھېس قىلدىم .

ئاتا - بۇ ئىلارنىڭ بايان قىلىشىچە ، نۇرغۇن يىللار ئىلگىرى بەشكىرەمنىڭ سايىۋاغ كەنتىدە تەقۋادار بىر دېوقاننىڭ ئوغلى شاۋاز قارىي بىر مۇدەررسىنىڭ بويىغا يەتكەن گۈلخۇمار ئىسىمىلىك ساھىبجامال قىزى بىلەن تونۇشۇپ بىر - بىرىگە ئىشق - مۇھەببەت ئىزهار قىلىشىپتۇ . بۇ ئىككى ياش ۋىسال كويىدا مەخپى كۆرۈشۈپ تۇرۇپتۇ . بىر مەزگىلدىن كېيىن ، بۇ ئىككىسىنىڭ مۇھەببىتى باشقىلار تەرىپىدىن سېزلىپ ، مۇدەررسىنىڭ قولىقدە خا يېتىپتۇ . غەزەپلەنگەن مۇدەررسى گۈلخۇمارنىڭ تالا - تۈزگە چىقىشىنى مەنى قىپتۇ . گۈلخۇمار بىلەن شاۋاز قارىي دىدار ئىزدەپ قان - قان يىغلاپ ، ياقا يېرتىپتۇ . ئىككىسى ئىككى يەردە كېچىسى سېخىنسا ئايغا ، كۈندۈزى سېخىنسا قۇياشقا قاراپ - تۇ ، ئىشق ئوتىدا پۇچۈلىنىپ ئاخىر يوشۇرۇن كۆرۈشۈش قارا - رىغا كەپتۇ . دادىسى خۇپتەن نامىزىدىن قايتىپ ئۆز خانسىغا كىرىپ كەتكەنە ، گۈلخۇمار ئاستا چىقىپ بەشكىرەم بىلەن ئال - تىن ئاتۇشنى ئايىرىپ تۇرىدىغان تاغ باغرىغا كېلىپ ، كېچىچە يىغلاپ تاڭ سەھىرە ئۆيىگە قايتىپتۇ . شاۋاز قارىيمۇ ھەركۈنى ئاشۇ تاغنىڭ بەشكىرەم تەۋەسىدىكى ياباغرىغا كېلىپ نالە -

پەرياد بىلەن تاڭ ئانقۇزۇپتۇ.

بىر قانچە ئايىدىن كېيىن ، مۇدەررسىنىڭ گۈلخۇمارنى ياتلىق قىلماقچى بولۇپ تو يەييارلىقىغا چۈشكەن خەۋىرىنى ئاڭلىغان شاۋاز قارىي تاغ ئارىلاپ ئاستىن ئاتۇشقا بېرىپتۇ . ئۇ تاغ ئارىسىدا كېتىۋېتىپ ، ھەسىر تىلەنگەن حالدا «گۈلخۇمار ماڭغان تاغ ، گۈلخۇمارنىڭ ئىزى قالغان تاغ ، گۈلخۇمار كۆرگەن تاغ» دەپ يېغىلاپتۇ . شۇنىڭدىن كېيىن كىشىلەر بۇ تاغنى «خۇمارتاغ» دەپ يەلەن ئاتايدىغان بولۇپتۇ . ئۇلار ئىشق - مۇھەببەت يولىدا ئاچقان بۇ يول «ئىشق يولى» دەپ ئاتلىپتۇ . كېيىنكى كىشىلەر «خۇمارتاغ» نى «قۇمالتاغ» ، «ئىشق يولى» نى «ئىت يولى» دەپ ئاتايدىغان بوبتۇ . ھازىر بۇ يول ئارقىلىق ئاتلىق ، ئېشەكلىك ۋە پىيادىلەر ئاستىن ئاتۇش ۋە بەشكىرەمگە بېرىپ - كېلىدۇ .

يېقىنلىقى يىللاردا ، ساقسىزلىقىم سەۋەبىدىن ھاياتىمنىڭ كۈزپەسىلى كەپقالدى ، گۈلىستائىدىن يېراقلىشىپ ، گۆرستانغا يېقىنلىشماقتىمىن . مۇبادا دوستلار بۇ ئەسەرنى قولىغا ئېلىپ قالسا ، يۈرۈتمىزدا ئۆتكەنلەر ئىچىدە بۇ ئادەممۇ بار ئىكەن» دەپ يادىغا ئالار ، دېگەن ئۇمىد بىلەن «گۈلخۇمار» پۇۋېستىنىڭ قۇرۇلمىدۇ . سىنى ئۆزگەرتىپ ، ۋەقەلىكىنى تولۇقلاب يېزىشقا كىرىشىپ ، بۇ تارىخي رومانى مۇشۇنچىلىك پۇتكۈزۈپ ، «ئىشق يولى» دەپ نام بەردىم . ئۇنىڭ ۋەقەلىكى قەشقەر شەھىرىنىڭ شەرقىي شىمالى تەرىپىدىكى خۇمارتاغنىڭ شاھىتلىقى بىلەن تەخمىندەن 350 يىل ئىلگىرى يۈرۈتمىزدا ، جۇملىدىن بەشكىرەمە ئۆتكەنلەرنىڭ رېئال سەرگۈزەشتلىرى ئاساسىدا بىرقدەر بەدىئىلەشتۈرۈپ تەسویرلەندى . مەزكۇر رومانى يېزىش جەريانىدا بەشكىرەم توغۇرىسىدىكى رېۋايهەتلىرى ، قەشقەر ئۇيغۇر نەشرىياتى تەرىپىدىن

نەشر قىلىنغان «ئاز - ئازدىن ئۆگىنىپ دانا بولۇر» ناملىق
كتاب بىلەن ئابدۇرپەيم ھاشم مەشھەدىنىڭ «ئاتۇش» (1)
ناملىق كىتابىدىكى قىسىمن مەزمۇنلاردىن ىسجادىي پايدىلەندىم.
مېنىڭچە، بۇ رومان «يۈرۈمىزنىڭ قۇياشىدىن زەررە، دەرياسى-
دىن قەترە» دېپىلسە جايىدا بولىدۇ . بۇ رومانىمدا بىلىپ -
بىلەمەي بەزى جايىلاردا كەتكۈزۈپ قويغان بولۇشۇم مۇمكىن . كەڭ
ئوقۇرمەنلەر، جۇملىدىن ئەدەبىيات تەتقىقاتچىلىرىمىزنىڭ سەممى-
مىي تۈزىتىش پىكىرلىرىنى بېرىشىنى تۆۋەنچىلىك بىلەن سورايدى-
مەن .

مۇندەرىجە

1	بىرىنچى باب بېھىشكىرەم
21	ئىككىنچى باب ئاتۇش سەيلىسى
52	ئۈچىنچى باب سادىق دوستلار
77	تۆتىنچى باب ئاشقلق كېلى
108	بەشىنچى باب سالام خەت
136	ئالتنىنچى باب خاسىيەتلەك پەيشەنبە ئاخشىمى
158	يەتتىنچى باب خاتپىنىڭ خانىسىدا
184	سەككىزىنچى باب ئىنسان بېشىغا نېمىلەر كەلمەيدۇ
215	توققۇزىنچى باب ۋىسالغا ئېرىشىش كويىدا
243	ئۇنىنچى باب ئاخىرقى چارە
271	ئۇن بىرىنچى باب نۇرى ئۆچكەن كۆزلەر



بىرىنچى باب

بېمېشىكىرەم

1

تۆت جۇپ ناغىرىنى ئات ھارۋىسىنىڭ ئۈستىگە ئەپلىك ئورۇندىلماشىغان جارچىلار يۇرتىمۇيۇرت يۈرۈپ ، قائان قوراخان^① نىڭ يارلىقىنى ئەلگە تەنتەنە بىلدەن يەتكۈزدى . جارچىلار ئالىن ئات . تۇش ،^② لىغىلىدىما ، سۇ ئۇزاق (ھازىرقى سۇزاق) ، توققۇزاق ، سەمن ، كاندىر ، بۇيراخىلتاي^③ دىن تاشمىلىقىچە پەرمان يەتكۈزۈپ بولۇپ ، ئوپالغا كېلىشتى . پۇتكۈل ئەل قاتىقى ياكىرىغان دۇبۇلغا (كاناىي) ۋە ناغرا ئاۋازى چىققان تەرەپكە ئاققى . دوپېھىشى ، قۇرېپىشى ، دورغا ، دادخو ، خەلىپىلەر ئاتلىرىنى ئۇياق - بۇياققا چاپتۇرۇپ خەلقنى سۈرگىلى تۇردى . سۆسەر دەرياسىنىڭ ئۇ چىتىدىكى سۇلتانىباغ دارىسىدىن تارىتىپ ئوپالنىڭ شىمالىدىكى ئۇپالانقىچە ، تاشبىالىغۇ ، باش ياغۇ ، باشۋاعغۇ ، قارىۋاش ، قارا كېچىك ، موللامېبىغى ، كۆكچى ، قۇم - باغ ، ئاخۇن دارىسى ، دۆلەت بۇلاق ، ھۆل جىنگدە ، شەرق تەرەپ -

^① قوراخان — «ئىقتىدارلىق خان» دىگەن مۇنۇان .

^② ئالىن ئاتقىش — ئاستىن ئاتقىشنىڭ «ئوركىي تىللار دىۋانى» دىكىي ئاتلىشى .
^③ بۇيراخىلتاي — قەشقەر كۇناشەر ناھىيەسىنىڭ ھازىرقى بۇلاقسۇ يېزىسى ، بىزى رىۋاپەتلەرە «بۇرخانتاي» دېپىلىدۇ .

تىكى خانكۆرۈك ، قۇمباغ ، دوغلات ، تاش كېچىكىلەرگىچە ئارىدە لىقىتىكى يەتتە ياشتىن 70 ياشقىچە ئەر - ئايال جامائەت ئۇپالنىڭ يۇدۇغۇاشتىكى كەڭرۇغا توپلىنىشقا پەرمان قىلىندى . ئېيتىلە - شىچە - بۇ جاي خاقان ئافراسىيابىنىڭ ئاراماكاھلىرىدىن بىرى ئىكەن .^① قوراخان زامانىسىمۇ ، كاتىسلار يازكۈنلىرى يۇدۇغۇاش تەرەپلەردىكى يايلاقلاردا سەيلە - تاماشا قىلىپ ، قىمىز ئىچىپ قېزا يەپ قايتىشىدىكەن .

ئوردىدىكى جارچىلارنىڭ سەردارى پولات دوپېشى بۇقىدەك ھۆركىرىگەن ئاۋازى بىلەن خالايققا قاراپ :

— سەللى ئەلا مۇھەممەد ! ئېيۇھەنناس ، ئىشتىڭلار ئامۇ خاس ! ئۇيىقۇدا بولساڭ بىدار بول ، غاپىل ئولساڭ ئاگاھ بول ! ھەرنە كارىڭ بولسا مۇندا بول ، قوراخان پەرمانىغا تەبىyar بول ! ئاڭلىمىدىم دېمەڭلار ، خان ئالىلىرىنىڭ پەرمانى ئولدۇر كىم : «بۇگۈندىن باشلاپ ئەھلى ئوپال بۇقراسىنىڭ يەتتە پېشىدىن 70 يېشىغىچە ئانىسى بۆرە (ئوغۇل) دەپ شۇمەك سالغان ئەر كىشى جىنسىنىڭ ھەممىسى غانجۇغان ئارا بۇلاقتنىن ئۆستەڭ چىپپىپ ، سۇ كەلتۈرۈپ ، تىرىنگو^② زېمىننىڭ ئېپتىدا سىدىن ئىنتىهاسىدە خىچە باغۇاران قىلغايىسىزلىر ، ئول جاي كۆزۈمنىڭ ئۈچۈقدا ئاۋات ۋە مەمۇر بولسا ، باغلىرىدا يەل - پېمىشلەر پېشىسا ، بېھىشنى ھاياتىمدا كۆرگەن بولۇرمەن . ئاندىن ئول جاي سەلتەنە - تىمىز ۋە خانىدانىمىز ئۈچۈن ئاستانە بولغۇسىدۇر . ئىتائەتكار بۇقرالار پەرمانىمىزنى بەجا قىلغايى . كىمىكى بىۋاكلىك قىلسا ، بېشى ئۆلۈمە ، مېلى تالانىدىدۇر ».

پەرمان ئالىيدىن كېيىن ، ھەممە كىشى يەرگىچە ئېگىلىپ تەزىم بەجا كەلتۈردى . بۇ ، رىزلىقىن بېشارەت ئىدى . ئەمما ، خالايقنىڭ دېمى ئىچىگە چۈشۈپ كەتتى . بۇ يىلقى قىش ئۆتكەن

(1) بۇ يىلان ئالىيدىن كېيىن ، ھەممە كىشى يەرگىچە ئېگىلىپ 1770 - 1850) يازغان «ئىمام» تەزكىرسىدە بار . بۇ ئەسىرنى شائىر ثابىدۇر بەھىم نىزارى

(2) تىرىنگو - تۆز كەتكەن فاتتىق يەر .

پىللاردىكىدىن بالدۇرلا باشلانغانىسى . پەزمان ئۇقتۇرۇلغاننىڭ ئىككىنچى كۈنلە دوپېپىشلارنىڭ زۇلۇم قامچىسى ئاۋامنىڭ بېـ شىدا ئويناشقا باشلىدى . ئىلاجىسىز لەقىتىن بىچارە پۇرقرا ئۇزۇق - تالقانلىرىنى تۇلۇملارغا سېلىپ ، دۆمبىلىرىگە يۈدۈپ ، ئىشەك ، قېچىر ، تۆگە ، ئات ، قوتازلارغا ئوت ، سامان ، ئابى ئاشلارنى ئارتىپ ، پىيادە ۋە ئۇلا غلارغا مىنپ توققۇز يۇرتىنىڭ ھەممىسى غانجۇغانغا سەلدەك ئاقتى . كۆزنىڭ شۇرۇغان شامىلى بۇلارنىڭ ئارسىدىكى يېلىك - يوپۇڭ ، يالاڭ ئاياغ ، يىرتنق چاپان ، يالاڭتۇشلەرنىڭ دۆمبه - پاچاقلىرىنى يالاپ ، كۆزدىن يىغلاتماي ياش چىقىرىدىغان ھۇئىرىنى كۆرسەتتى . قېرساللار خۇر جۇنغا ئۆزۈق - تالقانلىرىنى سېلىپ ، كىچىك پىندىك كاشـ كاپ چۆگۈننى بوجەخۇمىلىرىغا چىكىپ دولىسىغا سېلىپ ، ئۈچ پۇتلۇق بولۇپ ئاران مېڭىۋاتسا ، قىرانلار غەمىسىز حالدا بىر - بىرى بىلەن مازاقلىشىپ ، «ئۆلۈمدىن باشقىسى تاماشا» ، «ئەل بىلەن كەلگەن ئۆلۈم بەجايكى توي» دېپىشىپ ، پەرھادتەك غەـ رەت - شجاعەت بىلەن مېڭىپ 99 داۋاۋىدىن ئېشىشىپ ، ئىلگـ رى - ئاخىر بىر ھەپتىدە غانجۇغاننىڭ ئارا بۇلىقىغا بېرىپ بولۇشتى .

توققۇز يۇرتىسىن بۇ يەرگە كەلگەن كىشىلەر گويا يۈلتۈزدىـ مۇ كۆپىرەك كۆرۈنەتتى . هەش - پەش دېگۈچە ئىش باشلىنىپ ، دەريя قېزىشقا ھەممە تەڭ چۈشتى . كېچىنى كۈندۈزگە ، كۆندۈزـ نى كېچىگە ئۇلاپ ، ئۇيقونى تەرك ئېتىپ ، ئارامنى بىلەمە ئىشىـ سىمۇ بۇ ئىشنىڭ بېشىغا تەڭ غەم ياغدى ، ئائىخۇچە 1 - ئاي ئۆتكەندىـ . ھەممىنىڭ بېشىغا تەڭ غەم ياغدى ، ئائىخۇچە 1 - ئاي ئۆتكەندىـ . قېرىلار ، يېلىڭلار قەۋىس (11 - ئاي ئاخيرى) دىلا خۇددى قەۋىمەدەك (ئوقىيەنىڭ ياسىسىدەك) ئېگىلگىلى تۇردى . جەددى (12 - ئاي) داخىل بولغاندا ، ھەممە جاننى ئاسراش ئۈچۈن ئالدىرىدى ، لېكىن يۇقىرىدىكىلەر مۇزلاپ ئۆلگىلى تۇردى . ئەزـ رائىلىنىڭ ئىشى جىددىيەشتى . كىشىلەر دەلۋە (1 - ئاي ئاخدـ

ری) ، هوت (2 - ئای ئاخیرى) نى تولىمۇ تەسلىكتە ئۆتكۈز-

دى .

بىر ئاخىمى زېمىندىن تۈيۈقسىز كۆتۈرۈلگەن توپا - چالىڭ ئاسمانىڭ ھۆسىنى قاراسىياھ قۇيغاندەك قاراڭغۇلاشتۇرۇ-

ۋەتتى ، ھېچقانداق نەرسىنى پەرق ئېتىش مۇمكىن ئەمەس ئىدى :

ئارقىدىنلا چىققان دەھشەتلەك بوران كىشىنى گويا شامال ئۈچۈر -

غان پاخالدەك ، ھەر تەرەپكە ئۇراتتى . بوران كىشىلەرگە ئىنسان تەسىۋەۋەرىدىن تاشقىرى بالا يىئاپتە ئەكەلدى . بارغان سېرى كۈچەيد-

گەن بوراننىڭ زەربىدىن ئەتراپتىكى دەل - دەرەخلىەرنىڭ شاخلى -

رى قارا سلاپ سۇناتتى . دەرەخلىەرنىڭ ئۇرۇلۇپ چۈشكەن ياكى سۇنغان ئاۋازى سۈرلۈك ۋە قورقۇنچىلۇق ئاڭلىنىپ ، كۆڭۈلگە ئەنسىزلىك سالاتتى . بوران ئۇچۇرۇپ كەلگەن توپا - چالىڭ كۆزنى ئاچقىلى قويىمايتتى ، سوغۇق ھاوا كىشىلەرنىڭ يېلىڭ - يوپۇڭ بەدىنىگە قاتىقق تەسىر قىلىدى . كىشىلەر بۇ دەھشەتلەك قاراڭغۇ كېچىنىڭ باش - ئايىغىنى ئويلاپ يېتەلمەيتتى ، هوشىارلىق بىلەن كۆزىنى قىيا ئېچىپ قوياتتى . كېچىنىڭ ھەيۋىتى ۋە قاراڭ - خۇلۇقى خۇددى ئەپسانلىرى دە سۆز لەنگەندەك قورقۇنچىلۇق ۋە دەه - شەتلەك ئىدى . كىشىلەرنىڭ كۆڭلىنى قاتىقق قورقۇنچ باستى ، بەزىلەر پات - پات دىر - دىر تىترەپ كېتەتتى ، بەزىلەر كۆز يېشى قىلاتتى ، بەزىلەر هوشىدىن كېتىپ ، يەنە هوشىغا كېلەتتى .

بىر كېچە - كۈندۈز چىققان بوران بارا - بارا پەسلەپ ، كۆز ئاچقىلى بولدى . شەرق تەرەپ سۈرۈلۈپ ، ئايى چىقتى . ئاسماندا ئاندا - ساندا يۈلتۈزلىار پەيدا بولدى . ئايىنىڭ نۇرى زېمىنى يورۇتتى . كىشىلەر بەدىنىگە كۈچ - قۇۋۇھەت تولۇۋانقا - دەك ھېس قىلىپ روھلىنىپ قالدى . ئەمما ، بوراندىن كېيىن پەيدا بولغان سوغۇق ئېقىمنىڭ تەسىرىدە ئاسماندىن باسقان قار يەردىكى مۇزلىار بىلەن بىرلىشىپ ، خالايىقتىن دەردىنى ئېلىۋات - قاندەك تۈيۈلدى . قىرودىن كىرپىڭ ، قاش ، ساقال - بۇرۇتلىار تەڭلا ئېسىپ قويۇلغان مارجاندەك ساڭىگىلاپ ، كىشىلەرنى

ياش - قىرىلىقىنى ھەم كىملىكىنى بىلگىلى بولمايدىغان ئاقسا -
 قال بوزاي قىلىپ تاشلىدى . ھەمەل (3 - ئاينىڭ ئاخىرى) ،
 سەۋىرى ئايلىرىدا بىر تەرەپتىن ، ئۆزۈق - تۈلۈكى تۈگىگىلى
 تۇرغان خالايق ھەدەپ قاچقىلى تۇردى ، يەنە بىر تەرەپتىن ،
 كىشىلەرگە قارا تەمەرەتكە يامرىدى . قاچقانلارنى ياساۋۇللاр تۇتۇپ
 كېلىپ ، بەزىلىرىنى تەھزىر (41 دەرре) ئۇرۇپ ئۆلەمجان
 قىلىپ تاشلىدى . «ھالۋىنى ھېكىم يەپ ، دارغا يېتىم ئېسىلىدى ،
 توختىمىغان تۇغانغا توختاخۇنلار بېسىلىدى» دېگەندەك ، قاچقۇنلار
 ئارىسىدىكى توختى ، توختامىش ، تۇردى ، تۇرسۇن ، توختاش ...
 ئىسىمىلىكلىرىنى ياساۋۇللار دەريя ساھىلىنىڭ يار ئېلىپ كېتىش
 ئېھتىمالى بولغان جايلىرىغا ، تۇغان ، تومىلارنىڭ باشلىرىغا ئە -
 كېلىپ ، تىرىكلا بېسىپ كۆمۈقېتىشتى . بۇ زېمىننىڭ ئېچىنىش -
 لىق ھالىغا قارىتا ، تۆۋەندىكى خەلق قوشاقلىرى مەيدانغا چىقتى :

تاغلاردىن ئورۇن ئالدۇق ،
 باغлاردىن ئورۇن تەگەمەي .
 قانداق قىلىمىز ئەمدى ،
 تەقدىرگە بويۇن ئەگەمەي .

ئاھ ئۇرارەمن ، ئاھ ئۇرارەمن ،
 ئاھلىرىم تۇتقاي سېنى .
 كۆز يېشىم دەريя بولۇپ ،
 بېلىقلەرىم يۇتقاي سېنى .

ئەجەب بولدۇم ، ئەجەب بولدۇم ،
 ئەجەب بولغانغا يىغلايمەن .
 ئاتام تۇرۇپ ، ئاتام تۇرۇپ ،
 غېرىپ بولغانغا يىغلايمەن .

غانجۇغاننىڭ داۋىنى
 ئالىنچى ئايدا مۇزلايدۇ .
 قېيىپ قالغان باشىمنى ،
 قادر ئىگەم ئوڭلايدۇ .

زىمىستان قىشنىڭ جاندىن ئۆتىدىغان سوغۇق ئازابىنى يەت -
 كۈچە تارقان ھاشارچىلار ئىلاجىسىز جەۋزا ، سەرەتان (5 - 6 - ئايilar)غا ئۇلاشقاندىن كېيىن ، سوغۇقنىڭ ئاز - پاز ئەلىتىمنى تۈكىتىپ ، ئىككىنچى يىلىنىمۇ شۇنداق تەسچىلىك بىد -
 لەن ئۆتكۈزدى . ئەمما ، بۇ يىل ئىچىدە مەمۇرلار خېمىرىدىن پېتىر پىشورغاندەك خالا يېقىتىن رىشىۋه (پارا) ئېلىپ ، رىشىۋه بەرگەنلەرنىڭ قولىغا «ھاشارىنى تۈگەتتى» دەپ خەت - بەلگىلەر بېرىپ ، ئۇلارنى بىر - بىرلەپ ياندۇرغىلى تۇردى . بۇ خەۋەر ئايغا قىچىلار ئارقىلىق قوراخانغا يېتىپ ، ئۇ دەرھال غانجۇغانغا ئۆزى بېرىپ ، رىشىۋە ئالغۇچى مەمۇرلارنى ئېنىقلاب ، ئەر (جاللات) لىرىگە بۇيرۇق بېرىپ ، ئۇلارنىڭ كاللىسىنى تېنىدىن جۇدا قىلدى .

قايان قوراخان بۇ يىل ئۇسۇلىنى ئۆزگەرتتى . يەنى ھاشار - چى نەۋىقىران يېگىتلەرنى تون - تەلپەكلەر بىلەن تارتۇقلىدى ، يۈزلەپ قويىلارنى كەلتۈرۈپ ھەر يۈرۇتقا ، ئەل باشلىرىغا ئىنئام قىلدى . ئامبارلاردىكى ئاشلىقنى بىھىساب تارقىتىپ ، يېمەك - ئىچمەكى كەڭرى قىلدى . قايان يەنە ماھىر دارۋاز ، چېلىشچە - لارغا قەشقەرنىڭ كېمىشكى^① پالاسلىرىدىن ئىنئام قىلدى . ئوغ - لاق تارتىشىش ، قوچقار سوقۇشتۇرۇش ، ۋائىزلىق ، داستان ئېي - تىش ، راۋاب - قوشاق ، مەشرەپ ئويۇنلىرىغا يول قويۇلدى .

① كېمىشكى - قەشقەرنىڭ گۈللۈك پالسى .

بۇ ئىنئام - ئېساللار بىلەن ئىشتىن خېلى ئۈنۈم كۆرۈلدى . قوراخان ئارا بۇلاققا شاهانه چېدىر تىكتۈرۈپ ، ئۆزى دەريا پۇتكۇ . چە كېلىپ - كېتىپ تۇردى . ئۇ كەلتۈرگەن قىمىزلارنى هاشار . چىلار ئىچىدىكى شىجاعەتلىك يىكىتلەرگە كۈمۈش قاچىلاردا تول . دۇرۇپ ئىچكۈزدى ، ئۆزى دەريانىڭ دامېلىرىدا پىيادە يۈرۈپ ھەركۈنى چېدىر يۆتكىتىپ ، پىشۇرۇلغان گوش ۋە كاۋاپلارنى ئىش سادىرىلىرى (ئىش بېشى) ، مەدىكار (كارغا يارايدىغان يىد . گىت) لارغا ئىنئام قىلىپ يېكۈزدى .

بۇ يىل دەريانىڭ قېزىش سۈرئىتى ئالدىنىقى ئىككى يىلدىكى . دىن كۆپرەك ئېشىپ ، چام - ۋەزپىلەر تۈكىگىلى تۇردى . قائانىنىڭ ئارا بۇلاققا ئىكەنلىكىنى ئاڭلىغان ئاۋام خەلق يۈرت - يۈرەتتىن نەققارە شادىيانەلىرىنى ياكىرىتىپ ، قوي ، كالا ، ئابۇ . ئاش ، يەل - يېمىشلەرنى ئارقا - ئارقىدىن ھەدىيە قىلىپ ئەكەل . دى . ھەدىيە كارلارنىڭ بىرمىءۇ قايىتماي ، قولىخا مېتىن ۋە كۆرەك ئېلىپ دەريя قازدى . كۈندۈزى ھەممە بىرلىكتە غەيرەت - شىجا . ئەت بىلەن دەريя قېزىشتى ، ئاخشىمى سورۇن قۇرۇلۇپ ، راۋابلار جاراڭلىدى ، داستان ئوقۇش ، ساتار ، غېچەك چېلىشقا ئىجازەت بولدى ، ۋائىزلار شاھنامە ، جەڭنامىلەرنى سۆزلەشكە ئۇيۇشتۇ . رۇلدى .

كوراخان پۇشقاقلىرىنى تۇرۇپ سەردارلار بىلەن دەريя بويىغا كېلىپ ، بۇرە بۇقىلىرىنى ئۇرىنىتىدىغان جايالارنى كۆرسىتىپ قول ئىشارىسى قىلىۋىدى ، ھەممە تەڭ كۆتۈرۈپ ، بۇ جاپالىق مېھنەتتىن خالاييق بىرلىكتە حالاۋەتكە ئېرىشتى . 3 - يىلى ، يەنى ھىجرييىنىڭ 673 - يىلى (مىلادىيە 1274 - يىلى) ئوشورا ئېپىنىڭ 20 سىدە ، غانجۇغان ئارا بۇلاقتىن باشلانغان 30 تاشلىق سۇ) يېڭى قېزىلغان چوڭ ئۆستەڭدە سىماپتەك ئېقىپ كەلدى .

هاشارچيلار ئۆستەڭىنىڭ ئىككى ساھىلدا تۇرۇپ :

سو که لدی ، ئای که لدی ،
ده ریا دیکی ماي که لدی .

ۋاي ئانىكا سۇ كەلدى ،
دەرياغا لىق سەل كەلدى .

دەپ قوللىرىنى ئاسمانغا كۆتۈرۈپ ساما سېلىپ ، سۇغا ئەگىشىپ خانئۆي تەھرەپكە مېڭىشتى . قائان قوراخان يېڭى كەلگەن سۇغا «ئاق سۇ» ياكى «ئاقسۇن» دەپ نام بىردى . ئۇ : «هاشارغا كەلگەنلەردىن ياش نەۋقىرانلار ئىختىيار قىلسا مۇشۇ كەڭ زېمىنە . دىن خالغانچە تۇتسۇن ، يەر - باغ ئەھىيا قىلسۇن ، تا ئۇمرى ئۆتكۈچە غەللە - ئالۋاز بەرسىگەي . كەم - كۆتلىرىگە خەزىنە . دىن توېغۇدەك ئاش بەرگەيمىز » دەپ جارچىلارغا جاز سالدۇردى . هاشارچىلارنىڭ خالىخىنى ئۆزى ئەكەلگەن ئاق سۇ بويىلىرىغا تاردە . سېخىل ، شېغىل تاشلىقنىڭ ئۇستىگە لاتقا يانقۇزۇپ قىر تارتىپ يەر قىلىشتى ، مېۋىلىك ۋە مېۋىسىز كۆچەتلەرنى قوييۇشتى . يەر قۇزە باغلارغا ئۇينافاشىپ كىرگەن سۇ ئۇلارنىڭ ئىگىلىرىنى توېغۇز - دى . دەريا ساھىلىدىكى تۈز كەتكەن تىترىگۇ زېمىنى گۈللىنىشكە يۈزلەندى .

*

六

*

ئايالاردىن ئاي، ييللاردىن ييل ئوتتى. ئىقتىدارلىق قائان
قوراخان كەڭ تىتىرىگۈ زېمىنى ئارىلاپ كۆردى. ئۇ يەردىكى
ئانار، ئەنجۇر، ئۈزۈم، شاپتاپلۇ، جىندىستە، بېھى، توغاچ، ئۇ-
روك، ئامۇت، ئالما، ئىينۇلا، چىلان، جىنگەدە، قارسۇرۇلۇك،

سەنۇلە، ئۈچەمە، شاتۇت، گىلاس، ئامىلە، ئالۇچا، كۆكسۇلار تان، ياكاڭ . . . لار قائاننىڭ كۆز ئالدىدىن مارجاندەك تىزلىپ ئۆتتى . قائان قوراخان تەبەسىسۇم بىلەن كۈلۈپ تۇرۇپ : «تەڭرى» - گە شۇكىرىكىم ، بۇ يەردە بېھىشكېرىمىنى كۆرۈم » دېدى . قائان - نىڭ ھىممىتى بىلەن بۇ يۇرتىنىڭ نامى «بېھىشكېرىم»^① بولدى . ئاق سۇنىڭ باش تەرەپلىرىدىكى بېھىشكېرىمىنىڭ جەنندەتتەك پايانسىز باغلىرىنى كۆرگەن قائان قوراخان بۇ يەردىكى كەڭ دالغا كاتتا شەھەر بىنا قىلدۇرماقچى بولۇپ ، بىر بولۇڭ ئاھالى - نى ، جۈملەدىن قولى گۈل ئۇستا ھۇنرۋەن - كاسپىلارنى ئۇلتۇ - را فلاشتۇردى . ئۇلار بىر نەچچە يىل ئىچىدە نۇرغۇن ئۆي - ئىمارەت ، خانقاclarنى بەرپا قىلىشتى . شەھەرنىڭ ئىچى كەڭرى تاغ سۆيى بىلەن تەمىنلىنىپ ، ھاۋاسى ياخشى ، كوچىلىرى كۆپ - كۆك چىمەنلىرىلىق ، ئەتراپى ئېگىز ۋە مۇستەھكەم سېپىل - قورغان بىلەن ئورالغان ، بەش دەرۋازىلىق كاتتا شەھەرگە ئايلاز - دى . ئېيتلىشىچە ، شۇ دەۋرەدا خانلىق تەۋەسىدىكى نۇرغۇن ئالىم ، ئەدب ۋە باشقا مەشھۇر شەخسلەر ئىلىم مۇتالىئە بىلەن شۇغۇللىنىشنى ئىختىيار قىلىپ بۇ شەھەرگە كەلگەن . شۇنىڭدىن كېيىن ، قائان قوراخان خانلىق ئوردىسىنى بۇ شەھەرگە يىتكە - دى ، يېڭى ئاستانە «خانئۆي»^② دەپ ئاتالدى . قائان قوراخان يەنە ھلاکو ، ئوغۇساق ، توققۇزاق . . . يۇرتىلىرىنى ئاۋات قە .

(1) قاشقىر بېشكېرىمىنىڭ نامى ھەرقايىس تارىخي دەۋرلەرە ، «خۇدانىڭ بېغى» ياكى «بىر ئۇستىدىكى بېوش» دېگەن مەندە «بېھىشكېرىم» ، «بىر ئۇستىدىكى بېھىشكېرىم» دېگەن مەندە «بېوش كۆرم» ، «بىش باغ» دېگەن مەندە «بېشكېرىم» دەپ يۇرۇلغان . حازىر بېشكېرىم ئاتاڭۇرسى ئۇمۇملاشتى .

(2) ئالىن ئاتاڭىشنىڭ چەنۇپىدىكى قۇمالغاننىڭ جەنۇپىي يان باغرىدىكى كەڭ دالغا جايالاشقان خارابىنى كىشىلەر «خانئۆي» دەپ ئاتايدۇ . «خانئۆي» - خاننىڭ ئۆپى ، خان ئوردىسى ، خان تارىخىسى ، خان قىسىرى ، بىرگ ئۆپى ، ئوردا ، قەسىر ، ساراى دېگەن مەنلىرىڭە ئىكەن . مەرھۇم تارىخچى حاجى ئۇرھاجى يازغان «قاراخانىيالارنىڭ ئاتاڭىشنىڭ قىسىچە تارىخى» ياتلىق ئەسىرىنىڭ 110 - يېتىدە : « . . . قاراخانىيالارنىڭ ئاتاڭىشنىڭ شەرقىدىكى «خانئۆي» ئوردىسى ۋە 10 - ئەسىرىنىڭ ياتلىق . . . ئوردىسى ، يەنى ئازارلىق قاشقىر ئاتاڭىشنىڭ شەرقىدىكى «خانئۆي» ، ناھايىتى كۆزۈلە ياسالغان» دېلىگەن . دېلىگەن ، يۇرۇشقى يادىشاھلار «خانئۆي» وە ئىسکى قەپلىرىدا تۈرگان . 1950 - يىلىلاردا شىنجىڭ ئۆلکەلەك مەدەنلىپ تازارىسىدە ئىشلىپەدان xxx كىشى (ئاتاڭىش غۇچىلىرىدىن ئىبراهىم شىيخنىڭ ئوغانلىق) «خانئۆي تەزكىرسى» ناملىق قوليازارنى ئاتاڭىش مەشھەدە ئۇلۇتۇرۇش - ئۇنى ئەمەت غوجام (سەھمۇد ھېكىسىپ گىنگىچە ئۇرۇرسى) دىن سېتىۋەپلىپ ئېلىپ كەتكەن . بۇ دەزىم دەۋرىيگە خاس بۇ خارابىنى بىزى كىشىلەر يەنە «مور» ياكى «مورا» دەپ ئاتايدۇ .

لېپ ، بۇ يۇرتىلارغا قەدىمكى تۈرك قائانلىرىنىڭ نامى بىلەن ئات
قويغان . بۇ يەرنىڭ ئادەملىرى ۋاپادار ، مەرد ، ئەمگە كچان ، قابىل
بولۇپ ، يىگىتلەرى چەبىدەس ، قىزلىرى گۈزەل ، ۋاپادار ئىكەن .
قوراخان رەئىييە (پۇقرالار) نىڭ ئەھۋالنى بىلىپ تۇرۇش
ئۈچۈن ، خائئۆي شەھىرىنىڭ كوچىلىرىنى دائىم مەخپى ئايلىد .
نىپ ، ھەممە ساھەدىكىلەرنىڭ گەپ - سۆز ، پىتىنە - پاساتلىرى -
نى ، خەلقنىڭ بەزى نارازىلىقىنى ئاڭلاپتۇ . جىسىكچى ، چەكادىد .
لاردىن رەئىييەنىڭ ئاهۇزارلىرىغا قۇلاق سالماي ، رەئىييەنى مەذ
سىتمەي تەكەببۇرلىشىپ كەتكەنلەرنى ، ئوغرى ، مەككار ، خىبا .
نەتچىلەرنى ئەتراپىغا يىغۇڭالغانلارنى بايقاپتۇ . ئۇ ھاكىمىيەتنى
مۇستەھكمەلەش ۋە ئەلنى گۈللەندۈرۈش ئۈچۈن ، «خالايق ئىچد -
دە ئىللم - ھۇنەر روتاق تاپسۇن ، ئىللم - ھۇنەر بىلەنگەن
بىرەر كىشى سەلتەنتىمىز تەۋەسىدە كۆرۈلمىگەي . ھەرقانداق
كىشى پەزىلىتىنى ئارتىتۇرۇپ ، ئۆزىنىڭ قەدبىر - قىممىتىنى
كۆرسەتكەي . ئىلمۇ ئېرپانغا ، قانۇن - نىزامغا قىيا باققۇچىلارنى
ھاشارغا ھەيدەپ ، ئۇلارنىڭ سېلىقىنى ئېغىرلانقاي » دەپ پەرمانى
ئالىي قىلىپتۇ .

ياشىنىپ قالغان قوراخان ئاز زاماندىن كېيىن پالەج بولۇپ ،
ئالەمدىن ئۆتۈپتۇ . قوراخان ئەلنى ئىدارە قىلىش قانۇن - نزا -
مۇغا تۆھىمەتخور ، جىدەلخور ، پىتىنە - پاساتچىلارنى تەنبىھ ۋە
جازا ئۈچۈن تۆتۈپ ، غانجۇغان ئارا بۇلاقتنى چىپپ كەلتۈرۈل .
گەن ئاق سۇ ئەتراپىدىكى بىنەم يەرلەرنى ئاچتۇرۇپ كەلاتلىشىش .
كىرگۈزگەچكە ، كىشىلەر ئۇرۇش - تالاش ئەمەس ، تىللەشىش .
تىنەمۇ ھەزەر قىلىشقا . مەملىكتە ئاۋات ، رەئىييە خۇشال -
خۇرام دەۋر سۈرگەن . بۇ ھەقتە شائىرلار :

شۇمبۇيا باش چىقارسا مەملىكتە گۈلزارىدىن ،
بېسىلماستىن قالمىغاي ھېج ، ئۇستا باغۇن دارىدىن .

دەپ نەزم تۈزۈشكەن . خېلى زامانلاردىن كېيىن بېھىشكىرىم ئاجايىپ مەمۇرچىلىق يۈرت بولۇپ ، تاماقلار ئاشار - ناشار حالغا كەپتۇ . 14 كەنتىن ئىبارەت بېھىشكىرىمنىڭ مېۋە خىلىلىرى كۆپ ، سورتى ئېسىل ، تەمى شېرىن ۋە شېرىن دەرىجىسى يۇقىرى بولغان . قۇمباغ ، ساپئېرىق ، سايىغى ، كۈكالىڭ ، ئىتلە قاتارلىق بەش كەنتى بالدۇرلا باغۇارانلاشقان . قۇمباغنىڭ خۇۋەينى ئۇرۇكى بىلەن ئاقتال ئۇزۇمى ؛ سايىغىنىڭ ئاقتال مۇناقى ئۇزۇمى بىلەن ئەنجۇر ، ئانرى ؛ ساپئېرىقنىڭ قوتۇر ئامۇتى بىلەن - ئەنجۇر ، ئانرى ؛ كۈكالىنىڭ مايسەن ئۇرۇكى بىلەن پىستە ،^① باداملىرى ؛ چۈگۈر ، ئىتلەنىڭ قوغۇن ، ئانرى داڭلىق . چۈگۈر ، باغئېرىق ، بايلا ، يېڭىئاۋات ، لەڭگەر ، بەشتۇغراق ، سېدىر ، بويلا ، خانئۆي قاتارلىق توققۇز كەنتىنە باغلار تەدرىجىي كۆپىيگەن . بايلا ، باڭىدە - رېقنىڭ ۋاسالغۇ قىلىدىغان ئۇزۇملىرى ، بويلىنىڭ سوقا چىلاندە - رى ، خانئۆيىنىڭ نان جىڭدىسى ، ھەربىر كەنتىنىڭ ئۇزىگە خاس مەھسۇلاتلىرى بار بولغان .

2

بەشكىرىم زېمىنيدا ياشاؤاقان ئىرادىلىك ، ئۇمىدۇار كىشدە . لەر ئېينى چاغلاردا باغ ئەھىيا قىلغانلارنىڭ ئەۋلادى ئىكەن . دەريالارنىڭ بىرىنچىسى چاقماق دەريياسى . ئىككىنچىسى چۈگۈر كەنتى بىلەن ساپئېرىق كەتلىرىنىڭ ئاربىلىقىدىن ئېقىپ ئۆتىدۇ . ئۇچىنچىسى ساپئېرىق بىلەن كۈكالىڭ كەتلىرىنىڭ ئاربىلىقىدىن ئېقىپ ئۆتىدۇ . تۆتنىنچىسى چاكسا بىلەن قاراساقال كەتلىرىنىڭ

^① قوراخان زامانسىدا بۇ يۈرتتا يوق مېۋىلەرنى ئەكلىپ تۇزلەشتۈرگەنلەرگە شىئىتم - بېھىسان قىلغانلارنىڭ ئەھىيا قىلغانلىرىنىڭ ئەۋلادى ئىكەن . قۇستۇرگەن . پىستە فاز ئۇچرايدىغان مېۋىلىك دەرەخ ، بادام ئائىلىسىكە مەنسۇب . بۇ ئېسىل دەرەخ خاڭدى ، زەمن يېزلىرى ۋە ناھىيىلىك باغ مەيدانىدا پىستە كۆچىتى يېتىشتۈرۈلۈپ ، مېۋە كەنە .

ئارىلىقىدىن ئېقىپ ئۆتىدۇ . بەشىنچىسى قۇمپۇتۇق بىلەن قاراسا -
قال كەنتلىرىنىڭ ئارىلىقىدىن ، يەنى «قاراڭغۇ يار» دەپ ئاتىلە -
دىغان يارلىقتىن ئېقىپ ئۆتىدۇ .

تارىخ تۈختىمىاي ئىلگىرىلەپ قاراخانىيلار سۇلالىسى
(850 - 1212) دەۋرىيگە كەلگەندە ، بەشكىرەمدىكى ئۇزاق مەز -
گىللەك جىم吉تلىق بۇزۇپ تاشلىنىپ ، تۇرغۇن كەپپىيات جانلادى -
غان . «تەزكىرەئى بۇغراخان» ناملىق ئەسەردە ، سۇلتان سۇتۇق
بۇغراخانىنىڭ نەۋرسى ئەلى ئارسلانخان مىلادىيە 978 - يىلى
(ھىجرىيە 367 - يىلى) قاراخانىيلار خانلىقىغا پادشاھ بولغان -
دا ، بەشكىرەمنى كۆزدىن كەچۈرۈپ سۇ ھەل قىلىپ بەرگەنلىكى
ئېيتىلغان .

بىر رىۋا依ىت باغچىلارغا يەر - سۇ بەرگەنلەرى ،
بىر ھېكايدىت تەرىپى مۇندا نىزم بولدى ئارسلان .
باگچىلار بىر ئەرز قىلىدى بىزگە يەر - سۇ بەرسەلەر ،
بىزلەرنىڭ ئەۋلادىسىزغا قالسا مىراس ئارسلان .
ئاتلىنىپ چىقىتى ئول كۈن يەر - سۇلارنىڭ باشىخە ،
ھەددى پايانسىز تولا يەر - سۇ بەرەيدە ئارسلان .
بەشكىرەملەك بولسا ئاباد بۇ مېنىڭ باغبانلىرىم ،
تا قىيامەت بولغۇچە بولسۇن مىراس ئارسلان .
بەشكىرەم ئاباد بىلەن بۇ ئارسلانىم باغچىسى ،
خان ئېرىق ئوتاقچى بولدى تا قىيامەت ئارسلان .
باردىلەر خان بەردىلەر بىر ئۆيلىرىنى كۆرسىتىپ ،
ھەددى پايانسىز تولا يەرلەرنى بەردى ئارسلان .
«بەشكىرەملەك بولسۇن ئاباد ياخشى بۇ باغبانلىرىم ،
بولماسۇن ھەرگىز خاراب» دەپ قىلىدى يارلىغ ئارسلان .

«باغبانلار کاشغرنى قىشۇ ياز ئاباد قىلۇر ،
بارچە ئەلدىن بۇ ئەزىز بولغاي» دېدилەر ئارسلان .

3

ياركەند سەئىدىيە خانلىقىنىڭ قۇرغۇچىسى سەئىدىخاننىڭ تەختىگە ۋارىسلىق قىلغان سالاھىيەتلىك ئوغلى ئابدۇرەشىدخان زامانىسىدا ، قەشقەرde قۇرغاقچىلىق ئاپتى يۈز بېرىپ ، چاقماق دەرياسىدىن كېلىدىغان سۇ ئارىيىپ كەتتى . تېرىلغۇ يەر ۋە باغۇارانلىرىنى كۆكەرتىشكە ئامالسىز قالغان ئەمگە كچى خەلق ئىقل - پاراسەت ئىشلىتىپ ، قەشقەر شەھىرىنىڭ شىمالدىكى ئاۋات ئۆستىڭىنى شىمالدىكى تىمىدىن باشلاپ قېزىپ ، ئاۋات ، بېكىتىۋەتكەن ۋە بەشكىرەم قاتارلىق جايilarغا سۇ يەتكۈزۈپ ، قاغ - جىرىغان مۇنبەت تۈپرافقى سۇغا قاندۇردى . سېخىي زېمىننمۇ ئىجىر قىلغۇچىلارنى ئۆزىنىڭ مول نېمەتلرى بىلەن تارتۇقلە .

میلادىيە 1638 - يىلى ياركەند سەئىدىيە خانلىقىنىڭ خانى مەھمۇد سۇلتان (قىلىچ خان) ۋاپات بولغاندىن كېيىن ، ئابدۇرە - شىدخاننىڭ كىچىك ئوغلى ئابدۇرە بەمەخاننىڭ ئوغلى ئابدۇللاخان تەختىكە چىقتى . بۇ مەزگىلدە مۇشۇ چاقماق دەرييا ۋادىسىدا ياشاپ كەلگۈچى ئالىپەگ بىلەن ئايپىكەم ئەۋلادلىرىنىڭ ۋارىسلىرىدىن رەھمان ئاخۇن شىرنىچىدەك ئاتا كەپىنى ئۇختا ئۇگىنىپ تۇر - لۇك يەل - يېمىش ، ھەتتا ئۈجمىدىن شىرىنە تەبىيارلاشتا ئۇستا بولۇپ بېتىلگەن دېھقان ئەشرەپلەر ، «مەشھۇر قارىيەقۇرئان ، ها - پىزى كالامۇللا» دەپ ئاتالغان مۇھەممەد سادىق قارىيەجاجم شىر - نىچى^① دەك ئالىملار بېتىشىپ چىققان . مۇھەممەد سادىق قارىيە - ھاجىم شىرنىچى ئوتتۇرا ئاسىيادىكى ئۇفا ، قازان ، ئىدىل ، ئو .

^① مۇھەممەد سادىق قارىيەجاجم شىرنىچى 1683 - يىلى قەشقەرde ۋاپات بولغان . ھازىر ئۇ زاتنىڭ ئەۋلادى نەسىرىدىن قارىيەجاجمنىڭ ئوغلى بار .

رال بوييلرى ۋە ئورىنبۇرگلارغىچە بېرىپ ، «قۇرئان كەرىم» نى
ھەر ئۈچ كۈننە بىر قېتىم خەتمە قىلىش ماھارىتى بىلەن مەشھۇر
بولغان . ئۇ ئىدىل - ئورال تاتارلىرىنىڭ كاتىسى ئەمەتابىينىڭ
قىزى ھەجەرخانىمىنى «نىكاھىڭىزغا ئېلىپ ، خادىمەلىككە بىلسىد -
ئىززىز» دېگەن ئىلتىماسىنى قوبۇل كۆرگەن . مۇھەممەد سادىق
قارىيەجاجم شىرىنجى ئوغلى مۇھەممەد سالىھ قارىيەجاجم ۋە مۇ -
ھەممەدرېھىم قارىيەجاجم بىلەن ھەج سەپىرى ئۈچۈن خانە ئى كە -
بىگە بارغان . ئۇ كەبە مۇئەززىمەنىڭ باپىل سالام دەرۋازىسى
يېنىدىكى قاپتالدا ئىككى ئوغلىنى يېنىدا تىڭىشىخۇچى قىلىپ ،
رامىزاننىڭ 28 — 30 - كۈنىڭىچە «قۇرئان كەرىم» نى تولۇق
خەتمە قىلغان : ئۇنىڭ قىرائىتىنى ئاڭلىغان ئەرەبلىر «بۇ بىشىر
(ئىنسان) مۇ ياكى مەلک (پەرىشتە) مۇ ، ماۋەرا ئۇننەھەرنىڭ
ئۇ تەرىپىدىكى بۇخارىيىلاردىنمۇ فەسەھ ھاپىزى كالامۇللا كىشىلەر
چىقىدىكەن» دەپ ھەيرەتتە قالغان .

بەشكىرەمنىڭ ئىتلە كەنتىدە ئۆلتۈرۈشلىق دېھقان ئەشرەپ
رەھمان ئاخۇن شىرىنجىنىڭ ئاز بولسىمۇ مۇنبەت ئېتىز - ئې -
رېق ، هويلا - ئارام ، باغۇارانلىرى بار ئىدى . ئۇنىڭ تۈنجى
پەرزەتتى شاۋاز قارىي تۇغۇلغاندا ، تولىمۇ خۇشال بولغان ، ئەپ -
سۇس ، ئۆمرى قىسقا كەلدى . مەرھۇمنىڭ كۆزىدىن تامچىغان
بىر قەترە ياشتەك يالغۇز ئوغلى شاۋاز قارىي كىچىكىدىلا دادىسى -
دىن يېتىم قىلىپ ، تۈل ئانىسى ئەپرۈزخان ۋە ئۇنىڭ ئاكسىسى
سالىھ قارىيئاخۇنۇمنىڭ تەربىيىسىدە چوڭ بولغان . ئاتا كەسپىگە
ۋارىسلىق قىلالىغان شاۋاز قارىيىنى تاغىسى ئۆز باللىرىنىڭ
قاتارىدا كۆرۈپ قارىيختاندا ئوقۇتۇپ باشلانغۇچ ساۋاتىنى چىقار -
دى . ئۇ 12 - 13 ياشلارغا كىرگەندە ، تاغىسىنىڭ ھىمایىسىدە
بەشكىرەمدىكى مەدرىسەدە ئۈچ يىل ، قەشقەر «خانلىق مەدرىسە»^①

^① «خانلىق مەدرىسە» ياركەند سەئىدىيە خانلىقىنىڭ قەشقەردىكى خانى ئابدۇللاخان دەۋرىدە ياسالغان ۋە ئۇنىڭ نامىدا ئاتالغان .

دە تۆت ييل ئوقۇپ پۇتتۇرگەندىن كېيىن ، يۇرتىغا قايتىپ دېھقانچىلىق بىلەن شۇغۇللاندى . ئۇ يۇرتىسىكى ئۆلۈم - يېتىم ، نەزىر - چىراغلارغا ، رامىزان مەزگىلىدە خەتمە ئۆتكۈزگۈچىلەرنىڭ مۇراسىمىغا تەكلىپ بىلەن قاتنىشىپ ، كىشىلەرنىڭ ھاجىد - تىنى راوا قىلىپ تۇرىدى . يىگىتلەك يېشىغا يەتكەن شاۋاز قارىي ئەل - جامائەت ئارىسىدا خېلى يۈز - ئابىرۇيى بار ، ئىشچان ، غەيرەتلىك ۋە ياشلىق جاسارتى ئۇرغۇپ تۇرىدىغان ، خۇشخۇي ، ئويۇنخۇمار يىگىت ئىدى .

باھار قۇياشى زېمنىغا ئىللەق نۇر چېچىپ ، يەر - جاهان قىشلىق ئۇيقوۇدىن ئويغاندى . دېھقانچىلىقنىڭ جىددىي تېبىارلىقدىنى تۈگىتىپ ، تېرىلغۇ يەرلەرنىڭ ئوسىسى كېلىشكۈچە قولى ئىشتنى ٻوشىغان خلق چوکانتال (نورۇز) مەزگىلىدە ، رەسم - رۇسۇللەرىدىكى قائىدە بوبىچە ئۆز چېچە كلىرى بولغان ئىشچان يىگىت - قىز لارنىڭ سېيلە قىلىشىغا لايىقىدا رۇخسەت بەردى . ھەرقايىسى مەھەللەردىكى رەسىدە بولغان قىز لار بىر - بىرى بىلەن ئۇچراشقا ندا ، «ئەسسالام» دىن كېيىن بىر - بىردا - نىڭ ئواڭ - سول مەڭزىنگە سۆيۈپ كۆرۈشتى . ھەرقايىسى مەھەل - مەھەللەردىكى جۇۋانلار ئاق لېچە كلىرىنى يېشىغا سېلىپ ، ئىشچان قوللىرىدىن ئۇنۇپ چىققان قىزىلگۈل ، مەغەز گۈللەرنى چېكىسىكە قىسىپ ، «ئەسسالام» بىلەن تىزىغا ئىككى قولىنى تەڭكۈزۈپ ، بىر - بىرى بىلەن قول ئۇچىدا كۆرۈشۈپ ئۇنى يۈزىگە سۇۋاشتى . ھەرقايىسى مەھەللەردىكى يىگىتلەر قىشلىق كىيىم - كې - چە كلىرىنى سېلىپ تاشلاپ ، ئاق چوتا ۋە تولىما كۆڭلەك ، ئاق شاپاق دوپىا كىيىپ ، «نورۇز سەيلىسى» گە ئاغىنلىرىنى چاقدە - بىرىشتى . شاۋاز قارىي ئۆينىڭ ۋە ئېتىز - ئېرىقنىڭ ئېغىر - بىنىڭ ئىشلىرىنى تۈگىتىپ ، سالىھ قارىيئا خۇنۇم تاغىسى بىلەن مېھرىبان ئانىسى ئەپرۆز بخاندىن ھەپتىلىك رۇخسەت - رازىلىق ئېلىپ ، مەھەللەسىدىكى تەڭ دېمەتلىك بىرمۇنچە ياشلار بىلەن بايراملىق كىيىنلىپ ھەرقايىسى يۇرتىلاردىن بەشكىرەمگە كەلگەن

نور و زچىلارغا قوشۇلدى . بۇ يىلىقى ئەر - ئايال نور و زچىلارنىڭ توبى ئۆتكەن يىلىدىكىدىنمۇ كۆپپىيپ ، زور قوشۇنغا ئايلاندى . ئۇلارنىڭ بىر قىسىمى ئاتلىق ، ئىشەكلىك ياكى هارۋىلىق ، كۆپ قىسىمى كۈلكە - چاقچاقلار بىلەن پىيادە مېڭىشىپ ، ئۇپالنىڭ ئازىق كەنتىدىكى «ھەزرتى موللام»^① مازىرىغا بېرىپ ، «چەشمە زۇلال» ، «مارجان بۇلاق» لاردىن شىرقىلاپ ئېقىۋاتقان ئېرىق سۇلرىنى ئىۋرىقلاغا قاچىلاپ تەھەرت ئېلىدip ، «ھەزرتى موللام» ، «خوجا سەيىددىن ۋەلىيۇللا»^② مازارلىرىنى زىيارەت قىلدى . كېيىن ، «نور و ز بۇلاق» بويىدىكى بوسنانلىقتا سورۇن تۈزۈپ ، ناخشا ئېيتىپ ، ئۇسسۇل ئوينىاشتى . قىز - چوكانلار ئىله گۈچ سېلىپ لەرزان پەرۋاز قىلىشتى ، چەۋەندازلار ئوغلاق تارتىشتى ، دارۋازا لار ماھارەت كۆرسەتتى .

چېلىشىش سورۇنىدا ئادەم كۆپ ئىدى . شاۋااز قارىي چېلىشىش سورۇنىدىكى كىشىلەرنىڭ ئارىسىغا قىستىلىپ كىرىپ تاماشا كۆردى . مەيداندا ئىككى نەپەر چېلىشچى بەل تۇتۇشۇۋاتات - تى ، يەنە بىرنەچە يەن چېلىشىش نۇۋەتىنى كۆتۈپ تۇراتى ، سورۇن باشقۇرغۇچىلار مەيداننى ئايلىنىپ ، كىشىلەرنى تىنچلاز - دۇراتتى . شاۋااز قارىي ئۆسمۈرلۈك چاغلىرىدا قوي ، كالا باققۇچ بالىلار بىلەن چېلىشىپ ئوينىغان ، 12 ياش ۋاقتىدا ، يۇرتتا يېنى يەرگە تەگىمگەن بىر چېلىشچى پالۋاننىڭ ئۇنىڭغا كۆزى چۈشۈپ ، دۈمبىسىنى بېسىپ كۆرۈپ : «سەن قاۋۇل ، كۈچلۈك بالا ئىكەن . سەن ، كەلگۈسىدە پالۋان بولىسەن» دېگەن . شاۋااز قارىي ياشلىققا قەدەم قويغاندىمۇ يۇرتىسى تەڭ دېمەتلىكلىر بىلەن كۆپ قېتىم چېلىشىپ چىنىققانىدى . چېلىشىشقا ھەۋەس قىلىدىغان شاۋااز قارىي ئۆز يۇرتلۇق ياشلارنىڭ ھە - ھۇسى بىلەن سورۇنغا چو -

^① ھەزرتى موللام - مەھمەد قەشقىرى . قەشقەر ۋىلايىتى كوناشەھەر ناھىيىسىنىڭ ئوبال بىرا ئازىق كەنتىدىكى 900 يىلغا يېقىن تارىخقا شىگە بۇ قېرىگاھ 1983 - يىلى قابىتا ياسلىپ .

^② قۇمباڭ ئۇيغۇر ئائىنۇم رايونى دەرىجىلەڭ قوغۇنلىدىغان تۇرۇن بولغان . قارىشىپ تۈرىدۇ . بۇ ، مەھمەد قەشقەرنىڭ ئائى تەرىپ چوڭ دادسى موللا سەيىددىنىڭ قېرىسى بولۇپ ، كىشىلەر «خوجا سەيىددىن بۇزىرۇ كۈارىم» دەپ ئاتايدۇ .

شوب، چېلىشىش سورۇنىنى باشقۇرغۇچىلار بىرگەن قىزىل بەل-
ۋاعنى بېلىگە باغلاب، ئارقا - ئارقىدىن ئۈچ نەپەر چېلىشچى
يىگىتىنى مەيدىسىگە ئېلىپ پىرقىرىتىپ ئايلاندۇرۇپ يەرگە يد-
قىتتى . ئۇنىڭدىن كېيىن، 30 ياشلاردىكى تەمبىل بىر كىشى
مەيدانغا چۈشتى . بۇ چېلىشچى شاۋاز قارىيىنى دەسلەپتە ئانچە
كۆزگە ئىلمىي خېلى ئۇزاق بەل تۇتۇشتى . ئۇ چاققان ۋە كۈچتۈڭ-
مڭۈر ئىدى . خېلى ئۇزاق بەل تۇتۇشاندىن كېيىن، شاۋاز قارىيى-
نىڭ تۇيۇقسىز يانپاشقا ئېلىش گۈمپىسى ئەسقىتىپ قالدى .
ئاخىر ئۇنىڭ بەلۇپخىنى راسا سىقىپ كۆتۈرۈپ يانپاشقا ئالدى -
دە، بىر «ياھۇ!» بىلەن يەرگە ئۇردى . سورۇن باشقۇرغۇچىلار
دەرھال ھېلىقى چېلىشچىنى ئورنىدىن تۇرغۇزۇپ قويىدى . مەيدان-
دا «ھەببەللى» دېكەن سادا پەلەككە يەتتى . بۇ چېلىشچى شاۋاز
قارىي بىلەن قىزىن قول ئېلىشىپ كۆرۈشۈپ، ئىككىيەلن تەڭلا-
مەيداندىن چىقتى . كەچتە ھەممە كىشى «ھەزرتى موللام» مازد-
رىدىكى چوڭ داشتا تەييارلانغان نورۇزلىق ئاشنى تالىشىپ ئە-
چىشتى .

«ھەزرتى موللام» تىز كىرسىدىن قارىغاندا، «مەدرىسى ئى
مەھمۇدىيە» دىكى تالىپلار ياز كۈنلىرى توت - بەش چاقرىم
كېلىدىغان سۆسەر ئېغىزىغا جايلاشقا بۇلاق بېشىدا نەزم پۈتۈپ،
پەر بېيت ئېيتىشىدىكەن . ھەر يىلى نورۇز بايرىمى مەزگىلىدە
مەھمۇد قەشقەرى ئۆز تالىپلىرى بىلەن بۇ بۇلاق بويىدا سەيلە
قىلىپ، نورۇز نامىلدەرنى پۈتۈپ، ئەلگە ئاساپىشلىق ۋە ئىلىمگە
راواج تىلەپ بۇلاققا تاشلىشار ئىكەن . شۇنىڭ بىلەن بۇلاق «نو-
رۇز بۇلاق» دەپ ئاتلىپ، ھەريلى نورۇز پەسىلىدە قەشقەردىكى
مۇھىم سەيلىگاھقا ئايلانغان . «ئىلىمگە ھۆددىگەر پىرىم» دەپ
شۆھرتى خۇددى باھار شاملىدەك ئالىمگە تارقالغان مەھمۇد
قەشقەرىنىڭ ۋاپاتىدىن كېيىن، قەشقەر تەۋەسىدە مەدرىسە پۈتە-
تۇرگەن تالىپلارغا ئېرىشادىنامە بېرىش مۇراسىمى ھەريلى مۇشۇ
يەرده ئۆتكۈزۈلۈپ كەلگەن . تالىپلار «نورۇز بۇلاق» تىن توختى .

ماي ئوقچۇپ ئېقىۋاتقان سۇدا تەرەت ئېلىپ ، دۇئا . - تەكىرىز
 قىلىش ، ئەدىبلەر مەھمۇد قەشقەرىدىن ئىجازەت ئېلىش ۋە كىتاب
 ۋەخپە قىلىش ، شائىرلار تىزىم - تەۋازۇ بىلەن ئېھتىرام بەجا
 كەلتۈرۈپ ، «نورۇز بۇلاق» بويىدا پەر بېيىت ئېيتىشىش ئادەتكە
 ئايلاڭان . ئەينى زامان ئەھۋالغا يارشا يېزىلىپ ئېيتىلغان نو-
 رۇزمىسىلەردىن تۆۋەندىكى پارچىلار بار :

كېلىپ نەۋرۇز باهار پەسىلى ،
 ئادالەت نۇرىنى چاچتى .
 جىمىكى كۆللى مەۋجۇدات ،
 مۇشەققەتتىن خالاس بولدى .

تېرەككەر تەڭگە بولۇپتۇ نەۋ باهار ،
 بولدى ئالىمگە پەرەھلىك سەد هازار .
 كىمكى ئەۋلادىنى مەكتەپكە بېرۇر ،
 ھۆرى - غىلماندىن تاپار جەننەتتە يار .


كەلدى نەۋرۇز يېل بېشى ، كەتتى زىمىستاندىن جۇدا ،
 جىمى ئالىم خەلقىگە ، رەھمەتنى ياغدۇرغىل خۇدا .
 ھەر كىشى پەرزەنتىنى مەكتەپكە داخل ئىلىلسە ،
 ئول كىشىنى جەننەتتۈل مەئۋادا قىلغايىسن خۇدا .
 كېلىپ نەۋرۇز جىمى يەر يۈزىنى ئەيلىدى خىزرا ،
 خۇداغا ھەمدۇ ئېيتۈر ئاسمان بىلەن يەتتە قات غەبرا .
 كىشى پەرزەنتىنى كەلتۈرسە بۇ مەكتەپ سەربەرگە ،
 ئائى مۇشتاق ئېرۇر جەننەتتە ھۆرلەر بارچىسى ئەزرا .
 كەلدى نەۋرۇز نۇرلىرى ، بولدى مۇنەۋۇر بۇ جاھان ،
 ئىلىم ئۈچۈن ، ۋىجدانىمىز قايىناپ تۇرار لەيلۇ ناھار .
 ھەر كىشى مەبلەغ تېپىپ مەكتەپ سېلىپ قويىسا مەگەر ،
 ھەر سالغان ئول بەندىنى ، دەۋۇزەختىن ئال پەرۋەردىگار .

نورۇزچىلار ئەتىسى ئۇپالدىكى «قىزىل مەسجىت ئاتام»غا باردى . بۇ يەرده خەلق تەۋھىر رۇڭ قىلىپ سۈيىنى ئەكتىدىغان تۇز بۇلاق بار . ئادەتنە زىيارەت قىلغۇچىلارنىڭ ئايىغى ئۇزۇلمەيدىكەن . كارۋانلار ۋە ئۇلاغ منىپ ماڭخان ھەرقانداق كىشى ئات - ئۇلاگدىن چۈشۈپ ، دۇئا - تەكىرىز ئوقۇپ ، قەبرىگا ھەتىن ئۆتۈپ بولغۇچە پىيادە ماڭدىكەن . پادا ماللار ياكى يايلاققا ئېلىپ مېڭىلىغان چارۋا ماللار بۇ قەبرىگا ھەتسىپ مېڭىشتىن ئېھتىدیيات قىلىدىكەن . ئۇلۇغ بۇغراخان ۋاقتىدىكى شاهى ئېھرامنىڭ ئوردا شەھىرىمۇ ئاشۇ «قىزىل مەسجىت ئاتام»دا بولۇپ ، ئۇنىڭ ئەتراپىدا «چىمگەن» ، «بۇرە توقاي» ، ئاقدالا يايلاقلىرى بار . ئېيتىلىشىچە ، ئۇلۇغ بۇغراخاننىڭ كەنجى ئوغلى قىلىج بۇغراخان ئۇۋدىن يانغاندا ، شاهى ئېھرام ئۇنىڭغا بازارنى كۆرسەتىدەن . ئەتراپىسىكى يۈرتىلاردىن نۇرغۇن كىشىلەر كېلىدىغان ، تۇتىيا ، مېھرىگىيەقىچە تېپىلىدىغان بۇ كاتتا بازاردا قىلىج بۇغراخان ئۇركۈگەن ئاتتىن يېقىلىپ ، داۋااشقا ئۇلگۈرمى بەختكە قارشى قازا قىپتۇ . بۇ تاسادىپسى ۋەقدىن خۇۋەر تاپقان ئۇلۇغ بۇغراخان تەقدىرگە تەن بېرىپ ، ئوغلىنىڭ ئۇلۇم نامىزىغا ھازىر بولۇپ ، ئۇنى يېقىلغان يېرىگە دەپنە قىپتۇ . كۆڭلى پېرىشان بولغان شاهى ئېھرام ئاشۇ خىجالەتچىلىكتە بۇ بازارنى «ئايىغى يارا شىمىدى» دەپ ئەلدىن قالدۇرۇپتۇ . ھۆپىگەرلەر خان يارلە . قىغا بەجانىدىل پەرمانبەردارلىق بىلدۈرۈپتۇ . بۇ بازار كېيىنچە ھۇۋقۇشلارنىڭ ماكانى بولۇپ قاپتۇ . بۇغراخانلار زامانىدا ، بۇ جايغا چۈشۈپ قونغان كارۋانلار يېراقلارغى ، ھەدتتا مادايىن^①غا قوشۇنى باشلاپ كېتىدىكەنmiş . ھازىر بۇ يەرده خارابە ئىزلىدەرى يالىرىاپ تۈرىدۇ .

نورۇزچىلار «بۇغرا مازىرى — قىلىج بۇغراخان مازىرى»

① مادايىن — شىراق تەۋھىسىدىكى شەھەر .

دا دۇئا - تەكىرىز قىلىپ تۈنەشتى ، ياشانغانلار باشلىرىنى تۆۋەن سېلىپ ئىستىغىپاردا ئولتۇردى . نورۇز چىلار ئەتسى بۇيەردىن ئايىرىلىپ ، قەشقەر شەھىرىدىكى «يۈسۈپ قادرخان» ، «مۇراد- بەخش ئاتام» ، «ھۈسەين پەيز ؤىللا خوجام» قاتارلىق مازارلارنى زىيارەت قىلىشتى . بۇ يەردە چېلىشىش ، ئوغلاق تارتىشىش ، دارۋازلىق ، ۋائىزلىق ، داستان ئېيتىش ، راۋاب - قوشاق سورۇ - نىنى تولىمۇ قىزىقىپ كۆردى .



ئەنپى باي



1

يازلىق يىغىم - تېرىم ئاياغلاشقاندا يېتىپ كەلگەن ئاشۇرا ئايىمى مەزگىلىدە ، يۈرەت - يۇرتىن قوزغىلىپ ، هارۋىلىق ، ئاتلىق ، ئېشەكلىك ، پىيادە حالدا يول - يولدا ئۇچراشقان زىيا - رەچىلەر يېڭىسارتىڭ لازار بازىرىغا توپلىشىپ ، ئاندىن كۈنچە - قىش تەرەپتىكى «ئوردىخان پادىشاھىم مازىرى» ^①غا قاراپ ھېيۋەت بىلەن ئارقا - ئارقىدىن ئاتلاندى ..

توب - توب ، گۇرۇھ - گۇرۇھ بولۇپ ماڭغان زىيارەتچە - لمەرنىڭ ئاربىسدا دېھقان ئەشرەپلەر ، ھۇنەرۋەن - كاسپىلار ، موللا - تالىپلار ، ئالىتە شەھەرىدىكى ھەرقايسى مازارلارنىڭ شەيخ -لىرى ، سوپى - زاھىت ۋە ئابىدلار ، ئاشقلار ، ھەتنا پاسقلار بار ئىدى . داپ ، ناغرا - سۇنایلارنى چېلىشىپ ، ھەرە چىشلىق ھەر خىل رەڭدىكى ئۈچ بۇرجهك چوڭ - كىچىك تۇغ - ئەلەملەر -نى كۆتۈرگەن زىيارەتچىلەر «ئوردىخان پادىشاھىم مازىرى» تۇغ -

^① 1966 - يىلى نشر قىلىنغان «جۈڭخۇا خەلق جۇمۇرپىتى شىنجاڭ ئۇيغۇر ئاپتونوم رايونىنىڭ خەرىشلىرى توبىلىمى» نىڭ 141 - بېتىدە ، «ئوردىخان پادىشاھىم مازىرىنىڭ جۇفرەپىد - پىلىك تورنى شىمالىي پاراللىل (كەڭلىك 38°54'53" ، شەرقىدى مەرىدىشان (كۆزۈن - لۇق) 76°39'30" قا توپرا كېلىدىغانلىقى كۆرسىتىلگەن .

برىسىدىكى بېيت - قوشاقلارنى توقلاپ مېڭىشاتتى :

ئور دىخانىڭ يوللىرى ،
دۇۋە - دۇۋە قۇملىرى .
قۇملىرىدىن قارسا ،
كۆرۈندۈر تۇغلىرى .

ئور دىخان دەپ بىر مازار ،
ئەتراپىدا مىڭ مازار .
پېتىمچىنى قوللايدۇ ،
غېرىپلارغا ئىنتىزار .

ئور دىخانىڭ لەڭگىرىدە ،
داشلار قايىناب تۇرىدۇ .
غايىب لەشكەر قوشۇنى ،
بەتنىيەتنى ئاتىدۇ .

ئاتاسى شاھىمەر داندۇر ،
ئاناسى ئۇرئالانۇرخان .
خۇدا يولىدا جان بەرگەن ،
سەئىد ئەلى ئارسالانخان .

مەن قەلەندەر شاھىمەن ،
ئالەم ماڭا ھەيراندۇر ،
پايتەختى گۈل خېنىم ،
ئوردام - قەلەندەرخاندۇر .

قۇم شەھىدانىكى ئادەم ،
قۇمىدىن تو لا كارامەت .

باخشىلار تۇغ كۆرۈشتۈرسە ،
گويا بولۇر قىيامەت .

ئوردىخاننىڭ لەڭگىرىدە ،
بىر كىشىلىك سارايىم بار .
بېشىمغا دەرد - ئەلمەن كەلسە ،
يارانقان بىر خۇدايىم بار .

قىزىپ كەتتى روزامدا ،
ئىشانلارنىڭ ساماسى .
«كاھخانام» دا ئولتۇرىدۇ ،
شەيخ ئەزىز تەممىسى .
.....

زىيارەتچىلەر قوشۇنى سايىدىغۇدەك بىرەر تۈپ دەرە خەمۇ يوق
پايانسىز جاڭالىنىڭ يول ئازابى بىلەن تومۇزنىڭ چىدىغۇسىز
پىشىغىرمى ئىسسىقىغا بىرداشلىق بېرىپ ، ئۇسسىزلىق ئۈچۈن
ئالدىن غەملەپ ھارۋا - ئىشەكلىرىگە ئېلىۋالغان تۈلۈم ۋە قاپاق-
تىكى سۇنى ئىچىپ ، دۆۋە - دۆۋە قۇم بارخانلىرىدىن ئۆتۈپ ،
پېڭىسارنىڭ شەرقىي تامانىدىكى «ھەزرىتى بېگىم مازىرى»غا
قاراپ مېڭىشتى .

قۇملۇق ۋە ئۆلۈك توپلىق يولدىن ئۈچقان توپا ئاسماڭا
ئۆرلەپ ، چاڭ - تۇمان پېيدا قىلاتتى . يول ئۆزۈن ، ھېچكىم
توپتىن ئايىرلىپ قېلىشنى خالمايتتى . قۇم دۆۋەلىرىنىڭ ئارادى-
لىقىدىكى جىلغىلاردا قومۇش ، تاتلىق ۋە يۈمىشاق ئوت بېسلىغانق ،
يانتاق ، قارا بۆگەن ، چۈچۈكبۇيا ئۆسکەن . قۇم دۆۋەلىرى ئارادى-
سىدىكى بىر يېرىم مو يەرگە جايلاشقان «ھەزرىتى بېگىم مازى-
رى» ئالدىدىكى سەيناغا تۇغ - شەددىلەر قادالغان ، بوراندىن
مۇداپىئەلىنىش ئۈچۈن 20 - 30 مېتىر ئۇزۇنلوقتا تېرەك

ياغاچلىرى بىر - بىرىگە كۈلا ، ئارقانلار بىلەن مۇستەھكەم چېتىد -
لىپ ، تىكىلەپ قويۇلغان ، ئەتراپى چىكىلەن . ئۇنىڭ يېنىدىكى
«دورغا بېگىم» قەبرىگاھىدىمۇ توغ - شەددە قەد كۆتۈرگەن
بولۇپ ، 10 مېتىر يېراقلىقتا رۇچەكلىك پاكار تام چۆرىدەپ
قوپۇرۇلغان ، ئەتراپىدا ئىبادەت سۈپىسى ، نەزىر قوبۇل قىلغۇچ -
لارنىڭ ماكانى بار ئىدى .

«ھەزىرىتى بېگىم مازىرى» بىلەن ئۇنىڭ شىمالىي قىسىمغا
جايلاشقان «ئوردىخان پادشاھىم مازىرى» نىڭ ئارىلىقى 20 كد -
لمۇمىتىر كېلەتتى . لېكىن ، يولدا ھېسابسىز قوم دۆۋەلىرى
بولۇپ ، ئەتكەندە يولغا چىققان زىيارەتچىلەر كۈن پاقاندا «ئور -
دىخان پادشاھىم مازىرى»غا باردى ۋە «ئالتۇن روزام»
غا توغ - ئىلەملەرنى باغلاشتى . ئەتتىسى ئۇ يەردىن قايتىپ ،
قدىشەر دۆلەتبىاغدىكى «ئەلى ئارسلانخان مازىرى»نى زىيارەت
قىلىشتى .

«تەزكىرەئى بۇغراخان»دا يېزىلىشىچە ، ھەزىرەت پادشا -
ھىم^① قىزى زۇلەيخانى ئەلى ئارسلانخانغا ياتلىق قىلغاندما ، ناھايىد -
تى كۆپ تو يى سوۋۇغىتى بەرگەن . قەشقەردىكى تۈمەن دەرياسىنىڭ
شهرقى ساھىلىدا بىنا قىلىنغان گۈزەل باغ ئىچىدىكى يەتتە
ئورۇغا كۆركەم راۋاقي ياسالغان بولۇپ ، تويىدىن كېيىن بۇ باغ
ئارسلانخان نامىدا «دۆلەتبىاغ» (پادشاھ بېغى) دەپ ئاتالغان .
بىر يىل ئۆتكەندە ، زۇلەيخا يەڭىگىپ قىز پەرزەنت توغان . ئەلى
ئارسلانخان ياخشى سائىتتە دۇنياغا كەلگەن تۈنجى پەرزەتتىنىڭ
شهرپىگە دۇئا - تەكىر ئۆتكۈزۈپتۇ .

ئەلى ئارسلانخان قەشقەر خەلقىگە «ئات توپى» ئۆتكۈزۈپ
بېرىپ ، بۇغرا ئاش تارتىپتۇ . شەھەر خەلقى چېلىشىش ، ئوغلاق

^① ئۇمىتۇن ئاتوش تېكىساق كەشىدىكى كۆڭ گۈمېزنىڭ ئىچىدە ئىككى قىبرىگاھ بار . جواڭ
قەيرىگەتا ياتقان كىشى ئەلى ئارسلانخاننىڭ قېيتىنىسى سۈلتۈن ئەجەم بولۇپ ، قاراخانىلار خانلىقىد -
نىڭ قەشقەردىكى قوردىسىدا يۈقىرى معنسىپ تۈقانىكەن . يەرلەك كەشىلەر ئۇنى «ھەزىرەت پادشا -
ھىم» ، يېنىدىكى قەيرىگەتا ياتقان كىشىنى «شىئىھ بېب ئەجەم» دەپ ئاتايدۇ . شىئىھ هەبب
ئەجەم سۈپىزنىڭ مەشھۇر ةۆكىللەرىدىن بىرى . بۇ گۈمېز ھۆسمەنبىاي ، باهاز ئۆزۈپ ئەيلار تەرىپىدىن
1898 - 1899 - يېلىلىرى قايتىا ياسالغان .

تارتىشىش ، قوچقار سوقۇشتۇرۇش ، دارۋازلىق ، سېركى - سېرى -
ھىرگەرلىك قاتارلىق ئويۇنلارنى قىزىتىپتۇ . بۇ تىزكىرىگە مۇنداق نەزم كىرگۈزۈلگەن :

ئارسالانمىدىن خانىم بىر ماھى كەنئان تۈغدىلدر ،
ماھى پېيکەر ، ھۆرى يەڭىلغۇ نۇرى دىدىم^① ئارسالان .
ھۆسنسىغە ھەيران بەشىر ، ھۆر - پەرى ، جىملە جاھان ،
ئاھۇ كۆزلۈك ، شىر دىدار پەرزەند ئارسالان .

ئاپتىپ تەلئەت ، قۇمرى رەڭلىك ، ئاجايىپ پاكىزە ،
ھەم ھۇمایۇن پال پەررۇخ ، نۇر گەۋەھەر ئارسالان .
نۇرى ئىمان بەرقى يەڭىلغۇ ، سۈبھى شام لەئىلى ناھار ،
لەئىلى لەب ، قاشى ھىلال ، بويىنى ئېلىبىدەك ئارسالان .
ئىككى ئالىم ھۆسنسىغە ھەيران تاماشاclar قىلىپ ،
ھېچ كۆز كۆرگەن ئېرمەس بۇنداق پەرىزات ئارسالان .
راۋىلار توختىپ راۋايمەتى تمام تەرك ئەيلىدى ،
ئەقلى ھوش ھەيران تمام ئەين كارامەت ئارسالان .
ئىككى ئالىم بارچىسى قىلدى مۇبارە كىبادلىق ،
كۆپ سەنا پەررۇھەردىگارغا ئەيدى بىھەد ئارسالان .
ئۆلتۈرۈپ مىڭ قويىنى كاشخەرگە تمام ئاش بەردىلەر ،
ئاتلىرىنى قويىدىلەر «مەرييم خانىم» دەپ ئارسالان .

ئەلى ئارسالانخان قىزى تەلىپۇنگەندە ، بىر توافقۇز قوي ئۆلتۈ -
رۇپ ، ئەنئەنىۋى ئادەت بويىچە «ئەقىق توبى» قىپتۇ . قوي سۆ -
ڭەكلىرىنى تىغ تەڭكۈزۈمەي يىغىپ «كېپەنلەپ» ، قىزىنىڭ ئۆم -

^① دىدىم — قاراخانىلاردا توبى كىچىسى كېلىنلىرىگە تاج كىيدۈرۈغانلىقى ، بۇنى «دىدىم» دەپ ئاتايىدۇغانلىقى «تۆرکىي تىللار دىۋائى» دا تىغا ئېلىنگان .

برىنى تىلىپ ، «دۆلەتباغ» دىكى قاراخانىيلار خانىدانى ئۇرۇق - ئەۋلادىنىڭ «خانلىق قەبرستانلىقى»غا دەپنە قىپتۇ .^①
 ئەلى ئارسلانخان ئايالى زۇلەيخادىن مەرييەم خېنىم ، ئەھمەد ، ناسىر ، مەنسۇر ، مۇھەممەد قاتارلىق بەش پەرزەنت كۆرگەن . ئۇ مىلا迪يە 978 - يىلى قاراخانىيلارنىڭ نۆزەتتىكى پادشاھى بولۇپ ، تەختتە ئۈلتۈرغان ، 998 - يىلى يېڭىسارنىڭ شەرقىدىكى سەسقۇم جاڭگىلىدا خوتەن خانى باشچىلىقىدىكى گەنجۇ ، ئىدىقۇت ۋە تېبىتلەرنىڭ بىرلەشمە بۇدداقى قوشۇنى بىلەن بولغان جەڭ - دە 37 يېشىدا شېھىت بولغان .

يۈسۈپ قادرخان باشچىلىقىدىكى قاراخانىيلار قوشۇنى خو - تەن بىرلەشمە قوشۇنى يوقاقانىدىن كېيىن ، ئەلى ئارسلانخان قاتارلىق قۇربان بولغان سەركەردىلەرگە قەشقەرە كاتتا تەزىيە مۇراسىمى ئۆتكۈزۈلگەن . سەسقۇم جاڭگىلى «قۇم شەھيدان» ، ئەلى ئارسلانخاننىڭ جىستى كۆمۈلگەن دۆلەتباغىدىكى جاي ئارسلانخان مازىرى » دەپ ئاتالغان . ھەر يىلى ئاشۇرا ئېيىنىڭ 8 - 10 - كۈنلىرى مۇبارەك جايilarنى زىيارەت قىلىش ئادەتكە ئايلىنىپ ، بارا - بارا «ئوردام» ، «ئوردا - خېنىم» ، «ئوردد - خان پادشاھىم» دەپ ئاتالغان .

2

ئاشۇرا ئېيىدىكى «ئوردا خېنىم مازىرى» زىيارىتىدىن ئار - قىمۇ ئارقا يانغان زىيارەتچىلەرنىڭ بىر قىسىمى قەشقەر شەھىرىدە - كى «ئارسلانخان» مازىرىنى يوقلاپ ، بەشكىرەمگە قاراپ ماڭدى . بەشكىرەمە نۇرغۇن ئەزىزلىرنىڭ مەقبەرلىسى بار ئىدى .

① قىشىق پاختا توقومچىلىق ئابىكىسىغا بارىدىغان يولنىڭ تۈمنى دەريا كۆزۈركىدىن ئۆتكەندىن كېيىن ، شەھەرلەك سۈلىاۋ (يالىتساراق) زاۋۇتنىڭ شرق تەرىپىدە قەبرستانلىق بار . «بارىگاھ» دەپ ئاتالغان بۇ جايىدا ، 11 - ئىسىرە «ھامىدىيە» مەدرىسىنىڭ «ساتاھىت» كۆزۈچان . سى بولغان . قەدىمكى يېر - نام تەزكىرىسى ۋە «ستىنلەرە» قىيت قىلىنىشچە ، «ساتاھىت كۆزۈپخانىسى»غا جىملەنگەن نۇرغۇن ئەسرەرلەر خىزىر خوجا دەۋرىدىكى توپىلاڭىدا تابۇت بولغان .

«ئوسман بۇغراخان» — سۇلتان سۇتۇق بۇغراخاننىڭ ئوغىلى بولۇپ ، ئالتنىن ئاتۇشنىڭ قايراق كەتسىدىكى يېڭى مەدرىسىگە ئۇقۇغىلى بېرىپ كەچتە قايتىشدا كەلكۈن سۇ ئېقتىپ كەتكەن . ئۇنىڭ جەستى بەشكىرەم چۈمبۈس كەنتىنىڭ ئېرىقىدىكى لايلاەت مىدىن تېپىلغان ۋە شۇ جايغا دەپنە قىلىنغان . «بۇۋى مەرييەم خىزمىتىم» — ئەلى ئارسلانخاننىڭ قىزى . ئۇ يېڭىسارنىڭ سەقۇم جاڭگىلىدىكى ئۇرۇشتا قۇربان بولغان . «تەزكىرەئى بۇغراخان» دا مۇنداق دېيلگەن :

كەلدى هاتىبدىن مۇبارەك سەمىئىخە تۈرلۈك نەدا ،
بۇ كارامەت ، بۇ ماقامەت ، بۇ ئىنايەت ئارسلان .
قىلدىلەر مەرييم خانىمغا ھەركۈنى يۈزىمىڭ دۇئا ،
كۆپ سانالار ھەمدى ئەيتىپ بىرۇبارغە ئارسلان .
ئارسلان مەرييم خانىم ئەۋسەپنىڭ ھېچ سانى يوق ،
قىلسا ئون سەككىز مىڭ ئالىم تەئىرىپىنى ئارسلان .
قىلسەلەر مىڭ تىل بىلەن جىملە جاھان ئەۋسەپنى ،
مىڭ بىرىنىڭ بىرى ھەم بولماس بايان ئارسلان .

«شام پادشاھىم» بولسا ، شام (سۇرىيە) پادشاھىنىڭ ئوغىلى بولۇپ ، ئىسمى ئابدۇرەھمان . ئېيتىلىشىچە ، ئۇ ھەربىي ئالىم بولۇپ ، ھەجرىيەنىڭ 510 - يەلى ، يەنى مىلادىيە 1116 - 1117 - يىللەرى «يېڭى يولى» نى بويلاپ شەرققە سەپەر قىلىپ ، قەشقەر ۋە قۇمۇلغىچە بارغان . ئۇ شام (دەمەشق)غا قايتىش سەپىرىدە تاسادىپىي ھالدا ئاتىن يىقلىپ چۈشۈپ ئۆلۈپ كەتكەن ھەم مۇشۇ جايغا دەپنە قىلىنغان .^① شاهزادە بىلەن كەلگەن

① جۇڭىغۇ ھۆكۈمت ۋە كىللەر ئۆمىكى 1950 - يىللەرى سۇرىيە دەلت زىيارىتىگە بارغاندا ، مۇخېزىلار : «بۇرۇقلاردا شام پادشاھىنىڭ ۋاپات قىلغان ئۇغلىنىڭ قىرىپىسى ھازىر بار ؟ دەپ سورىغان . جۇڭىغۇ زۇڭىنىڭ ئازاھىلىنى بىلەن ۋە كىللەر قۇمۇمىز قەشقەر بەشكىرەمدىكى (شام پاششاھ ، دېگەن جايىدا مەقبىرسى بار» دەپ جاۋاب بىرگەن .

يەتتە نەپەر ھەمراھى قەشقەرەدە تۇرۇپ قېلىپ ، مۇشۇ جايدا ۋاپات بولغان . شاھزادىنىڭ پاتىمە ۋە زۆھەر ئىسىملىك ئىككى سىڭلە . سى «ئاكىمىزنى كۆرۈپ كېلىمىز» دەپ كېلىپ قەشقەرەدە قازا قىلىپ ، مۇشۇ جايغا دەپنە قىلىنغان . شاھزادىنىڭ ئۆز ۋەتىنىدە - كى ئۆيىدە قالغان قۇتبى تاھۇر (تاھۇر — پاك ، تازا دېگەذە - لىك) ، قۇتبى زاھۇر (زاھۇر — ئاشكارا ، ئۆچۈق - يورۇق دېگەنلىك) ئىسىملىك ئىككى بالىسى چوڭ بولغاندا ، ئانىسىنىڭ رۇخسەتى بىلەن «دادىمىزنىڭ قىبرىسىنى زىيارەت قىلىمىز» دەپ قەشقەرگە كېلىپ ، ئۆز يۈرتىغا كىتەلمەي ، ئالىن ئاتىش - نىڭ قۇمىسبىغىر كەنتىدە ۋاپات بولۇپ ، ئاشۇ جايغا دەپنە قىلىنغان .

شاۋاز قارىي ھەر يىلى ئاشۇرا ئېينىڭ ئايىم مەزگىلىدە ئالىن ئاتۇشتىكى «ھەززەت سۇلتان» مازىرىغا بېرىپ ، بىر نەچە كۈن زىيارەتتە بولۇپ خەتمىقۇر ئان قىلاتتى . بۇ يىللىق ئايىم مەزگىلىدىن ئىلگىرى ئۇ ئۆيىنىڭ ۋە ئېتىز - ئېرىقنىڭ جىددىي ئېغىر - يېنىك ئىشلىرىنى تۈگىتىپ ، سالىھ قارىيئاخۇنۇم تاغدە . سى بىلەن مېھربان ئەپرۇزىخان ئانىسىدىن بىر نەچە كۈنلۈك رۇخسەت - رازىلىق ئېلىپ ، مەھەلللىسىدىكى تەڭ دېمەتلەك بىر - مۇنچە ياشلار بىلەن بەشكىرەملىك زىيارەتچىلەرنىڭ توپىغا قوشۇلەدى . ئۇلار ئالىن ئاتۇشقا بېرىپ «ھەززەت سۇلتان» ، «بۇۋى ئانام»^① مازارلىرىنى زىيارەت قىلىش ئۈچۈن بەشكىرەم ئىتلەدىن كۈنچىقىشقا قاراپ مېڭىپ ، ئالىن ئاتۇش بىلەن بەشكىرەمنى ئايىرپ تۇرىدىغان قۇمال تاغىسىدەكى «ئىت يېولى» نى بسويلاب ، بەش - ئالىتە سائەت يول يۈردى .

^① بۇۋى ئانام قىبرىگاهى مەشەدتىكى يۈرۈتى بازارنىڭ «ئاسكى جۇڭ» (كوتا ئاشلىق بازارى) شەرقىي جەنۇب تەرىپىگە جىلاشقاڭ . رەۋاپتىت قىلىنىشىجە ، ئۇ مۇلتان سۈنۇق بۇغراخانىڭ ئىنىكتاشىسى ، يېقىن ئوغۇنىنى ، يەنە ئىشەتلىك ئاشىزى بولغان . بۇۋى ئانام ياخشى تەرىپىس كۆرگەن ، ئۇقۇمۇشلۇق ئايال بولۇپ ، مەكتەب ئېچىپ ، ئۇرۇن قىز - ئاياللارنى قىرسىلەنەگەن . قۇربان هېيت ، زۆزى هېيتى ۋە ھەر پېشىنە كۆنلىرى ئاياللار بۇ يەردە قۇر ئان تىلاؤەت قىلىپ كەلگەن . «بۇۋى ئانام» گۆمبىزى يېقلىپ ، قىبرىمۇ توبى دەڭىگە ئايلىنىپ قالغانلىقىشىن ، 2000 - يىلى مەشەدنىڭ يورت ئاقساقاللىرى ۋە مەرپەتپەرەر بایىسىرى بۇ قەبرىنى ئادەتتىكىچە ياساپ قويغان .

«تەزكىرەئى بۇغراخان» ناملىق ئەسىردە «بۇۋى ئاتام» ، «بەشكېرىم» ، «سۇلتان مىچى ئاتام» ھەققىدە مۇنداق دېيىلگەن :

قارا چاچ بۇۋىمنى سۇلتان قويچى ئاتامغا بەردىلەر ، قىلدى تەكلىپ توپلىرىغا ، باردى توپقا ئارسلان . باغانلار ئەرز قىلدى توپقا بارساق دەپ تامام ، باغانلار بارسۇن تامام دەپ قىلدى يارلىق ئارسلان . باغانلار باردىلەر يۈز تۈمەن خۇش بولدىلەر ، ھەر بىرىنگە بەشكېرىم ھەر كۈنە قىلدى ئارسلان . باغانلارغا ھەر كۈنى قىلغان كەرەملەر سانى يوق ، «بەشكېرىملىك» ئات قويۇلدى تا قىيامىت ئارسلان . ئارسلاننى بۇۋى جايىاققا تەكلىپ قىلىپ ، بىناهایت خۇش بولۇپ قىلدى دۇئالار ئارسلان . بۇۋىلەر باغان بىلەن باشتا ئىدى بىر تۈمەن ، جۇڭلىشىپ توپقا ئېلىپ باردى ئول كۈن ئارسلان . مۇندىن ئۆزگە ئەگىشىپ بارغان كىشىنىڭ سانى يوق ، ھەربىرىنگە قىلىلىر نەچچە تون كېرىملىر ئارسلان . ئۆلتۈرۈپ مىڭ قويىنى ھەركۈن ئارسلانغا تۇتى ئاش ، ھەر قويى مىڭ بولسۇن دەپ قىلدى دۇئالار ئارسلان . ھەر قوتاندا ھەر كېچە مىڭ قوزبىلار تۇغىدى قوي ، قويى «سۇلتان قويچى ئاتام»^① دەپ ئاتلىرىنى ئارسلان . قارا چاچ بۇۋىنگە بىر كەنت خاس سۇ بەردىلەر ، بەش ئېرىقىنىڭ خەلقىنى ئوتاقچى بەردى ئارسلان .

قۇمالتاغ ۋە ئىت يولى توغرىسىدىكى رىۋايهىتلەر دە ئېيتىلە . شىچە ، بۇرۇنقى زاماندا ئۆتكەن ئادىل ، ئىرادىلىك بىر خانىنىڭ

^① قۇمالتاغ ۋە ئىت يولى تەۋسىدىكى «سۇلتان مىچى ئاتام» مازىرىنىڭ ئىسلىي نامى «سۇلتان قويچى ئاتام» بولسا كېرىڭەك .

ئوردىسى تۆركۆلنىڭ ئايىغىدىكى بالاساغۇن دېگەن شەھەرده بولۇپ ، دەريا بويى هاۋالىق ، ئوردا ھەشەمتلىك ئىكەن . ئاققاش ، ئازات دېگەن يۇرتىلارغىمۇ ھۆكمى ئۆتۈدۈغان بۇ خاننىڭ يالغۇز ئوغلى بولغان شاهزادە تۆمۈر ئوردىدا ئوقۇپ پاراسەتلەك يىگىت بولۇپ يېتىلىپتۇ . شاهزادە 18 ياشقا كىرگەن يىلى دادىسىغا «شەھ ئاتا ، مېنى ئوردىدا تەربىيەلەپ چوڭ قىلىدىڭز . ئەمدى سىزنىڭ ئۇمىدىنىڭزگە لايىق يىگىت بولدىۇمۇ - يوق ، دەپ ئۆزۈمنى دەڭسەپ كۆرسەم ، بەزى يېتەرسىزلىكىمنى ھېس قىلدا - دىم . ئىجازەت بەرگەن بولسىڭىز ، جاھان ئايلىنىپ كەلسەم» دەپتۇ .

پادشاھ : «قېنى ، ئېيتقىنا ئوغلۇم ، سەندە قايىسى ھۇنر ، قايىسى پەزىلەت كەملەك قىلدى ؟» دەپ سوراپتۇ . «مەن تېخى جاھان كۆرمەپتىمەن ، ئوردا ئەھلىدىن باشقىلارنى چوشىنىپ باق - ماپتىمەن» دەپتۇ شاهزادە . ئەمما ، پادشاھ يالغۇز ئوغلىغا بەك ئامراق بولغاچقا ، ئۇنى سىرتلارغا چىقىرىشقا زادىلا كۆزى قىيمىايدىكەن ، ئوغلىنىڭ تەلپىنى قايتۇر ئۆپتىشكىمۇ كۆڭلى ئۇنىمىايدىكەن ، شۇڭا ، تەڭلىكتە قېلىپ ۋەزىرلىرىدىن مەسىلەت سو - راپتۇ . «شاهزادىنىڭ ئېيتقانلىرى ئور ئۇنلۇق ، - دەپتۇ ئولۇڭ قول ۋەزىر ، - شاهزادە تەخت ۋارسى بولغانىكەن ، پۇقرالارنىڭ ئارىسىغا بېرىپ ، ئۇلارنىڭ ھال - ئەھۋالىنى بىلىپ باقىنى تۈزۈڭ . بىلمىگەنلىرىنى تولۇقلاب بىلىمde كامالەتكە يېتىش ئۇ - چۈن ، جاھان كىزىپ باقىنى ئەلۋەتتە دۇرۇس ئىشتۇر» .

شۇنىڭ بىلەن شەھ ئوغلىغا ئىجازەت بېرىپ ، 40 تۆكىگە مال جابدۇپ ، 40 نەپەر يىگىتنى قوشۇپ ، ئۇنى يولغا ساپتۇ . شاهزادىگە ئەگىشىپ ماڭغان يىگىتلەرنىڭ ئارىسىدا قۇقۇز ئى - سىملىك بىر يىگىت بار ئىكەن . پادشاھ ئۇنىڭغا «سەن ئوغلۇم - ئىمانلىقىغا ئىگە بولۇپ ، ئامان - ئىسىن ئېلىپ كەلگىن . ئەگەر بىرەر كېلىشىمەسىلىك يۈز بەرسە كاللاڭنى ئالىمەن» دەپ جېكىلەپتۇ . شاهزادە كۆپ مەملىكتەلەرنى ئايلىنىپتۇ ، ماللىرىنى

سېتىپتۇ . ئۇ ئاخىر ئاققاشقا كېلىپ ، بىرىنچە كۈن تۇرۇپ قاپتۇ . بىركۈنى شاهزادە ئاققاشنىڭ شەھەر ئىچىنى ئايلىنىپ بۇرۇپ ، يولدا ئاتلىق كېلىۋاتقان چىرايلىق بىر قىزنى كۆرۈپتۇ . دۇنيادا تەڭدىشى يوق بۇ قىزنىڭ كەينىدە 40 كېنىزەك كېلىۋاتقان ، نۇرغۇن كەپتەرلەر يېنىدا ، بېشى ئۇستىدە ئۇچۇپ ئايلىنىپ ، دوللىرىغا قونۇپ يۇرگەنلىكەن . شاهزادە ئېسىنى يوقدىتىپ ، قىزنىڭ كەينىدىن ئەگىشىپ ، ئاخىردا كېتىۋاتقان كېنىدەزەكتىن : «بۇ پەرى سۈپەت قىز كىمنىڭ قىزى ؟» دەپ سوراپ . ئەسلىدە بۇ قىز مۇشۇ پەرىدىكى خاننىڭ قىزى بولۇپ ، ئىسمى ئايگۈل مەلىكە ئىكەن . ئۇ ھەر ھەپتىنىڭ ئۇچىنچى كۈنى كېنىدەزەكلىرى بىلەن شەھەر سىرتىدىكى باغقا ئوينىغىلى ئات مىنلىپ چىقىدىكەن . ئۇنىڭ بېشىدا ئۇچۇۋاتقان كەپتەرلەرنى مەلىكە گەپ ئۇقۇدۇغان ، خەت توشۇيالايدىغان قىلىپ ئالاھىدە تەربىيەلىگەندە كەن .

مەلىكە شەھەر سىرتىغا چىققاندا ، تۈيۈقسىزلا بىر ھادىسىگە يولۇقۇپتۇ . ئاخىرقى مەھەلللىدىن ئۆتۈۋاتقاندا ، يول بويىدىكى تام قىزنىڭ ئالدىغا تۈيۈقسىزلا ئۆرۈلۈپ چۈشۈپتۇ . ئۇرکۈگەن شاش ئات ئۆزىنى يانغا ئاتقانىكەن ، كەپتەرلەر بىلەن ئوينىشىپ خاتىر- جەم كېتىۋاتقان مەلىكە ئاتىسىن يېقىلىپتۇ ، لېكىن بىر پۇتى ئۆزەڭىدىن چىقماي ئاتقا سۆرۈلۈپ قاپتۇ . تاسادىپسى يۈز بەرگەن ھادىسىدىن كېنىزەكلەر چۈرقرىشىپ كېتىپتۇ . ئات مەلىكىنى سۆرەپ قاچقانىكەن ، ئەھۋالنى كۆرگەن شاهزادە ئېتلىلىپ بېرىپ ئۇرکۈگەن ئاتنىڭ بېغىزەورۇقىدىن تۇتۇۋاپتۇ . شۇنىڭ بىلەن قىز ئۆلۈمىدىن قۇتۇلۇپ قاپتۇ . قىز هوشىغا كېلىپ كۆزىنى ئاچسا ، بىر يىگىت ئۇنىڭ بېشىنى قۇچىقىغا ئېلىپ يۆلەپ ئولـ تۇرغۇدەك . ئۇ شۇنداق قابىل ، چىرايلىق ئىكەنكى ، ئۇنداق كېلىشكەن يىگىتنى تېخى كۆرۈپ باقىغانىكەن . قىز يىگىتكە تەشەككۈر ئېتىپتۇ ، كۆڭلىدە يىگىتكە كۆيۈپ قاپتۇ . شۇنىڭ بىلەن مەلىكە شاهزادىنى باغقا تەكلىپ قىلىپ مېھمان قىپتۇ .

شۇ كۈنى ئۇلار باغدا تۈنەپ قاپتۇ .

شاھزادىنىڭ سارايغا قايتىمىغىنىنى بىلگەن قۇۋۇز 40 يە.
گىت بىلەن پۇتكۇل شەھەرنى ئاختۇرۇپ ، شاھزادىنى ئىزدەپ
تەرىپ - تەرىپكە چىپپىتۇ ، ئەمما تاپالماپتۇ . تالىقاندا شاھزادىنى
دىنىڭ 40 كېنىزىكى بار بىر مەلىكە بىلەن كېلىۋاتقانلىقىنى
كۆرگەن يىگىتلەر قۇۋۇزغا خەۋەر قىلىپتۇ . قۇۋۇز خۇشال بولۇپ .
شاھزادىنىڭ ئالدىغا بېرىپ ھال - ئەھۋالىنى سوراپتۇ .
ئۇ نېمە ئىش يۈز بەرگىنىنى سورىسا ، شاھزادە ئېيتىپ بەرمەپ .
تۇ . شۇنداققىمۇ ئۇ شاھزادىنىڭ سىرىنى بىلىۋاپتۇ .

خان مەلىكىنى قۇتقۇزغان يىگىتنى ئوردىغا چاقىرتىپتۇ -
دە ، نۇرغۇن مال - دۇنيا سوۋغا قىپتۇ . لېكىن شاھزادە ئۇ
سوۋغىلارنى ئالماي : «يىگىت دېگەن قىزنىڭ جىنىنى مال ئۈچۈن
قۇتقۇزمايدۇ» دەپتۇ . خان بۇ گەپنى ئاڭلاپ خۇرسەن بولۇپتۇ .
شاھزادىنىڭ ئۇ يەردە كۆپرەك تۇرغۇسى بار ئىكەن . لېكىن ،
قۇۋۇز بىرەر كېلىشىمە سلىكىنىڭ يۈز بېرىشىدىن ئەنسىرەپ ، شاھزادىنى
قايتىشقا زورلاپتۇ . شاھزادە نائىلاج قايتىپتۇ . ئۇ قايتار
چاغدا مەلىكە بىر جۇپ كەپتەر بېرىپ : «سىزنىڭ قانداق
گەپ - سۆزىڭىز بولسا ، خەتكە يېزىپ بۇ كەپتەرلەرنىڭ پۇتىغا
چىگىپ قويىسىڭىز ماڭا يەتكۈزىدۇ» دەپتۇ .

شۇنداق قىلىپ ، شاھزادە ئۆز يۇرتىغا قايتىپتۇ . ئۇ مەلىكە
دىن ئايىلغاندىن كېيىن ، ئىشق - پىراق دەستىدىن ئۆزىنى
قويىخلى يېر تاپالماي قاپتۇ ، چىرايمۇ سارغىيىپ كېتىپتۇ . ئۇ
كۈنده بىر پارچە خەت يېزىپ كەپتەرنىڭ پۇتىغا باغلاب ئۇچۇردى .
كەن ، كەپتەر خەتنىڭ جاۋابىنى ئېلىپ قايتىپ كېلىدىكەن . پادى .
شاھزادە مەلىكىنىڭ خېتىنى ئوقۇپ سەل ئارام تاپىدىكەن . پادى .
شاھ قۇۋۇزنى چاىرىپ : «ئېيتقىنا ، شاھزادىگە قانداق كېسەل
يېپىشتى ؟» دەپ سوراپتۇ . «ئەي كەرەملىك شاھىم ، — دەپ
جاۋاب بېرىپتۇ قۇۋۇز ، — شاھزادە بالاغىتكە يەتتى . سىز ئاتىلىق
قەرزىنى ئادا قىلسىڭىز ، شاھزادە ساقىيىدۇ» . ئىشنىڭ تېگىنى

بىلگەن پادشاھ ئوغلىنى ئۆيلىمەكچى بولۇپ ، باشقا بىر پادشاھ -
ئىنڭ مەلىكىسىگە ئەلچى ماڭدۇرۇپتۇ . لېكىن ، بۇ ئىشنى شاهزادە
دە ئاخلاپ ، ئۇ مەلىكىگە ئۆيلىنىشكە ئۇنىماپتۇ . پادشاھنىڭ
ئاچقىقى كېلىپ قۇۋۇزنى چاقرىتىپ ئۇنىڭدىن : «سەن راستىنى
ئېيت ، شاهزادە بىرەر قىزغا ئاشقىمۇ؟» دەپ سوراپتۇ . قۇۋۇز
بولغان ئىشنى ئېيتىپ بېرىپتۇ . پادشاھ ئۆيلىنىپ قاپتۇ . ئۇنىڭ
ئاققاشلىق مەلىكىنى شاهزادىگە ئېلىپ بېرىشكە رازلىقى يوق
ئىكەن . ئىسلىدە پادشاھ ئاققاش خانىنى ئۆزىگە بويىسۇنۇشقا ئۇندادە
دەپ بىر پارچە خەت كىرگۈزىسى ئاققاش خانى رەت قىلغان ،
پادشاھنىڭ غەزىپى كېلىپ ، ئۇنىڭ تەۋەسىگە قوشۇن تارتىماقچى
بولۇپ تەيارلىنىۋاتقانىكەن . شۇڭا ، پادشاھ ئوغلۇنىڭ تەلىپىنى
رەت قىپتۇ ، ئۇنىڭ ئاققاشقا بېرىپ قالماسلىقى ئۈچۈن ئادەم
بەلگىلەپ قويۇپتۇ .

شاهزادە بەزىدە كېچىلەپ يۈرۈپ ، مەلىكە بىلەن ئۇچرىشىپ
قايتىپ كېلىدىكەن . پايلاقچىلار شاهزادىنىڭ كېچىلەپ ئاققاشقا
بېرىپ كېلىۋاتقانلىقىنى شاھقا مەلۇم قىلغانىكەن ، شاھ شاهزادە
نى ئوردىدىن سىرتقا چىقارماسلىققا پەرمان چۈشورۇپتۇ . شۇنىڭ
بىلەن شاهزادە ئوردا دەرۋازىسىدىن زادىلا چىقالماپتۇ . شاهزادە
مەلىكە بىلەن ئۇچرىشالىغاندىن كېپىن ، يەنە كەپتەر ئۇچۇرۇش
ئارقىلىق مەلىكىگە خەت يېزىپ ، ئۇنىڭ ئەھۋالىنى بىلىپ تۇرۇپ -
تۇ . پايلاقچىلار شاهزادىنىڭ كەپتەرلىرىنىڭ سىرىنىمۇ شاھقا
مەلۇم قىلىشقانىكەن ، شاھ بۇيرۇق بىلەن شاهزادىنىڭ چىرايى
سىنى يۈلۈپ تاشلاتقۇزۇپتۇ . شۇنىڭ بىلەن شاهزادىنىڭ چىرايى
بارغانسىرى زەپىران بولۇپ ، زەئىپلىشىپ ، بىر تېرە - بىر
سۆڭەك بولۇپ فاپتۇ . ئۇ ھەر كۈنى ئەتىگەندە ئوردىنىڭ راۋىقىغا
چىقىپ جەنۇبقا ، يەنى ئوڭرۇقنىڭ^① ئايىغىدىكى تاغ توسوپ تۇر .

^① ئوشۇق - «تاغ ئاخىرلاشقان يەر» دېگەنلىك بولۇپ ، ئۇ «ئوشۇق» ئاتالغۇسىنىڭ ئىستېمالدا يۈرگۈزۈلۈشى .

ئان ئاققاش تەرەپكە قاراپ ئولتۇرىدىكەن .
 بىر كۈنى شاھ پايلاقچىلاردىن : «شاھزادە نېمە ئىش قىلىۋا-
 تىدۇ ؟ » دەپ سوراپتۇ . «شاھزادە هەركۈنى ئەتكىندىن كەچكىچە
 ئاياغ تەرەپتىكى قۇمال تاغقا قاراپ ئولتۇرىدۇ » دەپتۇ پايلاقچىلار .
 پادشاھ «دەرھال بۇنىڭ سىرىنى بىلىپ كېلىڭلار» دەپتۇ . پايلاق-
 چىلار شاھزادىدىن : «ئەي شاھزادە ، كۈندە ئاشۇ تاغقا قاراپ
 ئولتۇرسىز . بۇنىڭ نېمە مەنسى بار ؟ » دەپ سوراپتۇ . شاھزادە
 دە : «ئۇ تاغنىڭ كەينىدە يارنىڭ يۈرتى ۋە ئۆزى بار » دەپ جاۋاب
 بېرىپتۇ . پايلاقچىلار يەنە : « يارنىڭ يۈرتى بىلەن بۇنىڭ دىدارنى
 تاغ توسوپ تۇرسا ، تاغقا قاراشنىڭ نېمە پايدىسى ؟ » دەپ سوراپ-
 تۇ . «ئاشۇ تاغقا قارىسام يارغا بولغان ئىشق خۇمارىم قانىدۇ ،
 قارىمىسىم يۈرەك - باغرىم ئوت بولۇپ يائىدۇ ، - دەپتۇ شاھزادە
 دە ، — بۇ ئوتتى ئاشۇ قۇمالتاغ باسىدۇ » :
 شاھزادىنىڭ دېگەنلىرىنى پايلاقچىلار شاھقا يەتكۈزۈپتۇ .
 شاھ ئويلىنىپ قاپتۇ ، ئوغلىنى كۆرمەكچى بولۇپ ، راۋاقا چە-
 قىپ قارىسا ، شاھزادە تاغ تەرەپكە قاراپ ئولتۇرغان ، چىرأىي
 سارغىيىپ ، ئورۇقلالىپ كەتكەن . پادشاھ ئۇزاق ئويلىنىپ ، ئۆز
 گېپىدە تۇرۇۋەرسە شاھزادىدىن ئاييرلىپ قالىدىغانلىقىنى چۈشە-
 نىپ : «دۇنيادا ئىشق - مۇھەببەتنىڭ كۈچىدىن ئارتۇق قۇدرەتة .
 ملىك ۋە سېھىرلىك كۈچ يوق ئىكەن . ئوغلۇم ، مەن ساڭا قاپىل
 بولدۇم ، سېنى مۇشۇنچە دەردىكە مۇپتىلا قىلغان مەلىكىنى ئېلىپ
 بېرىپ ، سېنى مۇرادىڭغا يەتكۈزۈي » دەپتۇ . شۇنىڭ بىلەن ئاققاش
 خانىنىڭ ئۇستىگە لەشكەر تارتىش نىيتىدىن يېنىپ ، ئاققاش
 خانىغا ئەلچى كىرگۈزۈپ ، مەلىكىنى شاھزادىگە ئېلىپ بېرىپتۇ .
 شۇنىڭدىن كېيىن ئوڭرۇقنىڭ جەنۇبىدىكى بۇ تاغ زامانلارنىڭ
 ئۆتۈشى بىلەن كىشىلەر ئارىسىدا «قۇمالتاغ» دەپ ئاتلىپتۇ .
 يەنە بىر رىۋايەتتە ئېيتىلىشىچە ، بۇرۇنىڭ بۇرۇنىسىدا ،
 زامانلىقىتا ئالپاگۇت ئىسىملەك يالغۇز بىر ئوغلى بولغانلىقى .

پادشاھ بۇ ئوغلغىغا ناھايىتى ئامراق ئىكەن، ئۇنى بىر كۈن كۆرمىسى چىدىمايدىكەن. ئالپاگۇتىمۇ تۇغۇلۇشدىن زېرىلەك، پارا- سەتلەك، ئەقىللەق ئىكەن. ئۇ ئەقىلگە كېلىپلا، دادىسى تەينىلە- مەن ئوردىدىكى دانىشىمەننىڭ تەربىيىسىدە ئوقۇشقا باشلاپتۇ. ئالپاگۇت ناھايىتى ئىرادىلىك، چىداملىق، مىجمەزى قەتئىي ئە- كەن، ئۆگەندە كچى بولغان نەرسىنى تاكى ئۆز دەستىگە ئالمىغۇچە كېچىدىمۇ ئۇخلىمايدىكەن. ئۇنىڭ مىجدىز - خۇسۇسىيىتى دانىش- مەن ئۇستازىنى هەيران قالدۇرىدىكەن. ئالپاگۇت 10 ياشتىن ئاشقاندا جەڭ مەشقى، چەۋەندازلىق ھېكمەتلىرىنى ئىگىلەپتۇ. ئاز ۋاقتىتن كېيىن، ئۇ ئات ئۇستىدە ئات چاپتۇرۇپ كېتىۋە- تىپ 40 خىل ماھارەت كۆرسەتەلەيدىغان بولۇپتۇ. ئالپاگۇتننىڭ ھۇنەر ئىگىلەش ئىشتىياقى كۈچلۈك بولغاچقا، كۆپ خىل ھو- نەر، ھېكمەت ئىگىلەپمۇ تەشنىلىق قانماپتۇ. ئۇ بىناكارلارنىڭ يېنىغا بېرىپ بىناكارلىق ھۈنەرنى ئىگىلەپتۇ، ھەتتا تاشچىلىق كەسپىنى ئىگىلەشتىنىمۇ ئېرىنەمەپتۇ.

ئالپاگۇت كىچىك چاغلىرىدا دادسىغا ئەگىشىپ شىكارغا بىلە چىققان بولسا، ئەمدى 40 نەپەر يىگىت بىلەن ئۇۋغا چىقدە- دىغان بولۇپتۇ. ئۇ تۈلپارغا مىنپ ئارتۇچ دەرىخى بىلەن قاپلانغان ياپىپشىل تاغلاردا ئۇۋ ئۇۋلاپ قايتىدىكەن. ئالپاگۇت 15 ياشتىن ئاشقاندا ئۇستازى ۋە باشقىلارنىڭ توسىقىنىغا قارىماي، ئۆزى يال- خۇز ئۇۋغا چىقىدىغان بولۇپتۇ. پادشاھ ئوغلىدىن بىك تەشۋىشلىدە- نىدىكەن، لېكىن ئۇنىڭ كۆڭلىنى رەنجىتىپ قويۇشتىن ئەنسىدە- بىرەيدىكەن. شۇنداق قىلىپ ئالپاگۇت ساغلام يېتىلىپ، بالاگىتكە يېتىپ، كېلىشكەن يىگىت بولۇپتۇ. ئۇنىڭ كۆزى چوڭ ھەم نۇر- لۇق ئىكەن. ئالپاگۇت دانىشىمەن ئۇستازىنىڭ ئۈچ كېچە - كۈن- دۇز گۈلخانى ئايلىنىپ دۇرۇت ئوقۇپ پۇتۇپ بەرگەن كۆز تۇمارىنى يېنىدىن ئايىمايدىكەن. بىر كۇنى ئالپاگۇت ئوقىياسىنى ئېلىپ، مىسران قىلىچىنى ئېسىپ، تۈلپارغا مىنپ، يالغۇز ئۇۋغا چىقىپتۇ. ئۇ باققۇنىڭ تاغقا تۇتاشقان قويۇق ئورمالنىلىق

تەرەپلىرىگە بېرىپ ئۇۋ ئىزدەپتۇ . قېرىشقا نەك كەچ كىرگىچە ئۇنىڭ ئالدىغا ئۇۋ ئۇچرىماپتۇ . كۈتۈلمىگەندە بىرئىپار كېيىك پەيدا بۇپتۇ . بۇ كېيىك شۇنداق چىرا يلىق بولۇپ ، بېشىدا ئىككى تال ئالتۇن مۇڭگۈزى بار ئىكەن . ئىپار كېيىك ئالپا غۇتنى كۆ . رۈپمۇ قاچماي ، چوڭ قارا كۆزلىرىنى مىت قىلىپ يۈمۈپمۇ قويىماي قاراپ تۇرۇپتۇ . ئەتىگەندىن بىرى ئۇۋ ئۇچرىتالماي تېرىد . كېپ قالغان ئالپا غۇتنى ئوقىاسىنى بەتلەپ كېيىكىنى قارىغا ئاپتۇ . كېيىك ئۇنىڭغا قاراپ تۇرغۇدە كىمىش . ئالپا غۇتن ئەمدىلا ئوقىاسىد . ئىڭ كىرچىنى قوبۇۋېتى دېگەندە كېيىك خۇددى ناز لاغانەك بىر قىلىق بىلەن سەكرەپلا يېنىدىكى بىر تۇپ چوڭ ئارچىنىڭ دالدىسىغا ئۆتۈپ كېتىپتۇ . ئۇنىڭ كەينىدىن يۈگۈرۈپ ئارچا دەرىخىنىڭ كەينىگە ئۆتكەن ئالپا غۇتن ئەتراپغا قارسا ، كېيىك تاغنىڭ ئۇستىگە چىقىپ كېتىۋاتقۇدەك . ئالپا غۇتن ئۇنى قوغلاپ تاغنىڭ بىلىگە چىققاندا ، كېيىك ئۇنى كۈتۈۋاتقاندەك قاراپ تۇ . رۇپتۇ . ئالپا غۇتن ئۇنى يەنە قارىغا ئېلىپ ئاتاي دېگەندە ، كېيىك خۇددى بایىقىدەك قىلىق قىلىپ تاغ ئۇستىگە چىقىپتۇ . ئالپا غۇتن ئۇچىنجى قىتىم قارىغا ئېلىپ ئۆزگەن ئوق كېيىكىنىڭ ساغرىسىغا سانجىلىپتۇ . لېكىن ، كېيىك ئوق تەگىمگەندەك يەنلا تاغنىڭ ئۇستىگە چىقىپ كېتىپتۇ .

ئالپا غۇتن ئۇنى قوغلاپتۇ ، لېكىن ئات بىلەن تاغنىڭ ئۇستىگە چىققىلى بولماپتۇ . ئۇ ئېتىنى ناشلاپ ، كېيىكىنى پىياادە قوغلاپ تاغقا يامشىپتۇ . ئۇ ئىپار كېيىكىنىڭ ئۆزىنى مەسخىرە قىلغاندەك قىلىقلەرىدىن بەكمۇ تېرىكەن ھەم كېيىكىنىڭ چىرا يلىقلقى ئۇنىڭ قىزغىنلىقىنى ھەسىلىپ ئاشۇرغانىكەن . ئوق تەگەن ئۇۋنى تۇتالماي ناشلاپ كېتىشنى ئۆزىگە نومۇس بىلگەن ئالپا غۇتن ئاشۇ كېيىكىنى تىرىك تۇتمىغۇچە ئۆيگە قايتىمايمەن دەپ قەسم ئىچىپتۇ . كېيىكىنى ئىزدەپ تاغدىن ئېشىپ ، تاغنىڭ ئۇ تەرىپىدە . كى ئورمانلىق ئارسىغا كىرگەندە زېمىننى قاراڭغۇلۇق بېسىپ - تۇ . ئالپا غۇتن كېچىچە كېيىكىنى ئىزدەپ تاپالماي ئاۋارە بولۇپتۇ ،

کۆزىگە ئۇيقۇمۇ ئىلىنىماپتۇ .

تالڭ ئېتىپتۇ ، ئالپاگوت تاغدىن ئېشىپ تاغ باغرىغا چۈشۈپ قاپتۇ ، بۇ يەر بەشكىرەم خانلىقىغا تەۋە ئىكەن . بىرىدىلا كېيىك ئۇنىڭ ئالدىدىلا پەيدا بويتۇ ، قارىسا كېيىك يەرەدە ياتقۇدەك ، ھېلىقى ئوقيا يەنلا ساغرىسىدا سانجىقلق تۇرغۇدەك . ئوقيا ئىزىدىن ئاققان قان يەرگە سىرغىپ چۈشۈپ ، دوبىبا ئىزىچىلىك يەرگە يېسلىغانىكەن . قان سىڭىدىن يەردىن بىر دانە قىزىلگول ئۇنۇپ چىقىپ پورەكلەپ ئېچىلىپ ، خۇشپۇراق چېچىپ تۇرۇپ-تۇ . ھەيران قالغان ئالپاگوت ئاۋايلاپ كېلىپ كېيىكىنى تۇتۇۋاپ-تۇ . شۇ چاغدا كېيىك ئالپاگوتنىڭ قولىدىن سەكىرەپ چىقىپ بىر قىزغا ئايلىنىپ قاپتۇ . يىگىت قارىغۇدەك بولسا ، ساھىبجمال بىر قىز تۇرغۇدەك ، كۈن دېسە كۆزى ، ئاي دېسە ئاغزى بار ، بەدىنى بىللوردەك سۈزۈك ۋە ئاق ، سۇ ئىچسە گېلىدىن كۆرۈنگۇ-دەك گۈزەل ئىمىش .

ئالپاگوت نېمە ئىش بولۇپ كېتىۋاتقانلىقىنى بىلەلمەي تۇر-غاندا ، قىز نازۇ كەرەشمە بىلدەن يىگىتكە سالام بېرىپ : «ئەي قەيسەر ، ئىرادىلىك ، باتۇر يىگىت . مەن سىزنىڭ قولىڭىزغا چۈشتۈم ، بۇمۇ تەقدىرنىڭ ئىرادىسى ، قېچىپ كېتەرمەن ، دەپ كېتەلمىدىم ، قانسراپ ماغدۇرۇم يەتمىدى ، كەتسەممۇ كېتە ئىدىم . لېكىن ، سىزنىڭ ئىرادىڭىز ، قەيسەرلىكىڭىز مېنىقا-يىل قىلدى . ئەمدى نېمە قىلىسىڭىز قىلىڭىز» دەپتۇ . بۇ مۆجبىز-دەن گاڭگىراپ قالغان ئالپاگوت نېمە دېيىشىنى بىلەلمەي قاپتۇ . بىر ھازادىن كېيىن ئۇ : «ھەي ھۆسن - كامالەتتە تەڭداشىسىز پەربىزات ، مېنى ھەيرانلىق دېڭىز بىدا نىشانسىز قالدۇردىڭىز . ئالـ دىمدا ھېكمەت كۆرسەتكەن زادى نېمە سىر؟» دەپ سوراپتۇ . قىز سىرىنى ئېيتىمسا بولمايدىغانلىقىنى ھېس قىلىپ : «ھەي دانىشىمەن قىياپەت ، ئىرادىلىك ، قەيسەر يىگىت . سىز دەن يوشۇرىدىغان ھېچقانداق سەرىم يوق ، ئاڭلاشنى خالىسىڭىز قۇلاق سېلىڭىز ، مەن ئەسلى (مېنى بويىسۇندۇرغان يىگىتنى ياخشى كۆ-

رىمەن ، بولمىسا تۈل ئۆتۈپ كېتىمەن ، دەپ ئەھدى قىلغانىديم ، سىز مېنى بويسۇندۇردىڭىز . سىزنىڭ ھۆسن - جامالىڭىز مېنى مەپتۇن قىلىپلا قالماي ، تەڭداشسىز پەزىلىتىڭىز بىلدەنمۇ مېنى قايل قىلدىڭىز . ئىسلىدە مەن چۈشۈمde كۆرگەن ، شۇنىڭدىن بېرى مېنى سەكپارە قىلغان يىگىت سىز ئىكەنسىز . مەن بەشكە - رەم خانلىقىنىڭ يالغۇز قىزى ، كىچىكىمىدىنلا سېھرىي ھېكمەتنى ئۆگەنگەندىم . بىر نەچە خىل قىياپەتكە كىرىۋالا لايىدەغان ھېك . مىتىم بار . دادام مېنى سىرتقا يالغۇز چىقارمايتتى ، 40 كېندى . ژەكىنى ئەگەشتۈرۈپ قوياتتى . ئاخىر ئۇلاردىن زېرىكىپ يالغۇز سىرتقا چىقىشنى ئاززۇ قىلىدىغان بولدۇم . بۇنداق قىلىشنىڭ بىر سەۋەبى بار ئىدى . بىر كۇنى بىر چۈش كۆرۈپتىمەن ، چۈ - شۇمەدە راۋاقتا ياتقۇدە كەمن ، قارىسام سىزنىڭ مەملىكتىڭىز تە . رەپتىن كۆتۈرۈلۈپ چىققان تولۇن ئاي ئۇدۇلۇمغا كېلىپ ماڭا قاراپ تۇرارمىش ، جەمئىي يۈلتۈزلار ئايغا سەجە قىلىۋاتقان . مىش . بىردىنلا مېنىڭ راۋاقىم ئاسماڭغا ئۈچۈپ كۆتۈرۈلۈۋاتقۇ - دەك ، ئايغا يېقىنىلىشىپ بارغۇدە كەمن . بىر پەستىن كېين ئاي مېنىڭ قوينۇمغا كىرىۋاتقۇدە كەمىش . مەن بۇ چۈشۈمنى بىر ئەۋ - لىياغا ئېتىسام ، ئۇ : «ئەي مەلىكەم ، سېنىڭ بولغۇسى ئېرىنىڭ بىر مەملىكتىنىڭ شاهزادىسى ئىكەن . ئۇ ئىككىخىلار توى قىلسائى - لار پۇتكۇل يەر يۈزى خۇشال بولقۇپ ئەمىنلىككە ئېرىشىدىكەن » دىدى . شۇنىڭدىن بېرى كەلگەن ئەلچىلەرنى قايتۇرۇۋېتىپ ، ئۇ - زۇمچە تاغدا ، ئورماندا سەيىلە قىلىدىغان ، مېنى ئالىدىغان يىگىتىنى ئىزدەيدىغان بولدۇم . بەلكىم مەن چۈشۈمde كۆرگەن يىگىت سىز بولسىڭىز كېرەك » دەپتۇ .

ئالپاگوت قىزنىڭ گەپلىرىنى ئاڭلاپ ئىشنىڭ تەكتىگە يې - تىپتۇ ۋە ئۆزىنى تونۇشتۇرۇپتۇ . ئۇنىڭ گېپىنى ئاڭلىغان قىز يەرگە ئېڭىشىپ ھېلىقى قاندىن پەيدا بولغان گۈلنى ئۇ - زۇپ ئاپتۇ - دە ، يىگىتكە سۇنۇپ : «مېنىڭ قېنىمىدىن ئېچىلغان بۇ سۆيگۈ گۈلنى سىزگە تۇتىمەن . بۇ گۈل مەڭگۈ قۇرۇمايدۇ ،

قوبۇل قىلىڭ» دەپتۇ . قىزغا ئاشق بولغان ئالپاغوت گۈلتى ئىككى قوللاپ كېلىپ پۇرغانىكەن ، شۇ ھامان ھوشىدىن كېتىپ-تۇ . ئۇ ھوشىغا كېلىپ قارىسا ، قىز ئۇنىڭ بېشىنى قۇچىقىغا كېلىپ يىغلاب ئولتۇرغۇدەك ۋە ئەتراپىنى لەشكەرلەر قورشاپ تۇرغانىمىش . ئالپاغوت «بۇ نېمە ئىش؟» دېگەندەك قىزغا قاراپ-تۇ . قىز : «ئۇلار ئاتامىنىڭ لەشكەرلىرى ، ئۇلار مېنى ئىزدەپ چىقىپ تاغنى ئارىلاپ كېلىۋاتقاسىكەن ، بۇ يەردە بىزنى كۆرۈپ قالدى» دەپتۇ . يىگىت ئورنىدىن تۇرۇپ ئۇلار بىلەن ئېلىشماقچى بولغانىكەن ، قىز ئۇنىمىي : «سەۋر قىلسىڭىز ، بىز مەقسىتىمىز- گە يېتىمىز» دەپتۇ .

ئالپاغوت ئېتىنى گەپ ئۇقىدىغان قىلىپ تەربىيەلىگەنىكەن . ئات ئۇنى ساقلاپ تاغدا كېچىچە تۇرۇپتۇ . لېكىن ، ئۇ كەلمىگەذ- مدەن كېيىن ئۇدۇل ئوردىغا قايتىپتۇ . ئاتنىڭ يالغۇز قايتىپ كەلگىنىنى كۆرگەنلەر بىرەر ئەنسىزچىلىك يۈز بەرگەن بولسا كېرەك ، دەپ شاھقا خەۋەر قىپتۇ . بۇ خەۋەرنى ئاكلىغان شاھ بىلەن خانىش ھوشىدىن كېتىپتۇ . شاھ ھوشىغا كېلىپ شاھزادە- نى تېپپ كېلىش توغرىسىدا پەرمان چۈشۈرۈپتۇ ، پۇتكۈل ئوردا لەرزىگە كەپتۇ . دانىشمن ئۇستاز : «ئەي شاھىئالەم ، بىز بۇ حالدا پۇتكۈل مەملىكەتنى ئاختۇر ساقمۇ ئالپاغوتىنى تاپالمائىمىز . ئەڭ ياخشىسى ، شاھزادىنىڭ گەپ ئۇقىدىغان ئۇۋ تايىغىنى قو- يۇپ بېرىيلى . شاھزادىنى تايىغان تاپالىسا ئەجەب ئەمەس» دەپتۇ . شاھنىڭ پەرمانى بىلەن شاھزادىنىڭ ئۇۋغا ئېلىپ چىقماي باغلاپ قويغان تايىغىنى قوبۇپ بېرىلىپ ، كەينىدىن ئاتلىق لەش- كەرلەر يۈرۈپتۇ . تايىغان يىگىتىنىڭ ئىزىدىن مېڭىپ تاغدىن ئې- شىپ ، ئالپاغوت بىلەن قىزنى لەشكەرلەر قورشىۋالغان يەرگە كەپتۇ . ئەسلىدە ئۇلار خانىنىڭ «يىگىت بىلەن قىزنى ئەكېلىڭلار» دېگەن پەرمانى كەلگۈچە كۈتۈپ تۇرغانىكەن . ئىككى تەرەپنىڭ لەشكەرلىرى جەڭ قىلىش خەۋىپىگە دۈچ كەلگەندە ، بەشكەرەم خانىدىن «يىگىتىنى تاشلاپ ، قىزنى ئەكېلىڭلار» دېگەن پەرمان

كەپتۇ . شۇنىڭ بىلەن ئىككى تەرەپ لەشكەرلىرى ئۇرۇشىن ساقلىنىپ ، ئۆز تەۋەسىگە قايتىپتۇ . شاھزادە ئالپاغۇت قىزنىڭ دەردىدە كۆيۈپ ، بىر قانچە قېتىم ھېلىقى يەرگە بارسىمۇ قىزنى ئۇچرىتالماپتۇ . ئۇنىڭ چىرايى زەپران بولۇپ ئۇھ تارتىپ يو- رۇپتۇ . شاھ ئاتىسى باشقۇ ئەللەرنىڭ مەلىكىلىرىنى ئېلىپ بەر- مەكچى بولغاندا ، ئالپاغۇت ئاتىسىنىڭ تەكلىپىنى رەت قىپتۇ ، شۇ قىزدىن بولەك ھېچقانداق قىز بىلەن توى قىلماي ئالەمدىن ئۆتىدىغانلىقىنى ئېيتىپ تۇرۇۋاتپتۇ .

لەشكەرلەر قىزنى ئوردىغا ئېلىپ بارغاندا ، شاھ ئۇنىڭغا غەزەپلىنىپتۇ ، بۇنىڭدىن كېيىن قىزنى سىرتقا چىقارماسلىق توغ- رىسىدا پەرمان چۈشۈرۈپتۇ . ئوردىدىكىلەر قىزنىڭ نازارىتىنى كۈچەيتىپتۇ ، ئۇ نەگە بارسا كېنىزەكلەر بىلەل چىقىدىكەن ، ئۇخ- لىسا بېشىدا قاراپ تۇرىدىكەن ، يېنىدىن ئادەم ئاييرىلمائىدىكەن . شۇڭا ، قىز سېھرىي ھېكىمىتى تۇرۇپيمۇ ھېچ ئىش قىلالماپتۇ ، لېكىن ئىشق - پىراق دەردىدە ئۇرتىنیپ ، ئايىدەك چىرايى كۈندىن - كۈنگە سولۇپ سارغىيىپ كېتىپتۇ . مەلىكىنىڭ ئەھۋالى پادد- شاھنى ئويغا سېلىپ قويۇپتۇ . ئۇ «قىزىمنى ياتلىق قىلىۋەتسەم ھەممە ئىش ئۆتۈپ كېتىر» دەپ ئويلاپتۇ . مەلىكە ھەرقايسى مەملىكتە شاھزادىلىرى ۋە بەگزادىلەر كىرگۈزگەن ئەلچىلەرنى رەت قىلىپتۇ ، پادشاھ ئىلاجىسىز قاپتۇ .

كۈنلەرنىڭ بىرىدە كېنىزەكلەر ھېرىپ ، كۆزى ئۇيىقۇغا كەت- كەن چاغدا قىز سىرتقا چىقىپتۇ - دە ، كەپتەرگە ئايلىنىپ تاغقا كەپتۇ . ئۇ يەرده بىر ئادەم ئولتۇرغۇدەك . قىز سەپسېلىپ قاراد- سا ، شاھزادە ئالپاغۇت ئۆزگىرىپ ، سولاشقان گۈلدەكلا بولۇپ قاپتۇ . قىز ئۆزىنى يىگىتكە ئېتىپتۇ . يىگىتمۇ ئىشق - پىراق دەردىدە سولغان گۈلدەك بولۇپ قالغان قىزنى دەسلەپ تونۇيالماپ- تۇ ، كېيىن دىدارلىشىپ مۇڭدىشىپتۇ ، دەرد - ئەلەمنى ئۇتتۇپ- تۇ . ۋاقتىنىڭ ئۆتكىنى بىلىنمه يى ، كۈن تاغ كەينىگە پېتىپتۇ . قىز : «ئىككىمىز مۇراد - مەقسىتىمىزگە يېتىمىز ، يېتەلمىسىك

بىرگە ئۆلىمىز» دەپتۇ . ئالپاگوت : «سىز قوشۇلىسىڭىز ، ئىك كىيىلەن باشقا يۈرلتارغا كەتسەك مۇراد - مەقسىتىمىزگە يېتىدە . تۈق» دەپتۇ . قىز : «مېنىڭغۇ سىزدىن بىر مىنۇتىمۇ ئايىرلۇغۇم يوق ، لېكىن بىز باشقا يۈرەتقا كەتسەك ، ئاتىلىرىمىز بىر - بىرىگە ئۇرۇش ئېلان قىلىدۇ ، بىگۈناھ ئادەملەر ئۆلۈپ قان تۆكۈلدى . ئۇنىڭدىن كۆرە تاقھەت قىلايلى . (سەۋىرنىڭ تېگى ئاللىقون) ، يەنە پۇرسەت چىقسىلا كېلىمەن» دەپ خوشلىشىپتۇ .

قىز كەپتەرگە ئايلىنىپ ئۇچۇپ كەتكەندە ، يىكىت پەرياد
چېكىپ تاغدا قاپتۇ . ئالتن ئاتۇش شاهى ئوغلىنىڭ هالىنى
كۆرۈپ تاقت قىلماپتۇ ، ئوردىدىكى ۋەزىر ، دانىشمىنلەرنى چا-
قىرىپ مەسىلەتتە سوراپتۇ . ھەركىم بىلگىنى مەسىلەت بې-
رىپتۇ . دانىشمن ئۇستا ز : «ئىدى قۇدرەتلەك شاھىم ، شاھزادە
جاھىللەق قىلىۋاتىدۇ . سىلى بۇنىڭغا ئۇنچىلا خاپا بولۇپ كەت-
مىسلىه . شاھزادىنى ھايات قالسۇن دېسىلە ، ئۇنىڭ رايىغا باققاد-
لىرى خوب كېلۈر» دەپتۇ . شاھ دانىشمن ئۇستا زانلىڭ گېپىگە
كىرىپ ، بەشكىرەم خانلىقىغا ئەلچى كىرگۈزۈپتۇ . بەشكىرەم
خانى : «مېنىڭ ئالتن ئاتۇش خانلىڭ شاھزادىسىگە بېرىدىغان
قىزىم يوق ، خان مەن بىلەن قۇدا بولۇشنى خىيالىغا كەلتۈرمە-
سۇن» دەپ ، ئەلچىلەرنى قوغلاپ تاغدىن ئۆتكۈزۈپتۇ . پادشاھ
بۇ قاتىق جاۋابنى ئاڭلاپ غەزەپتىن يېرلىغۇدەك بويتۇ - ٥٥ -
بەشكىرەمگە قاراپ لەشكەر تارتماقچى بويتۇ . بۇ خەۋەر بەشكىرەم
خانىغا ئاڭلىنىپتۇ . خان ئوردا كېڭىشىنى چاقىرىپ ، ۋەزىرلەر
ۋە ئوردا ئەھلىدىن قانداق ئىش تۇتۇش توغرىسىدا مەسىلەتتە
ئاپتۇ . بەزىلەر «ئۇرۇشایلى» دەپ مەسىلەت بېرىپتۇ . ھەركىم
ھەر نېمە دەپتۇ . 130 ياشلىق بىر دانىشمن خانغا مەسىلەتتە
بېرىپ : «ھەي شاھىئالەم ، دۇنيادا ئۇرۇشماق ئاسان ، ياراشماق
تەس . ئالتن ئاتۇش خانى بىلەن تىنج ئۆتسەك ، بىز گە كۆپ
پايدىسى بار . ئۇرۇشماق زىينى كۆپ . ئالتن ئاتۇش خانى
قۇدرەتلەك ، خانلىقىمىزنى بويسۇندۇرمىغۇچە يانمايدۇ ، ھەتتا ئە-

چىدىغان سۈيىمىزىمۇ قۇرۇقۇپتىدۇ . بۇنداق مەملىكتىنى ئۆزدە
 مىزگە دۇشمن قىلىۋېلىش ئاقىلانلىك ئەمەس . بۇنىڭدىن كۆرە
 باشقا بىر يول تۇتسلا ، يەنى قىزنى ئالتن ئاتۇش شاھزادىسىگە
 بېرىدىغان بولغانلىقلىرىنى بىلدۈرۈپ ئەلچى ئەۋەتسىلە ، لېكىن
 توپلىقىغا ئېغىر شەرت قويىسلا ئورۇندىيالمايدۇ . شۇنىڭ بىلەن
 ئىش پۇتمەمدۇ؟ « دەپتۇ . شاھ : « قاناداق شەرت قويىسام
 بولار؟ » دەپ سوراپتۇ . « شەرت قويىماق ئاسان ، — دەپتۇ دانىش .
 مەن ، — مۇشۇ شىمالىي چېڭىرمىزدىكى قۇمال تاغنى يېرىپ بىر
 يول ياسىسا مەلىكىنى بېرىمىز دېسىلە . بۇ تاغنى يېرىپ يول
 ياسىماق تەس ، يول پۇتكۈچە شاھمۇ ، شاھزادىمۇ ئۆلۈپ تۈكىيدۇ .
 بۇ مەسىلەت شاھقا ماقول كەپتۇ ۋە ئەلچى تەينىلەپ ئالتن
 ئاتۇشقا يولغا ساپتۇ . ئەلچى ئالتن ئاتۇش چېڭىرسىغا كىرگەندە
 تۇغ ئوينىتىپ ، لەشكەر تارتىپ كېلىۋاتقان شاھقا دۇچ كەپتۇ ۋە
 شاھانە سالامدىن كېيىن ئەكلەگەن خەۋەرنى يەتكۈزۈپتۇ . ئالتن
 ئاتۇش شاھنىڭ سەپەردىن يانغۇسى يوق ئىكەن . لېكىن ، ئوڭ
 قول ۋەزىر ئەلچىنىڭ گېپىنى ئوپلىنىپ بېقىشقا مەسىلەت بې .
 بىرپتۇ . شۇنىڭ بىلەن شاھ لەشكەرلىرىنى قايتۇرۇپتۇ . ئەلچى
 ئەكلەگەن خەۋەرنى شاھزادە ئالپاگوتىمۇ ئاثىلاپ بەك خۇشال بويپتۇ .
 ئەسىلە ئاتىسىنىڭ قوشۇن تارتقىنىدىن بەك ئازابلىنىپ تۇرغاندە .
 كەن . شاھ تاغنى كېسىپ يول ياساشقا پەرمان چۈشورۇپتۇ .
 نۇرغۇن ئادەم ئاتلىنىپ سېپىل تاغنىڭ قاقدۇ ئوتتۇرسىدىن كې .
 سېپ يول ياساپ بىر يىل ئىشلىسىمۇ تاغ شۇ پېتى تۇرۇپتۇ .
 بىر يىلدىن كېيىن ئالپاگوتىنىڭ شاھ ئاتىسى ئالەمدىن ئۆتۈپتۇ .
 شۇنىڭ بىلەن يول ياساۋاتقانلار قايتىپ كەپتۇ .

ئوردىدا ئالپاگوت بولىمغاچقا ، ئوڭ قول ۋەزىر شاھلىقىنى
 ئېلىۋېلىپ ، ئالپاگوتىنى يەكلەپتۇ . ئالپاگوت دادسىنىڭ مېيىتە .
 نى دەپنە قىلغاندىن كېيىن ، ئىت بىلەن ئېتىنى ئېلىپ يول
 ياسىغىلى تاغ باغرىغا كەپتۇ . ئۇ مېتىن ئۇرۇپ بەش پاتمان
 توپسىنى قومۇرۇپ چىقىرىدىكەن ، دۆۋەلەنگەن تاشنى سالما بىلەن

ئاتسا تاغنىڭ ئۇستىگە چۈشىدىكەن . ئالپاگوت ھارغاندا ئىتى شېغىلىنى تاتلاپ يول ئاچىدىكەن ، ئىت تاتلاپ چىقارغان شېغىلە - نى ئالپاگوت ئاتقا ئارتىپ سرتقا توشۇيدىكەن . ئۇنىڭ قەيىسى ئىرادىسىدىن ، قىلىۋاتقان ئىشىدىن تەسىر لەنگەن خەلق ئورۇق - تۆلۈك ئەكىلىپ ئۇنى يوقلاپ تۇرۇپتۇ . بەشكىرەم مەلىكىسى بەزىدە كېلىپ ئالپاگوتىنىن خەۋەر ئېلىپ دىدارلىشىپ كېتىدىغان بويپتۇ . ھەر قېتىم مەلىكىنى كۆرگەندە ئالپاگوتقا قايىتىدىن كۈچ كىرىپ ، ئىرادىسى باشقىچە چىڭىيەدىكەن . ۋاقت 10 - يىلغا بارغاندا كېچە - كۈندۈز يول ئېچىپ ئىشلىگەن ئالپاگوتقا ھاردۇق يېتىپ كېسىل بولۇپ قاپتۇ . شۇنداقتىمۇ يولنى ئاچمىسام بولماي - دۇ ، دەپ ئويلايدىكەن .

ئالپاگوتىنىڭ ۋاپادار تايغان ئىتى ئۇنىڭ كۆڭلىنى چۈشىنىدە - كەن . بۇ جانۋار ئالپاگوتىنىڭ پېشىدىن چىشىلەپ ، بىر يەردە ئولتۇرغۇزۇپ ، ئۆزى شېغىلىنى تاتلاپ يول ئېچىپتۇ . ئاخىرقى بىر گەز يول قالغاندا ئىت ھالسىراپ شېغىل ئۇستىدىلا جان ئۆزۈپتۇ . ئالپاگوت ۋاپادار ئىتىدىن ئايىلغىنىغا قاىغۇرۇپ ، ئىت - نىڭ جەستىنى يول بويىغا كۆمۈپتۇ ، ئاخىرقى بىر گەز يولنى ئېچىپتۇ . ئىككى خانلىقنىڭ قاتناش ئالاقىسى ئاسانلىشىپتۇ . يىراق - يېقىندىكى ۋە ئىككى خانلىقتىكى كىشىلەر يولنى ۋە ئىرادىلىك يېگىت ئالپاگوتنى تەبرىكلەپتۇ . يولنىڭ ياسلىشى بىلەن ئىككى تەرەپتە كۆپ ئۆزگىرىش يۈز بېرىپتۇ . ئالپاگوتىنىڭ ئىرادىسىدىن تەسىر لەنگەن ئوڭ قول ۋە زىر تارتىۋالغان خانلىقنى ئالپاگوتقا ئۆتۈنۈپ بېرىپتۇ . ئالتىن ئائوش خەلقى ئۇنى تەبرىك - لمەپتۇ . «ئالپاگوت يول ئاچالماي ئۆلۈپ تۈگەيدۇ» دەپ ئويلىغان بەشكىرەم خانى ئۇنىڭ توي شەرتىنى ئادا قىلغىنىنى كۆرۈپ ۋە دىسىدىن يانالماي ، ئالپاگوت كىرگۈزگەن ئەلچىلەرگە رازىلىق بىلدۈرۈپتۇ ، ئاندىن 40 كېچە - كۈندۈز شاھاھە توي قىلىپ قىزىنى ئالپاگوتقا ياتلىق قېپتۇ . ئالپاگوتىمۇ ئۆز ئوردىسىدا 40 كېچە - كۈندۈز توي قىلىپ ، مەلىكە بىلەن مۇراد - مەقسىتىگە

پېتىپېتۇ .

بەشكىرەم خانى ئالەمدىن ئۆتكەندىن كېيىن ، ئالپاگوت ئالا-
تىن ئاتۇش بىلەن بەشكىرەم خانلىقىنى بىرلەشتۈرۈپ سوراپتۇ .
ئالپاگوت بىلەن مەلىكە ۋايادار ئىتتىنى مەڭگۈ ياد ئېتىش ئۈچۈن ،
ئالتنىن ئاتۇش بىلەن بەشكىرەمنىڭ ئارىلىقىدىكى بۇ يولغا «ئىت
يولى» دەپ نام بېرىپ ، يۈنىڭ ئىككى بېشىغا تاختا ئورنىتىپتۇ .
شۇنىڭدىن بۇيان «ئىت يولى» دېگەن نام ساقلىنىپ كەپتۇ .

3

شاۋاز قارىي ھەمراھلىرى بىلەن زىيارەتچىلەرنىڭ توپىغا
قوشۇلۇپ بەشكىرەم بىلەن ئالتنىن ئانۇشنىڭ ئارىلىقىغا جايلاشقا
قۇمالتاڭدىكى «ئىت يولى» دن ئۆتۈپ ، «ھەززەت سۇلتان»
مازىرىغا كەلدى . بۇ ۋاقتى دەل «مىزان» (سېننەبىر) ئايلىرى
بولۇپ ، ئالتنىن ئانۇشنىڭ تولىمۇ مەمۇرچىلىق ۋاقتىلىرى ئىدى .
مەشھەد^①نىڭ «ھەززەت سۇلتان» مازىرىغا قارايدىغان ئەۋ-
لادى شەيخنىڭ ئېتىشىچە ، بۇ مازارنىڭ گۈمبىزىدىكى مۇنارلا-
ئۆز ۋاقتىدا ئالتنۇندىن قىلىنغان . شاۋاز قارىي زىيارەتچىلەر بى-
لەن بىلە يېڭىدىن بىنا قىلىنغان قەبرىگاھنىڭ شهرقىدە باراقسان
ئۆسکەن بىر تۈپ قىرى ئاچا توغراقنىڭ يېنىدا يەنە توققۇز
كىشىنىڭ قەبرىسىنى كۆردى . ئېھتىمال ئۇلار سۇلتان سۇنۇق
بۇغراخاننىڭ دادىسى ، ئانىسى ۋە يېقىن دۆلەت ئەربابلىرى بولسا
كېرەك . قەبرىگاھنىڭ ئالدىدىكى مەيدانغا ئېسىلىنغان داش قازاندا ،
زىيارەتكە كەلگەن خەلقە «بۇغرا ئاش» ئېتىلىدىكەن . بۇ داش
قازانغا بىر قېتىمدا 50 چارەكتىن كۆپرەك^② گۈرۈج سىخىددى .

① ئېتىشلارغا قارىخادىدا ، مەشھەد — 10 — ئەمسىردىن بۇرۇن «قۇنجى كەنت» ، «مۇقدەدس
كەنت» ، «قۇلۇغ كەنت» دەپ ئاتالغان . سۇنۇق بۇغراخان ھاكىمىيەتكە چىققانلىدىن كېيىن مەشھەد
كاتتا كېڭىش تۈرى بولغان . شۇڭا ، «جەممىيە پىغىلىدەغان تۈرۈن» مەنسىگىمۇ ئىككى . بىزىلەر
مەشھەدكە «توقچىلىق ، مەئىشەتلىك ماكان» دەپ تېپس بىرگەن . تارىخچىلارنىڭ مەشھەدكە «شىھەت-
لىق ماكانى» دەپ تېپس بېرىشنىڭ ئاساس بار . ھازىر ئىراندىسو مەشھەد نامىدا بىر جاي بار .

② كونا ئۆلچەمە بىر چارەك 16 جىڭ ھېسابلىنىدۇ .

كەن .

ئېيتلىشىچە ، ئالتن ئانۇشتىكى مەشھەد ، باغئېرىق ، شو-
رۇق ، ئۇنىساق ، تۆركۈل ، سۇنتاغ ، كاتتا يايلاق ۋە قەشقەر
رايونىدىكى پەيزاۋات ، قىزىل بويى ، چۈچە باش ، سۇزاق ، يېڭى-
سارنىڭ قىزىل ... قاتارلىق جايىلىرىدىكى بىر بۆلۈك كىشىلەر
باغ - هوپلا ، تۈگىمەن ، يەر ... قاتارلىق مال - مۇلكىنى سۇتۇق
بۇغراخان مازىرىغا ۋە خې قىلغان بولۇپ ، تۆرلۈك دەۋرلەرگە
ئائىت ۋە خېپىنامە توختىلىغان . ۋە خېپىنامىدە ھەر پەيشەتىبە ، جو-
مە ، ئىككى ئايىم ، ئىككى ھېيت كۈنلىرىدە داش قازاننى قايىندى-
تىپ ، ۋە خې يەرنىڭ ئاشلىقىدىن خەلقە «بۇغرا ئېشى» نەزىر
بېرىپ ، ساۋاپىنى سۇلتان سۇتۇق بۇغراخان باشلىق ۋاپات بولغان
كىشىلەرگە ئاتاش بەلگىلەنگەن . شۇ كۈنكى نەزىردىن كېيىن ،
شاۋاڙ قارىي بۇ داش قازاننى يۈيۈشقا مەسئۇل كىشىنىڭ ئۇنىڭ
ئىچىگە چۈشۈپ يۈيۈۋاتقانلىقىنى كۆردى ..

«ھەزىرەت سۇلتان» قەبرىگاهىغا قارايدىغان ئۇزۇن ساقال
شىيخ زىيارەتچىلەرنى ئالدى بىلەن قەبرىگاھ ھوپلىسىدىكى ئەبۇ
نەسىر سامانىينىڭ مەقبەرسىگە باشلاپ كىردى . ئۇنىڭ چۈشەن-
دۇرۇشىدىن قارىغاندا ، ئەبۇ نەسىر سامانىي قاراخانىيلار خانلىقى-
نىڭ پايتەختى قەشقەرگە دىن تارقىتىش ئۈچۈن كەلگەن بولۇپ ،
بۇ زات سۇلتان سۇتۇق بۇغراخاننىڭ ئۇستازى ئىكەن . شاھزادە
سۇتۇق مىلادىيە 921 — 931 - يىللەرى ھاكىمىيەت بېشىغا
چىققاندىن كېيىن ، ئەبۇ نەسىر سامانى ۋە ئۇنىڭ ئوغلى ئوبۇل
پەتتاه قاتارلىقلاردىن تەشكىل تاپقان دۆلەت ھاكىمىيەت ئورۇنىلى-
رىنىڭ ئەمەلدەرلىرىنى تەيىنلىگەن ۋە شۇ ئارقىلىق ئىسلام دىننى-
نى ئاشكارا تارقىتىپ ، قاراخانىيلار ھاكىمىيەتنى باشقۇرغان .
ئەبۇ نەسىر سامانىي قازا قىلغاندا ، مەشھەدتىكى مۇشۇ ئورۇغا
دەپنە قىلىنغان . سۇلتان سۇتۇق بۇغراخان مىلادىيە 956 - يىلى
قازا قىلغاندا ، ۋەسىيەتى بويىچە ئۇ ھۆرمەتلەك ئۇستازى ئەبۇ

ندسیر سامانینىڭ يېنىغا دەپنە قىلىنغان . ئۇزۇن ساقال شىيخ-
نىڭ «ھەزىرەت سۇلتان» مازىرىغا بولغان ئېتىقاد ۋە ھۆرمىتى
زىيادە كۆرۈنەتتى . ئۇ ھەربىر سۆزىدە «جانابى بۇغراخان ھەز-
رەتلىرى» ، «ئۇلۇغ بۇغراخان» ، «بۇزىزۇكۇار» ، «ئەلەيھى رە-
ھىمە» دەپ تەكتىلەيتتى . بۇ مازارغا قارىغۇچى ئەۋلادى شەيخلەر-
نىڭ قولىدا مۆھۇر بېسىلغان سىجىلات بولۇپ ، ئۇنىڭغا ئاتا -
بۇۋىلىرىنىڭ ئىسمى بېزىلغانىكەن . شۇڭا ، ھاكىمىيەت دائىرىلىد-
رى بۇ خوجىلاردىن باج - سېلىق ، ئالۋان - ياساق ئالمايدىكەن .
سۇلتان سۇتۇق بۇغراخانىڭ قەبرىگاھى رەۋزى مەرىكىم
(مەقبىرە) ، ئايۋان ، تىلاۋەتخانا ، تونەخانا ، كتابخانا ، تۆت
مۇنار ۋە دەرۋازىدىن ئىبارەت ئىكەن . رەۋزى مەرىكىمنىڭ ئۇج
تەرىپىدىكى پېشايۋان شەكلىدە بۇلۇنگەن ھەرقايىسى ئارىلار پەنجىرە
بىلەن دائىرىلەنگەن بولۇپ ، ئايۋاندىن كىرىش ئىشىكى قويۇل-
غان . ئىككى پەلەمپەيلىك قەبرە سۇپىسى ئۇستىگە قەبرە بۇشۇكى
ئورۇنلاشتۇرۇلغان . مەقبىرىگە رەڭدار يوپۇق بېسىلغان ، قەبر-
گاھ تەكچىسىگە ئالالتۇن چىراغ بىلەن ئالالتۇن كەمەر^①
قويۇلغانىدى .

قەبرىگاھقا قارايدىغان ھېلىقى ئەۋلادى شەيخىنىڭ سۆزلىپ
بېرىشچە ، سۇلتان سۇتۇق بۇغراخانىڭ مىندىغان ئېتى قارا
قاشقا ئارغىماق بولۇپ ، بېشىغا ئادەتتە قالپاقدىكى كىيىدىكەن . ئۇ
جەڭگە ساۋۇت - دۇبۇلغَا ، قىلىچ - ئۇقىبا بىلەن كىرىدىكەن .
مەشەد — سۇلتان سۇتۇق بۇغراخانىڭ كاتتا كېڭىش ئورنى
بولغان . سۇلتان سۇتۇق بۇغراخان تاج كىيىپ ، ئالالتۇن كەمەرنى
باغلاپ ، سەلتەنەتلىك ئوردىسىغا كىرىپ ، دۆلەتنىڭ چوڭ ئىشلە-
رى ھەققىدە سۆزلىيدىكەن ، ئەمەر - پەرمان چىقىرىدىكەن . ماۋارە
ئۇننەھەردىن تاكى خوتەنگىچە دائىرىدىكى ئىلىكخانلار ۋە ھاكىملار

^① ئالاتىن ئاتۇشتىكى خوجا ئەۋلادىرىدا ساقلىسىتەنغان «ئالاتۇن كەمەر» سۇلتان سۇتۇق
بۇغراخان باغلىغان كەمەرمۇ - ئەمەسىز ، تېخى دەلىللىنىمىدى .

پات - پات بۇ ئوردىغا يېغىلىپ ، سۇلتان سۇتۇق بۇغراخاننىڭ ئەمەر - پەرمانلىرىنى ئاڭلايدىكەن ، ئاخشىمى مەشھەدىكى كاتتا سارايلاردا قونىدىكەن . ئادەتتە ھەر كېچىسى سۇلتان سۇتۇق بۇغ- راخاننىڭ ھۇجىرسىغا ئالتۇن چىrag ئېقىلىدىكەن . بۇ تەۋەررۇڭ ئالتۇن چىراگىنى سۇلتان سۇتۇق بۇغراخان ياساتقان ۋە ئىشلەتە- كەن . ئۇنىڭغا ياغ كەتمەيدىكەن ، قانداقلا سۇ قۇيۇپ قويسا يېنىد- ۋېرىدىكەن .^①

قەبرىگاهنىڭ ھەيۋەتىدىن تەسir لەنگەن زىيارەتچىلەر بۇ بۇز- رۇكۇلارنىڭ قەبرىسى ئالدىدا ئەدەپ بىلەن يۈكۈنۈپ سۈكۈتتە ئۇل- تۇرۇشتى . شاۋاز قارىي ئۆزىنى توختىتىۋېلىپ «ئىننا پەتە هنا» سۈرىسىنى فەسىھ ئاۋاز بىلەن باشلىدى . ھەزىرتى نەۋائى «مەھ- جبۇ يولۇب» ناملىق مەشھۇر ئەسirىدە مۇنداق دېگەن : «قارىي كىشى «قۇرئان كەريم» نى تەجۆزىت^② قائىدىلىرى بويىچە ئوقۇسا ، بۇنىڭدىن ئاڭلىغۇچىلارنىڭ روھى راھەتلەننىپ ، جېنى ھۇزۇرلە- نىدۇ . ئەگەر قارىينىڭ ئاۋازى ياخشى بولمىسا ، ئاڭلىغۇچى ھال ئىكىسى بولسا ،^③ قىيسىن ئەھۋالغا چۈشۈپ قالىدۇ» .

دۇئادىن پارىغ بولغان كىشىلەر مەقبىرىنى بىر - بىرلەپ ئايلىنىپ سىرتقا چىقىشتى . زىيارەتچىلەرنىڭ ئارىسىدا كامالىغا يەتكەن قىز گۈلخۇمارمۇ بار ئىدى . ئۇ پېشانىسى گوچۇق ، قامىسى كېلىشكەن شاۋاز قارىينى كۆرۈش بىلدەنلا بەدىنى نېمە ئۈچۈندۇر تىترەپ كەتتى . تۇنجى ئۇچراشقاڭ چاغدا ، شاۋاز قارىي ئۇ قىز - نىڭ ناتىۋان سىياقى بىلەن كۆز چەشمىسىدىن ئەقىل - پاراسەت نۇرى يېغىپ تۇرىدىغانلىقىنى بايقيۋالدى .

^① ھېيتىلشىچە ، شەيىھلەر پىلىكىنى ياغقا چىلاپ ، سۇ مۇنكۇز مەيدىغان نەرس بىلەن ئوراپ «ئالتۇن چىrag» قا سېلىپ ، ئۇستىگە سۇ قۇيىدىكەن . كىشىلەر ئۇنى «بۇغراخاننىڭ كارامىتى» دەپ ئۇيلايدىكەن . كېپىنكىچىلاردا ، بىر ئەپەر ئۇقۇلادى شىعى مەركۇز «ئالتۇن چىrag» نى قىرغىزلار ئارىسىغا ئېلىپ بارغان ۋە «بۇغراخاننىڭ كارامىتى» نى كۆرسىتىپ خېلى جىق پۇل تاپقان . بۇ «ئالتۇن چىrag» نىڭ يوقلىشىغا ئاشۇ شىيخ سۇھىپ بولغان .

^② تەجۆزىت — «قۇرئان كەريم» دىكى سۇرە ، ئايەتلەرنى قىراڭتى قىلىپ ئوقۇش قائىدىسى .

^③ ھال ئىگىسى — زەۋق ، شۇقق ، شادلىق ۋە قىسىلىش بىلەن دىلىدا قاتىق قوزغلەش بولىدىغان خاس كىشى .

مەشھەدنسىڭ شەرقىدىكى ئۇچا دېگەن^① يەرده ھەر ھەپتىنىڭ
 دۈشەنبە كۈنى بازار بولالاتتى . قەشقەر شەھىرى ، بەشكىرىم ، ئا-
 ۋات ، پەيزاۋات ، كاتتا يايلاق ، تۈگۈرمىتى ، كۆكتام قاتارلىق
 جايىلاردىن مىڭلىغان ، ئۇنمىڭلىغان كىشىلەر ئۇچا بازىرىغا كې-
 لىپ ، سودا - سېتىق بىلەن شۇغۇللىنىاتتى . كەچتە يېقىن ئەتراپ-
 تىكى كىشىلەر ئۆيلىرىگە قايتىپ ، ييراقتىن كەلگەن كىشىلەر
 بازاردىكى دەڭ - سارايىلاردا قونۇپ قېلىشاشتى . بىر قېتىم تۈيۈق-
 سىز كەلگەن كەلكۈندە ئۇچا بازىرىدا قونۇپ قالغان كىشىلەرنىڭ
 كۆپ قىسىمىنى سۇ ئېقىتىپ كەلكۈندە قازا بولغان ، بىر قىسىمى
 دەرەخ شاخلىرىغا ، ئۆگۈزلىرىگە چىقىۋالغان . ئۇچا بازىرى ئاسا-
 سەن ئېغىر ۋەيران بولغان . كېينىچە ، بۇ بازار مەشھەد كەنتىگە
 يۈتكەلگەن بولۇپ ، مەشھەدتىكى تۆت كوچىنىڭ «ھەزىزەت سۇل-
 تان» قەبرىگاھىغا تۇتىشىدىغان تۆت دوقۇمۇشىغا تۆت مەسچىت
 سېلىنغان . شىمال تەرەپتىكىسى «ئوي كۈچا مەسچىت» ، شەرق
 تەرەپتىكىسى «ئۇچا مەسچىت» ، جەنۇبىي تەرەپتىكىسى «كۆلبې-
 شى مەسچىت» ، غەرب تەرەپتىكىسى «چىلان مەسچىت» دەپ
 ئاتالغان . كىشىلەرنىڭ ئېتىشىچە ، «چىلان مەسچىت» تە ئەمدەل-
 دارلار كۆپرەك ناماز ئوقۇيدىغان بولغاچقا ، «ئەمەلدارلار مەسچىد-
 تى» دەپمۇ ئاتىلىدىكەن . «ھەزىزەت سۇلتان» قەبرىگاھىنىڭ
 شەرقىي شىمالىي تەرىپىدە «لەڭگەر» ، «كۇنا لەڭگەر» ، «هاسا
 باغ» (ھېسار باغ) ، «چىنباڭ» قاتارلىق ئورۇنلار بولۇپ ،
 ھىندىستان ، ئافغانىستان ، پاكسىستان ، كەشمېر ، ئىران ، سورى-
 يە ، ئىراق ، تۈركىيە قاتارلىق ھەر تاماندىن ئالتن ئاتۇشقا
 كېلىپ - كېتىپ تۇرىدىغان سودىگەرلەرنىڭ ئايىغى ئۈزۈلمەيدى-
 كەن . چەت ئەللەردىن كەلگەن كارۋانلار بۇ لەڭگەرلەرگە چوشۇپ

① «ئۇچا» سۆزىنىڭ ئېتىسىلىك ئېتىسىلىكىسى «بازار» دېگەنلەك . جائىق سۆزىسىزدە «بازار»
 ئۇچا دېگەن سۆز بولۇپ ، ئۆستۈن ئاتۇش ۋە كۈچا ناھىيىسىدە ئۇچا كەنتى ، يېڭىساز ناھىيىسىدە
 ئۇچا بېزىسى بار .

قوناق قىلىپ ، ئەكەلگەن ماللىرىنى ساتىدىكەن .

ئالتن ئاتۇشنىڭ ئوتتۇرا ئاسىيادا خېلى نامى بار ئىدى . ئەينى چاغدا چاڭئەن (شىئەن) دىن باشلانغان «يىپەك يولى» نىڭ ئوتتۇرا لىنىيىسى تۇرپان ، قاراشەھەر ، كۈچا بىلەن قەشقەرگە كېلىپ ، كۆك ئارت (پامىر) ئارقىلىق پەرغانە ، باگداد ، دەمشق (سۇرىيە) ۋە شەرقىي رىم ، خۇراسان (ئىران) دىن ئۆتۈپ ، غەربىي دېڭىزغىچە باراتتى . «يىپەك يولى» نىڭ شىمالىي لىندى . يىسى بالاساغۇن ۋە بارسغاننى تۈگۈن قىلغاندى . بۇ يوللار شەرقتە لياۋ (قىتان) سۇلاالىسىنىڭ پايتەختى شىاڭجىڭ ، شىما . لى سۇلۇچ سۇلاالىسىنىڭ شەرقتە ئوتتۇرا تۈزلەڭلىك ، غەربتە ھىندىستان ، خۇراسان ، ئەرەبىستان ، شەرقىي رىم بىلەن ئىقتىسادىي ، مەدەننىي . لار خانلىقىنىڭ شەرقتە ئوتتۇرا تۈزلەڭلىك ، كېلىپ - كېتىدىغان سودا كار - ۋانلىرى ، سەيلە - ساياھەتچىلەر ۋە ھەرقايىسى ئەللەردىن كەلگەن كاتتا ئەربابلار مەشەدەنى قۇنالغۇ قىلىدىكەن . بۇ كاتتا ، قايىناق بازار توغرۇلۇق مۇنداق قوشاقلار تارقالغان :

ئاتۇش دېگەن ئوبىدان يۇرت ،
دۇشەنبە بازارى بار .
يېتىمچىنى قوللايدۇ ،
ھەز سۇلتان مازارى بار .

سېنىڭمەنۇ سېنىڭمەن ،
سېنىڭ بولماي كىمنىڭمەن .
ئاتۇشنىڭ بازارىدىن ،
تاللىۋالغان گۈلۈڭمەن .

ئاتۇشنىڭ بازارىدىن ،
سىزگە سامسا ئەپېرەي .
ئىچىمىدىكى دەرىدىنى ،
بىلە ماڭغاچ دەپ بېرەي .

بازار تەرەپتە زىيارەتچىلەرنىڭ ناغرا - سۇناي چىلىشىپ ،
كەڭ سورۇن تۈزگەنلىكىنى كۆرۈپ ، شاۋاز قارىي ۋە ئۇنىڭ
ئاغىنلىرى قىزىقىپ بازار ئىچىگە قاراپ مېڭىشتى . كۆچىنىڭ
بىر تەرىپىدە سامسىپەزلىر : «قويدا ئەتتىم ، ياغ يەپ كەت ، ياغدا
ئەتتىم ياغ يەپ كەت ، ياغ يەپ كەت !» دەپ توۋلىسا ، يەنە بىر
تەرەپتە مانتىپەزلىر : «بىر مانتا ، بەش مانتا ، ئون مانتا ، ئون
بەش مانتا» دەپ ، بەس - بەستە توۋلىشاتتى .

ئاشخانىغا يانداش كەتكەن زاسۇپەزلىر ، كاللا - پاچاقچىلار
ئۆز ماللىرىنى توۋلاپ ساتاتتى . بازاردا ھەر خىل ھۆپىگەرلەرنىڭ
ۋارقراشلىرى قۇلاق - مېڭىنى يەيتتى . ناۋايىلار قىزىرىپ پىشقاڭ
نانلىرىنى تەۋەڭلەرگە تىزىپ ئاغزى بىسىلمىي توۋلىشاتتى . يۈل
بويىدىكى دۆۋە - دۆۋە قوغۇن - تاۋۇزلار ، يەل - يېمىشلەر
ناھايىتى كۆپ ، مىلىج مال بازارلىرىمۇ قىزىپ كەتكەندى . زىيا -
رەتچىلەر يادنامە ئۈچۈن ئالتن ئاتۇش دوپىسى ، قىزلىق ئامۇت
قاتارلىقلارنى تەۋەررۇڭ دەپ ئېلىشاتتى . بازارنىڭ دوقۇمۇشىدىكى
سەينانغا كىشىلەر توپلىشىۋالغان بولۇپ ، ۋائىزنىڭ جاراڭلىق ئا -
ۋازى ياخراۋاتاتتى . شاۋاز قارىينىڭ ئاغىنلىرى قىزىقىپ ، تۆپ -
لىشىۋالغان كىشىلەرنىڭ كەينىدە ئۆرە تۇرۇپ ، ۋائىزنىڭ
گەپ - سۆزلىرىگە دىققەت قىلىشتى . شاۋاز قارىي دوستلىرىنىڭ
كۆڭلىنى ئىزدەپ ، بۇ يەردە بىردىم تۇردى . بېشىدىكى سەرپۇش
تۇماققا مەللەرەڭ سەللى يۈگىگەن ، ئۇچىسىغا يېلىڭ قارا تون
كىيىپ بېلىنى باغلەۋالغان 60 ياشلاردىكى ئۇزۇنتۇرا ، كەكە
ساقال ۋائىز سورۇنىنىڭ ئوتتۇرسىدا ئۆرە تۇرغان ھالدا ، «تەز -

كىرەئى بۇغراخان» دىكى سۇتۇق بۇغراخاننىڭ خانلىق تەختىنى قولغا كەلتۈرۈش جەريائى توغرىسىدىكى قىسىمەنى سۆزلەۋاتاتى . ئۇنىڭ ئالدىدا بىرىمەيلەن پات - پات «دوسىت» تارتىپ ئولتۇراتتى . ۋائىزنىڭ تاققا - تۇققا سۆزلىرىدىن زېرىكىپ تۇرغان شاۋاز قارىي يېنىدىكى كىشىلەردىن بازارنىڭ ئۇ چېتىدا چېلىشىش بو . لۇۋاقانلىقىنى ئاڭلاپلا ، ھەمراھلىرىنى بىر - بىرلەپ چاقرىپ ، ئاشۇ مەيدانغا بېرىپ چېلىشچىلارنىڭ ماھارىتىنى كۆردى . مەيداندا . دا مەشەددىلىكلىر ئۇچۇن چېلىشىپ بېرىشكە ئۇستۇن ئاتۇشتىن كەلگەن بىر چېلىشچى بار ئىكەن . چېلىشىش مۇسابىقىسىگە مەشەدد بازىرىنىڭ دورغا - يايىلىرى مەسئۇل بولۇپ ، مەيداننى ئايلىنىپ يۈرۈپ مۇسابىقىگە فاتىنىشىنى ئىختىيار قىلغۇچىلارنى ئۆزئارا چېلىشىشقا ئۇيۇشتۇراتتى ، ئۇتۇپ چىققانلارنى ئىككى مېتىر رەخت بىلەن مۇكاپاتلايتتى . ئاممىدىن ئىختىيارىي سايلاندۇ . خان سورۇن باشقۇرغۇچىلار مەيداننى تىنچلالدۇراتتى ، پارالىڭ سالغۇچىلارغا نەسەhet قىلىپ تۇراتتى .

چېلىشىش سورۇندا قەشقەر «خانلىق مەدرىسە» ده شاۋاز قارىي بىلەن ھەمساۋاڭ ئوقۇغان ئالىتسن ئاتۇشلۇق دوستى نورۇز ئۇچرىشىپ ، شاۋاز قارىي ۋە ئۇنىڭ ھەمراھلىرى بىلەن قىزغىن سالاملىشىپ مۇڭداستى . ئۇ شاۋاز قارىينىڭ چېلىشىش مەيدانغا چۈشكۈسى بارلىقىنى ئاڭلاپلا ، ئۇنى توستى . چۈنكى ، ئۇ زاماندا يۈرۈتۈزۈلىق ، تەرەپ بازلىق ئېغىر بولۇپ ، چېلىشىش سورۇندا ئاسانلا جىدەل چىقاتتى . شۇڭا ، نورۇز ئۇلارنى سورۇنىڭ بىر چېتىگە ئېلىپ چىقىپ كەتتى .

ئۇپېنپى باب

سادىخ دوستلار

1

نورۇزنىڭ دادىسى ئىلىم تەھسىل قىلىش ۋە سودا - سايا.
ھەت ئۈچۈن ، ئوتتۇرا شەرق ۋە يەراق مەغribi ئەقسا (شىمالىي
ئافرقىدىكى ماراكەش ، جازائىر ۋە ئەندەلس^①) غاقدەر بار-
غان . ئۇنىڭ ئانسىمۇ تەقۋادار ئايال بولۇپ ، ئۆز ئۆيىدە مەكتەب
ئىچىپ ، مەھەللە - كويىدىكى قىز بالىلارنى ئوقۇتقان . شۇڭا ،
بۇ ئوغلى تۇغۇلغاندا نورۇز پەسىلى يېتىپ كەلگەچكە ، ئىسمىنى
«نورۇز» قويغان . ئوقوش يېشىغا يەتكەن نورۇزنى دادىسى قارىيە-
خانىغا ئاپسەرىپ خەلپىتىمگە تاپشۇرۇپ : «پەرزەنتىمىز ئۈچۈن ،
بىز ئاتىلاردا بولغان ئىككىنچى ھەققى ، يەنى ئىلىم تەلىم بېرىش-
نى بۈگۈن سىلىگە تاپشۇرۇپ ئادا قىلىشقا كەلدۈق . ئۇمىدىمىز
زايدە بولىمغاي» دېگەن .

ھەر ئوغۇل - قىزغا كېرەكتۈر روهىي ئەفزا تەربىيەت ،
ئەيلىگەي ئارزو - ئۇمىدىلەرنى مۇھەيىتا تەربىيەت .

① ئەندەلس - ئىspanييىنىڭ 15 - ئىسرىدىن بۇرۇنقى ئىسىمى .

نورۇزنىڭ ئاتا - ئانىسى ئۇنى داۋاملىق ئوقۇتۇش ئۈچۈن ، قۇلایلىق پۇرسەت ۋە ئىمكانييەت يارىتىپ بىرگەن . ئاتا - ئانىسى - نىڭ كۆڭۈل قويۇپ تەربىيەلىشىگە مۇيەسسىر بولغان نورۇز ئۆسمۈرلۈك دەۋرىدىن باشلاپلا ئىلىمكە ئىشتىياق باغلاب ، «ئۇيالا - ما مەرىپىدىنى ئۆرگەنۈردىن ، بولۇر حالىڭ تونۇر قالسالىق تونۇر - دىن» دېگەننى دائىم ئېسىدە تۈتۈپ ، «ھەزىرەت سۇلتان مەدرىسە» سىگە ئوقۇشقا كىرگەن . ئۇنىڭ «قۇرئان كەرىنم» خەتمىسىدىن ئۆتكەنلىكىگە ناھايىتى خۇشال بولغان ئاتا - ئانىسى مەسىلەتلىد - شىپ ، قەشقەر «خانلىق مەدرىسە» سىدە ئوقۇشقا ئاپارغان . دادى - سى مۇدەررسىنى بىر ئات ، دەستار ، ئىراقدىن تىكىلگەن تون ، كىمىسىدىن تىكىلگەن مەيسە بىلەن تارتۇقلاب ، ئوغلىنى ئۆز قولى بىلەن ئۇنىڭغا تاپشۇرغان . نورۇز «خانلىق مەدرىسە» دە ئوقۇۋات - قان چاغلىرىدا ، تۇرمۇش جەھەتتە بارغا قانائەت قىلىپ ، ئىجتىد - هات بىلەن ئۆگىنىشكە كىرىشكەن . بەزىدە مۇدەررسىنىڭ زۇرۇر ئىشى چىقىپ قالسا ، نورۇزنى تالىپلارغا ئۆز ئورنىدا ساۋاڭق بېرىشكە بۇيرۇيتتى . شۇڭا ئۇ تالىپلارنىڭ «كىچىك خەلپىتى» بولۇپ قالغان . نورۇز تولىمۇ چاققان بولۇپ ، ئېگىزگە سەك - رەش ، يىراققا سەكىرەشتە ئاجايىپ ماھارەت كۆرسىتىپ ، كىشى - نى ھەيران قالدۇرىدىغان نەتىجە يارىتىپ ، مۇكاپاتلىنىاتى . ئۇ يەنە ساز چېلىشقا ماهر ئىدى ، دائىم دەرستىن چۈشكەندە راۋاب ، دۇتار ، نەي چېلىپ بېرىتتى . نورۇز بىلەن شاۋاڭ قارىي قەشقەر «خانلىق مەدرىسە» دە «سەرىپ نەھۇرى» ، «جالالى» ، «مۇش - كات» ، «تەپسىر ھۇسەينى» قاتارلىق نوپۇزلىق كىتابلارنى ھەم - ساۋاڭ ئوقۇپ ، ئوقۇشتى تېز ئىلگىرىلىگەن . بولۇمۇ نورۇز تارىخ بىلىملىرىگە چوڭقۇر مۇھەببەت باغلاب ، ئۆز دەۋرىدىكى نوپۇزلىق تارىخي كىتابلارنى تىرىشىپ ئۆگەنگەن .

ئۆز تىرىشچانلىقى بىلەن «خانلىق مەدرىسە» دىكى تۆت يىل - لىق ئوقۇشنى ئەلا دەرىجىدە تاماملىغان نورۇزنىڭ «كاماالتىكە يەتكۈچە ئوقۇسام» دەيدىغان ئارزۇسى بار ئىدى . چۈنكى ، «خان-

لېق مەدرىسە» نى تاماڭلىغان بىزى ئىلىم ئەھلىلىرى تېخىمۇ چوڭقۇر ئىلىم تەھسىل قىلىش ئۈچۈن بۇخارا، ھىندىستاندىكى دۇۋەبەن، مىسىرنىڭ قاھىرە شەھىرىدىكى ئەزەھەر قاتارلىق كاتتا ئىلىم ئۇچاقلىرىغا بېرىپ ئوقۇيتنى . بىراق، ئاشۇ چاغدا نورۇز-نىڭ ئوقۇمۇشلۇق دادىسى قازا قىلىپ، ئۇ ياشلىق دەۋرىدىكى ئىنتىلىشلىرىگە يارىشا تېخىمۇ ئۆرلەپ ئوقۇش شارائىتى تاپال-ماي، ئائىلىگە قايتىپ دېقاچىلىق بىلەن شۇغۇللىنىپ، تەرىك-چىلىك قىلىشقا مەجبۇر بولغان . ئۇ يۇرتىغا قايتقاندا، ئۇستازى مۇھەممەد سادىق قارىيەجاجم شىرىنىچى : «ئاللا ساڭا ئاتا قىلغان بىلىملىنى باشقىلارغا ئۆگەتكىن . شاگىر تلىرىڭمۇ ئىلىم ۋارىسلە-رىدىن بولۇپ، باشقىلارغا ئۆگەتسۇن . بۇنىڭ ساۋابى تاكى قىيا-مەتكىچە بولىمدو» دېگەن .

شاۋاز قارىي چېلىشىش سورۇنىدىن چىقىپ، دوستى نورۇز-نىڭ تەكلېپىگە بىنائىن ھەمراھلىرى بىلەن بىرلىكتە ئۇنىڭ تەخ-تىيۇن^① دىكى ئۆيىگە بارغۇچە ئىككىلەن مۇڭدىشىپ، مەدرىسە-دىن ئايىرلۇغاندىن كېيىنكى بىر نەچە يېلىق ئەھۋالىنى بىر-بىرىگە بايان قىلىشتى . بۇ يېرىلىك كىشىلەرنىڭ ھەپتىدە بىر كۈن دەۋرىي قىلىپ قىش - ياز ئۆتكۈزۈدىغان مەشرەپ ئولتۇرۇشى بولۇپ، مەشرەپتىكى سۆھبەتلەر دە كىشىلەر ئۆتمۈشنىڭ، زامانە-سىنىڭ مەذەنیيەت، مائارىپ ئىشلىرى، شۇ مەزگىلدە جەمئىيەت-تە ۋە ئائىلىلىرىدە يۈز بەرگەن، يۈز بېرىۋاتقان ئەھۋالارغىچە كەڭ - كۇشادە سۆزلىشىپ پىكىر يۇرگۈزۈشىدىكەن . سۆھبەتتە بولغۇچىلار بىر - بىرىنى «بۇراادەر» دەپ يېقىمىلىق چاقىرىشا-تى . ئۇلاردىن پېشىقەدە مرەكى نورۇزنىڭ مەرھۇم دادسىنىڭ ھەق-

^① ھازىرقى ئاتۇش شەھىرى تۇرۇشلىق دايرىنى يېرىلىك كىشىلەر «تەختىيۇن» دەپ ئاتا-دۇ . ئاتۇش شەھىرىنىڭ شەمالىي تەرىپىدە غەرىپىن شەرققە قاراي سوزۇلغان تەختىيۇن تاغلىرى بولۇپ، ئاغنىڭ شەرقى يان بافرىنى ئۇرۇمچى - قەشقەر تاشپول كېپىپ ئۆتىدۇ . ئىلىم ساھىسىنى زىزلىلىك كەلتۈرگەن «ئاتۇش ناش ئادىمى» تېبىلغان قورۇنىڭ تەختىيۇن تاغلىرىنىڭ غەربىي شەمالىي يان باغىرىدىكى ئافۇن بېزى ئاچىق كەتىنىڭ بۇغاز دەرياسى قىرغىنىدىكى دەڭلەنگ ئىكەنلىكى كىشكە ئەجادارنىڭ بۇ رايوندا ياشاپ، كۆپىسىپ كەلەنلىكىنى ئەلسىتىدۇ . يېرىلىك پېشىقەدە مەلەر «تەختىيۇن ئاتالغۇسقۇس تەختى ھون سۆزىدىن كەلگەن» دەپ رئۇایەت قىلىشىدۇ .

گوی بورادری بولوب، هدر قبتمبلق مدشرهپ سوروندا قدهدم.
کی پدیلاسوب وه هوكومالارنىڭ هيكمەت - هيکايەتلەرنى سۆز-
لەپ، سۆھىتىكە ياشلامچىلىق قىلىدىكەن.

نورۇز يۇرتىغا قايتقاندىن كېيىن ، مەشىھەپ ئولتۇرۇشغا
قاتىشىدىغان بۇپتۇ . بۇ سورۇنلاردا راۋاپ ، دۇتار چېلىپ ، ناخشا
تىۋلاپتۇ . مۇنداق سورۇنلاردا ئەپسانە ھەزىل - چاقچاقلارمۇ بۇ-
لۇپ تۇرىدىغان بولۇپ ، بۇنداق ھەزىل - چاقچاق ۋە خۇراپىي
ھەركەتلەر ئۇنىڭ قۇلمىقىغا ياقمىاي ، كۆزىگە سىغمائى ، پۇرسەت
تېپىپ ، يۇرتتا خۇراپاتلىق تولىمۇ يامراپ كەتكەنلىكىنى ، خۇرا-
پاتلىقنىڭ زىيانلىق ئىكەنلىكىنى ، ئۇنىڭ مەنبەسى ئىلىمسىزلىك
ئىكەنلىكىنى تەرغىب قىلغان . نورۇز ئۆز قاراشلىرىنى تولۇق
ئۇقتۇرۇپ بولغۇچە ، مۇئەسسىپلەر تەرىپىدىن «دەھرىي ، زىن-
دىق ...» دېگەندەك نامىلار بىلەن ھاقارەتلەنگەن . بەزى ھەستە-
خور ، پىتىخورلار ئۇنىڭ ئۇستىدىن غۇزغا كۆتۈرگەن . دەل شۇ
چاغدا مەرھۇم دادىسىنىڭ ھەقگۇي بۇرادىرى ئۆز قىزىنى نورۇزغا
بېرىپ ، كۆيئۈغۈل قىلغان . بۇنىڭ بىلەن ھېلىقى غۇۋاغىگەرلەر
ئۇچۇق - ئاشكارا پىتنە - پاسات تېرىشقا جۈرەت قىلىشالىغان .
دەرۋەقە ، ئاتىلارنىڭ پەرزەتتىنى ئۆز سورۇتىدىن كۆچۈرۈلگەن
نۇسخا دەيدىغان تەسەۋۋۇرى توغرا ئوخشайдۇ . پەرزەت ئاتىنىڭ
بىر جۈزئىي سورۇتىدە ، خۇلق ، مىجەزى ئۇنىڭغا ئوخشайдۇ .
شۇنىڭ ئۈچۈن ، ئاتا پەرزەتتىنىڭ تەربىيىسىگە كۆڭۈل بۆلدىو .
ئۆزى ئازۇرۇ قىلغان پەزلۇ كامالەتتى پەرزەتتىلەرگە بېرىشكە ، ئۇ-
لارنى قابىل قىلىپ يېتىلدۈرۈشكە غەيرەت قىلىدۇ . شۇ مەقسەت
ئۈچۈن ھەرقانداق جاپا - مۇشەققەتكە چىدایدۇ . پەرزەتلىرى
تۇغرۇلۇق خەلقتنىن «تەربىيىلىگەن ئاتىسىغا رەھمەت» دېگەن
سوزىنى ئاڭلىسا سۆيىندۇ ، پەرزەت ئارقىلىق كۆزلىگەن مەقسە-
تىگە يېتىشنى ئويلايدۇ ، نەۋەرە - چەۋەرە كۆرۈپ ، نەسىل -
ئەۋلادىنىڭ داۋاملىشىشنى ئويلايدۇ . نورۇز ئاتىسىنىڭ ئىزىنى
باشقان مانا شۇنداق يېكىت بولۇپ يېتىلىگەن .

شاۋاز قارىي ئاق كۆڭۈل دوستى نورۇزنىڭ كەچمىشلىرىگە
 قىزىقىپ ، ئۇنىڭ ئۆيىگە كېلىپ قالغانلىقىنىمۇ تۈيمىي قالدى .
 نورۇز باغقا قاراپ سېلىنغان توققۇز جەگىلىك ۋاسادەميان مېھ-
 مانخانىنىڭ دېرىزسى ئالدىغا ھەمزەك^① تىن تىكىلەن بېكىنداز-
 نى سېلىپ ، شاۋاز قارىي ۋە ئۇنىڭ ھەمراھلىرىنى ئولتۇرۇشقا
 تەكلىپ قىلدى ، ئاندىن كۆك سرلانغان ساپال ئىۋرىق بىلەن
 ساپال چىلاپچىنى تەڭلەپ ، ئۇلارنىڭ قولىغا سۇ بەردى ، چۈچا
 تۇنۇلغان چوتا لۆڭىنى قول سۈرتۈشكە سۇندى . ئۇنىڭدىن كې-
 يىن نورۇز چىرايلىق گۈل بېسىلغان سەرگەز داستىخانى كەڭ
 ئېچىپ سېلىپ ، بىر توققۇز چوڭ ناننى ئاپئاڭ قەلەيلەنگەن مىس-
 لېگەن ئۆستىگە قويۇپ ، ئۇنىڭ ئۆستىگە قايماقتا ئەتكەن قاتلىم-
 لارنى تىزىپ ئاچىقتى . ئارقىدىن كىچىك لېگەننىڭ بىرىدە
 بىر لېگەنnde قۇيماق ، چوڭراق ئىككى مىس لېگەننىڭ بىرىدە
 قاراقاش ، يەنە بىرىدە تۇرنا قوغۇن كاسىلىرىنى ئەكىرىپ قويىدى .
 ئۇ چوڭراق ئاياقتا قورۇلغان بۇغداي ۋە كەندىر قومىچى ، ئۆستىد-
 دە يېڭى ئورۇك گۈلىسى ۋە بىر توققۇز پىشۇرۇلغان تۇخۇم ،
 پىلىچەكتە ئۈجمە شىرنىسى ئەكىرىپ داستىخانى ھۆل - قۇرۇق
 مېۋىلەر بىلەن تولدۇرۇۋەتتى . ئەڭ كېيىندە بىر ھېجىر سۈزمە ،
 كىچىك لېگەنnde ئىينۇلىنىڭ تازا پىشىنىدىن ئەكىرىپ ، داستىد-
 خاندىكى نېمەتلەرنى يۈرۈشتۈرۈپ سىغۇردى .

تاماقتىن كېيىن ، نورۇز مېھمانلارنى ئۆينىنىڭ كەينىدىكى
 باغقا باشلىدى . باغنىڭ ھاۋاسى سالقىن ، كۆلننىڭ سۈپى كۆپ ،
 خىلۋەت ئىكەن . باغ ئىچى كۈندىن - كۈنگە قىزىتىۋاتقان قۇياش
 نۇرى بىلەن ياشىرىپ ، كۆل بويىدىكى پىچانلار كۆكىرىپ بېشىل
 مەخملەن تۈس ئالغان ، ئەتراپتىكى رەڭمۇرەڭ ئېچىلغان گۈللەر-
 نىڭ كۆزنى چاقنىتىدىغان گۈزەلىكى ئۆز ھۆسنىنى كۆز - كۆز

^① ھەمزەك — تېڭى كۆك ، موملاپ بويالغان پاختا رەخت كونچە تىلدا ھەمزەك دېلىلىدۇ ، كەڭلىكى بىر گەز كېلىدۇ .

قىلىپ تۇراتتى . سۈزۈك ئاسماندا كەپتەرلەر موللاق ئېتىپ ئۇسى - سۇل ئويناشماقتا ئىدى . ئۇلار كۆلنىڭ يېنىدىن ئۆتۈپ ، مېۋە - لمەرنى ئارىلىدى . ئەنجۇرلۇكە بارغاندا ، ھەممەيەلن تارقىلىپ شاخىلارنىڭ ئارسىدىن سارغىيىپ پىشقانى ئەنجۇرلۇنى ئىزدەپ تېپىپ ، كۆلكە - چاقچاقلار بىلەن ھۆزۈرلىنىپ يېيىشتى ، ئاز - دىن كۆل بويىدىكى ناماتمان كىگىز سېلىنغان سۈپىغا كېلىپ ئولتۇرۇپ قىزغىن پاراڭغا چۈشتى .

كەچقۇرۇنلۇقى شاۋاز قارىي ۋە ئۇنىڭ ھەمراھلىرى بۇ ئۆيەدە مەرزىلىك ئاتوش چۆپى بىلەن غىزانىدى . ئۇلار مەسجىتكە چىقىپ ناماز خۇپتەندىن كىرگۈچە نورۇزنىڭ ئايالى ئاييرىم ئۆيگە بىر نەچچە كىشىلىك ئورۇن سېلىپ قويغانىكەن . ئۇلار بىر - بىرلەپ ئۆز ئورۇنلىرىنى تېپىپ ئۇيان - بۇياننىڭ گېپىنى قىلىشىپ ياتتى . شاۋاز قارىينىڭ يادىغا بۈگۈن ۋائىز سۆزلىگەن قىسسىدە كەپقالدى . راست ، ئۇ قىسىسىنىڭ مەلۇم ئاساسى بار ئىدى . سۇلتان سۇتۇق بۇغراخاننىڭ ئالىتىن ئاتۇشتىكى بەزى پائالىيەتلە - بىردىن ئانچە خەۋىرى يوق شاۋاز قارىي «جاي پەچىم»نىڭ ئەھۋالىنى سورىۋىدى ، نورۇز ئۆزى كۆرگەن - بىلگەننى سۆزلەپ بەردى .

تەختىيۇن كەنتىنىڭ شىمالىغا جايلاشقان كۆكتام^① نىڭ شىمالىي تەرىپىدىكى تاغ ئېغىزىدىن ئاققان سۈزۈك سۇ پەستىكى دەرييا سۆيىگە قېتىلىپ كېتىدۇ . ئاشۇ سۇ چىقىۋاتقان تاغ ئېغىزى بىلەن ئىچكىرىلەپ كىرىپ ، سول قولنى بىسىپ غەربىكە بۇرۇلۇپ سۇ ئېقىۋاتقان تارراق ساي بىلەن رەڭدار تاغ ، ئېدىرىلىقلارنى ئارىلاپ ماڭغاندا ، سۇ يوق ساي ئايان بولىدۇ . بۇ ساي بىلەن مېڭىۋەرسە ، يەنە سۇ ئېقىۋاتقان ساي ئۇچرايدۇ . ئېقىۋاتقان سۇ - زۇك سۇ 5 - 6 مېتىر يەرگە بېرىپلا سايدىكى شبىغىلغا سىڭىپ ، غايىب بولۇپ كېتىدۇ . تاغ باغرىدا باراقسان ھەم يېيلغان شاخ -

① كۆكتام - ئالىتىن ئاتۇشتىكى بىر كەنتىنىڭ نامى .

لېرى يەرگە تېگىپ يىلتىز تارتىپ ، يەنە كۆكىلەپ يىلتىز تارتىپ توڭە لوکىسىدەك شەكىل ھاسىل قىلغان چوڭ بىر تۈپ سۆگەت . نىڭ ئاستى سەيلىگاھ بولۇپ ، ئۇنىڭ جەنۇبىدا ، يەنى سۆگەت سايىسى ئاستىدا كېچىك مەسچىت بار .

ئاشۇ مەسچىتنىڭ شىمالىي تەرىپىدە ئىككى تاغ ئارىسىدىكى تار جىلغىدىن يېيلىپ ئېقىپ چىقىۋاتقان سۈزۈك سۇ ئاستىدىكى شېغىل تاشلار ئېنىق كۆرۈندۇ . سۇنى كېچىپ ئىچكىرىلەپ كىرگەندە ، ئىككى تاغ ئارىسى تېخىمۇ تارلىشىپ ، چوڭ - چوڭ گرانت تاشلارنىڭ ئارىسىدىن چىقىۋاتقان سۇ ئۇچرايدۇ . ئىچكى - لېلەپ ماڭغاندا سول تەرەپ پەستىكى تاشلىنىڭ ئوتتۇرسىدىن ئۇچ مېتىر ئېگىزلىكتە ئېتىلىپ چىقىپ قىسقا دائىرە ھاسىل قىدە - لېلېپ ، ئاندىن كۆكۈلا قىلىپ ئۆرۈلگەن چاچلاردىكى چېچىلىپ - يېيلىپ تارام - تارام ئېقىن بولۇپ چۈشۈۋاتقان تاغ بۇلىقىنىڭ زىلال سۇيى كۆرۈندۇ . تاغنىڭ غىرب تەرىپىدىكى ئۆكۈر سىمان چوڭ ئويۇقنىڭ ئوتتۇرسىدىكى ئۇيۇل تاشتىن توختىماي چىقدە - ۋاتقان سۇ گويا ھاماما منىڭ جۈشۈۋاتقاندەك پەستىكى يەغلىپ تۇرغان سۇ ئۇستىگە تۆكۈلدۈ .

بۇ يەردىكى گرانت تاشلاردىن ئاۋايلاپ ئاتلاپ شىمالغا قاراپ ماڭغاندا ، تاشلارنىڭ ئۇستىدە ئاجايىپ ئىز لار كۆرۈندۇ . بۇ ئىز لار بەئىينى ئويۇپ قويغان ئات تۈييقىغا ئوخشايدۇ . ئىككى ياندىكى تاغنىڭ تۇۋىدە سۇ يالاپ ئاقىرىپ كەتكەن چوڭ تاشلار بولۇپ ، ئۇلارنىڭ بېتىدە بىر غېرىج ئەتراپىدا ئويۇلغان ئېرىقچە - لار كۆرۈندۇ . تاغنىڭ شىمالىغا قاراپ ماڭغاندا سۇ توڭىپ ، كەلકۈن ئاققان جىلغىنىڭ شەرق تەرىپىدە ئۇستى تۈز لەڭ دۆڭ - لۈك بار . ئۇستىدە 40 پۇمزەك تاش بىلەن توغراق بار . بۇ دۆڭلۈكىنى كىشىلەر «40 مەسچىت» دەپ ئاتايدۇ . زىيارەتكە كەلگەنلەر بۇ يەردە تۈنەيدۇ . بۇ يەردىكى شەيخنىڭ ئېيتىشچە ، تۇنگەنلەرنىڭ قۇلىقىغا قورال - ياراغنىڭ جاراڭ - جۇرۇڭ تېگىشكىنى ، ئاتلارنىڭ كىشىنەشلىرى ، چېپىپ كېلىۋاتقان ھەيدى .

ئۇھتلەك تۇياق ئاۋازلىرى ئاڭلىنىدىكەن . گاھىدا تالاي گۈلخانلار ئەتراپىدا قورال ئاسقان ، تاماق پىشۇرۇۋاتقان ئادەملەر كۆرۈنۈپ غايىب بولىدىكەن . بۇ تار جىلغىنى كىشىلەر «جاىي پەچەم» ، «جاى ئانام» ، «جاى ئانام» ، «ئۈلۈغ يېر» دەپ ئاتاپ ئىزىزلىپ كەلمەكتە . بۇ يەرگە مۇناسىۋەتلەك ئەۋلادمۇ ئەۋلاد ئېيتىلىپ كېلىۋاتقان رىۋايەتلەر بار ...

كۆپتنىن خەۋەردار ، ئۇچۇق پىكىرلىك كىشىلەر بىلەن سوھ - بەتلەشىش تولىمۇ راھەت ۋە قىزىق تۇيۇلدى . شاۋاز قارىي يېرىم كېچىگە قەدەر سۆھبەتلىشتى . لېكىن ، ئۇنىڭ كۆڭلى نېمىشىد - دۇر تىت - تىت بولۇپ ، كېچىچە تۈزۈك ئۇخلۇيالماي ، تالى سەھەر دىلا ئورنىدىن تۇرۇپ تەرەت ئېلىپ ، ئاغنىلىرىنى ئويغىد - تىپ قويۇپ ، مەھەلللىدىكى مەسچىتكە چىقتى . ئەزان ئاۋازىنى ئاڭلىغان جامائەت بىردىمدىن كېيىن مەسچىتكە يېغىلدى . مەسى - چىت ئىمامىنىڭ يېتە كچىلىكىدە بامداد نامىزى ئوقۇلغاندىن كې - يىن ، شاۋاز قارىي فەسە ئاۋازى بىلەن قىراەت قىلدى . ئەھلى جامائەت ئۇنىڭ پاڭاھەتلەك قىرائىتىدىن خۇشىد بولۇشتى . ئەتكەنلىك تاماقتنىن كېيىن ، شاۋاز قارىي ئۆزىنىڭ نېمە بولغانلىقىنى زادىلا بىلەلمەي قالدى . نورۇز ئۇلارنى باعقا باشلاپ ئايلاندۇرۇپ ، چۈشلۈك تاماقدا شۇنچە چىڭ تۇتسىمۇ ، شاۋاز قا - رى ئۆززە ئېيتىپ خوشلىشىپ ، ھەمراھلىرى بىلەن بىرلىكتە «ھەزىزەت سۈلتان» مازىرىغا قايتىپ كەلدى .

ئىككى تاغنىڭ ئارىسىغا قىسىلىپ جايلاشقان ئالىن ئاتۇش دەرەخلىك ۋە ياپىپىشىل ئېتىزلىقلارنى ئۆز ئىچىگە ئالغان تولىمۇ گۈزەل يۈرت . ئېيتىشلارغا قارىغاندا ، ئاتۇش دېگەن سۆز «ئار - تۇچ» دەرىخىنىڭ نامىدىن ئېلىنغان بولۇپ ، بۇ يۈمىلاق ئارچە - نىڭ ئاتالىمىسى ئىكەن .

ئارتجىچ دەرىخى ئارچا دەرەخ ئائىلىسىگە كىرىدىغان بىر تۈرلۈك دەرەخ بولۇپ ، ئادەتتە ئۇ قارا ئارچا ھەم يۈمىلاق ئارچا دەرىخى دەپمۇ ئاتىلىدۇ . بۇ دەرەخنىڭ كۆرۈنۈشى چىرايلىق ، دەرەخ تاجىسى كونۇس شەكلىدە ، يوپۇرماقلىرى زايى بولماي لۇپ ، ئانچە تۈپرەق تاللىمايدۇ ، تىكىلگەن جىرىملىرى زايى بولماي تېز كۆكىلەيدۇ ۋە تۇتىدۇ ، بىر قانچە يۈز يىل ياشايدۇ ، ياغىچى مەزمۇت ، مۇستەھكەم بولىدۇ . ئۆز دەۋرىىدە «تاغ سەبرىسى» ۵۵ پ ئاتالغان ئارتجىچ دەرىخىنى چىرايلىق قىزلارغى ئوخشتىپ شېئىر - داستانلار بېزىلغان . ئارتجىچ دەرىخى ئالتن ئاتۇشتىكى تەڭگىتاغدىن ئاغۇ (ئىككى تاغ ئاربىسى) ئارقىلىق كېلىدىغان قرآن دەرياسى بويىدىن باشلاپ ، بارچۇق ، ئازاق ، تېجەن سايىلە . رىدىن تارتىپ ، ھەتتا ئۇستۇن ئاتۇشنىڭ ھەممە بىرىدە باراقسان ۋە كۆپ بولغاچقا ، ئەل تولىمۇ ياخشى كۆرىدىغان ئۇ دەرەخكە «ئارتجىچ» دەپ نام بەرگەن دېلىلىدۇ .

ئالتن ئاتۇشتا تارقالغان «ئۆلەيدىغاندەك تىجارەت قىل ، ئەتە ئۆلەيدىغاندەك ئىبادەت قىل» دېگەن سۆز ئالتن ئاتۇش خەلقنىڭ ھايىت پىسخىكىسىنى چۈشەندۈرۈپ بېرىدۇ . ئالتن ئاتۇشتا مۇنبىت يەر ئاز ، ئادەم كۆپ بولغاڭلىقىن ، ئەسىرلەردىن بېرى ئالتن ئاتۇش خەلقى يەرگىلا تايىنۋالماي ، تىجارەت قىلىشىتەك چىقىش يولىنى تاللىغان . ئۇلار ئالتن ئاتۇشتىن باشقا رايونلارغا ، ئوتتۇرا ئاسىيا ، ئوتتۇرا شرق ... قاتارلىق دۇنيانىڭ ھەرقايىسى رايونلىرىغا چىقىپ تىجارەت قىلىش بىلەن بىرگە ، ئۇ جايilarدىكى ئىجتىمائىي تەرەققىياتلارنى سەزگۈرلۈك بىلەن كۆرۈپ يەتكەن .

ئالتن ئاتۇش خەلقنىڭ ئاساسىي كەسىپى دېھقانچىلىق ۋە بۇز توقۇش بولۇپ ، چارۋا ماللار ئاز بېقىلىدۇ . يەرلىك سانائەتتە قول ، پۇت بىلەن ھەرىكەتلەندۈرۈلىدىغان ئاددىي توقۇش ئۈسکۈ - نىلىرىگە تايىنسىپ ، چەكمەن ، ماتا ، سەرگەز ، شاتىۋا ، كېتەكچە ۋە ئاق ماتاغا گۈل بېسىپ قىلىنىدىغان تۈرلۈك رەڭدىكى يىپ

ماللار توقۇلىدۇ . ئۇلارنىڭ باهاسى ھەر خىل بولغاچقا ، ئوتتۇرا -
ھال كىشىلەر ۋە يۈرت بەگلىرى چەكمەن رەختىنى سېتىۋېلىپ
كىيىشىدۇ . كەمبەغىللەر ئەرزانراق خام رەختىلەرنى ، ئاياللار شا-
تىۋانى سېتىۋېلىپ كىيمىم - كېچەك تىكىپ كىيدۇ . قەشقەر
ۋە ئالتن ئاتۇشتا سېتىلىدىغان ماللار ئىچىدىكى چەت ئەل گەز -
ماللىرىنى بايلار ، ئەمەلدار لارنىڭ ئائىلە تەۋەلىرى سېتىۋېلىپ
كىيەتى ، كەڭ خىلق ئاممىسىنىڭ ئۇلارنى سېتىۋېلىپ كىيشىكە
قۇربىتى يەتمەيتتى . بۇ ھەقتە ئالتن ئاتۇشتىكى توقۇش ئۇستىدە -
لىرى ئارسىدا «بەگكە چەكمەن ، پۇقراغا خام توقۇيمىز» دېگەن
تەمسىل تارقالغان . بۇ خىل رەختىلەر يېپتىن توقۇلغماچقا ، ئالتن
ئاتۇش رايونىدا ئاياللار چاق ئېگىرىسپ ، يېنى بازارغا ئاپرىپ
ھوندرۇنلەرگە سېتىپ كۈن ئۆتكۈزىدىغان بولغان .

ئالتن ئاتۇشنىڭ ھەرقايىسى يېزلىرىنىكى ئاياللارنىڭ يازدا
بىرەر كەڭرەك ھويلىغا ياكى ئۆستەڭ بويىغا ، ئۇجمە ياكى ئۆرۈڭ
دەرىخىنىڭ سايىسىغا كىڭىز سېلىپ سالقىندىغاچ ئولتۇرۇپ ،
قىش كۈنلىرى چوڭ ئايۋانغا يېغىلىپ ياكى ئۇڭزىگە كىڭىز
سېلىپ ئاپتايىسنەنغاچ چاق ئېگىرىدىغان ئادىتى بار ئىدى . ئادەتتە
10 - 20 چاقچى جۇۋانلار چاقلىرىنى كۆتۈرۈپ ، ئېگىرىدىغان
پاختا - يۈڭلىرىنى ئېلىپ كېلىشەتتى . بەزىلەر پاختا ئۇشلاپ
(پىلتىلەپ) بېرىدىغان بالىلىرىنى ئەگەشتۈرۈپ كېلىمەتتى .
ئۇلار كۈندۈزى «پاتىسىم» ، «سارىخان» ، «سەلمىم» ،
«شازادىخان» ، «مىراجىخان» ، «لەيلىكۈل» قاتارلىق خىلق ناخ-
شىلىرى بىلەن «چاج قوشىقى» نى ، ئاخشىمى «يۈسۈپ - ئەھ -
مەد» قاتارلىق خىلق داستانلىرى بىلەن ھېكايدە - چۆچەكلىرىنى ،
بەزىدە «مەۋلۇت ناخشىلىرى» نى ئېپتىش ۋە ئاخلاش بىلەن كۈن
بويى يېپ ئېگىرەتتى . بەزى داستانلارنىڭ تەسىرلىك ، ئېچىنىش-
لىق يېرىگە كەلگەندە ، يىغا - زار قىلىشىپ كىتەتتى . ئۇلار تاکى
يېرىم كېچىگىچە ئۆيلىرىگە قايتمايتتى . كېلىن - قىزلىرىنى
ئىزدەپ كىرگەن بۇۋايلارمۇ ھويلىغا بىردىن - ئىككىدىن يىغىدە .

لېپ ئولتۇرۇپ ناخشا ئاڭلىشاتى . چاق ئېگىرىدىغان ئايال ۋە
چوکانلار قولى ھارغاندا ئىشنى توختىپ ئارام ئالغۇچە ، ئۆزئارا
چاقچاقلىشىپ ، مۇنداق بېيت - قوشاقلارنى قېتىپ كۆڭلىنى
خۇش قىلىشاتى :

ئىلىغا چىقىپ كەتتى ،
 يول بىلمەيدىغان بالسlar .
 سودىسىنى قىلالارمۇ ،
 چالا سودىگەر بالسlar .

ئاي بىلدەن كۈنىنى ئەۋەتتىم ،
 مېھربان يارىم ساڭا .
 ئايىمۇ ياندى ، كۈنمۇ ياندى ،
 ھېچ خەۋەر يوقتۇر ماڭا .

كاتتايلاق يولى ① چۆللۈك ،
 ئىچىسم سۇلىرى سۆللۈك .
 ئەجهبمۇ ئۇز ياراشپىتۇ ،
 قايتارما سېرىغ كۆڭلەك .

ئالما بىردىم يارىم ئامراق بولارمىكىن دەپ ،
 بېھى بىردىم يارىم بېرى كېلەرمىكىن دەپ .
 ئالما سوغۇق ، بېھى ئىسسىق مۆتىدىل بولار ،
 يۈرىكىم جىغىلدایدۇ ئىلىغا كېتەرمىكىن دەپ .

ئۇلۇغ - ئۇلۇغ سۇلار كەلدى كۆزۈلۈك سېلىڭلار ،
 قىزىل - قىزىل ئالما كەلدى تۇتۇۋېلىڭلار .

① كاتتايلاق - ئالتن ئاتۇشتىكى يېزا نامى .

ئىكەندەك بىر جانىمنى پاڭۇزمىدىڭلار ،
ئوتتۇراللىدىن چىقىپ كېتىي ، قاراپ قېلىڭلار ..

ئالتنىن ئاتۇشتا بىرەر كىشى ئەر ئۆي ئىگىسىنى ئىزدەپ بارسا ، ئۇ ئائىلىدىكىلەر : «تاغ ئارقىسىغا كەتتى» دەپ جاۋاب بېرىدۇ . بۇ «ئىلىغا كەتتى» ياكى «باشقما يۇرتىلارغا كەتتى» دېگەنلىك . ئالتنىن ئاتۇشتا مۇنبەت ، هوسۇلدار يەر ئاز بولغاچقا ، ئەر خەقىنىڭ كۆپىنچىسى سىرتتا تىرىكچىلىك قىلىدۇ . خوتۇن ، بالا - چاقىسىنى يۇرتقا تاشلاپ كېتىپ ئۆيىگە قايتالمايدىغانلىرىمۇ كۆپ . يۇرتتا ئىشقا يارىمايدىغان قېرساللار ھەم خوتۇن - قىزلار قالىدۇ . ئادەتتە ئۆينىڭ ئىچى - سىرتىدىكى ئىشلارنىڭ كۆپىن - چىسىنى خوتۇن - قىزلار قىلىدۇ . ئۇلار كىيمىم تىكىدۇ ، يىپ ئېڭىرىپ بۆز توقۇيدۇ ، بازارغا بېرىپ سودا قىلىپ پۇل تاپىدۇ ، بالىلىرىنى باقىدۇ ، تویغۇزىدۇ ، كىيىندۈرۈدۇ ، دېقاڭچىلىق ۋە باغۇنچىلىك قىلىدۇ ، تۈگەمن باقىدۇ . بۇنداق بىزا ئاياللىرى ئادەتتە ئەرلىرىدىن كۆپ ئىشلەيدۇ ، ۋىجدانلىق ، ئاق كۆڭۈل ، توغرى سۆزلۈك كېلىدۇ ، هىلە - مىكىر ، خىيانەت قىلىمishi كەم كۆرۈلىدۇ ، يولدىن چىقانلىرى ئاز ئۇچرايدۇ .

ئالىتىن ئاتۇش رايوندا 11 - ئەسىردە دەھشەتلەك كەلک - ۈن كەلگەن . «تارىخى ھىجرىيىنىڭ 670 - يىلى (مىلادىيە 1270 - 1271 - يىللەرى) چاغاتاي خانىنىڭ قەشقەردىكى ھۆ - كۈمىدارى قوراخان دەۋرىدە ئالتنىن ئاتۇشقا شىمالدىكى ئاغۇ تاغ ئېغىزىدىن دەھشەتلەك سەل سۇ كېلىپ ، 35 كۈن داۋام قىلغان ... بۇ رايوندىكى بارلىق ئۆي - ئىمارەت ، شەھەر سېپىللەرى سۇ ئاستىدا غەرقى بولۇپ ، دەل - دەزەخلىرىدىن ئەسىر قالماي سايغا ئايلىنىپ كەتكەن»^① . تۇيۇقسىز كەلگەن بۇ كەلકۈن نۇر -

^① قەشقەرلىك ئىمىزھۆسىن قارىبەاجىم : «تارىخى ئەسىر ۋاقىئەتى كاشغەر» 1954 يىلى قوليازما نۆسخىسى .

غۇن كىشىلەرنى ئېقىتىپ كەتكەن . تاغدىكى پادىلارنىڭ گەندىلە .
رىنى ئېقىتىپ كەلگەن كەلكۈن سۈينىڭ ناھايىتى قاڭسىق بەتە .
بۇيى ، ئېقىپ كېلىۋاتقان قوي - كالا ، مال - مۇلۇك ، ياغاچ
- تاش ، كىشىلەرنىڭ سۇدىن چىقالماي ۋارقىرىغان ئاۋازى ،
بۇشۇكتىكى بۇۋاقلارنىڭ سۇدا ئېقىپ كېلىۋاتقانلىقىدەك پاجىئە .
لىك مەنزىرلەر شەكىللەنگەن . بىر قىسىم كىشىلەر دەرەخكە ،
ئۇگىزىلەرگە چىقۇفالغان ، كۆپ قىسىمى ئولگۇرەلمەي كەلكۈن
سۇدا هالاك بولغان .

كەلكۈندىن ئامان قالغانلار ئۆز قېرىنداشلىرىنى نەدىن ئىز -
دەپ تېپىشنى بىلەمەي يىغا - زار قىلىشقا ، ھەممە ئادەم بېلىگە
ماھم بەلۋېغى باغلۇغان . بەزىلەر دەريا لېۋىدىكى سۇ بېسىپ
كەتكەن ئورۇنلاردا لاي - لاتقىلارنى ، بەزىلەر ئالتن ئاتۇشنىڭ
جەنۇبىدىكى دەل - دەرەخلەر ئارسىنى ئاختۇرۇپ ، قازا بولغان
قېرىنداشلىرىنى تاپقان . ھايات قالغان كىشىلەر كەلكۈنده ئېقىپ
كەتكەنلەرنى ئىزدەپ تېپىپ ۋە بىز يەرگە جەملەپ نامىزىنى
چۈشۈرۈپ ، يەرلىكىدە قويۇشقا . ئاشۇ قېتىملىق دەھشەتلىك
كەلكۈنده ، بوغاز دەرياسىنىڭ ئەسلىي ئېقىنى بولغان . «باچاق
ساي» دىن دەريا ئېقىنى يۇتكىلىپ ، تېجەن بىلەن بويامەت كەنتە .
لىرى ئارسىدا ئېقىن سايilar شەكىللەنگەن . بۇ ئاپەت تۈپەيلىدىن
ئالتن ئاتۇشتىكى ئېكىنزارلىقلار لاي ئاستىدا قالغان . ئېغىز
مۇسېبەت ، ئاچارچىلىق ئالتن ئاتۇشنى قاپلاپ كەتكەن . بۇ دەھ -
شەتلىك كەلكۈن ئالتن ئاتۇشتىكى نەچە مىڭلىغان ئادەمنىڭ
جېنىغا زامىن بولۇشتىن باشقا ، ئۇلارنىڭ ئۆي - ۋاقا ، چارۋا
ماللىرىنى ۋېران قىلغان .

هجرىيە 842 - يىلى (ميلادىيە 1438 - 1439 - يىللە .
رى) قاتىسق يەر تەۋەرەپ ، ئالتن ئاتۇش رايونى پۇتۇنلەي ۋېران
بولۇپ ، نۇرغۇن كىشى هالاك بولغان . شۇ قېتىملىق يەر تەۋەرەش -
تە ، قاتىسق زىلزىلە تۈپەيلىدىن تېرەكىنىڭ ئۇچى يەرگە تەگكەن ،
يەرلەر چاك كېتىپ ، يېرلىپ كەتكەن . نۇرغۇن كىشىلەر ، ھەتا

تۈگەنگە بارغانلار ئېشەك بىلەنلا يېرىلغان يەر ئىچىگە چۈشۈپ كەتكەن . يەر تەۋەرەش توختىغاندا ، كىشىلەر يەر يېرىقلەرنىغا كەرىپ كەتكەن كىشىلەرگە ئارغامچا تاشلاپ قۇتقۇزۇۋالغان . كەلكۈن ۋە يەر تەۋەرەش ئاپىتىنىڭ دەھشەتلەك بۇز غۇنچىلە . قى تۇپەيلىدىن ئالىن ئاتۇش رايونى پۇتونلىي ۋەيران بولغان ، سۇلتانلارنىڭ گۇمبەزلىرىمۇ يېقىلىپ ، شۇ پىتى 60 يىل تۇر - غان . مۇشۇ ۋاقت ئىچىدە ، ئالىن ئاتۇشتىكى مەشەد چىلبىرە . لمەرنىڭ ئۇۋسى ، بۇركۇتلەرنىڭ شىكارگاھى بولۇپ ، ئادەم ۋە هاۋانلارنىڭ ئىسکىلىتلىرى بىلەن تولغان خارابىزازلىققا ئايلاز . خان . ئاشۇنداق ئېكولوگىيلىك مۇھىت ئۆزگىرىشى بىلەن ئار - تۈچ دەرىخىمۇ ئاتۇش دىيارىدىن مەڭگۈ غايىب بولغان . حالبۇكى ، بۇ دەرەخ شىنجاڭ رايوندا ئۆز مەۋجۇ دىيىتىنى ساقلاپ ، قاغلىق - نىڭ شىخشو ، ئوششاق باش ، كۆكىيار ، گۇما ناھىيىسىنىڭ كىلا . يىاڭ قاتارلىق تاغلىق يېزلىرىدا ھېلىھەم بواك - باراقسان بولۇپ ئۆسمەكتە .

دەھشەتلەك تەبىئىي ئاپەتنى ئۆز بېشىدىن ئۆتكۈزگەن ئوقۇ - مۇشلۇق كىشىلەر 12 - ئەسىر دە ياسالغان سۇلتان سۇتۇق بۇغرا - خان قەبرىگاھىنىڭ ئورنىنى ئىزدەپ تېپىش ئۇستىدە مەسىلىھە . لمەشكەن . ئۇلار تاقۇت تەرەپتىن چارۋامال پادىلىرىنى ھەيدەپ ، مەشەد تامانغا ماڭدۇرغان . مال پادىلىرى مەشەدتكى بۇ قەبرە . گاھنىڭ ئەسلىي ئورنىغا كەلگەندە ، بىر يەرگە يېخلىپ ، ئاندىن ئىككىگە بۆلۈنۈپ قەبرىگاھنىڭ ئەسلىي ئورنىنى يانداب ماڭغان . جامائەت «بۇ ئورۇن سۇلتان سۇتۇق بۇغراخاننىڭ قەبرىگاھىكەن» دېيىشكەن يەرگە ئادىدىي قەبرە قاتۇرۇلغان .

سۇلتان ئابدۇرەشىدخان قەشقەردە ۋالىلىق قىلىۋاتقان ئوغ -لى سوپى سۇلتانغا يازغان نامىسىدە : «پەرزەندى چۈمن دارىم ، بۇزروكچار سۇتۇق بۇغراخان غازى پادشاھىم ، پەزىلەتلەك ئالىم يۈسۈپ خاس ھاجىپلارنىڭ مەقبەرە گۆرسەستانىنى تەمىز ئىيەپ ، كىتابلار يازدۇرۇپ ، ۋەخپە قىلىپ ، نامە ئەزىزىمدىن سەلتەنتى -

میزنىڭ ئىقبالىنى فۇزۇن ئىيلىگە يىسىز » دەپ تەۋسىيە قىلغاندە.
كەن . شۇنىڭ بىلەن « ھەزىرەت سۇلتان » قەبرىگاھى چوڭ رېمۇنت
قىلىنىپ ، قەبرىگاھنىڭ يېنىغا خانقا مەسچىت ياسالغان .^①

3

بۇ كۈنى ئاخشىمى شاۋاز قارىي جامدىنىڭ ھۇجرىسىدا ئۇخـ.
لاب ، تاڭ سەھىر دىلا ئورنىدىن تۇرۇپ تەرەت ئېلىپ ، ئاغىنىلىـ.
رىنى باشلاپ مەسچىتكە چىقىـ . ئىلگىرى - كېيىن يىغىلغان
جامائەت بامدات نامىزىنى ئوقۇپ بولغاندىن كېيىن ، شاۋاز قارىيـ.
نىڭ « سۇرە ياسىن » نى فەسە ئاۋاز بىلەن باشلاپ تاماڭلىغان
تەجۇتكە مۇۋاپىق قىراشتىدىن خۇشىنۇد بولۇشتى . ئەمما ، مېھـ.
راابتا ئولتۇرغان ئابدۇرەھمان خاتىپ : « مۇنچىۋالا ئۇزاق ئوقۇـ
غانمۇ بارمۇ؟ » دەپ غودۇڭشىپ قويىدى ، ئېھتىمال ئۇنىڭ يۈرـ.
كىگە ھەسىت ئوتى تۇتاشقاندۇر .

بامدات نامىزىدىن يانغان جامائەت « ھەزىرەت سۇلتان » قەبرـ.
گاھى بىلەن « شاھ قەبرىستانلىقى » تەرەپكە يۈزلىنىپ ، پېچىرلىـ.
شىپ ئۇزاق دۇئا قىلىپ تارقاشتى . « ھەزىرەت سۇلتان » جامەسـ.
نىڭ يېنىدىكى ئۈچ مو دائىرىدە « شاھ قەبرىستانلىقى » بولۇپ ،
ئۆزىنى « مازار خەلقى » (غوجىلار) ياكى « سۇلتان سۇتۇق بۇغراـ
خاننىڭ ئەۋلادى بىز » دەپ ئاتىۋالغان بىر شەيخنىڭ ئېيتىشىچە ،
بۇ قەبرىستانلىققا قاراخانىلارنىڭ مۇھىم دەللت ئەربابلىرىدىن
شېھىت بولغان ۋە سۇلتان سۇتۇق بۇغراخاننىڭ ئائىلە ئىزالرىنى
ئاساس قىلغان خان جەمەتىدىن ئۆز ئەجىلى بىلەن ۋاپات بولغان

^① سۇلتان سۇتۇق بۇغراخان قەبرىگاھى هىجري بىر 1246 - يىلى (بىلادىيە 1830 - يىلىرى) يەنە ئىسلاھ قىلىنىپ ياسالغان ، ئېكىن 1902 - يىلىدىكى يەر تەۋۋەشىت 1831 بىزۆلۈپ ، 1957 - يىلى مەرھۇم سەلەي داموللاھا جىم يېتە كېلىكىدە، قايتا ياسالغان . 1000 يىلىدىن بىرى ئىككى قىتىم چوڭ يەر تەۋۋەش ، ئۇچ قىتىم زور كەلکۈنىڭ بۇزغۇچىلىقى تۈزۈپىـ قايتا - قايتا ياسالغان بىر قەبرىگاھ ئەلسلىي گۇرنىدىن ئازداق يۈتكەلگەن . ھازىرقى قەبرىگاھ 1875 بىلى ئەتكلىپىلىك مەلۇم ئالىم تەرىپىدىن ئارشىلغان سۇتۇق بۇغراخان كۆمبىزنىڭ قۇتو سۇرۇتى بىلەن سىزما رەسمىنىڭ كۆپيئىلگەن نۇسخىسىغا ئاساسەن 1999 - يىلى ياسالغان . ئۇ حازىر شىنجاڭ ئۇيغۇر ئاپتونوم رايونى بويچە ئۇقتىلىق قوغىدىلىغان ئاسار ئەتقە ئۇرۇنى .

کیشلەر قویۇلغانىكەن .

شاۋاز قارىي ئۆزى يالغۇز بىر بېسىپ - ئىككى بېسىپ «ھەزىزەت سۇلتان» قەبرىگاھى ئالدىدىكى چوڭ كۆلنباڭ بويغا كەلگەندە ، ئالدىنىقى قىتىم كۆرگەن ھېلىقى قىزنىڭ كۆلدىن كوزىغا سۇ ئۇسۇۋاتقانلىقىنى كۆرۈپ قالدى . ئۇنىڭ ئەزايى بەدىنى سىماپتەك ئېرىپ ، پۇتكۈل ۋۇجۇدىنى ئىللەق بىر ئېقىم ئەسىر قىلىپ ، يۈزىگە لاپ قىلىپ ئوت ئېلىپ كەتكۈدەك بولۇپ كەتتى . ئاڭغۇچە ھېلىقى قىز بۇلدۇقلاب تولغان كوزىنى سۇدىن ئېلىپ كۆلنباڭ لېئىگە قویۇپ بېلىنى رۇسلىشى بىلەن تەڭلا جەزبىلىك شەھلا كۆزى شاۋاز قارىينىڭ تەلمۇرۇپ تۇرغان قامىتىكە چۈش-تى . ئۇ «ئۇھ» دەپ تىنلىپ ، ئۇيالغىنىدىن نەزەرىنى يىٽتكەپ كۆل بويىدىكى مەجنۇنتال تەرەپكە قارىۋالدى . شاۋاز قارىي ئەدەپ بىلەن سورىدى :

— ئىسسالامۇئەلەيکۈم ئاتۇش قىزى ، ئىسىمىلىرى نىمە ؟
 — ئېتىمما ؟ مېنىڭ ئېتىم گۈلخۇمار . سىلى زىيارەتچىلەر كەلگەن كۇنى «ھەزىزەت مازار» دا قۇرئان تىلاۋەت قىلغان ھېلە-قى قارىي يىنگىت بولامدىلا ؟
 — ھەئى ، مەن شۇ .

— بىزنىڭ هوپىلىمىز «شاھلار كوجىسى» دىكى^① ئاشۇ كۆ-رۇنگەن باغ ئىچىدە ، مەن...— گۈلخۇمار يېراقتنىن دادىسىنىڭ قارىسىنى كۆردى - دە ، گەپنى ئۆزۈپ ، كىچىككىنە ئاغزىنى چىڭ يۇمغىنچە قىزىرىپ ، پارقىراپ تۇرغان كوزىنى مۇرسىمگە ئارتىپ ئۆيى تەرەپكە مېڭىپ كەتتى .
 گۈلخۇمار ئەتراپقا قارىماي ، كوزىنى كۆتۈرگەنچە تېز - تېز ماڭاتتى . مەڭزى قىزىل ، قاراچاچ ، قوي كۆزلۈك گۈلخۇمار ئىشىك ئالدىغا بارغاندا كەينىگە لەپىدە قاراپ ، شاۋاز قارىينىڭ

^① مەشەددىتكى «شاھلار كوجىسى» دەپ ثاتالغان مەھەللىدە سۇتۇق بۇغراخانىنىڭ ئائىلە تەۋەسى مۇلتۇرقلاشقان . بۇ كۆچا هەمتىن ئۇنىڭدىن بۇرۇقى بازىرخان ، خاقان ئوغۇنچاجان بىلەن مۇناسىۋەتلىك .

تىخىچە كۆل بويىدا تەلمۇرۇپ قاراپ تۇرغانلىقىنى كۆردى . قىز - مۇ ، كوزسىمۇ چىرايلىق كۆرۈنگەن شاۋاز قارىي بىرھازا ھاڭۋېرىلىق قىپ قاراپ تۇردى . ئاخىر گۈلخۇمار كۆزدىن غايىب بولغاندا ، ئۇنىڭ بىر جۇپ قارا كۆزى ، بۇدرۇق قولى ، ئاپياق چىرايى كۆز ئالدىغا كەلگەن شاۋاز قارىينىڭ ئىچى تاتلىق بولدى . قىزنىڭ بايىقى سۆزلىرى قولىلىقىغا يېقىمىلىق ئاڭلانغان شاۋاز قارىي ئەس - هوشىنى يوقانىان ھالەتتە بىرھازا تۇرۇپ ، هوجرىغا قايتىپ كەلدى . لېكىن ، بۇ كۇنى زىيارەتچىلەرنىڭ زىيارەت رەسىم - رۇسۇللەرى ، قىزنىقارلىق ئويۇن - چاقچاقلىرى ئۇنىڭغا ياقمىدى . شاۋاز قارىي ئۆز - ئۆزىگە : «مەن نېمە بولدۇم ، ئۆزۈمنى هىجرى پىرأقتا ئالدۇرۇپ قويدۇممۇ نېمە؟» دەپ ، ئىچ - ئىچىدىن چىققان يېغىنى باسالماي بۇ قولىداپ كەتتى . يېراقتنىن چېلىسنان ئەينىڭ مۇڭلۇق ئاۋازى ئۇنىڭ يېغىسىغا جور بولدى .

شاۋاز قارىي شۇ كۇنى كېچىسى چۈشىدە گۈلخۇمارنى كۆردى . ئۇ قىز كۆل بويىدا كوزىغا سۇ ئۇسۇۋاتقان ھالدا كۆلۈپ باقتى . شاۋاز قارىي قىزنىڭ يېنسىغا كېلىپ : «بىردهم تۇرسىڭىز بولمامادۇ ؟ ئائىڭىز ئۇرۇپ كەتمەس» دېۋىدى ، گۈلخۇمار كوزىنى يەرگە قويۇپ ، ئەترابىغا قاربىتىپ : «ئانام مېنى پەقەت ئۇرۇپ باقمىغان» دەپ كۆزلىرىنى تال - تال كىرىپىكى ئاستىغا يوشۇردى ، ئۇنىڭ ئاشۇ تۇرقىمۇ بەك ئوماق ئىدى . بىرەر كىشىنىڭ قارىسى كۆرۈنگەندە ، گۈلخۇمار ئالدىراپ كوزىنى مۇرسىگە ئارتادى . قىنىچە ۋىلىقلاب كۆلۈپ قاچاتتى . شاۋاز قارىي تەلىپۇنۇپ قولىنى سوزۇۋىدى ، گۈلخۇمار لىككىدە كۆتۈرۈلۈپ ھاۋادا مۇئەللەق تۇرۇپ كوزىنى كۆتۈرۈپ ، كۈمۈش قوڭۇراقتەك جاراڭلىق ئاۋازدا «قېنى يامان بولسىڭىز مېنى تۇتۇۋېلىڭ» دېدى . شاۋاز قارىي ئازراق كۆتۈرۈلۈپ قولىنى سۇنۇۋىدى ، قولى يەتمىدى ، سېكىلە . كىدىن تۇتۇۋالماقچى بولۇۋىدى ، گۈلخۇمار بىرلا چىرقىراپ كۆلە . مەنچى چۈشۈپ كەتتى ، شاۋاز قارىي «ئاپلا» دەپ تاشلىدى . ئۇنىڭ

ئۇڭ يېنىدا ياتقان ھەمراھى «نېمە بولدوڭ ؟» دەپ نوقۇدى ، سول تەرىپىدىكىسى «ئادەمنى ئۇخلاتماي» دەپ غۇدۇرىدى . ئەتتىسى ناماز بامداتىن يېنىپ ، شاۋاز قارىي يەنە چوڭ كۆل بويىغا چىقتى . چۈنكى ، ئۇ گۈلخۇمارنى كۆل بويىدىلا كۆرەلەيتى . شاۋاز قارىي چوڭ كۆل بويىدىكى بىر تۈپ سۆگەتكە يۆلىنىپ ئۇلتۇرۇپ ، كۆلگە چالما ئاتتى . سۇدىن چىققان «چولتۇك» ئاۋازى دىن ھۆزۈرلەندى . ئۇ گۈلخۇمارنىڭ ئۆيى تەرەپكە پات - پات ، قاراپ قويۇپ ، چوڭ كۆلگە قاراپ ئۇلتۇرۇپەردى . مەجۇنتال ، سۆگەت ، تېرەككەرنىڭ ئەكسى سۇدا جۇللىنىپ تۇراتتى . ئەندى . گەنلىك سەلكىن شامال كۆلدىكى سۇ يۈزىنى سۆيۈپ ئۆتتى ، يېڭى چىققان قۇياش سۇدا ئەكسىلەندى ، ئەمما گۈلخۇمار سۇغا چىقىمىدە . شاۋاز قارىي ئاخىر ئورنىدىن تۇرۇپ ، يۇڭ بەلۋېغىنى چىڭىتىپ قويۇپ ، ئۆز ھۇجرىسىغا مېڭىپ كېتىۋېتىپ ، يەنە گۈلخۇمارنىڭ ئۆيى تەرەپكە قايىرلىپ قارىدى .

شاۋاز قارىينىڭ كۆزىگە گۈلخۇمار ئۇزۇن چېچىنى ئۇشاق ئۇرۇپ ، قىزىل تاۋار كۆڭلىكىنىڭ ئۇستىگە يېشىل جىلىتكە كېيىپ ، چىرايلىق كوزىنى مۇرسىگە ئارتىپ يولدا يېنىك دەس . سەپ كېلىۋاتقاندەك كۆرۈندى . قىزىنە ئۇرۇشىم بويى ، پېشاندە سىدىكى تەكشى سېكىلەك چىچىغا قاراپ شاۋاز قارىينىڭ ئىچى كۆيىدى . ئۇنىڭ كۆزى گۈلخۇمارنىڭ قەددىمى بىلەن تەڭ ماڭدى ، قەددىم رىتىمگە ئەگىشىپ ئۇنىڭ يۈرىكى سوقتى . گۈلخۇمارنىڭ كۈلۈشى شۇنداق تاتلىق ، كۆڭلى شۇنداق ساپ ئىدى ، كېيىكىنىڭ كىدەك قاپقارا كۆزلىرى چۆچۈپ تۇراتتى . چوڭ كۆللىنىڭ بويىغا كېلىپ ، ئېھتىياتچانلىق بىلەن ئېڭىشىپ كوزىنى سۇغا سالغاندا ، چېچى مۇرسىدىن سىيرلىپ ئالدىغا چۈشكەن قىز بۇدرۇق قولى بىلەن چېچىنى ئارقىسىغا تاشلىدى . شاۋاز قارىي ئۇنىڭ چېچىنى تۇتۇپ تۇرغۇسى كەلدى ، بىراق ئۇ كۆزلىرىنى بىر يۇمۇپ ، قايتا ئاچقىنىدا گۈلخۇمار كۆرۈنمىدى . شاۋاز قارىي ئاشۇ كېچىدە كۆرگەن چۈشىنى رېئاللىققا ئايلاندۇرۇش ئۈچۈن ، نۇرغۇن كۈن .

لەرنى باش - ئۇچى يوق خىياللار دۇنياسىدا ئۆتكۈزدى .

*

*

*

بۈگۈن گۈلخۇمار ھامىسى سارىخان بۇۋى بىلەن بىلە كەڭ
باڭنىڭ ئىچىگە كىرىپ پېشقان «شاخ مانتىسى» ئەنجۇرلەرنى
ئۈزۈپ چىغدا توقۇلغان سېۋەتلەرگە قاچىلاۋاتتى . ئۇلار سېۋەتە
لەرنى لەقىلۇق تولدۇرۇپ بولغاندىن كېيىن ، گۈلخۇمار كىچىك
چىغ سېۋەتكە ئەنجۇرنىڭ كۈنگەيدە پېشقان ۋە شىرىنسى بۇرنىدىن
ئاققانلىرىنى تاللاپ قاچىلاپ :

— ھاما ، بۇنى كۆل بويىدىكى گۈللىۋا ئارسىغا تىقىپ
قويسلا ، مۇزدەك تۈرسۇن ، مەن سىلىگە لازىمىنى كېيىن دەپ-
مەن ، — دېدى .

مېھربان ھامىسى ئۇنىڭغا ئېگىلىپ تەزىم قىلىش بىلەن
رازىلىقىنى بىلدۈردى . گۈلخۇمار تولدۇرۇلغان سېۋەتلەردىكى
ئەنجۇرلەرنى ئىككى قولى بىلەن بېشىدا كۆتۈرۈپ ، تاۋۇسنىڭ
يۈرۈشىدەك رەپتار بىلەن يۈرۈپ ، هوپىلىغا ئېلىپ كەتتى . خىز-
مەتنى جايىغا يەتكۈزگەن سارىخان بۇۋى بىر سېۋەتسىكى ئەنجۇرنى
كۆتۈرۈپ ئۇنىڭ كەينىدىن هوپىلىغا كىرىپ ، كۆز ئىشارىسى بە-
لەن ئەنجۇرنى گۈللىۋىكە قويعانلىقىنى بىلدۈردى . گۈلخۇمار قا-
رالاپ تەبەسىم قىلدى . ئۆيىدىكىلەرنىڭ ھەممىسى «ھەزىزەت سۇل-
تان»غا زىيارەت ئۇچۇن كەلگەن خالىس مېھمانلارنى كۈتۈۋېلىش
ئۇچۇن داستىخان تەيىارلىقىنى قىلىشماقتا ئىدى .

ئابدۇرەھمان خاتىپنىڭ توققۇز ياغاچلىق ۋاسادەميان (يەك-
كە ۋاسىلىق) قىلىپ سېلىنغان چوڭ مېھمانخانىسىنىڭ ئىچى
قىپقىزىل چوغىدەك ياسالغانسىدى . خاتىپ ھەرقايىسى يۇرتىلاردىن
«ھەزىزەت سۇلتان» مازىرىغا زىيارەتكە كەلگەن يۈز - ئابر ؤىلۇق
مېھمانلارنى تاللاپ چىللاب ، ئۆيىگە تەكلىپ قىلدى . سالام -
سەھەتسىن كېيىن قولغا سۇ بېرىلىپ ، تام ياقلىتىپ سېلىنغان

کورپىگە باشلاندى . ئوتتۇرغا ھەمزەك داستخان كەڭ يېيىپ سېلىنىدى . ئاياقلارغا سېلىنىغان بىر توقۇزدىن ھەمەك ، كاكچا ، قاتلىما ، توقاچلار تىزىلغان مەزەلەر ، ھېجىز - پىلىچەكلىرىگە ئۇسۇلغان بىر توقۇزدىن ئۈجمە شىرىنىسى ، بۇغداي ۋە كەندىر قومىچى ھەم ئۇستىگە بىر توقۇزدىن پىشۇرۇلغان تۇخۇم گېزەك لىرى ، ھېجىرلاردا ئەتكەن چاي ، ئاندىن ساپال تەخسىلەرde مۇز - دەك ئەنجۇر ، ھۇسىيەن ئۆزۈم ، ئاتۇش كۆكچىسى ، بېشەكشەر ، قوزبىّاى ئاۋۇزلار تىزىلىپ ، شۇنچە كەڭ داستخاننىڭ يۈزى كۆرۈنمەي قالدى . ساھىخان مەغرۇر سالاپەت بىلەن : — قىنى مېھمانلار ، بەھۇزۇر باقلى ، — دەپ تەكلىپ قىل - دى .

— خوش تەقسىر ، ھىممەتلەرىگە رەھمەت ، — دېدى ھەممەي - لەن ئابدۇرەھمان خاتىپقا قارىشىپ ، ئاندىن داستخانغا بەھۇزۇر قول ئۇزىتىپ تاماققا ئېغىز تېكىشتى . ئابدۇرەھمان خاتىپ ئۆز كۆڭلىدە مېھمانلارنى كۆڭۈللۈك كۆتۈۋېلىشقا تەمشىلەتتى . نانۇشتلەك سىنچايدىن كېيىن داست - خانغا قايماق پوشكىلى ، ئۇنىڭدىن كېيىن پېتىرمائتا كەلتۈرۈ - لۇپ ، مېھمانلار ئىشتىها بىلەن تاناۋۇل قىلدى . ئەڭ ئاخىرىدا ئىككىلەن قۇلىقىدىن تۇتقانچە هوپلىدىن كۆتۈرۈپ ئەكىرگەن يوغان تەڭنىدىكى پىشقان قوي گۆشىنىڭ درېلىدەپ تۇرغان قۇي - رۇق يېغى بىلەن گۆشىنىڭ مەززىلىك ھىدى مېھمانخانا ئۆيىنى بىر ئالدى . تىغى قىرودهك پارقىراپ تۇرغان چوڭ نېرىن پىچىقى قويۇلغان تەڭنىنى ساۋۇت چەبىدەلىك بىلەن ئېلىپ يالغۇز كۆ - تۇرگەنچە ئەكېلىپ غاپىار بۇكەل^① نىڭ ئالدىغا قويىدى . غاپىار بۇكەل ھەش - پەش دېگۈچە تەڭنىدىكى گۆشىنىڭ بويۇن ، تۆشىلە - ىاجرىشىپ ، ئۇستىخاننى مېھمانلارغا تار تۇقلىدى . يەنە ئىككى كىشى ئاتۇش نېرىنى ئۈچۈن گۆش توغرىدى . ھېجىرلاردىكى

^① بۇكەل - قەدىمكى ئۇيغۇر تىلدا «يىكتۇپشى» دېگەنلىك .

شورپا ، توغرالغان پیاز ، قېتىق سېلىنغان چۆپ ، نېرىن گۆش
ئارىلاشتۇرۇلۇپ ، ئاتۇش نېرىن چۆپى داستىخانغا قويۇلدى . مېھـ
مانلار ئارقا - ئارقىدىن كەلتۈرۈلگەن نېمەتلەردىن توېغۇچە ئەـ
خىز تېكىپ ، ساھىبخانىڭ مېھماندوستلۇقىدىن تولىمۇ رازى
بولۇشتى .

شۇ كۈنى «ھەزىزەت سۈلتان»غا كەلگەن زىيارەتچىلەر ئۆز
يۇرتىلىرىغا قايتىشقا تەرەددۇت قىلىشتى . شاۋااز قارىي : «يەنـ
ئازراق ئىشىم بار» دەپ ، يۇرتىسىن بىللە كەلگەن ھەمەلەرسىنى
ئۆزىتىپ قويىدى . جامە ھۇجىرسىدا يېتىپ - قوپىدىغان ئادەم ئازـ
فالغانلىقى ئۈچۈن ، ئۇ خاس ھۇجىرىدىن بىرىنى ئىگىلىدى .

*

*

*

باغدىن چىققان گۈلخۇمار خۇشخۇيلۇق بىلەن ئۆي ئىچىدىكى
ھاممىسىنىڭ قېشىغا كىرىپ ، قولىدىكى ئەنجۇر يوپۇرمىقى ئۆسـ
تىگە قويۇلغان بىر چۈپ ئەنجۇردىن بىرىنى ئېلىپ :
— سارە ئانا ، بۈگۈن سىلى مېھمانانلارغا قارايمەن دەپ نانۇشـ
تىمۇ قىلىمىدىلا ، قېنى چىشلىسىلە — دەپ ئۇنىڭ ئاغزىغا نوقۇـ
دى ۋە بىرىنى ئۆزى كىچىك - كىچىكتىن چىشلەپ يېدى . سارە
ئانا يوق چىشلىرى بىلەن بىر تال ئەنجۇرنى يالماپ تۇرۇپ :
— بالام ، نېمە ئانچىۋالا ئەركىلەيسەن؟ — دېيشىشىگە گۈلخۇـ
مار ئىما بىلەن ئۆنلىك كات تۈۋىگە تارتىپ :
— مەن سىلىدىن تولىمۇ ھايا قىلىمەن . ئەمما ، بىر گېپىم
بار دەيمۇ - دېمەيمۇ؟ — دېدى .
— سەن ھەرقانداق گېپىڭنى ماڭا دېمىسىڭ كىمگە دەيسەن؟
رەھىمەتلەك ئاناثىدىن قالغاندىن بۇيان سېنى مەن ئېمىتىپ باققان
تۇرسام .

— ئۇنداق بولسا ، ھېلىقى گۈللىوكىنى ئەنجۇرنى
دەپلا ، گۈلخۇمار تېنەپ - تەمتىرەپ توساتىنى يىغلاب سالدى .

— جېنىم قىزىم نېمىشقا يىغلايسەن . سەن مۇنداق يىغلىدە . ساڭ ، مېنىڭ كۆڭلۈممۇ پاراكەندە بولىدىكەن . مېنى تو لا ئەنسىدە . مرەتىمەي ئۆزۈڭنى بېسىۋېلەپ تۇرۇپ مۇددىئايىڭنى دە . مېنى ، — دەپ ، سارە ئانا ئۇنىڭ بېشىنى كۆكىرىكىگە يېقىپ ، سىيالپ كۆز يېشى قىلدى ۋە 21 بۇغداي دەپ ،^① ئۆزى ئۆرۈگەن سۇمبۇل چاچلىرىنى مېھربانلىق بىلەن سىيلىدى .

— جېنىم ھامما ، مەن بىتەلەي بىچارىنىڭ سر - ئەسرا رە . نى سىلىدىن باشقا كىشى بىلمەيدۇ . بۇنى دىلىلىرىدا پىنھان تۇتسىلا ، كىشىلەرنىڭ سۆز - چۆچىكىدىن قورقىمىدەن .

— ساراڭ بولما قىزىم ، مەن تىلۋە ، گۆدەك ، تو سۇن تاي ئەمدىمىدەن .

ئۇنىڭ بۇ سۆزىنى ئاڭلىغاندىن كېيىن ، قىزدا ئۈمىد ۋە ئىشىنج قوزغىلىپ ، سىرىنى ئىزهار قىلدى : — ئەنجۇرنى ياغلىققا ئوراپ قويغان ئىككى قاتلىما بىلەن ئاستانىدىكى قايسى كۈنى بىز قۇرئان تىلاۋىتنى ئاڭلىغان قارىي يېگىتكە يەتكۈزۈپ بەرسىلىكەن . ئۇ مۇساپىر كىشى ئىكەن ، ساۋاب بولارمىكىن دەيمەن .

— يا ئاللا سەنمۇ شۇنچىلىك مۇرەيدىكەنسەن ، ئۆز بالام ، بەجانىدىل قىلىمەن ، — دەپ سارە ئانا درىڭجۇسلاپ چىقىپ كەتتى .

سارە ئانا «ھەزىرەت سۇلتان» مەسچىتىنىڭ كۆل بويىدىكى ئايفۇنىغا كىرىپ ھۇجرىلارنى بىرمۇبىر ئاختۇرۇپ زىيارەتچىلەر ئارسىدىن شاۋااز قارىينى ئىزدىدى . ئۇ چەتىسىكى ھۇجرىدا بىر بېگىتىنىڭ خىشنى بېشىغا قویۇپ ، گۈللەرى ئۆچكەن يىرتىق كىڭىز ئۇستىدە ئۆزۈن چاپانىنىڭ بىر پېشىنى كۆرپە ، بىر پېشىدە . نى يوقان قىلىپ يېپىنغانچە يەرگە چاپلىشىپ يانقىنىنى كۆردى .

① ئۇيغۇرلارنىڭ قائىدىسىدە قىزلىق چاچ 21 نال ئۆرۈلىدۇ ، كۆز نەھمىسۇن قۇچۇن ، چاجىنى «بىر بۇغداي ، ئىككى بۇغداي ...» دەپ ساناشتاك ئەئەن ئۆزى ئادەت بار . توپىي بولغان كۇنىدىن كېيىن قىزىلارنىڭ چەچى ئىتكى ئال قىلىپ ئۆرۈلىدۇ .

— بالام ، نېمە بولدىڭىز ؟
شاۋااز قارىي بېشىنى كۆتۈرۈپ ئورنىدىن دەس تۇرۇپ ،
بەلۋېغىنى باغلایىمن دەپ دەلدەڭشىپ كەتتى - ٥ :
— ئەسسالامۇئەلەيکۈم ئانا ، تاۋىم يوق ، — دېدى .
— قاچاندىن بېرى ؟ — سورىدى سارە ئانا .
— ئۈچ - توت كۈن بولۇپ قالدى . ئاپتاپ ئۆتكىنىنىمۇ
بىلمەيمەن ، ئىچىم كۆيۈپلا تۈرىدۇ ، ئۇيقۇمۇ يوق . سۇ ، دوغدىن
باشقا ھېچ نىرسە گېلىمىدىن ئۆتمىيدۇ .
— بالام ، ئىسمىڭىز نېمە ، سىز قەيدىرلىك ؟
— ئىسىم شاۋااز قارىي . ئۆزۈم بەشكىرەمنىڭ ئىتلە كەنتىدەن .

— بۇ يەرگە نېمە ئۈچۈن كەلدىڭىز ؟
— «ھەزىرەت سۇلتان» نىڭ تاۋاپ زىيارىتى ئۈچۈن ،
شاۋااز قارىي قاتتىق ئاغىرىپ تۇرغان بېشىنى چىڭ سقىمدىپ
تۇتۇۋالدى .

— ئولتۇرۇۋېلىڭ ئوغلۇم ، — دەپ ئىجازەت قىلدى رەھىم .
دىل سارە ئانا ، — بالام ، سىزگە بېغىمىزنىڭ ئازراق بولسىمۇ
سەھەردە ئۆزگەن ئەنجۇردىن نانۇشتە قىلارمىكىن دەپ ئالغاچ
كەلدىم . يەپ كۆرۈڭ ، — ئۇ سېۋەتتىكى ئەنجۇرنىڭ ئاغزىنى
ئېچىپ ، قولتۇقىدىكى ياغلىققا ئورالغان يېڭى قاتلىما بىلەن بىر .
گە سېۋەتنى شاۋااز قارىينىڭ ئالدىغا ئىتتىرىپ قويىدى .

— ھەشقاللا ، ئانىكا ، — دەپ شاۋااز قارىي ئورنىدىن تۇردى .
— ئولتۇرۇڭ ، قارىي ئوغلۇم ، — دەپ سارە ئانا قولى بىلەن
ئىشارەت قىلدى ، — ئوغلۇم ، ئەنجۇردىن ئېلىڭە ، مىز آندا پىش .
قان ، شەبىندىمە ئۆزگەن . ئەنجۇر دەرىڭىزگە داۋا ، رەنجىڭىزگە
شىپا بولۇپ فالسا ئەجەب ئەمەس .

سارە ئانىنىڭ زورلىشى بىلەن شاۋااز قارىي ئەنجۇردىن بىرىنى
بېدى .

— ئەجەبمۇ سوغۇق ھەم شېرىن ئەنجۇر ئىكەن ، ئاغزىمغا

تېتىدى .

ساره ئانا «يەنە يەڭ» دەپ ئىلغاپ ، بىر - ئىككىنى يېگۈز - دى . شاۋاز قارىي «ئەستايغۇرۇللا» دەپ تەسلىكتە ئۆچ دانە ئەنجۇرنى يەپ توختىدى .

— قارىي ئوغلوۇم ، ئاتا - ئانىڭىز بارمۇ ؟

— دادام كىچىكىمىدىلا ئۆلۈپ كەتكەنلىكەن ، ئەمما مېھرىبان ئانام بار . ئىككىمىز قەدەمجاي كۈلبىمىز دە تىرىكچىلىك قىلدە . مىز .

— روزىغار قىلىدىڭىز مۇ ؟

— يوقسو ، تېخى خۇدايم نېسىپ قىلمىدى .

— يەر - سۈيۈڭلار بارمۇ ؟

— ئازراق يەر - زېمن بىلەن باغچىقىمىز بار . ئۇنىڭغا ئەنجۇر ، ئانار ، ئۆزۈم قويۇپ يېتىشتۈرۈۋالغان . يەپ - ئىچىپ ئېشىنگىنىمىزنى سېتىپ خىراجەت قىلىمىز . كاج تەلىيمى ناۋابقا ساۋاب قىلماي بىتاب قىلىپ قويدى . ئانا ، مېنى بۇ يەرگە قانداق بولۇپ ئىزدەپ كەپقالدىلا ؟

— ئۇزاقى كۈن «ھەزىرەت سۇلتان» دا سىزنىڭ قورئان تىلاۋىتىڭىزنى قىزىم گۈلخۇمار بىلەن ئاڭلىخانىدۇق ، كېيىن گۈلخۇمار چوڭ كۆل بويىدا سىزنى ئۇچراتقاسىكەن . بۇگۈن ئەتە - مەن باغدىن ئەنجۇر ئۇزگۈچە گۈلخۇمار بۇ سېۋەتتىكى ئەنجۇرنى ئۇزى ئىخلاص بىلەن ئۆزۈپ ، سىزگە يەتكۈزۈپ بېرىشنى ئۆتۈز - مەن ئەچكە ، ئىزدەپ - سوراپ كەلدىم .

— ئانا ، گۈلخۇمار كىمنىڭ قىزى ؟ — شاۋاز قارىي چۈرۈپ ئورنىدىن تۇردى .

— گۈلخۇمار يۈرتنىڭ كاتىسى ، «ھەزىرەت سۇلتان» جامىه - سىنىڭ خاتىپى ئابدۇرەھمان خاتىپ ئاخۇنۇمنىڭ قىزى . ئۇ تولە - مۇ ئەقلىلىق ، ئۇز بالا .

— هە ، ئەمدى بىلدىم . ئۆزلىرى . . . ؟


— مەن گۈلخۇمارنىڭ ھامىسى . قانداق گەپ - سۆزىڭىز

بولسا ، ماڭا دېسىڭىز بولىدۇ .

ساره ئانىنىڭ بۇ مەنلىك سۆزىدىن تەسىرلەنگەن شاۋاز قارىينىڭ يۈزى ئاناردەك قىزىرىپ كەتتى . لېكىن ، ئۇ گەپ قىلىشقا جۇرئەت قىلالماي ، زۇۋانى تۇتۇلغاندەك بولۇپ ، بىرهازا - دن كېيىن :

— خۇمارگۇلگە مەندىن سالام دەپ قويالا . بىھۆرمەتلىك بولسىمۇ سوۋغا - سالاملىرى ئۈچۈن «ھەشقاللا» دن باشقا ھېچنېمەم يوق ، — دەپ مەيۇسقىنا يەرگە قاراپ تۇردى .
— خوش بالام ، — ساره ئانا كەينىگە يېنىپ ، — گېپىڭىز تۈگىدىمۇ؟ — دەپ سورىدى .

— گېپىمغۇ تۈگىمىدى ، ئەمما . . . دېيشىكە ئۈبىلىمەن .
— ئۇيالغىنىڭىز نېمىسى؟ دەۋىپرىڭ ، — دەپ ، ساره ئانا قولىدىكى سېۋەتنى ياغلىققا چىڭىۋېتىپ ئۇنى نوقۇپ قويدى .
شاۋاز قارىي گېلىنى بوغۇۋالغاندەك تەسىلىكتە دېدى :
— گۈلخۇمار بىلەن بىر كۆرۈشۈشكە مۇمكىن بولارمۇ؟
— يا بولار - يا بولماس ، مەن بىر تەرەددۈتنى قىلىپ باقاي . .



تۆتىپنى باب

ئاشقلىق كىسىلىق

1

چوڭ ئايۋان ئىچىدىكى ساراي ئۆينىڭ تۈڭۈكىدىن چۈشكەن تولۇن ئايىنىڭ يورۇقى بەقەسەمدىن تىكىلگەن ئورۇن ئىچىدە يات- قان گۈلخۇمارنىڭ يۈزىنى يورۇتۇپ ، بۇ گۈزەل رۇخساردىن خىجىل بولغاندەك لاپ قىلىپلا بۇلۇت ئارىسىغا كىرىپ كەتتى - ٥٥ ، دەم ئۆتمەي قايتا چىقىپ ئايۋاننىڭ دېرىزىسىدىن ماراپ ، قىزنىڭ يۈزىنى يەنە بىر قېتىم كۆرمەكچى بولغاندەك ، بارلىق نۇرنى ئۇنىڭ گۈزەل چېھەرگە چىچىپ ، بەئەينى زېمىندىكى يەنە بىر تولۇن ئاي قىلىۋەتكەندى .

ھەمزەك يوقاندا قىزدىن ئايىرم ئورۇن سېلىپ ياقان سارە ئانا شاۋاز قارىينىڭ پۇتكۈل ئەھۋالنى ، ئۇنىڭ تەنها ھۇجرىدا خام خىشنى بېشىغا قويۇپ ، يەرگە چاپلىشىپ يېتىپ كەتكەنلىكىدە . ئى ، دەلدەڭشىپ تۈرۈپمۇ يەنە ئۆزىگە سالام بەرگەنلىكىنى ، ئەنجۇر يەۋاتقاندا «ئەجەب شېرىن ئەنجۇر ئىكەن» دەپ تامشىپ كەتكەنلىكىنى ، «سالام ئېتىپ قويىسلا» دېگەن تەۋسىيە سۆزى هەتتا «بىر كۆرۈشۈشكە مۇمكىنچىلىك بولارمۇ» دېگەن ئىلتىدە ماسلىرىغا قەدەر يەتكۈزگەندىن كېيىن ، ئۇنىڭ كەپپىياتى ۋە

ئەھۋالدىن خەۋەر بېرىپ ، «ئۇنىڭ دىلى تولىمۇ پەردەشان ، يۈرەك - باغىرى قان ، كۆزلىرىدىن ئۆزۈلمەي ياش قەتردەلىرى تۆكۈلۈپ تۇرىدۇ ، ھەر ئاھىدىن گويا يالقۇن چىققاندەك بولىدۇ ، چىرايى زەپران ، يۈزلىرى تاتارغان ، لەۋلىرى گەز باغلىغان ، ئولتۇرۇشۇپ كەتكەن كۆزلىرىنىڭ پارقىراپ تۇرۇشدە دىن ھاياتلىقى نامايان بولىدۇ» دەپ قوشۇمچە قىلدى . ئۇنىڭ كېيىنكى بايانلىرىنى ئاڭلىغاندىن كېيىن ، گۈلخۇمار بىردىلا ئۇرىنىدىن دەس تۇرۇپ ، ئۇھ تارتتى ، كېيىن تەكىيەگە ئۆزىنى ئېتىپ بۇ قولداپ يىغلاشقا باشلىدى . ساره ئانا ئۇرىنىدىن تۇرۇپ سۇ يېغى چىراڭنى يېقىپ قارىسا ، گۈلخۇمارنىڭ كۆزىدىن ئاققان ياشنىڭ دېغى ۋە نېمى تەكىيەدە تۇرۇپتۇ .

— بالام ، نېمە ئانچىۋالا يىغلايسەن ، ھېلىتىن مۇنچىۋالا يىغلىغان بارمۇ ؟

— مېنىڭ يىغلىغۇم يوق ، كۆزلىرىم ئۇنىڭ يولىغا تەلمۇ - رۇپ قالدى . قەلبىم دەرتىن ئازابلانغانلىقتىن بۇ كېسىلگە مۇپ - تىلا بولدۇم . لېكىن ئىچ - ئىچىدىن بۇ قولداپ چىقىدىغۇ بۇ يىغا ، مەنمۇ بىلمىدىم . ماڭا بىر ئاز سوغۇق سۇ بەرسىلە ، ئىچىم قىزىپ كەتتى ، — دېدى گۈلخۇمار .

ساره ئانا كۆلچەكتىكى ئىڭىر تۈۋىدىن مۇزدەك بىر تاۋااق سۇ ئېلىپ كىرىپ گۈلخۇمارغا سۇندى . گۈلخۇمار تىنمايلا ھەم - مىسىنى ئىچىۋەتتى ، لېكىن قانمىدى . ئۇ «تاۋىم يوق تۇرىدۇ» دەپ ئۆزىنى تەكىيەگە تاشلىدى .

— خۇدايم ساقلىسۇن ، چېنىم بالام ، بۇ يولغا ئۆزۈڭ قەدەم تاشلاپ ، ئىشق بالاسىغا گىرىپتار بولۇپسەن . بۇ ئىنتايىن نازۇك يول . تۈرلۈك بالالار سېنى قەدەمە كۆتۈپ تۇرىدۇ . سەل - پەل بىخەستەلىك قىلسالىڭ ھالىڭ خاراب ، — دېدى ساره ئانا ئاستا ئۇنىڭ پېشانسىگە قولىنى قويۇپ .

— چىراڭنى ئۆچۈرۈپ ، سلىمۇ ياتسىلا . دادامنىڭ رەنجى چۈس ، سلىگە كايىپ قالمىسۇن ، — دېدى گۈلخۇمار .

بۇ کېچە گۈلخۇمار پەقەت ئۆخلىيالىدى ، كۆزىنىمۇ يۇممەد -
دى ، لېكىن كۆزى غۇۋا ئۇيقوغا بارغان ھامان چۈش كۆردى .
چۈشىدە شاۋاز قارىينىڭ ئاپئاقدا چوتا كۆڭلەك كىيىگەن گەۋەسى ،
كېلىشكەن قامىتى ، ئەمدى خەت تارتىپ چىققان بۇرۇتى ، كەڭ
يەللىكىسى . . . يەنە چۆچۈپ ئۇيغىنىپ كەتتى . «سارە ئانا ! » دەپ
توۋلاپ قويىدى .

— نېمە بولۇۋاتىسىن قىزىم ؟ — دەپ سورىدى ئۇيقوسو كەم
سارە ئانا .

— ھېچىمە بولمىدىم ، — دەپ ، گۈلخۇمار ئۆرۈلۈپ ياتتى .
ئۇ يەنە چۈش كۆردى . شاۋاز قارىي يەرگە چاپلىشىپ كۆكىرىد .
كىنى مۇزدەك يەرگە تېڭىۋالغانچە «سۇ» دەپ قۇرۇپ كەتكەن
لەۋلىرىدىنى يىسالاۋاتقانلىقىنى كۆرۈپ ، سۇ ئاپىرىپ بېرىمەن
دەپ ئورنىدىن تۇرۇپ قوپقانچە قاتتىق يېقىلىدى . سارە ئانا
«ۋاي . . . » دېگىنىچە ئۇنى يۆلەپ قارىسا ، قىزىنىڭ قىزىتىمىسى
ئۆرلەپ كەتكەن ، يۈرىكى قاتتىق سوقۇۋاتقان ھالىتتە ئۆزىنىمۇ
بىلەمەيتتى . سارە ئانا قورقىنىدىن ئابدۇرەھمان خاتىپقا خەۋەر
قىلىدى . ئابدۇرەھمان خاتىپ :

— جېنىم بالام ، نېمە بولدىڭ ؟ — دەپ پېشانىسىگە قولىنى
قويىدى . بالىنىڭ ھارارىتى ئارتىپ كەتكەنلىكىنى بىلىپ ، ئۇ
گائىڭىرىخان ھالدا غودۇڭشىغىنىچە تالاغا چىقىپ كەتتى . شۇ
ئەسنادا «قى ، قى ، قىق» دەپ چىللەغان خورازنىڭ ئاۋازىدىن
كېيىن ، مەزىننىڭ «ئەسسالاتو خەирۇن ، مىنەنەنەۋم» دېگەن
ئاۋازى ئاشلاندى . . .

بامدات نامىزىدىن يانغان جامائەت بۇ خەۋەرنى ئاشلاپ ، ئابدۇرەھمان خاتىپنىڭ هوپلىسىغا ھال سورىغىلى كىرىشتى . يۇرت
مۆتىۋەرلىرىنىدىن مۇھەممەدىن جەددار مەسىلەھەت بېرىپ ، تۇتى
كەنتىدىكى قەمبەر باخشىنى چاقىرىتىپ كەلمەكچى بولدى . ئابدۇرەھمان خاتىپ شۇئان ئادەم ئەۋەتىۋىدى ، قەمبەر باخشى يەتتە
شاگىرتى بىلەن كېلىپ ، ئىنجىقلاب يانقان گۈلخۇمارنى كۆرۈپلا :

«ئاللا كارامدت ، خېنیم يېغىندى قاپتۇ» دەپ ، ئايۋانغا قوتاز ئارغامچىسىدىن قىلىنغان تۇغ (تۇغ ئالىيېشىل ، «يۇرۇڭ» دەپ ئاتىلىدىغان لاتا ، قوتاز قۇيرۇقى ، كىچىك ئەلمەلەر بىلەن بېزەلە گەن) باغلاشنى ، 40 تال نۆكچە تەبىيارلاشنى ، ئوچاققا سېرىق قومۇش بىلەن ھولا سېلىشنى ، كۈجىدە دۇت ، توغراق يېلىمىدە ئىس سېلىشنى بۇيرۇدى .

قەمبەر باخشى قېرى ساتارچىغا كۆز قۇيرۇقىدا ئىما قىلىدى . ئۇ ئايغىر ئات قۇيرۇقىدىن 40 تال تار سالغان ساتارنى تۈزەشكە ، شاگىرتلىرى چواڭ ، ئارا ، كىچىك ۋە زىل داپتىن ئىبارەت تۆت خىل داپلىرىنى قاقلاب قۇرۇتۇشقا تەبىيارلاندى . قەمبەر باخشى يەڭلىرىنى تۈرۈپ تەبىيارلىنىپ : «قېنى ، خۇمار خېنىمنى تۇغ يېنىغا ئەكەلسەك» دەپ تەكلىپ بەردى . گۈلخۇمارنىڭ زۆھەران ۋە مايسىخان دېگەن تەڭتۈشلىرىنىڭ ياردىمى بىلەن سارە بۇۋى يانقان گۈلخۇمارنى تۇغ يېنىغا يۆلەپ ئەكەلدى . ئەمما ، گۈلخۇمارنىڭ سۆلى يوق ، ئۆزىمۇ ئۆرە تۈرالمايتتى . قەمبەر باخشى كاركىراپ سەت ۋە خۇنۇك ئاۋااز بىلەن داپ ئىچىگە بېشىنى تىقىپ : «ئاللا ، ئاللايەي ، ئاللا...» دەپ بىرنېمىلەرنى ئوقۇ - دى . شاگىرت ۋە ساتارچى سەندىمگە كەلتۈرۈپ داپ ، ساتارنى چالدى . گۈلخۇمارنى ئىككى ئىپەر قىز تۇغقا ئېسىلدۈرسىمۇ سىيرلىپ چوشۇپ ئۆزىنى تاشلىۋەتتى . ئايۋان ئىچى يېقىلغان 40 تال نۆكچە ، كۈجە ۋە توغراق يېلىمىنىڭ دۇت - ئىسى بىلەن لەمۇلىق تولۇپ ، تىنگۇسىز بولۇپ كەتتى . قەمبەر باخشى : — خېنیم پېرە ئويىندىيالسىدى . مەن سۇمبۇل مەررە چاق ، قورقىيا - بەرقىيا جىنلارغا ئاتاپ قەسىدە چىلکاپ^① ئوقۇيدى . مەن ، — دەپ گۈلخۇمارنى يانقۇزۇپ ، 41 تال سۆگەت چىۋىقىدىن تەبىيارلانغان تاياق بىلەن قېقىندى قىلىپ ، ئاغزىغا كەلگەن چۈشدە نىكسىز بىرنېمىلەرنى ئوقۇشقا باشلىدى .

^① چىلکاپ — 40 «ك»ھەرىپى بىلەن تۈزۈلگەن . ئەپسۇن .

كارا كەپەن كەلەمن ، كەلکالىمەت كەرىمى ،
كەشتاپىكى كەمىكەن ، كەيكانىيەت رەھىمى .
كەرشۇرەتكى كارامەت ، كەيسانىيەت نەزىمى ،
كەۋەسەرەتكى نازاكەت ، كەۋەكاسىيەت قەزىمى .
... كاپاکە ، رەببىوکە ، كەم ، يەكىنى ، كاۋا ، كىفتەن ، كەل
پاراشى كامىرەن ...

سوْز لەۋاڭان قەمبەر باخشىنىڭ ئاۋازى تۇتۇلۇپ ، تەرلەپ -
پىشىپ كەتتى .

ئابدۇرەھمان خاتىپ كىرىپ - چىقىپ ئۇنىڭ ماھارىتىندىن
مەمنۇن بولۇپ ، «ئەجەب ئۇستا ئىنگەن» دەپ قايىل بولدى .
قەمبەر باخشى خاتىپنىڭ ئالدىدا ئىككى يانغا ئىرغاڭلاپ بارلىق
ماھارىتىنى كۆرسىتىشكە تەمشەلدى . خاتىپ «قىزىم ساقايىسا ،
باخشىغا چوڭ ئىنئام بەرمىسىم بولماس» دەپ مۆلچەر سوقتى .
قەمبەر باخشى قىزغا «چۆپىدەك - چۆپ» دەپ ، ھەربىر تىن
ئالغاندا سۈپكۈچ قىلىپ ئاخىردا دۇئاغا قول كۆتۈردى . خاتىپ
ھۆڭگەرەپ يىغلاب «يا قازىيالهاجىت» نى ئۇنلوڭ ئېيتتى . باخشى
يۈزىگە قولىنى سىيپاپ دۇئانى تۈگەتكەندىن كېيىن : «خۇدا بۇيى-
رۇسا بۇگۇن چارشنبە سائەتلىك كۈن» دېيشىگە ، گۈلخۇمار
«سۇ ...». دەپ لېۋىنى يالدى . سارە ئانا ساپال چەينەكتىكى
كاشقاپنى گۈلخۇمارنىڭ لېۋىگە تەڭلەپ ئىچكۈزگەندە ، گۈلخۇ-
مارنىڭ كۆزىدىن ئاققان ياش يۈزىگە يىپىدىن ئۇزۇلگەن كۆز
مۇنچاقتهك تامچىلاپ چۈشتى .

— دۇئا پايدا قىلىدى . ئەمما ، بىر ئوغلاق نەزىر قىلىپ ،
41 قىېتىم ئوقۇمىسىق بىولمايدۇ ، — دېسى قەمبەر
باخشى .

ئابدۇرەھمان خاتىپ قەمبەر باخشىنىڭ ئالدىغا بىر ئۆچكە ،
بىر توققۇز مەللە خام ، چوڭ تەڭىنگە جىنگە قويۇپ ئۇزاتتى .
كەچقۇرۇنلۇقى گۈلخۇمارنىڭ قىزىتمىسى ئازراق پەسىلىدى . ئۇ
كۆزىنى ئېچىپ :

— ساره ئانا ، مەن نېمە بولدۇم ، ئەجەب قاغىچىراپ كەتتىم .
 كۆڭلۈم سۇغىلا تارتىپ تۇرىدۇ ، — دېدى .
 — خۇدايا شۇكۇر جېنىم بالام ، سەنمۇ بار ئىكەنسەن . مەن
 ئەجەبمۇ قورقتۇم ، كۆڭلۈڭ سۇ تارتاقان بولسا ئىچكىن ، — دەپ
 ساره ئانا ھېجردا سۇ ئەكەلدى .
 — ئىچىدىغان سۇ ئەمەس ، ئاقىدىغان ، كۆرىدىغان سۇ ،
 دېدى گۈلخۇمار بېشىنى چايقاپ .
 — ئۇنداق بولسا . . .

ساره ئانا بىلەن زۆھەر تالاغا چىقىپ كەتتى . مايسىخان
 ئۇنىڭ باش - كۆزىنى سېيلەپ ، گەز باغلاب كەتكەن لېۋىنى
 يېڭىنىڭ ئۇچى بىلەن ئېرتتى ، ئاندىن بىر يېقىم تارىشا گۈڭۈتى
 يېزىپ ، گۈلخۇمارنىڭ تلىدىكى گەزنى قىردى . ساره ئانا بىلەن
 زۆھەر با Gundىكى چوڭ مەجنۇتتالىنىڭ لېۋىدىكى كۆل بويىغا كاردا .
 ئۇرات قويۇپ ، ئۇنىڭغا ئاڭۋال شىرداق ، ئۇستىگە قارا كىڭىز ،
 ئۇنىڭدىن كېيىن ھەمزەك ، بىقدەسىم ۋە ئەتلەستىن تىكىلگەن
 يوتقان - كۆرپىلەرنى سېلىپ جاي تېيارلاپ ، گۈلخۇمارنى ئەچد .
 قىپ ياتقۇزدى . گۈللىكىتىكى قىزىلگۈل ، لالە ، رەيھان ، خېنە ،
 سەبدە ، نەغەز ، ئالتۇن ، رەنا ، ناماڭشام گۈلى ، ھەپرەڭ ، ھەش .
 قىپىچەك ، تاجى ، گۈلەسمەن ، ئالتۇن چېچەك ، ئوغلۇم چېچەك
 . . . قاتارلىق گۈللەر ئۇنى ئىستىقبال قىلغاندەك كۈلۈپ قاردا .
 شاتتى . كۆل لېۋىدىكى ئىڭىر بىلەن نەغەز گۈلى ئۇنىڭ كۆزىگە
 بەكمۇ يېقىملەق كۆرۈندى . بۇنى سەزگەن زۆھەر چەبدەسلەك
 بىلەن بېرىپ نەغەز گۈلىدىن بىر تال ئۆزۈپ ، چىنە ۋە ئالتۇن
 گۈللەر بىلەن قوشۇپ ، ئۇنىڭ چېكىسىگە قىستۇرۇپ قويدى .
 ھۆسىنگە ياراشقانلىقىنى سەزگەن بولسا كېرەك ، گۈلخۇمار پە .
 سىڭىنە كۈلدى . ساره ئانا خۇشاللىقىدىن :

— جېنىم بالام ، سەنمۇ شۇنچىلىك كۆلىدىكەنسەن ، —
 دەپ ، چىشى يوق ئىچكىرىلىشىپ كەتكەن يۇمشاق لېۋى بىلەن
 ئۇنىڭ چېكىسىگە تۇتۇپ سۆيدى .

گۈلخۇمار بىرئاز ئارام ئالغاندەك بولۇپ ، تىنىق سۇغا كۆز تىكىپ قارىدى . كەچكى تاغ شامىلى ئۇنىڭ كوكۇلىلىرىنى تاراپ ئۆتتى ، كۆلدىكى سۇ يېنىك دولقۇنلىدى . ئاڭغۇچە زۆھەر يۈگۈ - رۇپ ئۆيگە كىرىپ بىر قالچە كىچىك پىلىچە كە ئازراقتىن پاختا سېلىپ ، ئۇستىگە زىغىر يېغىدىن قۇيۇپ ، كۆل لېۋىڭە ئەكىلىپ پىلىكىگە ئوت يېقىپ كۆلگە قويۇپ بېرىۋىدى ، ئۇلار كۆلدىكى دولقۇندا بىرىنىڭ كەينىدىن بىرى مېڭىپ ، گويا سۇ ئىچىدە ئوت كۆيۈۋاتقاندەك ، گوياكى كۆك ئاسمانىدىكى يۈلتۈزۈلار كۆلگە ئېقىپ چۈشكەندەك كۆرۈندى . بۇنى كۆرگەن گۈلخۇمارنىڭ كۆڭىلەدە روشەنلىك پەيدا بولدى . ئۇ بېشىنى كۆتۈرۈشكە تەمشىلىۋىدى ، سارە ئانا ئۇنى يۈلەۋېتىپ :

— ئادەمزا تامۇ بىلمىدىغان ئويۇنى بىلىدىغان شەيتانكەدە سىز ، — دېدى زۆھەرەگە قاراپ . زۆھەرە : — هەرنېمىدە قىلسام گۈلخۇمارنىڭ كۆڭلىنى ئاچتىممۇ ، ئۇ . غۇل بالا نۇچى دېگەن مەن ، — دەپ ، ئەركىلەپ ۋېلىقلاب كۆلگە . نىچە ئواڭ قولىنىڭ پەنجىنى كۆكىسىگە شۇنداقلا ئۇرۇۋىدى ، ئۇنىڭ يېڭى كۆتۈرۈلگەن بېغىرى^① دېرىلداپ كەتتى . زۆھەر ئابدۇرەھمان خاتىپنىڭ ئىنسى قابلىنىڭ قىزى بولۇپ ، مەشھەدتىكى قارىيختانىنى تېخى يېقىندا پۇتتۈرگەن ، گۆلخۇماردىن بىر ياش كىچىك ، ئۇلار تام قوشنا ئىدى .

ئايىرم ھۇجرىدىن بىرىنى ئىگىلەپ يېتىپ - قوپقان شاۋاز قارىيىنىڭ كۈندىن - كۈنگە ئىشتىهاسى تۇتۇلۇپ ، ھېچ نەرسە يېمىدى ، چىرأىي سارغىيىپ ، رەڭىگى ئۆچۈپ ، ئۇيقوسى قېچىپ ، بىئارام بولدى . چۈنكى ، ئۇنى ئىشق سۇلتانلىقىنىڭ سېپاھلىرى

^① بېغىر - قەدىمكى ئۇيغۇر تىلدا «كۆكىسى ، ئەمچەك» دېگەن مەندە

تامامەن ئەسر قىلىۋالغانىدى . ئۇ جامەنىڭ خاس ھۇجرىسىدىكى بورا ئۇستىگە سېلىپ ياتقان قىلەمپۇر چەكمەن توننى ئېلىپ سىلكىپ دولىسىغا سېلىۋېتىپ ، ئۆزىچە :

— مەن نېمە بولدۇم ؟ بىرەر ئالىمادىسقا ئۇچرىدىمىكىن دېسم ، تايىنى يوق . ئاغرىقەنمىكىن دېسم ، ئاغرىق يېرىمنى بىلمەيمەن ، ساقمەنمىكىن دېسم ، ۋۇجۇدۇمنىڭ ھەممىسى كۆيد - دۇ ، ساق يېرىمنىڭ تايىنى يوق ، مۇنداقمۇ بولامدۇ كىشى ، دەپ غودۇڭشۇپ بىرئاز ئويلىنىپ قالدى . ئۇ ھىجرانلىقىنىڭ ئوت پىراقدا پۈچۈلىنىپ ، خۇددى ئوتقا چۈشكەن قىلدەك تولغىنىپ ، قانچە ئازاب چەكسىمۇ ، سىرىنى پىنهان تۇتۇشقا تىرىشاتتى . سۆ - يۈملۈك ئانىسى ئەپرۇزىخان ئۇنىڭ ئېسىگە چۈشۈپ ، تەنها ھۇج - ىرىدا بىردىلا ، — جېنىم ئانا ! — دەپ توۋلاپ تاشلىدى . ئۇ سىرىنى قانچە پىنهان تۇتقان بىلەنمۇ قەلبى پەرۋانىدەك ئىشتىياق ۋە ئارزو - ئارمان ئاتىشىدە كۆيۈپ ياناتتى . ئۇنىڭ ئىشق ئاتىشى سائەت - بىسائەت يالقۇنلىنىپ قەلبىنى ئۆرتەيتتى ، سۆيۈملۈك مەھبۇبىنى بىر مىنۇتمۇ نەزەرىدىن يېراق قىلمايتتى ، ئەگەر ئۇنى نەزەرىدىن يېراق قىلسا ، سۆيگۈ ئازابى تېخىمۇ بىئارام قىلاتتى . بىر كۈنى ئانىسى ئۆيىدە ياتقان شاۋاز قارىينىڭ بېشىنى سېيلەپ ، «جېنىم بالام ، سەن ھاياتمىزنىڭ مېۋسى ، ئۆيىمىز - نىڭ نەشئەسى ، ئۇمىدىمىزنىڭ غۇنچىسى . قوب ، تېگىڭىگە كۆرپە سېلىپ بېرىھى » دېسە ، ئۇ ئۇنىمىدى . ئانىسى «ئۇنداق قىلمە - خىن » دەپ باش - كۆزلىرىگە سۆيۈپ يالۋۇرسىمۇ شاۋاز قارىي يەنە ئۇنىمىغاندىن كېيىن ، ئانىسى : «چوڭ داداڭ رەھمتى ئۇ - غۇل بالا دېگەننى دائىم يۈمىشاق ئورۇن - كۆرپىدە ياتقۇزمائى ، داق يەرگىمۇ كۆندۈرگەن ياخشى . بالىنىڭ كېيىم - كېچەك ، يېمىكەك - ئىچمىكى ، ئورۇن - كۆرپىسى قاشىق - قۇرۇق بولغىدە - نى ئوبدان . شۇنىڭدا بالا قۇيۇچ بولۇپ يېتىشىدۇ . ئەركە قىلىپ قويۇلسا ، ۋۇجۇدغا ياغ باغلاپ سەمرىپ ، كېبرلىك ، بېشىغا كۈن چۈشكەندە كارغا كەلمەيدىغان مەحسۇم مىجدىز بولۇپ قالد -

دۇ . نۆۋىتى كەلگەندە داقىلاڭ يېرده ئاسمانى يوقان ، يەرذى كۆرپە ، خىشنى تەكىيە قىلىدىغان كۈنلەرمۇ كېلىدۇ ئەمە سەمۇ ؟ ، دېگەن» دەپ ئەسلىگەن سۆزى ئۇنىڭ يادىغا كەلدى . شاۋاز قارىي تەكىيە دەپ بېشىغا قويۇپ ياتقان خىشنى پۇتە - ئىنىڭ ئۇچى بىلەن تېپىپ ، سەل نېرىغىراق ئىتتىرىپ قويدى - دە ، تاشقىرىغا چىقىپ ، چوڭ كۆل بويىغا كەلگەندە دوستى نورۇز ئۇچراپ سالام - سەھەت قىلىشتى . نورۇز ئۇنىڭ چىرايىغاقا - راپ :

— نېمە بولددۇڭ ، تاۋىڭ يوقىمۇ دوستۇم ؟ سېنى كەتتىمىكىن دەپتىمن ، — دېدى .

— هېچنېمە بولمىدىم ، — دېدى شاۋاز قارىي ئۆزىنى بەر - جەس تۇتۇپ ، — ئىسىق ئۆتكەندەك بولۇپ ئىككى - ئۈچ كۈنلىك بۇياقى يېتىپ قېلىپ ، سەن بىلەنمۇ كۆرۈشەلمىدىم . — هازىر كۈزگە تەۋە بۇ چاغدا ئىسىق ئۆتى دېسەڭمۇ تازا ئەپلەشمەيدۇ . ئالتنىن ئاتۇشلۇقتىن بىرەر كىشىنىڭ «ئىسىقى» ئۆتۈپ قالدىمۇ يَا ؟ — دەپ نورۇز ئۇنى كۈلدۈردى ، — مەنمۇ كۈز قاتلاڭچىلىقىدا سېنى ئىزدىيەلمىدىم . بۇ ئىلىرىمىز «سۈمبۈلدا سۇ سال ، مىزاندا تېرى ، مىزاندا تېرىيالماساڭ ئەمدى قوي نېرى» دەپتىكەن . مەن ئۆزۈم يالغۇز ، ئۇنىڭ ئۇستىگە ئۇسا ئۆتۈپ كەتمىسۇن دەپ كېچىلەپ بولسىمۇ تېرىۋالىمن دەپ ، سېنىڭىز ھالىڭدىن بىخەۋەر بولۇپ قاپتىمن . مۇنچىۋالا بولۇپ كېتىشىڭىز نېمە بىلە ؟

— ھېچ ۋەقەسى يوق ، ھېلىمۇ كېچىكمەپسەن ، ھالىمغا ئىچىڭ ئېچىشىدىغان بولسا ، تۇز قۇيمىساڭلا مەيلى .

شاۋاز قارىي چوڭ كۆل بويىدىكى سۆگەتنىڭ بىر تال يوپۇر - مىقىنى ئۆزۈپ يىرتتى ، نورۇز بىر تال قۇرۇق سۆگەت چىۋىقىنى «گۈچ - گۈچ» قىلىپ سۇندۇرۇپ ئولتۇرۇپ پاراڭغا چۈشۈپ كېتىشتى . شاۋاز قارىي بىر «ئۇھ» تارتقاندىن كېيىن ، ئۆزىنىڭ بىرنەچە كۈندىن بۇيانقى كېسەللىك ئۆزگىرلىرىنى ئېيتىپ

بەردى :

— گاھى تاۋىم ئۆزگىرىپ بېشىم قايىدۇ ، گاھى كۆڭلۈم ئېلىشىپ ، ئىچىم تىت - تىت بولىدۇ ، ئارقىدىنلا يىغلىغۇم كېلىدۇ . يىغا كۆزۈمىدىن ئەمەس ، بەلكى پۇتكۈل ئىزايمىدىن ئاقىدۇ . ئۇنى ئاز دەپ ، يۈرىكىم قوزغىلىپ قىنىدىن چىقىپ ئاغزىمغا تىقلىپ كۆيىدۇ . . .

سۆز بۇ يەركە كەلگەندە ، نورۇز ئۇنىڭ تېخى تو يى قىلىمغا زان - لىقىنى بىلگەچكە ، چەبەدەسىلىك بىلەن شاۋاز قارىينى ئۆز سۆز - دىن تۇتۇۋالدى :

— مەن دېمىدىممو ، شاۋاز ئاخۇن . سىلىنىڭ دەردىرى باشقا دەرد ئەمەس ، پەقت ئاتۇش قىزلىرىدىن بىرەرسىنىڭ كۆيۈك دەردى بولسا كېرەك ، دەپ - ۋە ئۇنىڭ دولىسىغا كاچاتلادىپ قويىدى . — ياقىي ، ئۇنداق ئەمەس ، — دەپ ، شاۋاز قارىي قىپقىزىل لالىدەك بولۇپ كەتتى .

— يۈرگىن دوستۇم ، مەن سېنىڭ كېسىلىڭىگە داۋا تاپا يى . ۋە داۋا قىلاي .

نورۇز چواڭ كۆل بويىدىن ئۇنىڭ قولىنى تارتىپ تۈرگۈ - زۇپ ، ئۆزىنىڭ باغ - هوپلىسىغا ئېلىپ كەتتى . نورۇز تولىمۇ سەممىيلىك ۋە مېھربانلىق بىلدۈرۈپ شاۋاز قارىينى كۈتتى . يۈرەكتىكى سەكتەگە قاراپ ، ئۇ ئەينۇلىنىڭ كۆكىرەكلىرى - دىن ئۈچ - تۆتنى ئىلغايپ ئارقىمۇ ئارقا يېڭۈزدى . تەشنانلىقا ئانار شەربىتى تەيىارلاپ بەردى . شاۋاز قارىي ئارقا - ئارقىدىن بىرنەچە پىيالە شەربەتتى ئىچىپ ، ئاندىن كۈلدى ۋە بېشىنى كۆتۈردى .

— مەن بۇغداينى تېرىۋالدىم . قىلىدىغان ئىشلىرىممو تا قوناق پىشقاچە بىر يەركە بېرىپ قالدى . سەن بەھۇزۇر بىزنىڭ ئۆيىدە ئارام ئالغىن ، خاتىر جەم بول ، «كەلمەك ئىراھەت ، كەتمەك ئىجازەت» دېگەن سۆزنىڭ ئىپادىسى مېنىڭ قولۇمدا ، — دېدى نورۇز ۋە داستىخانىدىكى نېمەتلەرگە تەكلىپ قىلدى ، — قارىي

ئاخۇنۇم ، قانداق مەن بىلەمدىكەنەنەن . سېنىڭچى دورىلىرىڭنى تېپ-
پىپ ئەكىرىپتىمەنما ؟

نورۇزنىڭ سۆزى بىلەن تەڭ شاۋاز قارىي ئاناردەك قىزىرىپ
كېتىپ يەرگە قاراپ تۇرۇۋالدى . نورۇز مېۋىلەردىن كېيىن ،
سېنچاي قۇيۇپ ، ئۇنىڭدىن كېيىن شىرنە چاي ئەكىرىپ قاتلىما
ئوشتۇپ سېلىپ قويدى ، داستىخانغا قايماق پوشكىلىمۇ ئەكىر-
دى . لېكىن ، شاۋاز قارىي مېۋىدىن باشقا ھېچنېمە يېمىدى .
نورۇز سەۋەبىنى سۈرۈشتۈرۈۋىدى ، ئۇ :
— تاۋىم ياخشى ئەمەس ، ئۇستاخىنىم كۆيۈپلا تۇرىدۇ ،
دېدى .

شەيخ پەرىدىدىن ئەتتار مۇنداق دەيدۇ :

دوست بىلەن گدر بولسا تەدبىرىڭ سېنىڭچى ،
يار بولغاي بەختۇ ئىقبابىڭ سېنىڭچى .
سەن قاچان مەنمەنلىكىڭنى تاشلىدىك ،
شۇل زامان دۆلەت پېشىدىن ئۇچلىدىك .

— قارىم ، ئۇستاخانلىرى ئەمەس ، يۈرەكلىرى كۆيىدىغان-
دۇ .

— سېنى زە ، — دەپلا كۈلۈپ كەتتى شاۋاز قارىي .
— بۇرادەر ، بۇ يەردە سەن بىلەن مەندىدىن باشقا ھېچكىم
يوق . مەنمۇ سېنى راست گېپىڭنى بىرمىگۈچە قويۇپ بىرمەيمەن ،
ساقايتىپمۇ قويىمايمەن . ئەمدى يەيدىغان غىزايىڭنى دېگىن ، ئۆي-
دىكىلەر تەيىارلىسىون . بىز باغقا چىقىپ ئۆز . قولىمىز بىلەن
ئۇزۇپ «شاخ مانتىسى» ئەنجۇرنىڭ شىرنىسى بۇرندىن تامغىنىدا-
دىن يەپ كىرەيلى ، — دەپ ئۇنىڭغا قاراپ تۇردى نورۇز .

— رەھمەت ، تاماڭ بۇنىڭدىنمۇ ئارتۇق بولمايدۇ . يەنە نېمە
تاماڭكەن ئۇ ؟ — دەپ رەھمەت بايان قىلدى شاۋاز قارىي .

— دوستۇم ، جان بىر ، لەۋىزى بىر ، سېنى مەن ساقايىتماي

قایتۇرمائىمن دېدىم قایتۇرمائىمن . ئەمما ، ھازىر يەيدىغان تامد .
قىڭنى دەپ بەرگىن ، — دەپ چىڭ تۇرۇۋالدى نورۇز .
— بويپتو ، ئەمىسە ئىختىيار سەندە ، ئەمما ئۇستىخانلىرىم
كۆيۈپ ، گەجگەم قېتىپلا تۇرىدۇ . مېنىڭ ئەھۋالىم تازا ياخشى
ئەمەس ، — دېدى شاۋاز قاربى .

— بويپتو ، — دېدى نورۇز ، — «قورۇما چۆپ پەن چۆپ ،
نېرىن چۆپ نەق چۆپ» دەيدىغان گەپ بار . بىزنىڭ ئالتنىن
ئاتۇشنىڭ ئەئەنسىسى بويىچە نېرىن چۆپ ياكى پېتىرمانتا قىلدۇ .
رىدىغان نىيتىم بار ئىدى . لېكىن ، ئاۋۇال ساڭا شوۋىگۈرۈچ
قىلدۇرۇپ بېرىھى . لېكىن ، ئەنجۇر بىلەن بۇ ئىككىسى تازا
قاملاشمايدۇ ، — دېدى — دە ، قاقاقلاپ كۈلۈپ كەتتى .

شاۋاز قارىيمۇ ئۇنىڭغا ئەگىشىپ كۈلۈۋىدى ، نورۇز كۈلۈك .
دەن توختاپ ، بۈگۈن بازاردىن گوش ئەكېلىشكە بارغانلىقىنى ،
لېكىن شاۋاز قارىينىڭ بىتابلىق ئەھۋالىنى كۆرۈپلا بېشى پىردد .
دە قېيىپ ، گوش سېتىۋېلىشنى ئۇنتۇپ قالغانلىقىنى ، بایا ئۇ
ئىككىيلەن ئۆيگە كىرگەندە ، ئايالى «گوش قېنى» دەپ سورىغاذ
لىقىنى ، شۇنىڭ بىلەن گوشىكە يىدە بالا ئەۋەتكەنلىكىنى سۆزلەپ
بىردى . ئىككىيلەن داستىخانغا پاتىھە ئوقۇپ قوللىرىنى يۈزىگە
سۈرەتكەندىن كېيىن ، ئۆيدىن چىقىپ باغقا كىرىپ كېتىشتى .
كۆل بويىدىكى نامايان كىگىز سېلىنغان سۈپىنىڭ بىنىدىن ئۇ .
تۇپ ، ئەنجۇرلۇكە بارغاندا ، نورۇز بويپۇرماققا ئۇزگەن بىرنە چە
تال ئەنجۇرنى ئەكېلىپ :

— قېنى يە ، — دەپ تۇتۇۋىدى ، شاۋاز قاربى بىرنى تەسىلىك .
تە يېدى ، — يېمىسىم رەنجىسىڭ ، يېسىم ئۇتمىسى ، راستىنى
ئېيتقاندا ، بىزنىڭ بەشكېرەم ئەنجۇرگە قارىغاندا ئالتنىن ئاتۇش
ئەنجۇرى تاتلىقىكەن . مەنمۇ ئەنجۇرچى تۇرۇپ ، بۇنداق تاتلىق
ئەنجۇرنى ئالتنىن ئاتۇشقا كەلگەندىن كېيىن ئىككىنچى قېتىم
يېيىشىم . بۇنىڭ سەۋەبى نېمە ؟ — دەپ سورىۋىدى ، شۇنىڭ بىلەن
گەپ تېشىلدى .

نورۇز ئۇنىڭ قولىدىن يېتىلىگىنچە كۆل بويىدىكى سۇپىغا كېلىپ، بىللە ئولنۇرۇپ گەپ باشلىدى . ھەرقانداق بىر قۇزم ئۆزى ياشاآنغان ماكاننىڭ ئەسلىي مەنسىنى بىلىشى مەجبۇرىيەت بولغاچقا ، شاۋاز قارىي ئالتن ئاتۇشنىڭ «24 كەنت» دەپ ئاتد . لمىدىغانلىقىنى ، ئۇستۇن ئاتۇشتا تاقۇت ، ئېكىساق ، بېيساق ، قايراق ، ئۇچا ، يولچىلار ، دېقاچانلار قاتارلىق يەتتە كەنت ، ئالتن ئاتۇشتا 17 كەنت بارلىقىنى بىلدتى . شۇڭا ، ئۇنىڭ سۆزىنى كۆڭۈل قويۇپ ئاڭلىدى .

ئالتن ئاتۇشنىڭ ھاۋاسىدەك ھاۋا زېمن ئۇستىدە يوق . بىز تۇرغان بۇ يۇرت ئالتن ئاتۇشنىڭ شىمالىي تەرىپىدە غەربتىن شەرققە قاراپ سوزۇلغان تاغ تۇۋىنگە جايلاشقان بولۇپ ، ھاۋاسى گۈزەل ، زېمىنى مۇنبەت . شۇڭا ، بۇ يەرنىڭ ئەنجۇرى ۋە باشقان مېۋلىرى شېرىن ھەم لەززەتلەك . بۇ ، ئالتن ئاتۇشتىكى ئەڭ ئېڭىز ، ھاۋالق رايون بولۇپ ، يېنىدىن قىزان دەرياسى ئېقىپ ئۆتىدۇ . شۇڭا يۇرتىنىڭ نامى «تاغ تۇۋى» مەنسىدە تەختىيۇن دەپ يورۇتۇلغان بولۇشى مۇمكىن . تەختىيۇندىن ئالتن ئاتۇش تەرەپكە نىزەر سالغاندا ، ئارغۇدىن كەلگەن سۇ تاغ ئېغىزىغا كەل . گەندە ئالتن ئاتۇشنىڭ ھەممە كەنلىرىنگە بۆلۈنگەنلىكى كۆرۈند . دۇ . ئوڭ تەرىپىمىزدىكى سۇ ئوڭ ئېرىق ، سول تەرەپكە ئايىرلۇغان سۇ سولئېرىق (شورئېرىق) بولۇپ ، كەنلىرنى كۆكەرتىدۇ . ئارغۇ تەرەپتىن كەلگەن سۇنىڭ ھەممىسى دېگۈدەك بۇلاق سۈيى بولۇپ ، قاراسۇ ھېسابلىنىدۇ . بۇ تەرەپتە تاغ بويلاپ كەتكەن لەڭگەر ، مەبىيى ، تېشىر دېگەن كەنلىر ئۇستۇن ئاتۇشتىن كەلگەن ئاق سۇ بىلەن كۆكىرىدۇ .

ئالتن ئاتۇشنىڭ يېرى تاشلىق بولغانىقتىن ، ئەنجۇر دەرد - خى تېز ئايىيدۇ . تاغ سۈيى پەس تەرەپتىكى كەنلىرگە سىزىپ ، ئەنجۇر ، ئۆزۈم دەرىخىنىڭ تاش ئاستىدىكى يىلتىزى ئارىسىدىن چايقاپ ئۆتكەچكە ، ئەنجۇر ، ئۆزۈملەرنىڭ شىرىنىسى يۈقىرى بۇ - لىدۇ . دادام : «ئالتن ئاتۇشنىڭ ئەنجۇر ، ئۆزۈملەرى مەن كۆر -

گەن بۇخارا ، قوقدت ، سەمەرقەندلەرنىڭ ئەنجۇر ، ئۆزۈملەرىدىن-
مۇ تاتلىق» دېگەن . ئالىن ئاتۇشنىڭ ئوغۇل - قىزلىرى ،
بولۇپمۇ قىزلىرىنىڭ قولى تاتلىق . شۇڭا ، بۇۋىلار «ئالىن ئا-
تۇشنىڭ قىزى ، بەشكىرىم ئۇنى ، ئاۋاتىنىڭ تۇزى بولسا ، ئاندىن
تامىقىڭغا جان كىرىدۇ» دېگەن . سەن بۇ قېتىم ئالىن ئاتۇشقا
كەلگەندىن بۇيان ئۆزۈڭنى يوقىتىپ ، دائىم بىخۇد يۈرۈدىغان
بۇقاڭالدىڭ . راستىڭنى دېگىن ، زادى نېمە بولدى؟ - دەپ چىڭقىد-
دى نورۇز .

ئاڭغۇچە شاۋاز قارىيغا ئاتاپ ئېتىلگەن شوۋىگۈرۈچ سۈپىغا
كەلتۈرۈلدى . تېخىچە بېشى ئاغرىپ تۇرۇۋاتقان شاۋاز قارىي
سەركە سورىدى . نورۇز چەبىدەسىلىك بىلەن ئۆيىگە كىرىپ ، سىر-
كە ۋە قېتىق كۆتۈرۈپ چىقىتى . شاۋاز قارىي بۇ ئىككىسىنى
ئارىلاشتۇرۇپ ئىچىۋاتقاندا ، نورۇز :
— بۇنداق ئوت يەپ ئوغا كېكىرىپ ئىچىڭدىن تۈتەپ يۈرگەد-
چە ، راست گېپىڭنى ماڭا ئېتىسالىڭ ، دەرىدىنىڭ داۋاسى ، رەز-
جىڭنىڭ شىپاسى مۇشۇ ئۆيدىن چىقىشى مۇمكىن . ئەمدىغۇ دەر-
سەن؟ - دېدى .

— «قارىغۇنى تار يەردە قىستا» دېگەندەك قىستاۋەردىڭ .
ئۆز دەردىم ئۆزۈمگە يېتىپ ئاشىدۇ . سېنى بۇ دەركە چېتىپ
نېمە قىلىمەن ، - دېدى شاۋاز قارىي بىر تاتسىپ - بىر قىز-
رىپ .

— نېمە دەرد ئۇ ، مەن چېتىلمايدىغان؟ - شاۋاز قارىيدىن
بۇ سادا چىققاندىن كېيىن ، نورۇز چۆچۈدى ، - بىز مەدرىسىدە
بىلە ئۇقۇۋاتقاندا ، سۈئاپ^① تىن كەلگەن قىچاقنىڭ ماڭا قىلغان
زورلۇق - زومبۇلۇقىغا سەن جېنىڭنى تىكىپ مېنى قوغدىغانلىد-
قىنى قىيامەتكىچە ئۇنتۇرمائىمەن . قېنى دېگىنە ، ھەرقانداق دەر-
دىڭ بولسا ، مانا مەن قولۇمدىن كېلىشىچە ياردەمگە تېيىار ،

① سۈئاپ - توقماق يېنىدىكى ھازىرقى ئاق بېشىم خارابە شەھرى .

دېگىنچە ئواڭ قولىنى مەيدىسىگە ئۇردى .

شاۋاز قارىي تىرىنىقىنى تاتىلىغانچە ئولتۇرۇۋەردى ، نورۇز «قېنى دېمەمسەن» دەپ بىرنەچە قېتىم ئۇنى نوقۇپ قويىدى . ئىمما ، شاۋاز قارىي هايات قىلىپ دېگىلى ئۇنىمىدى . ئىككىلەن «ئەستايىپۇرۇللا» دېگەنچە تەڭلا ئورنىدىن تۇرۇپ باغان ئۆيگە قاراپ ماڭغاندا ، قاش قارايغان چاغ بولغانىدى . نورۇز ئۆيگە كىرگەندە ، شاۋاز قارىينى ئولتۇرۇشقا تەكلىپ قىلىپ ، بۇلۇڭدى - كى قوزۇققا ئىلىپ قويۇلغان دۇتارنى قولىغا ئېلىپ ، بەدەشقان قۇرۇپ ئولتۇردى . ئۇ دۇتارنى تىزىغا قويۇپ ، ئىككى تال تارنى تىرىڭىشتىپ ، قۇلافقىرىنى تولغاپ تەڭشىگۈچە ئىككى يېنىغا قد - مىرلاپ ئۆزىنى توختاقاندەك قىلدى - دە ، گېلىنى يېنىك قىرىدە . ئۆھتكەندىن كېيىن ، ھەزىرت ئەلىشىر نەۋائىنىڭ «بىر كۆرۈپ ھەسرەتتە قالدىم» ناملىق پارچە غەزىلىنى چەبىيات مۇقامىنىڭ بىرىنچى مەشرەپ ئاھاڭىغا سېلىپ ، ئوتتۇرا ھال ئاۋاز بىلەن باشلىدى :

بىر كۆرۈپ ھەسرەتتە قالدىم ئول پەرى رۇخسارىنى ،
ئىككى كۆرسەم دەپ تىلەيمەن كۆزلىرى خۇمارىنى .
ئۈچ كۆرۈپ ئالدىدا جان بەرسەم شەھىدۇ ئىشىمىمن ،
تۆت كۆرۈشكەندە سالۇرمەن خەنجىرى تەييارىنى .
بەش كۆرۈشمەكلىك بىلە يۈزىگە خالۇ جانغا دۇر ،
ئالىتە كۆرگەندە تىلەرمەن قابىز قول ئەرۋاھىنى .
يەتتە ئىقلىمدا سېنىڭدەك كۆرمىدىم نازۇك بەدەن ،
سەكىز جەننەتكە بەدەل قىلغايىمۇ سەندەك يارىنى .
توققۇز ئورگۇلىسىم بېشىڭىدىن ، تاكى جانىم تەندە بار ،
ئون قولۇم بىرلە تاۋاپ قىلسام نىڭارىم يايىنى .
ئون بىر ئاي بولدى نەۋائى يارىدىن ئايىريلغىلى ،
ئون ئىككى ئاي — بىر يىل ئىچىرە كۆرمىدىم غەمخارىنى .

نورۇزنىڭ دۇتار پەدىسىنى باسقان بارمىقى بىلەن تارنى چەكـ
 كەن بارمىقى ئانچە مىدىرىلىمغاڭىدەك ، گويا دۇتار ئۆزى زۇۋانغا
 كېلىپ سۆزلەۋاتقاندەك تۈيغۇ بېرەتتى . دۇتاردىن چىقىۋاتقان
 رىتىمىلىق ۋە يېقىملىق سادا شۇۋاز قارىيىنىڭ كۆڭلىنى ئختىيارـ
 سىز حالدا مەھلىيا قىلماقتا ئىدى . نورۇز مانا ئەمدى دۇتارنى
 ئاتۇش پەدىسىگە يوتىكىدى ، ھەربىر يۇرتىنىڭ ئەسرەرلەردىن بېرى
 ئېيتىلىپ كېلىۋاتقان خاس ناخشا - كۆيىلىرى بولىدۇ . يەرلىك
 ئالاھىدىلىككە ئىگە ئاتۇش ناخشىلىرىنىڭ ھەربىر مىرساىدىن
 مۇڭ - ھەسرەت تۆكۈلۈپ ، كىشىنىڭ دىلىنى ئېرىـ
 تىپ ، پىكىر - خىيالىنى ئاللىقا ياقلارغا باشلايدۇ . نورۇز
 سوّىگۇ - مۇھەببىت قوشاقلىرىنى تاللاپ ئوقۇشقا باشلىدى :

ئاتامىز مۇ ئۆلۈپ كەتكەن ،
 ئاتامىز مۇ تاماس قالغان .
 مېھر بىان ئاتامىز دىن ،
 بىر پالاس مىراس قالغان .

دولاڭىدىكى كەتمەن مۇ ،
 ئۇچاڭىدىكى چەكمەن مۇ .
 ناخشا ئېيتىسام قارايىسەن ،
 سەنمۇ مەندەك دەرمەن مۇ .

باغلاردىن چىقىپ كەلسەم ،
 كۆرۈنەدۇر كېچىڭىز .
 ئوتىڭىزدا كۆيىدۇم مەن ،
 ئاغرىمامادۇ ئېچىڭىز .

چاكاڭىدىنى سوقۇپ سالسا ،
 قازاندا چايى بولىمامادۇ .

بېتىمگە كۆڭۈل بەرسىڭ ،
ئۇنىڭ ساۋابى بولما مدۇ .

...

شاۋاز قارىي بۇ ناخشىلارنى ئاڭلاپ خېلى روھلىنىپ قالغاندە -
دى ، شۇ ئارىدا دەھلىزدىن «تاماق تەبىyar بولدى» دېگەن ئايال
كىشىنىڭ زىل ئاۋازى ئاڭلاندى . شاۋاز قارىي نورۇزنىڭ ئانسى
بىلەن ئۆتكەن قېتىم كۆرۈشكەن ، بۇگۈنمۇ يەنە سالام - سەھەت
قىلىشقانىدى . بايىقى ئاۋاز ئۇ ياۋاش ، مۇلايمىم مەزلۇمنىڭ ئاۋاز -
غا ئوخشىمايتتى . بۇ ، نورۇزنىڭ روپاش ئايالى بولسا كېرەك ،
ئۇلارنىڭ ئوغلى ئۈچ ياشتا ، قىزى قۇچاقتى ئىدى .

نورۇز دۇتارنى توختاتتى ، شۇ ئارىلىقىتا ئۇنىڭ ئوغلى تەمتىد -
لەپ ماڭخىنچە بوسۇغىدا كۆرۈندى . نورۇز ئورنىدىن تۇرۇپ ،
ئوغلىنى كۆتۈرگەنچە ئەكلىپ ئۆزىنىڭ يېنسىدا ئولتۇرغۇزۇپ ،
داستىخاندىن بىر پارچە نان ئېلىپ قولىغا تۇتقۇزۇپ قويىدى ،
ئاندىن ياندىكى ئۆيدىن بىر لېگەن نېرىن چۆپنى كۆتۈرۈپ كىرىپ
داستىخاندا قويىدى . ئىككىيەن بەھۇزۇر ئولتۇرۇپ ، ئىككى تە -
رەپتىن قوشۇق سېلىپ ، لېگەننى بىر دەمدە قۇرۇقداپ بولدى .
دۇئادىن كېيىن ، نورۇز ئوغلىنى قۇچىقىغا ئېلىپ ئولتۇرۇپ
ئالتنىن ئاتۇش توغرىسىدىكى ھېكايسىنى باشلىدى :

— ھازىرقى ئوستۇن ئاتۇشنىڭ غربىي شىمالىدا «داراتاغ
ئۆتكۈرى» دەپ ئاتلىدىغان تاغ بار دەپ ئاڭلاپ ، مەن بىر قېتىم
كۆرگىلى باردىم . بۇ تاغ تىك ۋە ئېگىز بولۇپ ، ئالدى تەرەپتىن
چىقماق ناھايىتى مۇشكۈل ، بىراق تاغنىڭ غەرب ۋە شەرق تەرىپىدە -
دىن ئايلىنىپ چىققىلى بولىدۇ . ئاشۇ تاغنىڭ ئوستىدىكى ئۆڭ -
كۈرنىڭ ئاغزى ئادەم پانقۇدەك بولغىنى بىلەن ئىچىگە كىرىپ
بىر ئاز ماڭغاندىن كېيىن قاراڭخۇ بوشلۇق باشلىنىدۇ . شام ،
چىrag يېقىپ ئىلگىرلەپ خېلى ئۇزاق ماڭغاندا بىر ئوچۇقچىلىققا
چىققىلى بولىدۇ .

بۇ ئۈچۈق يەر بەش - ئالىتە چارەكلىك تۈزلەڭلىك بولۇپ ،
 يەر ئۇستى ياپىپشىل ئوت - چۆپلۇك ، بۇ يەرنىڭ توت تەرىپىنى
 تىك تاغ ئوراپ تۇرىدىكەن . بۇ تاغنىڭ ئېگىزلىكى ئۆيىنىڭ تېمىد -
 مەدىن ئېگىزرهەك بولۇپ ، ئۇ گويا كىشىگە بۇ چىمەنلىكىنى تام
 بىلدەن قاشالاپ قويغاندەك تۈيغۇ بېرىدۇ . چىمەنلىكىنىڭ ئىچىدە
 ئادەمنى ھەيران قالدۇرىدىغان نەرسىلەر بار . ئۆڭۈرنىڭ چىمەن -
 لىككە چىقىش ئاڭىزنىڭ سول تەرىپىدە ئىككى مېتىر يېراقلىقتا
 تىك تاغ يېنىدىن يەرگە تامچىلاپ چۈشۈپ تۇرىدىغان بىر بۇلاق -
 بۇلاقنىڭ ئولۇڭ تەرىپىدە بىر تۈپ چىنار دەرىخى بار . دائىم دەرەخ -
 ئىككى شېخىغا بىر ماتا لۆڭگە ئېسىقلق تۇرىدۇ ، ھەيران قالارلىقى
 شۇكى ، لۆڭگىنى تۈتسىڭىز بىر ئادەم تەرەت ئېلىپ ، يۈز -
 كۆزىنى سۈرتەندەك نەمخۇش تۈيغۇ بېرىدۇ . دەرەخنىڭ ئولۇڭ
 تەرىپىدىكى تاش ئوقۇردىن ھېلىلا ئاتنى بىرى يېشىپ كەتكەندەك
 ئوقۇردا يەم - خەشكەك ، ياندا بىر تورۋا ئېسىقلق تۇرىدۇ . بۇ
 يەرده تۇرسىڭىز ، تالىك سەھىر ، چاشقا ۋاقتى ، كۈن چۈش بولغاندا -
 دا ، ئەسر ۋاقتى بولغاندا ، سوزۇپ قىچقىرۇۋاتقان خوراز ئاۋا -
 زى ، قوي - ئۆچكىلەرنىڭ مەرىگەن ئاۋازى ، ئاتنىڭ كىشىنىشى ،
 ئىتنىڭ قاۋشى ئاڭلىنىپ تۇرىدۇ .
 بۇ چىمەنلىككە چۈش ۋاقتى بولغۇچە ئاپتاك تازا چۈشمەيدۇ ،
 چۈشتىن ئەسلىر ۋاقتىغىچە قۇياش نۇرى تولۇق چۈشىدۇ . ئوقۇر -
 نىڭ ئەترابىدا نەم تېزەك ۋە قويىنىڭ ماياقلىرى چېچىلىپ تۇردۇ -
 دۇ . ئاشۇ ئۆڭۈردىكى چىمەنلىك توغرىسىدا خىلمۇ خىل رىۋايەت -
 لمەر تارقالغان . رىۋايەت قىلىنىشىچە ، قەدىمكى زاماننىڭ قەدىم -
 نە ، دارا تاغ ئانچە ئېگىز ئەمەس ئىكەن ، تاغنىنىڭ ئۇستىگە قىي -
 نالمايلا چىقىلى بولىدىكەن . شۇ زاماندا ئىلىم تەھسىل قىلىشتا
 كامالەتكە يەتكەن بىر ئەۋلىيا ياشىغانىكەن . ئۇ كەلگۈسىدە بولە -
 دىغان ئىشلارنىمۇ ئالدىن ئېيتىپ بېرەلەيدىكەن ، ھەرقانداق ئاغ -

① بىر چارەكلىك يەر — بىر موغا باراۋىر .

ررق - سللاققا دهم سېلىپ سېيلاب قويسا ساقىيىپ كېتىدىكەن . ئەۋلىيانىڭ بىر ياغاج چۆچكى بولۇپ ، ئۇنىڭغا ئوقۇپ دەم سال سا ، چۆچكەتە لىق تاماق تىيار بولىدىكەن . ئۇ بىر چۆچك تاماق يېۋالسا ، ئىككى - ئۈچ كۈن قانائەت قىلايدىكەن . ئۇنىڭ كۈن بويى قىلىدىغىنى ئىبادەت ، قولىدىن كېلىدىغىنى ئەلگە شىپائەت ئىكەن . ئەۋلىيانىڭ خوتۇن ، بالا - چاقسى يوق ، قىش كۈنلىرى يېلىڭ ۋە يالاش ئاياغ يۈرسىمۇ توڭلۇمايدىكەن ، كېچىسى بېشىنى بىر خىشقا قويۇپ ياتىدىكەن ، تالڭ ئاقاندا ئورنىدىن تۇرۇپ ئىبا . دەت قىلىدىكەن .

ئۇ زامانلاردا ئەجدادلىرىمىز قۇياشقا ئېتىقاد قىلىدىغان خەلق بولۇپ ، ئۆز نامىنى «كۈن قوۇمى» دەپ ئاتايدىكەن . ئەۋلىيا 100 ياشقا تولغان كۈنى ئۇ ياشاۋاتقان تۈپراقتا بىر ئىش سادر بويپتۇ ، مۇشۇ زېمىندىدا قىلىچ ئىسمىلىك بىر يىگىت بىلەن ئايىناز ئىسىم . لىك بىر قىز ئاشق - مەشۇق بولۇپ قالغانىكەن . يىگىت ئاشۇ ئەۋلىيانىڭ يۈزلىكەن شاگىرتلىرىنىڭ بىرى ئىكەن ، قىز بولسا هۆسн - جامالدا تەڭدىشى يوق گۈزەل پەرى سۈپەت ئىكەن . بىر كۈنى پادشاھ ئەۋلىيانى زىيارەت قىلىپ كەپتۇ ، زىيارەتنىن قايدا تىۋاًقاندا ئاشق يىگىت بىلەن ئۇنىڭ مەشۇقى يول بويىدا بىر تۈپ چىنار دەرىخى سايىسىدە مۇڭدىشۇًاقانلىكەن . پادشاھ يول دىن ئۆتۈپ كېتىۋېتىپ ، قىزنىڭ هۆسن - جامالنى كۆرۈپ قاپتۇ - دە ، قىزغا ئاشق بولۇپ قاپتۇ . پادشاھ ئوردىغا قايتىپ يىگىت بىلەن قىزنى سۈرۈشتۈرۈپ ، يىگىت ئەۋلىيانىڭ شاگىرتى ئىكەنلىكىنى بىلىپتۇ . پادشاھ مەقسەتكە ئەۋلىيا ئارقىلىق يەتمە . سە بولمايدىغانلىقىنى پەملەپ ، ئۇنىڭ ئالدىغا ۋەزىرنى ئەۋەتىپتۇ . ۋەزىر ئەۋلىيانىڭ ئالدىغا كەپتۇ ۋە سالام بېرىپ : «مەن سلىگە پادشاھنىڭ ئەمرىنى ئېلىپ كەلدىم . پادشاھ ئايىناز دېگەن قىزغا ئۆيلىنىشنى ئىختىyar قىلدى ، بۇ تويغا سىلىنى ئەلچى بولۇپ بەرسۇن دەپ پەرمان قىلدى . مەن شۇ پەرماننى ئېلىپ ئالدىلىرىغا كەلدىم» دەپتۇ .

قىلىچ بىلەن ئايىازنىڭ ئاشقىق - مەشۇقلۇقىنى ئەۋلىيَا بىلدە.
دىكەن . شۇڭا قىلىچنى ئالدىغا چاقرىپ :
— ۋەزىر ئاللىلىرى ، دۇنيادا ھەرقانداق يېتىلگەن نەرسىدە.
نىڭ ئىكىسى بولىدۇ ، پەرى قىز ئايىازنىڭ ئاشقىقى يېگىت مانا
ئالدىمىزدا تۇرۇپتۇ . بۇ يېگىت ئۆز مەشۇقىنى پادشاھقا ئۆتۈنۈپ
بېرىمەدۇ - يوق ؟ سوراپ باقايىلى ، — دەپتۇ . ئاندىن يېگىتتىن
سوراپتۇ :

— ئەي يېگىت ، سەن مەشۇقۇڭنى پادشاھقا ئۆتۈنۈپ بېرىدە.
سەن ؟ پادشاھ مەشۇقۇڭنى ياقتۇرۇپ قاپتۇ ، ئويلىنىپ جاۋاب
بەر .

قىلىچ : « دۇنيادا ئۆز مەشۇقىنى باشقىلارغا ئۆتۈنۈپ بېرىدە.
خان يېگىت بولمايدۇ ». دەپ جاۋاب بېرىپتۇ . ئەۋلىيَا :
— ئۇ دېگەن پادشاھ ، سەن پۇقرا . ئۇ سەندىن زورلۇق
بىلەن تارتىۋالسا قانداق قىلسەن ؟ — دەپ سوراپتۇ . يېگىت :
— جېنىم تېنىمە بولسىلا پادشاھقا مەشۇقۇمنى بەرمەي.
مەن ، ئۆلۈپ كەتسەم ئىلاجىم يوق ، — دەپتۇ . يېگىتتىن بۇ
جاۋابنى ئاڭلىغان ئەۋلىيَا ۋەزىرگە قاراپ :
— پادشاھقا ئېيتىپ قويۇڭ ، بىر ھەقىقەتنى چەيلەپ پاده.
شاھنىڭ نەپسىنى قاندۇرۇشقا مېنىڭ ۋىجدانىم ئۇنىمايدۇ ، مانا
بۇ مېنىڭ جاۋابىم ، — دەپتۇ .
ۋەزىر ئوردىغا قايتىپتۇ ، پادشاھ ئەۋلىيانىڭ جاۋابىنى ئاڭ.
لاب دەرغەزەپ بوبۇپتۇ ۋە ئۆز كۈچىنى كۆرسىتىپ قويىماقچى بو.
لۇپ :

— لەشكەر باشلاپ ، قىزنى هازىرلا ئوردىغا ئېلىپ كېلىڭ.
لار ، قارشىلىق قىلغانلارنى دارغا ئېسىڭلار ، — دەپ پەرمان چو.
شۇرۇپتۇ . ۋەزىر لەشكەر باشلاپ قىزنىڭ ئۆيىگە بارسا ، دەرۋازە.
نىڭ ئالدىدا قېچىشقا جابدۇنغان قىز بىلەن يېگىتتىنى ئۇچرىتىپ .
تۇ ، يېگىت قولىغا قىلىچ ئېلىپ لەشكەرلەر بىلەن ئېلىشىپتۇ .
ئۇ بىرنەچە لەشكەرنىڭ كاللىسىنى ئاپتۇ ، ۋەزىر قىزنى تۇتۇشقا

ئەمیر قىپتۇ ، بىر قىسىم لەشكەرلەر قىزنى تۈتۈپ ھارۋىغا سېـ .
لىپ ئېلىپ مېڭىپتۇ . لەشكەرلەر يىگىتنى چېپپ تاشلاپتۇ ،
ئۇنى كۆرگەن ئايىز پەرياد بىلەن ۋارقىراپ ھوشىدىن كېتىپتۇ ،
بىر چاغدا هوشغا كېلىپ قارسا ھارۋىدا ئولتۇرغۇدەك . ئۇ
ۋەزىرگە :

— مەن قىلىچنىڭ جەستى بىلەن خوشلىشىۋالسام ، رۇـخـ
سەت بەرسىڭىز ، ئاندىن كېيىن ئوردىغا باراي ، — دەپتۇ . ۋەزىر
ھارۋىنى ئارقىسىغا قايتۇرۇپتۇ ، قىز ھارۋىدىن چۈشۈپ ، قىلىچـ
نىڭ بېشى ئۆزۈلۈپ قانغا بويىلىپ ياتقان گەۋدىسىنىڭ ئالدىدا
تىزلىنىپ ئولتۇرۇپ ، ئۇنىڭ يېنىدىكى خەنجىرنى غىلاپتىن سۇـ
غۇرۇپ ئۆزىنىڭ كۆكسىگە ئۇرۇپ :

— ھەقىقىي مەشۇق ئۆز ئاشقىدىن ئايىرلمايدۇ ، — دەپ
يىگىتنىڭ جەستىنىڭ ئۇستىگە يېقلىپتۇ .
قىز دىن ئايىرلەغان ۋەزىر قۇرۇق قول ئوردىغا قايتىپ ئەـھـ
ۋالىنى پادشاھقا ئېتىپتۇ ، پادشاھ غەزەپلىنىپ يېرىلغۇدەك بوبـ
تۇ ~ دە :

— ئۇلارنى قاچۇرۇشنى پىلانلىغان ھېلىقى ئەۋلىيادىن مەن
دەرىمەنى ئالىمەن ، ھازىر بېرىپ ئۇ ئەۋلىياني ئوردىغا ئېلىپ
كېلىڭىلار ، — دەپ پەرمان قىپتۇ . لەشكەرلەر ئەۋلىيانيڭ پۇتـ
قولىنى باغلاب ئوردىغا كەلتۈرۈپتۇ ، پادشاھ سوئال - سوراقـ
سورىمايلا «ئەۋلىيا دارغا ئىسىلسۇن !» دەپ ۋارقىراپتۇ . جاللاتـ
لار ئەۋلىياني دارنىڭ ئالدىغا ئېلىپ بېرىپتۇ - دە ، بۇتـ
قولىنى يېشىپ ، قۇياشقا ئىبادەت قىلىۋېلىشقا بۇيرۇپتۇ . ئەۋلىيـ
ئىبادەتكە ئولتۇرۇپتۇ ، شۇ ۋاقتىتا بوران چىقىپ دار ياغىچىـ
قاراسلاپ كېتىپتۇ . ئەترىپتا تۇرغان ھەممە ئادەم نېمە ئىش بولـ
خانلىقىنى بىلەلمەي چەكچىپپىلا قاپتۇ ، شۇ ئەسنادا بىر سۇمۇرغـ
ئەۋلىيانيڭ ئالدىغا كېلىپ :

— ئۇستۇمگە مىنىڭـ ، — دەپتۇ . ئەۋلىيا سۇمۇرغىنىڭ ئۇسـ
تىگە مىنىشىگە ، قۇش قانىتىنى يېيىپ ، ھاۋاغا كۆتۈرۈلۈپتۇ -

ده، كون پېتىش تەرەپكە ئۇچۇپ كېتىپتۇ. دارنىڭ ئەتراپىدا تۇرغانلار ئېسىنى يىخىپ قارسا ئەۋلىيا يوق، ئەۋلىيا سۇمۇرغۇنىڭ ئۇستىگە ئولتۇرۇپ ئۇچۇپ يېراقلاپ كەتكەنلىكىن. ئەۋلىيانى دارنىڭ ئالدىغا ھەيدەپ كەلگەن لەشكەر-لەرنىڭ قولى تۇتماس بولۇپ قاپتۇ. ئۇچ كۈندىن كېيىن پادشاھ تەختتىن پەسکە چۈشۈۋېتىپ، پۇتى مىتكوت بولغاندەك بولۇپ يەرگە يىقىلىپ چوشۇپتۇ. شۇ يىقلىش بىلەن ئۇنىڭ زۇۋانى تۇتۇلۇپ قاپتۇ ۋە بىر ئايىدىن كېيىن ئالىمدىن ئۆتۈپتۇ. سۇمۇرغۇنىپ ئۇچۇپ كەتكەن ئەۋلىيا دارا تاغنىڭ ئۇستىگە كەپتۇ. قارىغۇدەك بولسا تاغنىڭ ئۇستىدە يېشىل مەرۋا يىستەك بىر پارچە يەر تۇرغۇدەك. سۇمۇرغ ئاستا شۇڭخۇپ ئاشۇ چىمەنلىككە ئوغلىقى بىلەن ئىككى ئۇچكە تۇرغۇدەك، مېكىيانلارنى باشلاپ بىر قىزىل خوراز دانلاپ يۈرگۈدەك. ئۇنىڭدىن باشقا، ئوقۇرغا بىر ئات باغلاقلىق بولۇپ، ئاتنىڭ يېنىدا بىر ئىت، يەن بىر تەرەپتە ئاپئاق ساقاللىق بىر ئادەم ياقۇدەك. ئۇ ئادەمنىڭ چىراي ئەسرا-رىدىن قازانىڭ ۋاقتى يېتىپ، بۇ دۇنيادىن خوشلىشۋاتقانلىقى بىلىنىپ تۇرىدىكەن. ئەۋلىيا ئۇ مويسىپتەك سالام قىلىپ يېنىدا ئولتۇرۇپتۇ، بۇۋاي ئەۋلىيانىڭ سالمنى ئىلىك ئاپتۇ، ئەۋلىيا ئۇنى يۆلىمەكچى بوبۇتۇ، لېكىن بۇۋاي رەت قىپتۇ.

ئەسىلەدە بۇ بۇۋايىمۇ ئەۋلىيا ئىكەن، ئۇ شۇنداق دەپتۇ: — مەن بۇ دۇنيانىڭ رىيازىتىنى 200 يىل چەكتىم، ئىبادە-تىنىمۇ 200 يىل ئادا قىلىدىم. مەن بۇ خىلۇقتە ياشىغلى 100 يىل بولدى، سىزنىڭ بۇ يەرگە كېلىشىڭىزنى تەقدىر پۇتكەن، ئەمدى بۇ يەرنى سىزگە تاپشۇرمەن، ئاۋۇ ئويۇقتىكى كىتاب مەندىن سىزگە مىراس بولۇپ قالسۇن. شۇ كىتابتنى نۇرغۇن سىرلارنى بىلىسىز، مەن كۆز يۇمغاندىن كېيىن، مېنى كېپەن-لەپ قويۇڭ، ئاۋۇ سۇمۇرغ مەن ياتدىغان يەرگە ئېلىپ كېتىدۇ. سىز بۇ يەردە ئىستىقامەت قىلىڭى، بۇ ھايۋانلار سىزنىڭ حاجىتىدە.

ئىزىنى راۋا قىلىدۇ ، ئۆچكىلەر سىزنى سوت بىلەن ، توخۇلار تۇخۇم بىلەن باقىدۇ . ماۋۇ ئاتقا مىنىپ يايلىنى سىيلىسىڭىز ، ئۇچۇپ سىزنى كۆزلىگەن يېرىگە ئېلىپ بارىدۇ . ماۋۇ ئىت ۋاپادار جانۋار ، سىزنى قوغدايدۇ ، ئۆڭكۈرگە چىققانلارنى تالاپ قوغلايدۇ . مەن كۆپتىن بېرى سىزنى كۈتكەن ، قۇياش تەڭرى سىزنى ماڭا يەتكۈزدى . ئەۋلۇيارنىڭ ئەهدىسى مەزلۇملارنىڭ بېشىغا كەلگەن كۈلىپەتتى توسۇش ، يۇرتىنىڭ ئامانلىقى ۋە بەخت - تەلىي ئۇچۇن ، زالىملارنىڭ زۇلۇمىنى زېمىندىن كۆتۈرۈۋېتىش ئۇچۇن ئىبادەت - تىلاۋەت قىلىشتۇر .

بوۋاي شۇنداق دەپتۇ - دە ، پانى دۇنيا بىلەن خوشلىشىپ ، باقىي ئالەمگە سەپەر قىلىپتۇ .

ئەۋلۇيا ئۇ مەرھۇمنىڭ ئاخىرەتلىكىنى تېيارلاپتۇ ، ھېلىقى سۇمۇرغ كۆزىدىن ياش تۆكۈپتۇ ، ھايۋانلارمۇ كۆزىدىن مۆل - مۆل ياش تۆكۈپ تۇرۇپتۇ . سۇمۇرغ قانان قاققانىكەن ، بىر شامال چىقىپتۇ - دە ، شۇئان سۇمۇرغ بوۋايىنىڭ جەستىنى كۆتۈرۈپ ئۇچۇپ كۆزدىن غايىب بوبتۇ . ئەۋلۇيا شۇ يەردە ئىستىد - قامەت قىلىپ قاپتۇ ، ھازىرغا قەدەر بۇ يېشىل ھوپىلىدا ئاتلارنىڭ كىشىنىشى ، ئىتلارنىڭ قاۋىشى ، توخۇلارنىڭ چىللەشى ، قوي - ئۆچكىلەرنىڭ مەرىشىنىڭ ئاڭلىنىپ تۇرۇشى شۇ زاماندىن قالغان ، ئەۋلۇيا ئاشۇ يەردە ياشاپ ئالەمدىن ئۆتكىنەن .

3

گىرەلدەشكەن قوللىرىنى بېشىنىڭ ئاستىغا قويۇپ ياتقان گۈلخۇمارنىڭ چىرايدىن ھەسەرت ئالامەتلىرى بىلىنىپ تۇراتتى ، روھى چۈشكۈن ئىدى . ئۇ شاۋااز قارىينىڭ ئاق كۆڭۈل ، بىلىم - لىك ۋە زېرەكلىكىنى ياقتۇرۇپ قالغاخقا ، قەلبى يالقۇنلاب تۇر - غان مۇھەببەت ئىشلى بىلەن تېپىچەكلىيەتتى . شاۋااز قارىينىڭ ھازىر مۇشكۈل شارائىتتا تۇرۇۋاتقانلىقىنى ئويلاپ ، ئۇنىڭىغا ئاز -

راق بولسیمۇ كۆڭلىنى ئىزهار قىلىشنى ئويلايتتى ، لېكىن ئىسلاملىرىسىز ئىدى . گۈلخۇمارنىڭ قەلبىنى چۈشەنمىگەن خاتىپ قىزىنى كېسەل دەپ ئويلاپ ، پات - پات ئۇھ تارتىپ قوياتتى . ئابدۇرەهمان خاتىپ ئەتكەننە كەڭ ئېشكىنى قويۇق ساقال باسقان تېۋىپنى باشلاپ ئايۋانغا كىرگەننە ، گۈلخۇمار تۆشەكتە قاتىق جۆيلۈپ ياتاتتى . تېۋىپ ئۇنىڭ يېنسىغا كېلىپ يۈكۈنۈپ ئۇلتۇرۇپ :

— بىز كەلدۈق ، بالا كەلمىسۇن ، خىزىر بەرىكەت ، دۆ . لەت ، تەن سەھەت ، خاتىرجەملەك ئاتا قىلغايى ، ئامىن ئاللاھۇ ئەكىبەر ، — دەپ دۇئا قىلغاندىن كېيىن ، گۈلخۇمارنىڭ ئۇلۇق قولى ئۈستىگە رومالنىسى يېپىپ تۇرۇپ تومۇرىنى توْتۇپ ، — خېنىم فارا كېزىنگى بولۇپ قالغىلى تاس قاپتۇ . قارا ئوغلاق تېرسىگە ئېلىپ گىل بىلەن سۈخلايلى . يېيىشىگە ئارپا نېنى ، خېمىرتۇرۇچ سۈيىدە ئەتكەن ئۇگەرە ، كاشكاب دورلىرىنى بېرەيلى ، — دېدى .

ئابدۇرەهمان خاتىپ «خۇدايا شۈكۈر» دەپ قەسەمچاڭ تېۋىپ بىلەن هويلىغا چىققاندا ، نامازدىن يېنىپ هويلىغا ھال سوراپ كىرگەن جامائەت ئۇلارغا سالام بەجا كەلتۈردى . تېۋىپ گۈلخۇ مارنىڭ تومۇرىنى تۇتقىنىنى ئاڭلاپ ، جامائەت ئىچىدىكى روزى دوکا :

— قەسەمچاڭ تېۋىپ ھەرقانداق كېسەلننىڭ تومۇرىدىن ئە . مەس ، چىرايدىن قاراپلا بىلىدۇ . ئۇنىڭدەك تېببىي ھازىق ھازىر زېمىن ئۈستىدە يوق . ئۇ ئىمادىدىن قەشقەرىدەكلا تېۋىپ ،^① دېۋىدى ، جامائەت ئۇنىڭ سۆزىنى بىردىكە تەستىقلەشىپ باشلىشتىشتى .

^① بەشۇر تېۋىپ ۋە جەرارە ئىمادىدىن قەشقەرى «شەرھى ئەلقانۇن» ناملىق ئىسرى يېزىپ ، سۈلتۈن سۈزۈق بۈغراخانغا تەقدىم قىلغان . ئۇ مىلادىمىشنىڭ 1083 - يىلى قەشقەرەدە ۋابات ئىلغاڭ . ئەلما ئەمە مۇھەممەد يېنىنى رەشىد ئەلى قەشقەرى ئالىم مۇھەممەد ئىبىن زىكىرىيەطا ئىمادىدىن قەشقەرىنى تۈزۈشتۈرگان . ئۇنىڭ داۋالاشقا ئەھمىيەت بېرىدىغانلىقى ، ھەتتا سۈلتۈن سۈزۈق بۈغراخاننى داۋالغانلىقى تارىخقا يېزىلغان .

— خېنیمنىڭ ئىسىستىمىسى بىك ئېغىر ، مەن نېلۇپەر بىلەن
كاشقاپ تەييارلاي ، — دېدى تېۋىپ ، — خېنىمنى تېرىگە ئالايلى ،
گىل بىلەن سۇخلايلى . قارا سۆگەت چۈجىسى ، ھەمشۇرا ، ئاق
لەلىقازاق كۆتكى ، بۇغاي ئۇنىنىڭ كېپىكىدىن پاشۇ قاينىد
تىپ ، خېنىمنىڭ بويىنى يۇيايلى .

بىر نەچچەيلەن ئابدۇرەھمان خاتىپنىڭ كۆرسەتمىسى بويىچە
قوتاندىن ئېلىپ چىققان چولقۇچ قوقارنى گۈلخۇمارنىڭ بېشىدىن
ئۇرۇپ ، ئۆلتۈرۈپ سوپۇپ خامتالاش قىلىشتى . داشقازان ئىسىد
لىپ ، پىچاقلار بىلىنىپ ، نەزىر ئۈچۈن تەييارلىققا تۇتۇش قد
لىنىدى . شۇ كۇنى تېۋىپ گۈلخۇمارنى تېرىگە ئالدۇردى ، گىل
بىلەنمۇ سۇخلاتى ، خاتىپ جامائىتكە نەزىر بەردى .

*

*

*

كەچكە تەييارلانغان شادى پولۇ^① دىن شاۋاز قارىي زورغا
بىرنەچچە لوقما يېدى ، ئانسىنىڭ ئۇستىلىق كۆرسىتىپ ئەتكەن
بۇ لەزىز تامىقىنىڭ قىدرىنى بىلگەن نورۇز بېلىنى يېشىۋىتىپ
تەرلەپ - پىشىپ ئۆلتۈرۈپ بەھۇزۇر تاناۋۇل قىلدى .
— خۇدايمىم ئىشتىها بەرسۇن ، دوستۇم ، — دەپ شاۋاز قارىي
ئۇنى زوقلاندۇردى . نورۇز :

— يادىڭدىمۇ ، دوستۇم قارىي ، مەدرىسىدە پولۇنى دەملەپ
قويۇپ ، «ئەلەم نەشرە» نى تىلاۋەت قىلىپ بولغۇچە «دەم يېدى»
قىلىپ ئات بوغۇز يېگەندەك يەپ كەتكىنىمىز . ئانام سېنى تولىمۇ
ھۆرمەتلەگەنلىكتىن ، پولۇنىڭ بۇ كەمياپ تۈرىنى ئەتكەن ، ئەمما
سەن قەدرىنى بىلمىدىڭ - دە ! — دەپ تەنە بىلەن ئىما قىلىپ
قېشىنى ئېتىپ قويدى .

^① شادى پولۇ — بۇركا ، تال ، جىڭىر ۋە گۆشىلەرنى گۈرۈچ بىلەن تەڭ توغراب ، زىرى ، قارسۇچ ، نۇقۇت ، زىرىخ ، بېھى ، ئاپتاۋى ئۇزۇم مېلىپ ئالاھىدە ئېتلىدى .

داستخان يېغىلىپ قولغا سۇ بېرلىگەندىن كېيىن ، ئارپىبه-
دىيان ، رومبىبەدىيان ، جۇۋانى ، چىڭسىي ئۇرۇقى بىلەن چۆگۈز-
دە دەملەپ ئەكىرىلىگەن چايىنى ھۇزۇر بىلەن ئىچىشىپ ئولتۇ-
رۇپ ، نورۇز يەنە شاۋاز قارىيىنى سوراق - سوئال قىلدى . بۇ
قېتىم ئۇ بوش كەلمىدى .

— سادق دوستلۇق دېگەن مۇھىبىت قدسirىنى بىنا قىد-
لىپ ، ئاشىنالىق ۋاپاسى بىلەن ئۇنىڭ سەيناسىدا دوستلۇق گۈل-
لىرىنى رەڭگارەڭ ئېچىلدۈرمەق ، دوستلار چارىسىز قالغان پەيتە-
لەر دە دوستلۇق مەشىلىنى يېقىپ ، ئۇنىڭ ئىستىقىبالىنى مۇنەت-
ۋەر قىلماقتۇر ، دېدى نورۇز سۆزىنىڭ ئاخىرىدا .

شاۋاز قارىيمۇ ئەمدى ئۇنىڭغا دېمەسىلىككە پېتىنالىمىدى :
— ۋاپادار دوستۇم ، رەھمەت ساڭا . بۇگۈن سەن «ھەر نېمە
قىلسالىڭ بىر نېمە قىل» دېگەندەك مېنىڭ كېسىلىمنى بىلدىيەڭ
ۋە داوا قىلماقچى بولۇۋاتىسىن . راستىنى دېگەندە ، مېنىڭ كېسى-
لىم ئىشق كېسىلى . مەن مەشەدكە كېلىپ ئىككى كۈندىن
كېيىن مەسچىت ئالدىكى چوڭ كۆل بويىدا بىر رەنانى ئۈچۈرەت-
تىم ، ھەتتا مۇبارەك ئىسمىنىمۇ سوراپ بىلدىم . ئۇنىڭ گۈزەل
رۇخسارىنى بىر كۆرۈش ھەم ئۇ گۈزەل جانان تارقاتقان مەست
قىلغۇچى پۇراقنى بىر قېتىم ھىدلاش بىلەن مەن ئۆزۈمنى يوقد-
تىپ مەستۇ مۇستەغەرق بولدۇم . ئۆزۈمدىن ئىختىيار ، كۆزۈم-
دىن ئۇيقو قاچتى . ئۇنىڭ ۋىسالى مېنىڭ كېچە - كۈندۈزلىك
ئارزۇيۇم بولدى ، شۇنىڭدىن كېيىن مەن مۇشۇ دىشوارچىلىقتا
يۈرمەكتىمدىن .

— ئۇنىڭ ئىسمى كىمكىنە ؟

— گۈلخۇمار ، — دەپ قىزىرىپ جاۋاب بەردى شاۋاز قارىي .
— ئۇنىڭ قايسى هوپىلىدىن چىققىسىنى بىلدىڭمۇ ؟
— بىلدىم ، — دېدى شاۋاز قارىي ، — ئۇ قىز چوڭ كۆلدىن
سۇ ئېلىپ يانغاندا ، دەرۋازىسى شىمالغا قاراپ ئېچىلغان چوڭ
هوپىلىغا كىرىپ كەتتى . ئائىچە يولدا داپ ساقال ، ياغلىشاڭغۇ

يۈزلۈك ، دوغىلاق قورساقلق بىر كىشى ئولڭ - سول تەرىپىدە غاز قانىتى بولۇپ كېلىۋاتقان كىشىلەر بىلەن بىللە شۇ ھوپىغا كىرىپ كەتتى . كېيىن ئۇقسام ئۇ ئابدۇرەمان خاتىپنىڭ قىزى ئىكەن .

— ھە بولدى ، بولدى ، بىلدىم ، — دېدى نورۇز قاقاقلالپ كۈلۈپ ، — ئۇ كىشى سىرتقا چىقسا سەنجازىدا ، ھەر ئۆيگە كىرسە تۆرە ئۇلتۇرىدىغان ئەبدۇرەمان خاتىپ ئاخۇنۇم . ئۇ پۇتكۈل ئالتنى ئاتۇشتا نامى بار ئادەم ، ئۆيە تۇرۇپ ۋارقىرسا پۇتكۈل يۈرت «خوش» دەيدۇ . كىشىلەر ئۇنىڭغا تىكلىپ قاراش -قا ، ئالدىدا تىك تۇرۇشقا جۇرەت قىلالمايدۇ . سەن دېگەن قىز ئاشۇ خاتىپ ئاخۇنۇمنىڭ ساھىب رەناسى خۇمارگۈلەندە ، راستى -نى دېگەندە ، ئىپپەت - نومۇسگۈلىۈقتا يۈرتتا بۇ قىزدەك يەن بىرىنى تاپقىلى بولمايدۇ . بىر سورۇندا بىرەيلەندىن «ياقۇت غۇز» -چە ، زۇمرەت گۈللەرنىمۇ ئۇنىڭ گۈزەلىكىگە تەڭلەشتۈرگىلى بولمايدۇ » دەپ ئاڭلىغاندىم .

— رەھمەت سائىدا دوستۇم ، — دەپ شاۋاز قارىي دەس ئورنى - دىن تۇرۇپ نورۇزنىڭ باغرىغا ئۆزىنى ئېتىپ ئۇنى قۇچاقلىدى . — ئەر - ئاياللار ئۈچۈن تىرىكلىك بولدىشى ۋە ئۆمۈرلۈك ھەمراه تېبىش كىشىلىك ھاياتتا ھەربىر ئىنسان دۇچ كېلىدىغان مۇھىم تاللاشىرىنىڭ بىرى ، — دېدى نورۇز سۆزىنى داۋاملاشتۇ - رۇپ ، — جورا تاللاشتىن مەقسەت ئۆيلىڭ - ئۈچاقلقى بولۇپ ، ئائىلە قۇرۇشتۇر . جورا تاللاشنىڭ قانداق بولۇشى تاللىغۇچى تەرەپنىڭ كەلگۈسى تۇرمۇشى ، ئىستىقبالى ، كەسىپ ، خىزمەت ، باشقا ئىشلىرى ۋە ھاياتنىڭ كۆڭۈللىك ئۆتۈش - ئۆتەمەسىلىكىگە ناھايىتى زور تەسىر كۆرسىتىدۇ . جورا تاللاشتا ، تاشقى گۈزەل -لىك ۋە ماددىي شارائىتىغا قاراش - ھازىرقى ۋاقتىتا ھەرقانداق ئادەمنىڭ دققەت نەزەرىدىكى مۇھىم تەرەپ ، بۇ ئەجەبلەنلىك ئەمەس . چىرايىغا قاراش ، تاشقى گۈزەلىكى ھەممىيەت بېرىش ئېيىب ئەمەس . بۇ ، ئىنسان تېبىئىتىدىكى گۈزەلىكى بولغان

— پاھ ، سەن ئەمدى ماڭا تەنبىھ بەرگىلى تۇردۇڭۇ؟ —
دېدى شاۋاز قارى ئاغرىنخانەك بولۇپ .

— مەندىن ئاگرىنىساڭ بولمايدۇ ، — دېدى نورۇز ، — مەن ساڭا تەنبىھ ئەمەس ، بىلكى تۇرمۇشتىن مەسىلىھەت بېرىۋاتىمەن . — راستىنى دېڭەندە ، مەن تېخى ھېچ نەرسە كۆرمىگەن بوز يىگىتىمەن . بۇنىڭدىن ئىلگىرى ئىشق بالاسىغا گىرپىتار بولمىغانە . مەن . سۆيگۈ ئۇتىنىڭ هارارتى يۈرىكىمنى مۇنداق قىزىتىغان ، سۆيگۈ ئۇچقۇنلىرىدا ھېچىر پۇچۇلانيغانىدىم . بۇ تۈگەمەس سەۋادايى ئىزىم دەرياسىغا قانداق يولۇقتىمكىتتاڭ . كۆڭۈل قۇ شۇم گۈل شېخىغا قونغاسىدى ، ئۇ گۈل كۆڭۈل قۇشۇمنى ئەسىر قىلىۋالدى . شۇنىڭدىن بۇيان ، كۆڭۈل ئارامىم يوقىلىپ ، بېشىم خۇددى يەلەكىنىڭ چەرخىدەك ئايلىنىشقا باشلىدى .

— بُورادبرس ، قوي بُون گه پلەرنى ، — دېدى نورۇز ، — ئۇ
قىز ساڭا گەپ - سۆز ياكى بىرەر بىلگە قىلىدىمۇ ؟

— مینیک ئىسمىمنى ، قىلغان تىلاۋىتىمنى سورىدى . ئاڭ .

خوچه کیشلەر توپنى كۈرۈپ قىلىپ، ئۆيىگە كىرسپ كەتتى .

— ئۇنىڭدىن كېيىنچۇ؟

— ئىككى كۈندىن كېيىن ياشانغان بىر مەزلۇم مەن ياققان
ھۇجرىغا بىر سېۋەتچەكتە ئەنجۇر ، بىر ياغلىقتا ئىككى قاتلىما
ئەكېلىپ ، مەندىن ھال سوراپ ، تەسەللى بېرىپ كەتتى .
— قولىياغلىقى ھۆل - قۇرۇق بولسىمۇ كەلدىمۇ؟
— كەلدى . قۇرۇق ئەمەس ، قاتلىما بىلەن .

— ئۇنداق بولسا ، — دېدى نورۇز ، — قولىياغلىق دېگەن
ئاشقىنىڭ مەشۇقىغا ، شۇنداقلا مەشۇقنىڭمۇ ئاشقىغا ئۆزىنىڭ
ياخشى كۆرۈپ قالخان قەلبىنى ئىپادىلەش ئۈچۈن ئەۋەتكەن تىل
ئەلچىسى ۋە يۈرەك سالىمىنىڭ بەلگىسى . قولىياغلىقنى سەن
ئەۋەتمەي تۇرۇپ ، ئۇنىڭ ساڭا ئاۋۇال قولىياغلىق بىلەن قاتلىما
ئەۋەتشى «بۇنىڭدىكى قاتلىما ، بېشىمىزغا كەلگەن ئىشق ئوتىنى
باشقىلارغا دادلىما» دېگىنى . يەنە بىر تەرەپتىن ئويلىخاندا ساڭا
بولغان مېھر - مۇھەببىتىنىڭ زىيادلىكىنى كۆرسىتىدۇ .
— ئەمدى مەن قانداق قىلىمەن؟ — دەپ نورۇزغا يېلىنىغان
دەك تىكىلىدى شاۋاز قارىسى .

— مەن بىر ئۇيغا كەلدىم ، — دەپ مەسىلەت بەردى
نورۇز ، — نېمە بولسا بولسۇن ، ئۇ قىزغا بىر سالام خەت
بېزىپ ، ئۆيگە كىرگۈزىلى . ئۇنىڭدا سېنىڭ بارلىق ئىرز -
ھالىڭ بايان قىلىنغان بولسۇن ، قىزنىڭ قولىغا يەتكۈزۈشنى بىر
ئامال قىلارمۇز .

بۇ مەسىلەت شاۋاز قارىيغا ھالىۋىدەك ياقتى . نورۇز شۇئان
ئورنىدىن تۇرغىنىچە مېھمانخانىدىن يۈگۈرۈپ چىقىپ ، باشقا بىر
ئۆيدىن قىلەمدانغا سېلىنغان قومۇش قەلەم ۋە مەشۇتقا مىلەنگەن
سيياه بىلەن خوتەنىڭ بىرنىچە ۋاراق سۈرۈلگەن شىرقىرىما
قەغىزنى ئەكىرىپ ئۇنىڭ ئالدىغا قويدى . شاۋاز قارىسى قىلەمنى
قولىغا ئېلىپ ، قەخىز ئۇستىدە يۈگۈرتتى ۋە ئۆيلىنىپ ئولتۇرۇپ
سالام خەت يېزىشقا باشلىدى ۰۰
ھوپلىدىكى سۆگەت دەرىخىنى قونداق قىلغان ئاق خورا زىڭ


قۇبىھىلى سەھىرە شەرقە قاراپ «قى - قى - قىق» دەپ تۇنجى
قېتىم چىللەخان سۈزۈك ئاۋازى تەختىيۇندىكى يۈزلىگەن ئائىلە.
لمەرنىڭ دەرۋازىسىنى ئاچتى . تاڭدىن خەۋەر بېرىدىغان ، كىشى-
لمەرنىڭ كۆڭلىگە ياقىدىغان سىلىق بۇ ئاۋاز تىپتىنج تالىق سەھىر-
دە ، بەك يېراقلارىدىن ئۆزىگە يانداش بوم ۋە زىل ئاۋاز لارنى
تاپقانىدى . نورۇز قوپۇپ قارىسا ، شاۋاز قارىي ئاخشام مەيدىسىگە
قوپۇپ خەت يېزىشقا باشلىخان تەكىيەگە بېشىنى قويغىنچە ئۇخ-
لاب قېتىپلا قاپتۇ . ئۇ ئاستا پۇتنىڭ ئۇچى بىلەن سەرتقا چى-
قىپ ، باگدىكى بىر - بىرىنى قوغلىشىپ ئېقىۋاتقان بۇلاق سۈيىدە
تەرهت ئېلىپ نامىزىنى ئوقۇپ ئۆيگە كىردى .

شاۋاز قارىي يازغان سالام خېتىنى نورۇزغا خېجىللەق بىلەن
تەڭلىگەندىن كېيىن ، ئىئورىقتىكى سۇنى كۆتۈرۈپ ، باغ تەرەپكە
چىقىپ كەتتى . نورۇز سالام خەتنى قولغا ئېلىپ : «ئەنى جانا-
سى ئىززەتلەك ، ئالىتىن ئاتوش ئىچىرە ھۆرمەتلىك ...» دەپ ،
باشتىن - ئاياغ ھەر قۇرىنى قانماي ئىككى ، بىلکى ئۈچ قېتىمىدىن
ئوقۇپ تۈگىتىشىگە شاۋاز قارىي كىرىپ كەلدى . نورۇز ئۇنىڭغا
قاراپ :

— «مولام كۈلمەيدۇ ، كۈلسە تېلىقىپ قانمايدۇ» دېگەن
مانا شۇدە ، نېمە بولىدۇڭ دېسىم دېگىلى ئۇنىمايسەن ، ئەمما دې-
گىن ، يازغىن دەپ دالالەت قىلىسام تالىق سەھەرگىچە ياقمايسەن .
يازغان خېتىڭىنى ئابدۇرەھمان خاتىپتەك 100 موللىمۇ كەلتۈرەل-
مىدۇ . گۈلغۈمىار تاشگۈل بولسىمۇ ئېرىپ كەتكۈدەك خەت بوبى-
تۇ . مەن خېتىڭىنى كۆرۈپ ئىشق - مۇھەببىتىڭە قايىل بول-
دۇم . بۇ يولدا ھەرقانداق رەنچ - ئەلەم كەلسە ، مانا مەن تەيىيار .
تاغ قانچە چوڭ بولسىمۇ ، تاغ بىلەن كۆرۈشەلمەيدۇ . ئەمما ، ئادەم
ھەرقانچە يېراتقا بولسىمۇ ، ئاخىر كۆرۈشۈپ ۋىسال ئارزۇسىغا
يېتىدۇ . ئىشق يولى ئىنتايىن خېيمەختەرلىك ھەم مۇشكۈل
يول . بۇ يولغا قەدم قويغان ئىكەنسەن ، ھېچىرسىر بالادىن قورقما ،
ھەرقانداق دەرد - ئەلەمگە بەرداشلىق بول . تەۋە كۆلنىڭ تۆلىپا .

ریغا مینىپ ، هەرقانداق تو سالغۇلارنى يېڭىپ ، ۋىسسالسېرى ئىلە
گىرىلە . سەن ئىشەنچىڭنى جەزم قىل ، — دەپ ئۇنىڭ كۆڭلىنى
تىندۇردى .

ھەر ئىككىسى ياغ سامسا ۋە شىرنە چاي ، ھالۇا بىلەن
ئەتىگەنلىك چايىنى ئىچكۈچە مەسىلىيەتلىەشتى . «ھەزىرەت سۇلتان»
جا مەسىگە بېرىپ ، يەنە شۇ ھۇجىرىدا ئىستىقاھەت قىلغاج ، سالام
خەتنى يەتكۈزۈش ئۈچۈن ئىزدەنە كچى بولۇشتى .



بەشىنپى باب

سالام خان

1

— ساره ئانا ، — دەپ قىچقاردى گۈلخۇمار .
ئايۋاندا مىشغولات قىلىۋاتقان ئاغزى ۋە دىلى يۇمىشاق ساره
ئانا دىڭۈسلاپ ماڭىنىچە :

— لەببىي قىزىم ، — دەپ ، ئۇنىڭ قېشىغا كىردى .
— ماڭا بىرەر قوشۇق شوۋىگۈرۈچ قىلىپ بەرسىلىكەن .
— ماقول بالام ، ھازىرلا قىلاي .
ئائىغۇچە گۈلخۇمارنىڭ قېشىغا زۆھرە كىرىپ :
— ئىسسالام ، بۈگۈن مىجەزىڭىز قانداقراق ؟ — دەپ سورى .
مدى .

— خۇداغا شۈكۈركىم ، بۈگۈن پۇتومغا ، يۈرىكىمگە جان
كىرىپ قالغاندەك تۇرىدۇ . باياراق ئورنىدىن تۇرۇپ مېڭىپ
باقتىم .

— ھەر نېمە بولسا ، خۇدایىم شىپايىسى كامىدل ئاتا
قىلىسۇن ، — دېدى زۆھرە .

زۆھرە ئاپتۇزا - چىلاپچا ئەكېلىپ ، گۈلخۇمارنى تەرەت
ئېلىشقا دالالەت قىلدى ۋە ئۆينىڭ ئۆزۈزىگە چىلاپچىنى قويىدى .

گۈلخۇمار پەگادا تەرهەت ئېلىپ يۈز - كۆزىنى سۈرتتى . زۆھەر ئۇنىڭ چاچلىرىنى تۈزەشتۈرۈپ ، بېشىغا قەمىرىت رومالىنى سالىدی . گۈلخۇمار قىبلىگە فارىتىپ سېلىنغان جايىنا مازدا ئولتۇرۇپ بامدات نامىزىنى ئادا قىلدى . ئاڭغۇچە داستىخان سېلىنىدى . ئۇلار ئارپىبەدىيان سېلىپ دەملەنگەن چايدا نانۇشته قىلغاندىن كېيىن ، سارە ئانا بىلەن مايسىخان ئەينۇلا ، يۇمغاقسوت ، چۈچە گۆشى ، چامغۇر سېلىپ ئېتىلگەن شۇۋىگۈرۈچنى قېتىق ۋە سىركە بىلەن كۆتۈرۈپ كىردى . زۆھەر ئاشنى ئېلىپ ، ئاۋۇال گۈلخۇمارنىڭ ئاندىن ئۆزىنىڭ ئالدىغا قويىدى . گۈلخۇمار شۇۋىگۈرۈچنى قوشۇق بىلەن قوچۇپ بېقىپ :

— گۆش تۇرىدۇ ، ئىچىمەيمەن ، — دېدى .

— سارە ئانا ، نېمىنىڭ گۆشى ؟ — دەپ سورىدى زۆھەر .

— قىزىم ، چۈچە گۆشى زىيان قىلمايدۇ ، — دېدى سارە ئانا .

زۆھەر بىر پىلىچەكە بۆلۈپ ، ئازراق قېتىق ۋە سىركە ئارىلاشتۇرۇپ ، ئۇنى گۈلخۇمارغا زورلاشتۇرۇپ ئىچۈردى .

ئىجەب ئاغزىمغا تېتىدى ، — دېدى گۈلخۇمار ، ئاندىن سارە ئانىنى قىچقىرىپ ، ئۇنىڭ قولىقىغا بىر نېمىلىرىنى پېچىرلە .

سارە ئانا رىزالىق بىلدۈرگەندەكى بېشىنى لىڭشتىپ چىقىپ كەتتى . خېلى ۋاقتىسىن كېيىن ئۇ كىرىپ گۈلخۇمارنىڭ قولىقدا غا بىر نېمىلىرىنى دەپ پېچىرسى .

— نەگە كېتىپتۇ ؟ — دېدى گۈلخۇمار چۆچۈپ .

— كىم ئۇ ؟ — دەپ سورىدى زۆھەر كۆلۈپ .

— كېيىنچە ئوقۇپ قالارسەن ، — دەپ سارە ئانا ئۇنىڭ پېشانسىگە نوقۇپ قويىدى .

— هە ، ئىككىڭلار ئاردىسىدا مەن بىلەمەيدىغان سىر بار ئىكەن - ٥٥ .

— سەن بىلەمەيدىغان ئىش بولمايدۇ ، ئەمما ۋاقتى كەلگەندە

بىلگەن ياخشى ، — دېدى گۈلخۇمار .
 گۈلخۇمار تېۋپىنىڭ كاشكاب دورلىرىنى يەپ - ئىچىپ ،
 بىر ئاز ياخشىلاندى . قىزىنىڭ تاۋى ياخشى بولۇپ قالغىنى
 ئاڭلىغان ئابدۇرەھمان خاتىپ ئەتتىسى قەسەمچاق تېۋپىنى قىچقار -
 تىپ كەلدى ۋە ئالدىغا چىرايلىق داستىخان سالدۇردى . ئۇ :
 — بىزنىڭ ئالتن ئاتۇشلوقلار «ئوڭىئېرق مەربىت ئوچىد -
 قى» دېسە ، مەن «ئۇنچىۋالا ئەمەستۇ ، مەشھەد كە يەتمەس» دەيد -
 تىم . لېكىن ، سىلىنىڭ داۋالىرى بىزنىڭ نۇرەدىدەمىزنىڭ دەر -
 دىگە داۋا ، رەنجىگە شىپا بولدى . ئوڭىئېرق قىتىنمۇ كارغا كېلىدىغان
 تېببىي هازىق چىقىدىغانلىقىغا ئىشەندىم ، — دېدى .
 دەل مۇشۇ گەپنى كۈتۈپ تۇرغاندەك ، قەسەمچاق تېۋپىنىڭ
 چىرايى ئىچىلىپ ، سۆڭەكسىز تىلىنى ئىشقا سېلىپ ، ئۆزىنى
 تازا ماختىدى . ئۇ ئەبۇ ئەلى ئىبن سينا^① نىڭ بىمارنىڭ رەڭىگە .
 روويغا قاراش بىلەن تومۇر تۇتۇشنى بىرلەشتۈرۈپ ، ھرقانداق
 ئىچىكى كېسەللىكىنىڭ مەنبەسىگە توغرا دىئاگنوز قويۇپ داۋالىدە .
 خان تەجرىبىسىنى پۇختا ئۆگەنگەنلىكى ، شۇڭا كىشىلەر «ئىما -
 دىددىن قەشقەرىدەك تېببىي هازىق» دەپ ئاتايدىغانلىقىنى ئاغزى
 - ئاغزىغا تەگمەي تونۇشتۇردى . ئۇنىڭ ئېيتىشچە ، ئەبۇ ئەلى
 ئىبن سينا تىرىشچانلىق بىلەن قېتىر قىتىپ ئۆگىنلىپ ، ئۆزىنى
 ئۇنتۇغان حالدا تەتقىقات ئېلىپ بارغان . مەلۇم بىر كۈنى ئالىم
 ئۆز ئۇستازى ئەبۇ بەكرى مۇھەممەد رازى (860 — 920) نىڭ
 «كتابوش شاهىت» (گۇۋاھلىق كىتابى) ناملىق ئەسرىنى تەتىد -
 قىق قىلىشقا ئولتۇرغاندا ، رەپىقىسى سەتتارە خېنىم ئۇنىڭغا

^① ئەبۇ ئەلى ئىبن سينا هەجرييە 170 - بىلى سۇنىيەل ئىبىدا (میلادىيە 980 - بىل
 ئاۋۇستىتا) ئۇتۇرما ئاسىيادە خىرىمىشىن شەعەرىدە دۈيىغا كېلىپ ، 1037 - بىلى بۇخارادا 119
 بېشىدا ئالىدىن ئۇنكىن . ئۇ ھاياتدا جىمشى 223 پارچە ئۇسىر يازغان ، بۇنىڭ 119 پارچىسى
 ئىميرانى تىلىغا تەرجمە قىلىنىغان . بۇنىڭ ئالىنىڭ پۇتۇز ئۆيىغا نارقالغان مشھۇر ئۇسىرى
 74 پارچە دەپ قىياس قىلىنىماقتا . ئۇ بالىسىغا «ئەلى» دەپ ئىسىم قويۇپ ، ئۇز نامىنى «ئەز»
 ئەلى ئىبن سينا (ئالىنىڭ ئاتىسى ، سىنانيڭ ئوغلى) دەپ ئاتىغان . ئەبۇ ئەلى ئىبن سينانىڭ
 ئامى ، ئەورۇرۇڭ ئۇلۇغ ئەمگىكى ۋە تەلەماتى يۇنكىن دۇйىنىڭ نادىر ئالىلىرى قاتاردا 1000
 يىلىدىن بېرى ياشاڭ كەلىدەت . ئەرەبلىر ئۇنى ھۆرمەتلەپ «ئەبۇ ئەپىشەلەرلىرىنى» (أبيبلار -
 نىڭ ئاتىسى ، پېشىۋەدىلىر رەئىسى) دەپ ئانىدى . ھەرقايىس ئەللەردىكى مەربىتەرىرۇر زاتىلار
 تېببىي ئىلىمنى ئۇنىڭ ئامىغا باغلاپ «مېدىتسىنا» دەپ يورۇنۇشتى .

«ھالۋاي بۇخارى» دېيىلگەن تائامىنى تىيارلاپ ئەكىرىپ بېرىپ چىقىپ كەتكەنىكەن . ئىككى كېچە، بىر كۈندۈز ئۆتكەندىن كېـ يىن سەتتارە خېنىم كىرىپ ھېلىقى تائامىنىڭ يېيلەمى شۇ پېتىچە تۇرغانلىقىنى كۆرگەن ۋە ئوغلى ئەلىگە ھاياتان بىلەن سۆزلەپ بەرگەن . قەسمەچاق تېۋىپ يەنە ئىمادىدەن قەشقەرىنى غايىۋى ئۇستاز تۇتۇپ، ئۇنىڭ تەۋەررۇڭ تەجرىبىلىرىنى توپلىغانەـ لىقىنى ئېتىپ بەردى . تېۋىپنىڭ بۇ گەپلىرىدىن خاتىپ بىر ئاز زېرىكتى بولغاـي، ئىككى يېلىخا تولا قىممەرلاپ، تاشـ قىرىغا پات - پات قاراپ ئولتۇردى . سەزگۇر تېۋىپ گەپنى تېخىمۇ قىزىقارلىق قىلىش ئۈچۈن، ئەمدى ئىمادىدەن قەشقەرى بىلەن سۇلتان سۇتۇق بۇغراخاننىڭ بىر قېتىملىق سۆھبىتىنى قول، ئاؤاز ۋە چىرأي ھەرىكتى بىلەن دوراپ سۆزلىدى : سۇلتان سۇتۇق بۇغراخان (ئىمادىدەنغا قاراپ) : سىز مۇنـ چە سالاھىيەتنى قېيەرەدە ئوقۇپ ھاسىل قىلغان ؟ ئىمادىدەن : (جاۋاب ئىشارىتى بىلەن) «مەدرىسەئى ساچـ يە» دە ئوقۇپ ھاسىل قىلغان .

بۇغراخان : ھۇنەرلىرىڭىزدىن مۇھىملىرى نېمە ؟

ئىمادىدەن : ئەمچى، ئوتاچى (تېۋىپلىك) .

بۇغراخان : شۆھرەتپەرەس، باشپاشاتاق، ئىتتىپاـق ئۆتىمەيدىـ خان قىسىمەن قەشقەرلىر ئەمچىلەرگە ئۆزىنى داۋالىتىپ نېمە قىلىدۇ ؟

ئىمادىدەن : ھى بۇيۇڭ خاقانىم، ئەندە شۇنداق ئادەملەر باشقلاردىن ئارتۇرقاـق ئەمچىگە موھتاج بولىدۇ . ئۇلارنىڭ ئاؤـ ۋال ئەقىلگە، ئاندىن كۆزىگە، ئۇنىڭدىن كېيىن بەدىنىگە ئەمچى، ئوتاچى لازىم بولىدۇ .

بۇغراخان : ئۇلارغا داۋانىڭ لازىملىقىنى قانداق ئۇقتۇرالاـيـ سىز ؟

ئىمادىدەن : تەڭرىم بەندىلەرنىڭ ھەرقايىسىسىغا لاپقى رىزىق تەقسىم قىلىپ بەرگەنگە ئوخشاش، ئەقىلىنـمۇ تەقسىم قىلىپ

بىرگەن . شۇ تەقسىمدىن ھەربىرىگە تېگىشلىك ھەسىسە بولگەن . باشقا تۈرك ئايماقلىرىدا بولغىنىغا ئوخشاش قەشقەرىلەرنىڭمۇ ئا- لىم ھەم جاھىللەرى ، تەدبىرىلىك - تەدبىرسىزلىرى ، ئىشچان ۋە ھۇرۇنلىرى بار . بۇ تەخىرىنىڭ ئىلتىپاتىدۇر . بۇغراخان : قەشقەرىلەرنىڭ يەندە قانداق ئەتىۋارلىق خۇلق - ئەتىۋارى بار ؟

ئىمادىددىن : قەشقەرىلەر سېخى ، يۈرەكلىك ، باھادر ، كاتىسلارنى ھۆرمەت قىلىدىغان ، كىچىكلىرنى ھىمایە قىلىدىغان ، سۆزى توغرا ، مۇلايم ، ئوچۇق يۈزلىك ، نەسەب - ھەسەپلىرى پاك ، ئىززىتى نەپىسىلىك ، ئەمەلىيەتنى كۆرمىسە ئىقرار قىلماي- دىغان جامائەدۇر .

سۇتۇق بۇغراخان ئالىم ئىمادىددىنىڭ سۆزلىرىنى ئاڭلىغان- دىن كېيىن تەبەسىمۇم بىلەن ئەتراپتسىكىلەرگە قاراپ كۈلدى ، ۋەزىرلەردەن ئوبۇل پەتتاه ھەم نەجمىدىن ھەتتار قاتارلىقلارغا قاراپ : «بۇ كىشى ئەھلى قەشقەرىلەرنى تارتىنماي ماختىدى ، راست سۆزلىك ، سالاپتلىك ، ئەقلىق كىشى بولۇشى جىزىمە- دۇر» دېدى ۋە ئىمادىددىنى يېنىدا ئولتۇرۇشقا ئىما قىلدى ، ئۇنىڭ ئىلمىي تېب مەشخۇلاتنى ، مەلۇماتنى سىناپ كۆرمەكچى بولىدى .

بۇغراخان : تېبىنىڭ ئەسلەي مەقسىتى نېمە ؟

ئىمادىددىن : توغاندا ئارتۇق يېمىھسلىك ، تاقتىدىن ئارتۇق ئىشلىمەسلىكتۇر .

بۇغراخان : ھاياتتا ئەڭ زىيانلىق نەرسە نېمە ؟

ئىمادىددىن : بىر قېتىم يېگەن تاماق سىڭىپ بولغۇچە ، ئىككىنچى قېتىم تاماق يېمىھسلىك . تەجرىبىلەردىن پەرەز قىلىپ كۆرگەنندە ، دۇنيادا ئاچلىقتىن ئۆلگەنلەرگە قاروغاندا كۆپ يەپ ئۆلگۈچىلەر كۆپرەكتۇر .

بۇغراخان : ھاماڭما كىرىپ يۈيۈنۈش ھەققىدە نېمە دەي- سىز ؟

ئىمادىددىن : ئويقۇدىن قوپقان پېتى ھامماڭا كىرمەسىلىك ، يالىڭاج ئۇخلىمىاسلىق ، ئاچقىقى كەلگەن ۋاقىتتا تاماق يېيىشىكە ئالدىرىمىاسلىق كېرەك دەپ قارايمەن . ھەز ۋاقىتتا نورمال ھالدۇ . تە تۈرۈپ تاماق يېيىلسە ، ئويقۇ تىنج ھەم لەززەتلىك بولىدۇ . بۇغراخان : دورا ئىستېمال قىلىشتىكى مۇلاھىزىنى ئاڭ- لاب كۆرسەم .

ئىمادىددىن : سالامەت تۈرغاندا ئىمکان بار دورا يېيىشىن ساقلىنىش كېرەك . ئەگەر ئازراق كېسەللەك سېزىلىشىكە باشدۇ . سا ، تبز داۋالاپ ، دورا ئىستېمال قىلىپ ، سالامەتلەكىنى ئەسلىگە كەلتۈرۈش زۆرۈر .

بۇغراخان : ئەڭ ياخشى گۆش قايىسى ؟

ئىمادىددىن : سېمىز بولغان ياش قوي گۆشى ياخشى . پۇراپ قالغان ، تۈزلەنغان گۆشنى يېيىشىن ساقلىنىش لازىم . ئۆچكە ، كالا ، تۆگە گۆشلىرىنىڭ ھەزم قىلىنىشى ئېغىر ۋە خاسىيىتى دېگەندەك ئەمەس .

بۇغراخان : مېۋە يېيىش ھەققىدە مەسىلىھەتىڭىز قانداق ؟

ئىمادىددىن : مېۋىلەرنىڭ پىشقىنى ياخشى ، شاخ ۋە پىلىكدى . دىن ئۆزۈپلا يېڭى ۋاقىتىدا يېيىش مەنپەئەتلىكتۇر . ۋاقتى ئۆتكەن مېۋىنى يېيىشىن ساقلىنىش لازىم .

بۇغراخان : سۇ ئىچىش ھەققىدە مەسىلىھەتىڭىز قانداق ؟

ئىمادىددىن : سۇ پاكىز ھەم سوغۇق بولسا ، نورمەدىن ئار - تۇق ئىچىلمىسى ئەڭ پايدىلىق ، بەدەننىڭ قۇۋۇتى ۋە ھایاتنى ياخشى ساقلاش ئۈچۈن غايىت پايدىلىقتۇر . پەقەت ئۇخلاپ ئورنى . دىن تۈرۈپلا سۇ ئىچىش زىيانلىق .

بۇغراخان : سۇنىڭ تەمى قانداق بولىدۇ ؟

ئىمادىددىن : ئىنساندا بولغان ھايات ۋە جانغا ئوخشاش ، بۇنى سۆز بىلەن ئاڭلىتىپ ، تەرىپ بىلەن ئۇقتۇرۇپ بولمايدۇ .

بۇغراخان : ئۇنداق بولسا ، سۇنىڭ رەڭى قانداق بولىدۇ ؟

ئىمادىددىن : سۇنىڭ ئىچىدە نېمە بار بولسا ، رەڭى شۇنداق

بولىدۇ .

بۇغراخان : ئىنساننىڭ ئەسلى (ئاساسى) نىدە ؟
ئىمادىدىن : بېشىدا .

بۇغراخان : بىدەندە نەچقە تۈرلۈك تېبىئەت بار ؟

ئىمادىدىن : تۆت تۈرلۈك تېبىئەت بولۇر . بىرىنچى ، سەۋدا — شامالغا مايىل بولۇر . ئىككىنچى ، سەپرا — قىزىققا مايىل بولۇر . ئۇچىنچى بىلغەم — ھۆللۈككە مايىل بولۇر . تۆتنىچى ، خاك^① — قۇرغاق بولۇر .

بۇغراخان : ئىنسانلار نېمىشقا بىر خىل تېبىئەتتە بولمىغان ؟

ئىمادىدىن : ئۇنداق بولسا ئادەملەر يېمەيدىغان ، ئىچمەيدەغان ، ئاغرمىمايدىغان ، ئۆلمىدىغان بولۇپ ، ھەمشە تۇرۇشى لازىم .

بۇغراخان : نېمىدىن ساقلىنىش لازىم ؟

ئىمادىدىن : ئىنسان ھەممە نەرسىدە ئوتتۇرا ھال بولۇشقا تىرىشماق لازىم . توغاندىن كېيىن ئارتۇقچە زورلاپ يېمەسىلىك ، ئەگەر ئۇنداق بولمىغاندا كۆڭۈلىنىڭ تارىيىشىغا ، ئۆمۈرنىڭ قىسقا بولۇشغا سەۋەب بولىدۇ . زەرەرى مەلۇم بولغان نەرسىلەرنى ئىستېمال قىلماسلىق ، نەپسىنىڭ راھىتىنى بىدەن راھىتىدىن ، سالامەتلىكتىن ئىلگىرى قويۇش ئەقللىق ئادەمنىڭ ئىشى ئەمەس . تۇر خاقانىم ، — دەپ تەزىم قىلدى .

سۆھبەت ئاياغلاشقاندا ، سۇتۇق بۇغراخان ئىمادىدىن قەشقە . رىنىڭ جاۋاب ۋە سۆھبىتىدىن خۇرسەن بولۇپ ، خەزىنچىگە بۇيرۇپ ، «سۇتۇق ئابدۇكېرىم» دەپ ئۆز نامى نەقىش قىلىنغان 1000 دىنار كۆمۈش پۇل ، بىر قارا ئارغىماق ، سەلله ۋە قىلىچ قاتارلىقلارنى ئىنىڭام قىلغان . سۇتۇق بۇغراخان يەنە سەرمۇنىشى (باش كاتىپ) گەھېكىم ئىمادىدىنىڭ سۆزلىرىنى پۇتۇۋېلىپ ،

① قۇيغۇر تىبابىتىدە، تۆت نادۇ ، يېنى تۆت ناسىل — ئاب (سۇ)، ئاتش (ئوت)، بادى (شامال)، خاك (تۇپراق) دەپ قارىلىدۇ .

كتابلارغا قەيت قىلىشنى ئەمر قىلغان ...

قەسەمچاق تېۋپىنىڭ بۇ ھېكايسىنى ئابدۇرەمان خاتىپ ئاغزىنى چاكلىدىتىپ ئولتۇرۇپ ، زەن سېلىپ ئاڭلىدى ، ئۇنىڭ . دىن كېيىن ئورنىدىن تۇرۇپ ، ئالدىن تېيارلاپ تەكچىدە قويۇل . غان پەتنۇستىكى سوۋغىنى ئەكىلىپ قەسەمچاق تېۋپىنىڭ ئالدىغا قويدى . پەتنۇستا مەشرۇدىن تىكىلگەن يان چاكلقى ، ئالدى - ئارقا پەش ۋە يەڭ ئۈچلىرىغا ئىراقى تۇتۇلغان تۈن بار ئىدى . خاتىپ تونىنىڭ ئىچ يانچۇقىدىن بەش سەرلىك بىر يامبۇنى ئالدى - دە ، پەتنۇس ئۇستىگە ئازايلاب قويۇپ : — قېنى تەقسىر ، لايىقلىرىدا بولمىسىمۇ بۇ سوۋغىمىزنى ئاز كۆرمەي قوبۇل قىلغايلا ، — دېدى .

— ئۆز ئىشىمىز ئىدى ، جانابلىرىدىن بۇنى ئېلىشقا قانداق يۈزۈم چىدایدۇ ، — دېدى تېۋپ ئورنىدىن تۇرۇپ قول باغلاب ، كېيىن يەركىچە ئېگىلىپ تەزىزم قىلىپ ، «ھەشقاللا - رەھمەت» بىلەن داستخاندىكى سوۋغا - سالامنى ئالدى - دە ، ساقلىنىلىكلىدىتىپ تۇرۇپ ، ئۇزاق پىچىرلاپ دۇئىي خەير قىلدى .

2

سارە ئانا خېمىرىنى ئاق لەيلى سۈيى ۋە تۇخۇم ئېقى بىلەن يۈغۇرۇپ ئەتكەن ئاجايىپ سېپتە ئۈگىرنى گۈلخۇمارنىڭ ئالدىغا قويۇپ كۆزىگە قارىدى . گۈلخۇمار كۆز ئۇچى بىلەن جامە تەرەپكە ئىما قىلدى . سارە ئانا ماقوللۇق بىلدۈرۈپ ، دەرھال خۇمرىغا ئاشنى ئۇسۇپ ، سوغا ئىچىگە سېلىپ هوپىلىغا چىقتى . ئۇ دەرۋا - زىدىن چىقىپلا ئۇدۇل «ھەزىزەت سۇلتان» جامەسىگە بېرىپ ، تەنها ھۇجىرىدا «سۈرە قەسەس^①» نى تىلاۋەت قىلىۋانقان شاۋاز قارىينى ئۇچراتتى . سارە ئانا ئاشنى قويۇپ ، ئۇنىڭ ئىككى كۈن -

^① سۈرە قەسەس - «قۇرئان كەریم» دىكى 28 - سۈرە .

دەن بېرى نەگە كەتكەنلىكىنى سورىدى . شاۋاز قارىي ئۆزىنىڭ
شاۋى يوق بولۇپ قالغاچقا ، تختىيۇندىكى دوستىنىڭ ئۆيىدە داۋا .
لەنپ بىر ئاز ياخشى بولۇپ كەلگەنلىكىنى ئېيتتى .

— قارىي ئوغلۇم ، — دېدى ساره ئانا ، — ئاجايىپ ئىش ،
ئاغرىساللىمۇ تەڭ ، ساقايىساللىمۇ تەڭ بولىدىغان ئىش بوبىتۇ .

— قانداق ، كىم بىلەن تەڭ ؟ — كۆزلىرى چانقىدىن
چاچراپ چىققۇدەك ئىنتىزارلىق بىلەن سورىدى شاۋاز قارىي .

— خۇمارگۈل بىلەنچۇ ؟

— خۇمارگۈلە ئاغرىغانمۇ ؟

— ئارى ئاغرىغان ، ئاغرىغاندىمۇ گۆز ئاغزىدىن قايتىپ
كەلدى ، دەڭا ئوغلۇم .

— هازىرچۇ ؟

— قەدر ئەھۋال ، خۇداغا شۇكۇر . ياراتقان ئىگەم ئۆزى
چالىمغا جان بەرگۈچى ئىكەن . ئۇ ئەمدى ماڭغۇدەك بولدى .

— ھەر نېمە بولسا ، خۇدا ئۇنىڭ دەردىگە داۋا بەرسۇن .

— سىزنىڭمۇ دەرىڭىزگە خۇدايمىم ئۆزى داۋا بەرگەي . مەن
بەنە كېلىمەن ئوغلۇم ، ئاش سوۋۇپ قالمىسىۇن ، سىزنى يادلاب
ئەتكەنتتۇق . ئىچىۋېلىڭ .

— ئانا ، ئۆزلىرىگە بىھۆرمەتلىك بولمىسا ، مۇشۇ يەردە بىر
ئېرسالنامىمىز بار ئىدى ... — دەپلا شاۋاز قارىي ئورنىدىن
تۇرۇپ تامدىكى شامدەك قېتىپلا تۇرۇپ قالدى .

— ئۇنى مەن نېمە قىلىمەن ؟ — دەپ سورىدى ساره ئانا .

ئىشق دەردى شاۋاز قارىيغا ئاجايىپ بىر شىجائەت ئاتا قىلـ .

غاندەك ، باتۇرلۇق بىلەن بەلۋېغىغا تۇمارچە يۆگەپ باغلىۋالغان
ئېرسالنامىنى ئېلىپ :

— بۇنى خۇدا ھەدقىقى ئۈچۈن خۇمارگۈلنىڭ قولغا تەڭكۈـ .
زۇپ ، مېنىڭ ھالىمنى ئۇنىڭغا يەتكۈزگەن بولسلا ، — دېدى .

— ماقول ئوغلۇم ، ئىككىڭلارنىڭ ھۆرمىتى ئۈچۈن ، —
دەپ ساره ئانا تۇمارچە خەتنى ئېلىپ ، يېڭىنىڭ ئۈچىغا

يۈگىدى - ده ، هۇجرىدىن يېنىپ چىققىنىچە ئۇدۇل ئۆيگە قايتىپ كەلدى .

ئايىاندا سوت سۈزۈۋاتقان گۈلخۇمار ئاخىرقى سوتىنى قاچىغا قويۇپ ، ئىككى تۈرۈك ئارسىغا ئورۇنلاشتۇرۇلغان سوت قويدى . دىغان شوتىنىڭ 11 - توشۇكىگە قويۇۋەتكەندىن كېيىن ، قىزىلچە ئۆيگە كىرىپ ، ساره ئانا بىرگەن تۇمارچە خەتنى ئاچتى . لېكىن ئۇنى ئىچىش بىلەنلا تۇمارچە ئىچىدىن چىققان ئوت گۈلخۇمارنىڭ يۈرىكىگە مۇھەببەت ئانەشىنى تۇناشتۇردى . گۈلخۇمار - تۇمارچە خەتنى دەم سۆيدى ، دەم يۈزىگە سۈرتتى ، دەم يۈرىكىگە تاڭدى ، باغرىغا باسقانچە ئۆينى يۈمىلىنىپ ئايلىنىپ ، يەن قوپۇپ تۈڭ - مۇكە ئەكپىلىپ يورۇقتا خەتكە سىنچىنلاپ قاراپ چىقىتى . قەغەز - نىڭ بىرىنچى ۋە ئۇچىنچى بېتىدىنى ياش داغلىرىنىڭ ئىزىنى كۆرۈپ «ئاھ» دەپ يېقىلىدى . ئائىغۇچە ساره ئانا كىرىپ ئۇنى يۆلەپ ، يۈرىكىگە سۇ چاچتى .

گۈلخۇمار هوشىغا كەلگەندىن كېيىن ، شاۋاز قارىي بۇ ئېر - سالنامىنى يازغۇچە كۆزىدىن ئاققان ياش داغلىرى تېخى قەغەز يۈزىدە چەل بولۇپ تۈرغاللىقىنى كۆرۈپ : «يار مەن ئۇچۇن شۇنچە ئازاب تارتىپ يىغلاۋاتسا ، مەن بۇ يەردە بەخىرامان يۈر - سەم ، مەشەدەتە قانداق يۈزۈمنى كۆتۈرۈپ يۈرىمەن» دەپ ئويلاپ ، ئۇنىڭ مۇھەببەت ئىشتىياقى ۋە سۆيگۈ شەۋقى تېخىمۇ زىيادە بولدى - ده ، هۆركىرسەپ يېغلىۋەتتى .

— قىزىم ، خەتنە نېمە دەپتو ، بىلدىڭىزمۇ ؟

— ياق ، مەن خەت ئوقۇيالمايمەن ئەمەسمۇ .

— ئۇنداقتا ، قانداق قىلىمىز ؟

ساره ئانا بىلەن گۈلخۇمار ئىككىلەن مەسىلەتلىشىپ ، «زۆھرە مۇللا قىز ھەم ئاعزى چىڭ» دەپ ، ئۇنى قىچقىرىپ بۇ سىرنى دېمەكچى بولدى . بىر دەمدەن كېيىن زۆھرەمۇ بىر تەحسى - دە ئۈزۈم كۆتۈرۈپ ، گۈلخۇمارنىڭ ھالىنى سوراپ كىرىپ كەل - دى . گۈلخۇمار تىنچلىق سوراشقاندىن كېيىن ، ئۇنىڭغا ھاجىتى

چۈشۈپ قالغانلىقىنى ، لېكىن سىرنى ياتلارغا دېمەسىلىكىنى جې-
 چىلىدى ، ئۆتۈندى . زۆھرەمۇ سۇباتىنى بىلدۈرۈپ ، «نان ئۇر-
 سۇن» دەپ ئالتن ئاتۇشچە قەسەمنى قوشۇپ قويدى . گۈلخۇمار
 بىرگەن خەتنى زۆھرە ياندۇرمىلاپ ئوقۇدى . ئۈچىلەن دېۋەيلەپ
 تۇرۇپ ، خەتنىڭ مەزمۇندىن ۋاقىپ بولۇشتى :

«ئەنى جانابىي ئىززەتلىك ، مېھىر - شەپقەتلىك ، ئاپتاك
 تەلئەتلىك ، ئاشنائى قىيامەتلىك . ئالتن ئاتۇش ئىچىرە ھۆرمەت-
 لىك ، قەدىر قىممەتلىك . مۇشتەرى سائادەتلىك ، ئىدىلى ئادالەت-
 لىك . كۆرۈشكىلى ئارزۇلۇق بولغان ، مۇڭداشلىقىلى مۇڭلۇق بول-
 غان . قىزىلگۈلدىن بوي ئالغان ، كاكىڭوتىن خۇي ئالغان . كۆڭ-
 لمۇمنىڭ پىكىرى ، تىلىمنىڭ زىكىرى ، چىشلىرى ئۈنچە ، قاشلىرى
 قەلەم ، چاچلىرى سۇمبۇل ، ئارامى باغىمنىڭ گۈلى ، چىمەنلەر-
 نىڭ بۇلۇلى ، دەرىمنىڭ داۋاسى ، رەنجىمنىڭ شىپاسى ، گۈزەل-
 لمەرنىڭ رەناسى ، ئاقىلлارنىڭ داناسى . كۆڭۈل رىشتى باغانغان ،
 ھىجرانلىقتا داغلانغان ، كۆرۈشكىلى ئىشتىياق بولغان ، كېچە -
 كۈندۈز تەلەپكار بولغان مەشۇقۇم ۋاپادارغا ئاشقى بىۋاپادىن سا-
 لام !

ھەپتىلەردىن بۇيان كۆزۈمىدىن ئۇيىقۇ قاچتى ،
 تاماમۇ ئۇستىخانغا ئوت تۇتاشتى .
 تۇشاشقان ئوت ئىچىدە كۆيىدى بۇ جان ،
 قۇۋۇشماق نىيىتىدە دىل پەريشان .
 سائىا كۆيمەكلىكىم ھەقتىن ئىراادە ،
 مېنى كۆيدۈرمىگىل مۇندىن زىيادە .
 خەت يېزىپ نامە ئەۋەتىسم مېھربان يارىم سائىا ،
 ئوقۇتۇپ ئىلىكىڭگە ئال مەلۇم بولۇر ھالىم سائىا .
 كېچە - كۈندۈز يىغلەمىاقتىن ئۆزگە ئىش يوقتۇر ماڭا ،
 بۇ مېنىڭ يىغلىغىنىمنى كىم بېرىپ ئېيتۈر سائىا ،
 ئاي بىلەن كۈننى قوشۇپ ، ئەلچى ئەۋەتىسم مەن سائىا .

ئایمۇ ياندى ، كۈنمۇ ياندى ، هېچ خەۋەر يوقتۇر ماڭا ،
يا كېلىپ جىنىمىنى ئال ۋە يا كۆڭۈل بەرگىن ماڭا .
دىلىمدىن چىقىمىدىڭ ھەر كۈن ئېسىمده ،
كېچە ياتسام كۆرەمدەن سېنى چۈشۈمده ،
ئاي ئالدىمدا ، كۈن كېنىمىدە ، ھەسرەت ئىچىمده ،
چىقماس ئوتنى ماڭا سالدىڭ ، دەردىم ئىچىمده .
سېنى مەن ياد ئېتىپ جىنىم قەلەمقاش ،
كېچە - كۈندۈز كۆزۈمدىن ئاقتى قان - ياش .
كېچە ھەم سەھەردە ياد ئېتەرمەن ،
كى ئول خالق ئەزىزمىگە داد ئېتەرمەن .

يۈسۈپ زىلەيخادىن ، لەيلى مەجىنۇندىن ، ۋامۇق ئۇزرادىن ،
پەرھاد شېرىندىن ، تاھىر زۆھەرەدىن ، ھورلىقا ھەمرادىن ، غې -
رىب سەنەمدىن ، تۆگە بوتلىقىدىن ، قوي قوزىسىدىن ، كېيك
ئايىغىدىن ، ئۇچار قوش قانىتىدىن ، بۇلىبۇل چىمەندىن ئايىرلىغان -
دەك ئايىرلىپ ، سۇندى قاناتىم قايرلىپ ، كۆرۈشەيلى يېرىم
دىدار خەت بىلەن ، ئۆلۈپ كەتمەي پىغان بىلەن ، دەرد بىلەن :
خەير ، ئەسسالامۇ ئەلەيکۈم
پېقىرلىرى موللا شاۋاز قارىي » .

گۈلخۇمار خەتنى چىڭ مۇجبىغانچە يۈرىكىگە تېڭىپلا كۆڭلى
ئايىنىدى . زۆھەرە ئۇنى يۈلەپ دەس كۆتۈرۈپ تۆشەكتە يانقۇزدى .
گۈلخۇمار بىر ئاز هوشىغا كەلگەندىن كېين ، مەسلىھەتلەشىپ
جاۋابىنامە يازماقىچى بولۇشتى ، زۆھەرە چىقىپ قەلەم - قەغەز
ئەكىردى . گۈلخۇمار تۆشەكتە بىئارام يېتىپ تۈرۈپ ، يىغا ئاراد -
لاش كۆڭلىدىكىنى دەپ بەردى . زۆھەرە ئەمدىلەتسىن يازماقىچى
بولغاندا ، خاتىپنىڭ ئاۋازى ئاڭلىنىپ قالغاچقا ، خەتنى توختى -
تىشتى .

شۇ كۈنى ئاخشىمى غۇۋا چىراغ يورۇقىدا گۈلخۇمار بىلەن

زۆھەرە تەكىيە ئالدىدا يېتىپ جاۋابىنامە سالام خەت يېزىشتى .
 ئۇيىدە قەغەزنىڭ پىرسلىغان ئازا زىدىن باشقا سادا يوق .
 «مۇھەببەتلىك يۈرەكتىن سېغىنغاندا يازغان خەت . چىراي-
 لمقىم ، ئاشقىم ، دىلدارىمغا سالام خەت . مېنى قارىم يارىم
 دەيدۇ ، جاندىن ئەتىۋار كۆرگەن ، ئۈلپەت بولۇپ ئۆمۈرلۈك ئىش-
 قى بىرلە كۆيدۈرگەن .

مۇھەببەتنامە يازدىم ئاڭلىسىۇن دەپ ،
 مېنىڭ كۆيىگەنلىرىمىنى چاغلىسىۇن دەپ .
 قىزىلگۈل ئاچىلىپ نىشانە قىلدى ،
 سېنىڭ ئوتۇڭ مېنى دىۋانە قىلدى .
 قىزىلگۈل سايىسى سايىنىڭ بۇلاقى ،
 ئەجىب دىشۋار ئىكەن يارنىڭ پىراقى .
 قىزىلگۈل زىننتى بۇلبۇل ئەممەسمۇ ؟
 ساڭا مەندەك بىر گۈل لازىم ئەممەسمۇ ؟
 سېنى كۆرۈم نىڭارىم ئاشۇ ھەپتە ،
 شۇندىن بېرى يۈرىكىم لەختە - لەختە .
 سېنىڭ ئوبدانلىقىڭ ئالتۇن - كۆمۈشتەك ،
 پىراقىڭدا كۆيۈپ بولىدۇم قومۇشتەك .
 ئىچىمگە ئوت تۇناشتى ، قالىمىدى جان ،
 شۇڭا تارتماس بۇ كۆڭلۈم ئاش بىلەن نان .
 بېيت بىلەن جاۋاب قىلدىم خېتىڭنى ،
 سېلىپ قويدۇم بىر قانچە يەرگە ئېتىڭنى .
 سېنى مەن بىر كۆرۈپ قالدىم بالاگا ،
 تەرەھەھۇم ئەيلىگىن مەن بىناۋاغا .
 ئېتىمنى يازمىدىم ئۆزى بىلۇر دەپ ،
 خالا يىق بولمىغۇر گەپ - سۆز قىلۇر دەپ .
 ئىبەردىم مەن بۇ خەتنى قاشلىرىغا ،
 تىلىپ دۆلەت ، سائادەت ياشلىرىغا .

جۇدالىقىتا يۈرۈپ بىزنى ئۇنۇتماڭ ،
خۇدا سالغان سۆيگۈ ئوتىنى سوۋۇتماڭ .
سېغىندىم بىناهایەت ئۆزلىرىنى ،
كۆڭۈلگە خوش مۇبارەك سۆزلىرىنى ،
نە سائەتتە كۆرەمدەن ئۆزلىرىنى ،
چىنارەدەك قىددى - قامەت يۈزلىرىنى .
ئەگەر بارالىسام مەن قاشلىرىغا ،
قىزىلگۈل بوب قوناتىسىم ، باشلىرىغا .

كۆرۈشۈشكە ئىشتىياقدار بولغان ، سۈبھى شامدا تەلەپكار ئاشقىم ۋاپادارغا مەشۇقى بىۋاپادىن يوللىغان جاۋابىنامە سالام خەت . نالايق خەستە دىللەرى گۈلخۇمار بىۋە - بىچارە» .
خەتنى يېزىپ پۇتكۈزگەندە ، ئابدۇرەمان خاتىپنىڭ ئۆگۈزى - سىدىكى «ئاق تاپان» ئىت يولدىن ئۆتكەن يولۇچى ، بازارچىلار - ناش شەپسىنى ئېلىپ ، بايلارنىڭ ئىتىغا لايىق يوغان ۋە سەت ئۇنى بىلەن قاۋىنى .

زۆھەر خەتنى ئاستا ئاۋاز بىلەن ئوقۇپ بەردى . گۈلخۇمار ئىسىدەپ ئۆكسۈپ يىغلاب ، كۆزىدىن تاراملاپ چۈشۈۋاتقان ياشنى داكشال كۆڭلىكىنىڭ يەڭ ئۇچى بىلەن سۈرتۈپ ئېرىتماقتا ئىدى . خاتىپنىڭ قوپۇپ تەرتەتكە ماڭغانلىقى بىلىنى . ئۇلار دەرھال چىراڭنى ئۆچۈرۈپ ، تۈڭۈلۈككە قاراپ مارجاندەك كۆزلىرىنى يۇم - مای ، تاڭ قىزى چولپان بىلەن سۆزلىشىپ لەپىدە ئۇييقۇغا كەتتى . ئەتسى گۈلخۇمارنىڭ تەدبىرىگە ئاساسەن خەت ئىچىگە كىچىك بىر تال سامان ، كۆمۈر پارچىسى ۋە بىر تال توخۇ پېسى سېلىپ قويۇلدى . خەت بىلەن بىلە ياغلىققا چىلان دەرىخىدىن ياسالغان كىچىك تاغاق ، كۆرۈدىغان يۈزى سىياد بىلەن بويالغان كىچىك ئىينە كەمۇ سېلىنىدى . خەتنى چىراىلىق قاتلاپ يۈگىڭۈچە گۈلخۇمارنىڭ قوللىرى تىترەپ ، ئەزايى بەدىنى چىلىق - چىلىق تەرگە چۆمۈلدى ۋە سارە ئانىنى ئىشارە بىلەن قىچقىرىپ ، خەتنى

شاۋاز قارىيغا تاپشۇرۇشنى چىكىلىدى .

*

*

*

سارە ئانا مەنچۈزە ئاش^① ئېتىپ ، شاۋاز قارىينىڭ ھۈجردە سىغا كىچىك خۇمرا بىلەن يەتكۈزدى . بۇ يەردە نورۇزمۇ بار ئىدى . گۈلخۇمار يازغان جاۋابىنامە ۋە تۈگۈنچە كىنى ئالغان شاۋاز قارىينىڭ قول - پۇتلسىرى تەڭلا تىترەپ كەتتى . ئۇلار خەتنى ئوقۇپ ، ئۇنىڭ ئىچىدىكى ئالامەتلەرنى كۆرگەندە شاۋاز قارىي يىغلىغىلى تۇردى ، نورۇز ئىككى چىكىسىنى توتۇپ ئۇزاق ئويلاز - خاندىن كېيىن چۈرەپ ئورنىدىن تۇردى .

— خەت ئىچىدىكى ھەممە نەرسىنىڭ مەنسى بار ئىكەن . مەن چۈشەندىم . ئەمدى يىغلىما دوستۇم ، — دېدى نورۇز ۋە ئۇلارنىڭ مەنسىسىنى بېشىپ بەردى : — بۇ «سېنىڭ ئوت پىراقىڭ» دا چىرايم ساماندەك سارغايدى ، پەيدەك قۇرۇپ كەتتىم ، كۆيۈپ كۆمۈرەك بولدۇم » دېگەنلىك . ئەمما ، كىچىك تاغاق بىلەن ئەيدى . نەڭ ۋە ئەينەك يۈزىنىڭ بويىلىشىدا ئايىرم غەرەز - مەقسەت بولسا كېرەك .

— سېنىڭچە گۈلخۇمارنىڭ مەقسىتى نېمىدۇ ؟

— مېنىڭچە ، — دەپ بىر ئاز ئۇيىلىنى بىلىپ چۈشەندۈردى نورۇز ، — ئەينەك يورۇقلۇق ، يەنى كۈندۈزىنىڭ بەلگىسى ، ئۇ - نىڭ كۆرۈدىغان تەرىپىنىڭ بويالغانلىقى قاراڭغۇ ، يەنى كېچە دې - گەنلىك . تاغاق سۈكۈچكە ئوخشايدۇ . ياغلىق بېسىلىدىغان كەڭ نەرسە ، ئۇ باغ دېگەن مەندە . بۇ ئۇچىنىڭ مەنسى «كېچىدە سۈكۈچتىن باغقا كىر» دېگەنلىك بولىدۇ . قايىسى كۈنى ئىكەنلە - كىنى بىلىش ئۇچۇن نەرسىلەرنى ساتساق بىلىنىدۇ . خەت ،

^① مەنچۈزە ئاش - قۇشقاچ تىلى ئاش ، يەنى سۈيۈقتاشنىڭ بىر تۈرى . بۇ ئاشنىڭ خېمىرى تۈقۈت چوڭۇقىدا كېسىلىدۇ . بۇ ، كېسىلىمن ۋە زېبى مەيدە كىشىلەرگە بېرىلىدىغان قەددىسى ئاماڭلاردىن بىر خىلى .

سامان ، پەي ، کۆمۈر ، ئەينەك ، تاغاق بولۇپ ھەممىسى ئالىتە ئىكەن . دېمەك ، «ئالتنىچى كۈنى كېچىدە سۈڭگۈچ بىلەن باققا كىر» دېگەن ئىشارە بولىدۇ .

— سېنىڭ مەدرىسەدە ئوقۇۋاتقان چاغدىكى تۈغما بىلىمداڭىلە . قىشكە قايىل ئىدىم . لېكىن ، مۇنداق ئەقىللەق ، ھەكمىلىكىڭنى ئويلىماپتىكەنەن . خۇداۋەندە كېرىم بەندىسىنەمۇ مۇنداق زېرەك يارىتىدىكەن ، — دەپ ئاپىرىن ئوقۇدى شاۋاز قارىي ۋە ھۇجرا ئىچىدە كىچىك بالىدەك سەكىرەپ كەتتى .

— قارىيئاخۇنۇم ، ئالدىرىمايراق خۇش بولۇپ سەكىرسىلە . ئۇ نەرسىلەرنى بىلەلىشىم زېرەكلىكتىن ئەمەس ، بەلكى ئوقۇغان . لىرىمنى ئىشلىتەلىگەن ۋە ئورنىنى توغرا تەھلىل قىلالىغانلە . قىمىدىن دېيشىكە بولىدۇ . ئالتنىچى كۈنى دېگەندە ، بۈگۈن شەن . بىدىن باشلاپ ھېسابلىساق ، يەكشەنبە ، دۈشەنبە ، سەيىشەنبە ، چارشەنبە ، پەيشەنبە ئاخشام كېچىسى بولىدىكەن . بىز شۇ كۈنگە جىددىي تەبىارلىنىشىمىز لازىم ، — دېدى نورۇز .

— ئۇ كۈنگە نېمە تەبىارلىق قىلاتتۇق . ئىككىمىز بارىمىز ، باقنى ئايلىنىپ ، سۈڭگۈچنى تاپىمىز . مەن كىرىپ ۋىسالغا ئېردى . شىپ ، ئەرز - ھالىمنى بايان قىلىپ خۇمارگۈلنەڭ دىدارىغا مۇشەرەپ بولىمدىن ، — دېدى شاۋاز قارىي .

— بىللى ، سېنىڭ تەنتەك ھېسسیياتىڭ بىلەن قويولغان مۇھەببىتىڭنىڭ ، يارغا ئىزهار قىلغان مېھر - شەپقىتىڭنىڭ ئاسانلا قولغا كېلىشىنىڭ قانچىلىك لەزىزىتى بولار ؟ مۇھەببەت يولىغا كىرىش ئاسان ، ئەمما ئۇنىڭ ئەھدىسىدىن چىقىش ، ۋىسال . غا ئېرىشىش ، مۇراد - مەقسىتكە يېتىش بەكمۇ تەس . ئىشلارنى بېجىرىش قىيىن ئەمەس . مۇھىمى بۇ ئىشقا دققەت قىلىش زۆر . رۇر . «باللا سالدى ئاللانى ، موللا ئالدى كاللانى» دېگەندەك ، بىرلا «ئاللا». دېگەن بىلەن ھەممە ئواڭ كېلىپ قاملىشىۋەرمىدۇ ، چېنىم دوستۇم ، — دېدى نورۇز . بۇ گەپنى ئاڭلىغان شاۋاز قارىينىڭ بېشى پىررىدە قېيىپ ، ئۇندىمەي تۇرۇپ قالغانلىقىنى

کۆرگەن نورۇز ، — يۈر ! — دەپ ، ئۇنىڭ قولىدىن يېتىلەپ بازارغا باشلاپ چىقىپ ساتىراشقا چاچ - ساقىلىنى ئالدۇردى . دۇشەنبە كۈنى ئالتىن ئاتۇشنىڭ بازار كۈنى ئىدى . ئۇ ئىككىلەن كەچكىچە بازار ئايلىنىپ ، قورساق ئاچقاندا تاماق يېيىشتى . كەچتە ئۆينىڭ ئۇششاق - چۈشىدەك سودىلىقىنى تو . گەتكەن نورۇز شاۋاز قارىينى تەختىيۇندىكى ئۆيىگە باشلاپ بار . دى . ئەتسى چۈشلۈك تاماقتنى كېيىن ، نورۇز ئۆزى سۇ ئىس . سىتىپ ، شاۋاز قارىينى غۇسلى - تەرهەت ئېلىۋېلىشقا دەۋەت قىلىدى ، ئاندىن شاۋاز قارىينىڭ ئۇچسىدىكى تون ۋە كۆڭلەك - تامبىللەرنى ئۆيىدىكىلەرگە تاپلاپ پاكىز يۈيدۈرۈپ قۇرۇتقان . دىن كېيىن ، دەزمال سالدۇردى . نورۇز نەچچە ۋاقتىتن بۇيان ئۆيىدە يېغىپ ساقلىغان تېبئىي ماتېرىياللارنى نسبەت بويىچە تەڭشەپ تېيارلىغان گۈل سۈيى^① نى چاچتى . ئەتسى كەچلىك غىزادىن كېيىن ئۇلار مەسىلەتىلەشتى .

— بۈگۈن سەيشەنبە ، تاڭ ئاتسا چارشەنبە بىرلا كۈن قالدى ، — دېدى نورۇز ، — خۇدا خالىسا ، ئەتە ئىككىمىز ئەتىگەندە ئاۋۇال «ھەزىرەت سۇلتان» مازىرغا بېرىپ دۇئاتەۋەججۇتتا بولىد . مىز . ئۇنىڭدىن كېيىن گەپلەشكەن بولۇپ ، ئابدۇرەھمان خاتىپ . مىڭ باغ چۆرسىنى ئاستا ئايلىنىپ ، دائىم سۇ كىرىپ تۇرىدىغان سۇڭگۈچنى ، باغ تېمىنىڭ شورا يەرلىرىنى ، قاچىدىغان - تۇرىدىد . خان دالدىلىرىنى ، خىلۋەت جايلىرىنى تازا كۆرۈۋېلىپ كۆزىمىز . نى پىشورىمىز . مۇبادا بىرەر ھادىسىگە ئۇچراپ قالسالىڭ ، سېنى ئەلۋەتتە جان تىكىپ قۇتۇلدۇرۇشقا توغرا كېلىدۇ . بۇنىڭ ئۇچۇن ... دەپ ، شاپىگىرلىق سەنئىتىنى^② كۆرسىتىپ ئىشلىگەن ، تىغى قىرودەك پارقىرآپ تۇرغان بىر خەنجرنى يېنىدىكى كۈمۈش

① گۈل سۈيى - قىدىمكى ئۇيغۇرلار كىر - قات يۇيۇپ قاتلايدىغان جاڭدا ، ياغدىكى قىزىلگوللەرنىڭ تۈزۈپ كېتىدىغانلىرىنى يېغىپ قاينىتىپ ، سۈيىنى كېيىسىگە چاپاتى ، بۇنىڭدا كېيىمىدە قىزىلگوللەك يۈرۈق يېيدا بولىدۇ .

② شاپىگىرلىق سەنئىتى - قىلىجۇ ۋە خەنجرنىڭ يۈزىنى سۈرۈپ ، ھەمن - ھۇسن . كۆرۈۋەشىنى ھاسىل قىلىدىغان تۆمۈرچىلىك ماھارىتى . بۇ ئۇيغۇرلارغا خاس ھۇنر - سەنئىت .

قاپلیق غلایپتین سوغریپ ئېلیپ ، شاۋاز قارىيغا كۆرسەتتى .

— شۇنداقمۇ بولارمۇ تېخى ؟ — دەپ سورىدى شاۋاز قارىي .

— بولىدۇ يَا بولمايدۇ دېگىلى بولمايدۇ . كىشى هەرقانداق

ئىشتا غالىب بولسا ئۆزىگە تەمننا قويۇپ ، مەغلۇپ بولغاندا سۇن-

خان ساپالدەك بولماسلقى لازىم ، — دەپ نورۇز كۆزىنىڭ قىرىدا

شاۋاز قارىيغا قاراپ قويىدى ، — گۈلخۇمار بىلەن تۇنجى قىتىم

ئۇچراشقىنىڭدا ئاۋۇال ئۇنىڭغا قائىدە بىلەن «ئەسالامۇ ئەلدىي .

كۆم» دەپ سالام بىرگىن . ئۇنىڭدىن كېيىن ئەرز - ھالىڭنى

يەتكۈز . ھەرگىز بەتقىلىق بولمىغىن ، نەپسىڭنى ساقلىغىن . قىز

كىشى دېگەن مەھرەملىكتىن چەتنىسە ، ئۆزىگىلا داغ چۈشۈپ

قالماي ، باشقىلارنىمۇ بۇلغايادۇ . بۇنىڭدىن ھەزەر قىلغىن .

— ئەلۋەتتە دېگىنىڭدەك بولىدۇ . مەن ئۆمۈرلۈك جۈپتى

روزىخار بولۇش نىيتىدىمەن . ھەرگىز چىزا لەززەتى دەپ شال-

لائققى قىلغۇچىلاردىن بولمايمەن ، — دېدى شاۋاز قارىي .

— قەددىمىن تارىتىپ قىز - يىگىتلىرىمىز نەسلى - نەسەبى ،

ئۆرپ - ئادىتى ، تىلى ۋە ئىپپەت - نومۇسىنى ساقلاشنىڭ

لازىملقىنى بىلىپ يەتكەن ، — دەپ گەپ باشلىدى نورۇز ، —

مۇھەببەتلەشكۈچى يىگىت - قىزنىڭ ئارىسىدا ھايا ، ئىپپەت -

نومۇستىن ئىبارەت ئىززەت نەپسىنىڭ پەردىسى بولۇشى لازىم .

چۈنكى ، ئۇلار قان - قېرىنداش ياكى تېخى ئەر - خوتۇن ئەمەس ،

ھەتتا ئەر - خوتۇن ، قان - قېرىنداشلار ئوتتۇرىسىدىمۇ ھايا ،

ئىپپەت - نومۇسىنىڭ پەردىسى بولۇشى لازىم . ۋە دە قىلغۇچى

يىگىت ياكى قىزنىڭ قايسىبىرى ئىززەت نەپسىنىڭ گۆھىرىنى

بۇزسا ، ئۇ ھالدا ئۆمۈرلۈك تۇرمۇشداش بولغۇسى جۈپتى روزىغا .

رى ، ئائىلىسى ، پەزىتلىرى ئالدىدا كەچۈرگۈسىز خىيانەت ۋە

جىنaiيەت ھېسابلىنىدۇ . شۇڭا ، قەددىمە ئەركەكلىرىمىز ئۆز جۈپ .

تى روزىخارى ، يەنى ئايالىنى «قاتن» دەپ ئاتىغان . «قاتن»

سوْزى «دىلى (يۈرۈكى) دىلىغا ، ئېتى ئېتىگە ، جېنى جېنىغا

قېتىلغان ، ئارىلاشقان ، ئۇيۇشقان» دېگەنلىك بولۇپ ، كېيىنچە

«ق» هەرپى ئورنىغا «خ» هەرپى ئالمىشىپ ، «خاتىن» ، «خا-
تۇن» ، «خوتۇن» بولۇپ ئىشلىتىلەكتە . كونىلاردا «ياخشى
خوتۇن كۈندۈزى راھەت ، كېچىسى توي ؛ يامان خوتۇن كۈندۈزى
قايغۇ ، كېچىسى ئوي» دېگەن گەپ بار .

ئەجادىلرىمىز قەدىمە ئۆزىدىن ئىلگىرى ئۆتكەن ئاتا -
بۇ ئىللىرىنىڭ ئائىلە مۇناسىۋىتىدىكى ئەدەپ - قائىدىلىرىگە ھۆر-
مدت قىلىپ ۋە ئۇنىڭغا سادقلقى بىلەن ئەمەل قىلىپ ، يايلاق
ۋە چېدىر ئالدىدىكى بۇلاق - كۆللەرە ياشايدىغان ، ۋاپادارلىقنىڭ
سىمۋولى بولغان ئاق قۇقۇشى ئۈچۈن ئورۇن ھازىرلاپ بېرىش-
كەن . رىۋايدىت قىلىنىشچە ، ئۇۋ ئۇۋلىخۇچى مەرگەنلەرنىڭ ئۇقى
ئەگەر ئەركەك ئاق قۇغا تەگسە ، ئۇ يەرگە چۈشۈپ بولغۇچە ،
چىشى ئاق قۇتىخىمۇ ئېگىزگە كۆتۈرۈلۈپ ، ئاندىن قانىتىنى
جۈپلەپ تۆۋەنگە شۇڭخۇپ ، كۆكسىنى زېمىنغا قاتىقى ئۇرۇپ ،
ئۆزىنى ھالاڭ قىلىدىكەن . ئەگەر چىشى ئاق قۇغا ئوق تەگكەن
بولسا ، ئەركەك ئاق قۇمۇ خۇددى ئاشۇ تەرقىدە ئۆزىنى ھالاڭ
قىلىدىكەن . بىزدە ۋاپادارلىقنىڭ سىمۋولى بولغان «ئاق قۇنى
ئۇۋلىغانلارنىڭ ئائىلىسى قۇتا تمايدۇ ، بەخت يولى ئېتىلىدۇ»
دەيدىغان ئىشىنج ، قاراش بار . ئەجادىلرىمىز ئۆز جۈپىشى روزىغا-
رىغا خۇددى ئاق قۇغا ئوخشاش سادىق ، ۋاپادار ۋە سەممىمى
بولغان . ئائىلە مۇناسىۋىتىدىكى بۇ ئەندەنىۋى ئادەتلەر ئەۋلاダメ-
ئەۋلااد ساقلىنىپ كەلگەن ...

بۇ گەپلەرنى ئاثلاب ، شاۋاز قارىينىڭ ئىشەنچى تېخىمۇ
كۈچەيدى . ئۇ ئىككىيەنىڭ كېيىنكى سۆھبەتلىرى پەيشەنبە
ئاخشىمى گۈلخۇمار بىلەن ئۇچرىشىشا دېلىلىدىغان گەپ -
سۆز ، ئۇۋەتلىدىغان ئەلچى ، توپ كۈندىدىكى ھالاۋەت ، كېيىنكى
شېرىن كۈنلەر ، ئۆي سازاۋەرچىلىكى ، تۇغۇت توپى ، بۇشۇك
توبى ، ئىسم توپى ... قاتارلىق شېرىن خىيال - ئارزو لار ھەقدە-
دە بولۇپ ، شۇنىڭ تاتلىقى بىلەن ئاغزىنى تاتلىق قىلىشىپ ئۇخ-
لامىدى . شاۋاز قارىي ئۇخلىمای تۇرۇپلا چۈشەكەپ : «شاهىد-

مەردان... » دەپ تۆۋلەپ تاشلىدى .

3

نورۇز بىلدەن شاۋاز قارىي پېيشەنبە كۈنى پېشىن نامىزىدىن ئىلگىرى مەشھەدكە كېلىپ «ھەزرت سۇلتان» جامەسىنىڭ يېنىدە دىكى ساتىراشخانىغا كىردى . نورۇز بۇ ساتىراشخانىنىڭ دائىمە لىق خېرىدارى بولغاچقا ، ساتىراش ئۇستام ئۇلارنىڭ چاچ - ساقاللىرىنى شاگىر تلىرىغا يۇمىشا تۇرغاندىن كېيىن ، ئۇزى بىر قوللۇق پاكىز قىربىپ ياساپ قويىدى .

بۇگۈن نورۇزنىڭ كاللىسىغا بىر خىيال كىرىۋالغانىدى . ئۇ «گۇلخامار تۈنجى ئۇچرىشىش كۈنگە نېمە ئۈچۈن پېيشەنبىنى تاللىدى ؟ » دەپ ئۆزىچە كۆپ باش قاتۇردى . «گۇمان ئىماننى قاچۇرۇپتۇ » دېگەندەك ، نورۇزنىڭ ئەتىگەندىن بۇيان بېشىنى ساڭىلىتىپ جىمىغۇر يۈرگەنلىكىنى كۆرگەن شاۋاز قارىينىڭ كۆڭلىگە هەر خىل خىياللار كىرىۋالدى . ئۇ دوستىنىڭ ئاغزىنى ئېچىش ئۈچۈن خېلى ئۇرۇنۇپ باقتى ، لېكىن نورۇزغا ھېجىرس گەپ خۇشياقمىدى . شاۋاز قارىينىڭ ئىچى تازا سىقلىپ ، نېمە قىلىشنى بىلەلمەي تۇرغاندا ، بىردىنلا نورۇز بېشىنى كۆتۈرۈپ ، ئۇنىڭغا چىرايىنى ئېچىپ قارىدى - دە ، «خاسىيەتلەك پېيشەنبى - نىڭ سىرىنى تاپتىم » دەپ ، گەپنى تۆۋەندىكى تارىخي ۋەقەدىن باشلىدى :

11 - ئەسىرىدىكى كامالەتكە يەتكەن قەشقەر ئالىملىرىنىڭ پېشواسى ، ئاتاقلىق ھەدىشىنۇناس ۋە تىلىشۇناس ھۇسەين ئىبن ئەلى ئىبن خەلھەپ «مەدرىسەئى ھامىدىيە» دە ئۆزاتق يىل مۇدەر - رسلىك قىلىپ ، ئۆمرىدە كۆپ رەنջۇمۇشەققەتلەرنى چېكىپ ، كۆپ ساۋابلىق ئىشلارنى قىلىپ ھارددۇق يېتىپتۇ . شۇڭا ، ئۇ ياشانغان ۋاقتىدا ھاردۇق چىقىرىش ۋە غەم - قايغۇدىن خالاس بولۇش ئۈچۈن سەپەر قىلىشنى ئىختىيار قىلىپتۇ . قاراخانىيلار

خانلىقىنىڭ پادشاھى ئەبۇل ھەسەن تاۋغاچ بۇغراخان^① ئوردا ئالملىرى بىلەن مەسىلەتلىشىپ ، ئىززەت - ھۆرمەت يۈزىسىد . دىن ھۆسىيەن ئىبن ئەلى ئىبن خەلەپنى 80 نىپەر شاگىرتى بىلەن ھەجگە ئۇزىتىپتۇ .

ھۆسىيەن ئىبن ئەلى ئىبن خەلەپنىڭ ئىلمىي ھېكمەت جە . ھەتىكى پازىل ، زاھىتلىقى پۇتكۈل مەشرىق ۋە مدغىربكە خېلى بۇرۇندىنلا مەلۇم ئىكەن . شۇڭا ، مىسىر ئالملىرى ھۆسىيەن ئىبن ئەلى ئىبن خەلەپنىڭ كېلىۋاتقانلىقىنى ئاڭلاپ ئالدىغا چە . قىپىتۇ . ئۇ ناھايىتى كۆپ ئىززەت - ئېكراام بىلەن شەھەر ئىچە . دىكى بىر كاتتا تەكىيەخانا (مېھمانخانا)غا چۈشۈپتۇ ، بىرئەچە ۋاقت ھەمسۆھبەت ۋە ئىلمىي مۇنازىرىدە بويپتۇ .

ھۆسىيەن ئىبن ئەلى ئىبن خەلەپنىڭ كىچىك پېئىل ، ئاد - دىي - سادىلىقىنى كۆرگەن مىسىر ئالملىرى ئۇنىڭ «ئىللامە» لىكىگە دەرگۇمان بولۇپتۇ . سىناب كۆرمە كچى بولۇشۇپ ئۇنىڭ . دىن : «ئىماننىڭ ئەسلى نېمىدۇر؟» دەپ سوئال سوراپتۇ . بۇ سوئالنىڭ نېمە غەرەزدە سورالىۋاتقانلىقىنى دەرھال پەملەپ يەتە . كەن ھۆسىيەن ئىبن ئەلى ئىبن خەلەپ : «ئەي سائىللار ، ئىمان - نىڭ ئەسلىسى خامپىدىكى بىر سەر ئۇندۇر» دەپ جاۋاب بېرىپ . تۇ . مىسىر دانىشمنلىرى ئۇنى تۈزۈلۈكتە (بىلىملىكتە) ئېيبلەپ مەسخىرە قىلىشىپتۇ . ھۆسىيەن ئىبن ئەلى ئىبن خە - لەپ بولسا : «بۇ سۆزنىڭ راست - يالغانلىقىنى تاڭلا مەن بۇ شەھەردىن چىقاندىن كېيىن بىلەرسىلەر» دەپ ئەتىسى مەككىگە قاراپ راۋان بويپتۇ . راست دېگەندەك ، بىرئەچە ۋاقتىن كېيىن بۇ شەھەر دەقاتتىق قەھەتچىلىك يۈز بېرىپتۇ . ئاچارچىلىق ۋە ئۇسسىزلۇق دەردىدىن كىشىلەر بىر - بىرىنىڭ گۆشىگە ، قېنىغا زار ھەم تەشنا ، ئىمانى خارامۇش بولۇشۇپتۇ . شۇ چاغدىلا ئۇلار

^① ئەبۇل ھەسەن تاۋغاچ بۇغراخان مىلادىيە 1075 - 1102 - يىللەر يېچە تختتە ئولتۇر .

ھۇسەين ئىبن ئەلى ئىبن خەلەپنىڭ سۆزىنىڭ ھەق ۋە راستلىقدا -
غا ئىشىپ، قىلغانلىرىغا پۇشايمان قىلىشىپتۇ، ئۇنىڭ ئارقىدە -
سىدىن مەككىگە بېرىپ خاتا قىلغانلىرىغا ئىقرار قىلىشىپ، ئەپو
سوراپتۇ ھەمەھە مىسىرغا تەكلىپ قىلىپ ئەكلىپتۇ. چوڭ -
كىچىك ھەممە ھۇسەين ئىبن ئەلى ئىبن خەلەپنىڭ ئىستىقبالىغا
چىقىپ، قىزغىن قارشى ئاپتۇ. ئۇ بىر مەزگىل دەرسگۈيلىق
قىلىپ، كېيىن قەشقەرگە قايتماقچى بويپتۇ.

مىسىر ئۆلىمالرىنىڭ ئالاھىدە ئۇزىتىپ قويۇشىغا مۇيەسى -
سىدر بولغان ھۇسەين ئىبن ئەلى ئىبن خەلەپ قەشقەرگە قايتىپ
كەلگەندە، يېشى 80 دن ھالقىغان ۋە كۈچ - قۇدرەت،
ئەقىل - ئىقتىدار جەھەتتە ئاجىزلىغان . شۇڭا، ئۇ مۇدەررەس -
لىكىنى توختىتىپ، ئىبادەت بىلدەن شۇغۇللانغان . ھۇسەين ئىبن
ئەلى ئىبن خەلەپ: «مەن قېرىپ قالدىم، ھالىم - كۈچۈم
بۇرۇنقىدەك ئەمەس، ھەپتىدە بىر كۈنلا دەرس بېرىي . دەرس
ئالغۇچىلار ھەر ھەپتىنىڭ پەيشەنبە كۈنى ھۇزۇرۇمغا كېرىسۇن»
دېگەن . سۆھىبت سورۇنىدىكى بىرەيلەن دەرس بېرىشكە نېمە
ئۇچۇن پەيشەنبە كۈنىنى تالىخانلىقىنى سورىغاندا، ئۇ : «مېنىڭ
ۋاپاتىدىن كېيىن، كىمە كىم 48 پەيشەنبە قەبرەمگە كېلىپ
«سۈرە ياسىن» نى ئوقۇپ، مېنىڭ روھىمغا دۇئا قىلسا، ئاللاتا -
ئالا ئۇ كىشىگە ئىلىم ئاتا قىلغاي . شۇڭا، بۇ كۈنى دەرس
ئۆتىدىغان كۈن قىلدىم» دېگەن .

مانا بۇ، ئۇلۇغلىرنىڭ نەزەرىدىكى پەيشەنبە كۈنىنىڭ بىر
خاسىيىتى، — دېدى نورۇز گېپىنى توختىتىپ، — بۇ كۈنىنىڭ
سىرى ۋە خاسىيىتى توغرىسىدا يەنە بەزى مىساللار بار، — ئۇ
بايقى گېپىگە مۇناسىۋەتلەك بىر ھېكايانى سۆزلەپ بەردى .

رىۋايدەت قىلىنىشىچە، مۇدەررەس ھۇسەين ئىبن ئەلى ئىبن
خەلەپنىڭ ئىككى ئوغلى بار ئىكەن . ئۇنىڭ چوڭ ئوغلى خوجا
مەئىما (ئەركىلەتمە ئىسمى ئېبۇلپەتتەھ)، كىچىك ئوغلى ئوبۇل
پۇتۇھ ئابدۇغاپپار ئىكەن . خوجا مەئىما ئاتا قارنىدىن چۈشۈپ

دۇنياغا ئەمدىلا كۆز ئېچىپ يۈيۈپ زاكلانغاندا ، ئىككى مۇرسىدە قىلدهك ئىككى قىزىل خالنىڭ بارلىقى بىلىنىپتۇ . ئاقىل ۋە مۇنەججىمىلىكتە ئالدىنلىقى قاتاردا سانالغان ھۈسەين ئىبن ئەلى ئىبىن خەلەپنىڭ كۆڭلى ھەم خۇش بويپتۇ ، ھەم غەش بويپتۇ . ئۇنىڭ تەبرىچە ، چوڭ ئوغلىنىڭ ئواڭ مۇرسىدەكى قىزىل خالى ئوقۇپ ئالىم بولۇشنىڭ ، سول تەرىپىدىكى قىزىل خالى مۇراد - مەقسىتىگە يەتمەي تۇرۇپ ئالەمدىن بالدۇر كېتىشىنىڭ بەلگىسى ئىكەن .

خوجا مەئىما بالغەتكە يەتكەندە ، بىر پەيشەنبە كۈنى دەرستىن پارىغ بولۇپ ، باشقىا تالپىلار بىلەن سەيلە قىلىش ئۈچۈن تۇمندە دەرىاسىنى بويلاپ مېڭىپ ، قەشقەر شەھىرىدىكى بۈگۈنكى كۈنىدە كونا ئوردا « دەپ ئاتالغان ئوردا يېنىغا كېلىپ ، ئوردا دەرۋازى - سى ئىچىدىكى گۈللۈكتە سەيلە قىلىۋاتقان ساھىبجامالنى كۆرۈپ - تۇ . ئۇ قاراخانىلار خانلىقىنىڭ قەشقەردىكى سەلتەنەت تەختىدە ئولتۇرغان توغرۇل قاراخان يۈسۈپ^① نىڭ قىزى ئىكەن . خوجا مەئىمانىڭ ئۇ قىزغا كۆڭلى چۈشۈپ قاپتۇ . كۈنلەر ئۆتكەنسىرى ، ئۇ مەلكىنىڭ ئوبرازى كۆز ئالدىغا كېلىۋاتلىپ ، ئاخىر بۇ سىرنى يېقىن ساۋاقداشلىرىغا ئېيتىپ ، مەسىلەت سوراپتۇ . ساۋاقداشلىرىنىڭ بەزىسى : « بۇ قىز پادشاھنىڭ قىزىكەن ، سلىگە نې - سىپ بولماسىكىن » دەپتۇ . ئارىدىن بىرسى : « بۇرا دەرلەر ، ماڭا بىر ئۇي كېلىۋاتىدۇ . توغرۇل قاراخان يۈسۈپ سۇلتان سۇتۇق بۇغراخانىنىڭ پۇشتى . شۇڭا ، سلى (ھەززەت سۇلتان) قەبرىگاھىنى زىيارەت قىلىپ تۈندىپ ، بۇ مەقسەت يۈزىسىدىن ئاللاغا ئىلتىجا قىلىپ باقىسلا ، ئاللا دۇ ئالىرىنى ئىجابەت قىلسا ئەجەب ئەمەس » دەپتۇ . خوجا مەئىماغا بۇ پىكىر مۇۋاپىق كېلىپ ، « نائۇمىسىد بولمىغىنىم تۈزۈك » دەپ ئۆز - ئۆزىگە تەسىلى بېرىپ -

^① توغرۇل قاراخان يۈسۈپ مىلادىد 1059 - 1075 - يىللەرى تەختتە تولتۇرغان . تو يۈسۈپ قادرخانىنىڭ چوڭ ئۇغلى ئىدى .

تو، ئاندىن ئاتىسىدىن رۇخسەت ئېلىپ، ئالتن ئاتۇشتىكى «ھەزىرەت سۇلتان» مازىرىغا بېرىپ ئۈچ كۈن تۈنەپ، ئىستىقا. مەتتە بولۇپ، ئاللاغا تىلەك - مۇددىئاسىنى ئېيتىپتۇ. ئاخىرقى پېيشەنبىه كۈنى كېچىدە كۆرگەن چۈشىدە پەيغەمبەر ئەلەيھىسسالام ساھابەلرى بىلەن كېلىپ توغرۇل قاراخان يۈسۈپنىڭ قىزىنى خوجا مەئىماغا نىكاھلاپ قويۇپ غايىب بويپتۇ، ئويغىننىپ قارسا چوشى ئىكەن.

ئاشۇ كېچىسى مەلىكىمۇ چۈشىدە پەيغەمبەر ئەلەيھىسسالام. نىڭ نۇرغۇن ساھابەلەر بىلەن كېلىپ، ئۆزىنى خوجا مەئىماغا نىكاھ قىلىپ، بېشىدىن بىر چاڭگال خورمىنى چېچىپ غايىب بولغانلىقىنى كۆرۈپتۇ. قىز شاھ ئاتىسىغا كىشى ئەۋەتىپ چاق-رىتىپ كەپتۇ ۋە بۇ چۈشىنى ئېيتىپتۇ. بۇنىڭدىن ھەيراللىق ھېس قىلغان توغرۇل قاراخان يۈسۈپ ئەتسى قەشقەردىكى ئاتا-ق. لىق دىنى ئالىم، چۈش ئۆرۈگۈچىلەرنى ئوردىغا چاقىرتىپ كېلىپ، قىزىنىڭ كۆرگەن چۈشىنى ئېيتىپ ئۇلاردىن مەسىلەت سوراپتۇ. بۇ چۈشكە مۇنەججىملەر: «قىزلىرى خوجا مەئىماغا نېسىپ بويپتۇ» دەپ تەبىر بېرىپتۇ. ئەمما، بەزىنلەر «بۇ نىكاھ ھېساب» دېسە، بەزىلەر «ھېساب ئەمەس» دېمىشىپتۇ. ئوردىدا قىزغۇن مۇنازىرە بولۇپ، ئاخىر قايتا نىكاھ قىلىش پىكىرىگە كەپتۇ ۋە شاھ مەلىكىسىنى خوجا مەئىماغا ياتلىق قىلىپتۇ. 40 كېچە - كۈندۈز شاھانە توي مەرىكىسى ئۆتكۈزۈلۈپ، تامامى قەشقەر خەلقىگە «بۇغرا ئاش» تارتىلىپتۇ، ئويۇن - تاماشاalar قىزىپ كېتىپتۇ. ئارىدىن ئۈچ يىل ئۆتۈپتۇ.

خوجا مەئىما ئۇزاق ئۆمۈر كۆرەلمەپتۇ، بۇنىڭغا مۇنداق بىر ھادىسە سەۋەب بولۇپتۇ: كۈنلەردىن بىر كۈنى خوجا مەئىما ئاتا-سىدىن دەرس ئېلىۋاقاندا، شاھ توغرۇل قاراخان يۈسۈپتىن خەۋەرچى كەپتۇ. خەۋەرچى ھۆسەين ئىbin ئەلى ئىبن خەلەپكە سالام بەرگەندىن كېيىن، «شاھ بۇگۈن خوجا مەئىما بىلەن بىر-لىكتە ئۇۋغا چىقىدىكەن. شۇڭا، ئوغلىڭىزنى چاقىرغىلى كەل.

دەم» دەپتۇ . ھۇسەين ئىبىن ئەلى ئىبىن خەلەپ : «بالمىنىڭ ئوقۇيدىغان دەرسى تۈگىمىدى ، شاھقا ئېيىتىڭ ، بارمايدۇ» دەپ جاۋاب بېرىپتۇ . خەۋەرچى كەتكەندىن كېيىن ، يەنە ئارقىمۇ ئارقا ئىككى خەۋەرچى كېلىپ ، يۇقىرنىقى گەپنى تەكرا لاتىكەن ، خو- جا مەئىما كۆڭلىدە : «مەن شاھنىڭ كۆئىوغلى تۈرسام ، شاھ چاقىرسا بارمسام بولمىغۇدەك» دەپ ، كىتابنى يېپىپتۇ . ئاتىدەسى : «ئوغلۇم ، شاھ ئۈچ قېتىم چاقىردى ، ئەمدى سىز بېرىڭ» دەپتۇ . خوجا مەئىما شاھنىڭ ھۇزۇرغا كېلىپ سالام بېرىپ ، شاھ بىلەن بىرلىكتە ئۆزغا چىقىتۇ . ئۇۋ ئۇۋلاۋېتىپ خوجا مەئىما ئاتىن يېقىلىپ چوشۇپ جان ئۇزۇپتۇ . بۇمۇ دەل پەيشەنبە كۇنى ئىكەن . قەشقەر خەلقى بۇ زاتىڭ پىراقىدا ماتەم تۇتۇپتۇ ، ئەمما ھۇسەين ئىبىن ئەلى ئىبىن خەلەپنىڭ كۆزىدىن بىر قەترىمۇ ياش ئاقىماپتۇ ، بەلكى ھېيتىلىق كىيمىلىرىنى كېيىپ ، جايىدىن قوپىماي ئولتۇرۇپتۇ . كىشىلەر : «بىزنىڭ يۈرىكىمىز كاۋاپ بۇ- لۇپ ، كۆز ياشلىرىمىز سەلدەك ئېقىۋاتسا ، ئاتا بولغۇچىنىڭ بىر قەترە ياشمۇ ئاقتۇرمائى ، يېڭى كىيمىلىرىنى كېيىپ ئولتۇرغىنىنى پېمىسى ، مۇنداقمۇ باغرى تاش ئاتا بولامدۇ؟» دەپ مالامەت قىلىپتۇ .

ھۇسەين ئىبىن ئەلى ئىبىن خەلەپ يارەنلىرىدىن بىرىنى تەشتەك كەلتۈرۈشكە بۇيرۇپتۇ ، ئاندىن قولىنى ئاغزىغا قانغا تەشتەك ئۈچ مەرتىۋ تولۇپتۇ . ھۇسەين ئىبىن ئەلى ئىبىن خەلەپ : «ئى ياردە- لەر ، مەن پەرزەنتىمگە نېمە ئۈچۈن ئازار قىلماي هازا قىلىدىم ؟ ئەمما سىلدرگە ئاشكارا قىلىدىم . ئاشكارا يىغلاپ ياش تۆكۈش ئۆلگۈچىگە ئاچقىلىق ۋە ئازابتىن باشقا ھېچ نەرسە ئېلىپ بېرەل- مەيدۇ . ئىشەنمىسىڭلار قاچىغا كېلىپ ياشنى ئېچىپ بېقىڭلار ، زەھەردىن باشقا نېمە تېتىمايدۇ . ئۆلگۈچى ئۈچۈن تۆكۈلگەن ياشنىڭ ھەر قەترىسى ئاللاتائالانىڭ قۇدرىتى بىلەن دەريا بولۇپ ، ئۆلگۈچىنى غەرق قىلىپ ئازابقا سالىدۇ . شۇنداق تۇرۇقلۇق ،

مۇنداق جاپانى كىم پەرزەنتىگە راۋا كۆرىدۇ؟» دەپتۇ . ئەتمىسى «مەدرىسەئى ھامىدىيە» نىڭ يېنىدىكى ئازنا مەسچىتتە جۈمە نامد . زىدىن كېيىن ، خوجا مەئمانىڭ جىنزا نامىزى چۈشۈرۈلۈپ ، «ئەسكى ھېسار» نىڭ «يەتتە قبىلە» دېگەن جايىدىكى «خانلىق قەبرىستانلىقى»غا دەپنە قىلىنىپتۇ .

ھۇسەين ئىبن ئەلى ئىبن خەلەپنىڭ كىچىك ئوغلى ئوبۇل پۇتۇھ ئابدۇغاپىار بىننى ھۇسەين «مەدرىسە» دە تىرىشىپ ئۆ - گىنىپ ، ئۇستازلىرىنىڭ دىققەت - ئېتىبارىنى قوزغىغان . دادە . سى ئۇنىڭ ئىلىمگە زور ئىشتىياق باغلۇغانلىقىغا كۆزى يەتكىندىن كېيىن ، «ئوبۇل پۇتۇھ» دېگەن تەخەللۇسىنى قويغان . ئوبۇل پۇتۇھ ئابدۇغاپىار بىننى ھۇسەين تارىخ بىلىملىرىگە چوڭقۇر مۇھەببەت باغلاب ، ئۆز دەۋرىدىكى نوپۇزلىق تارىخيي كىتابلارنى تىرىشىپ ئۆگەنگەن . ئۇنىڭ ھەر كۈنلۈكى دىنىي كىتابلارنى كۆرۈش ۋاقتىدىن تارىخ كىتابلارنى كۆرۈش ۋاقتى ئۇزاق بول . غان . ئۇ «ساجىيە مەدرىسە» سىدىكى تارىخقا ئائىت بارلىق كىتابلارنى كۆرۈشتىن سىرت ، دادىسى ئارقىلىق نۇرغۇن تارىخيي بىلىملىرىنى بىۋاسىتە ئۆگەنگەن ۋە قاراخانىلار خانلىقىنىڭ ئىج . تىمائىي ھاياتدا بولۇپ ئۆتتكەن زور تارىخيي ۋەقەلرنى خاتىرى . لەپ ماڭغان . كۆپلىكىن تارىخيي ۋە ئەددەبىي ئەسەرلەرنى ، ئالىم . لارنىڭ ئەھۋالى يېزىلغان كىتابلارنى توپلاپ چوڭقۇر تەتقىق قىد . لىپ ، كۆپ مەلۇماتلارنى قالدۇرغان . ئۇ «تارىخيي كاشىغەر»^① ۋە «ئۇستازلارنىڭ توپلانغان يېرى» ناملىق ئىككى بؤيۈك ئەسەر . ئى ۋە بىزگە مەلۇم بولىغان باشقا ئەسەرلەرنى يازغان . بۇ ئىككى ئەسەرنى ئۆز دەۋرىدىكى ئىلىم نوپۇزلىقلەرى يوقىرى باھالىغان ۋە قولدىن - قولغا ئۇتۇپ ، كەڭ تارقالغان . ئوبۇل پۇتۇھ ئابدۇغاپىار ئەللامە ذىرىجىسىگە يېتىپ شان - شۆھرتى

^① يېقىنىقى زامان تارىخ ئەسەرلىرىدە قىيت قىلىنغان قاراخانىلار سۇلاسلىنىڭ قۇرۇلۇشى ۋە نەسەبىنامىسى ھەققىدىكى مەلۇماتلارنىڭ كۆپچىلىكى «تارىخيي كاشىغەر» دىن ئېلىنغان .

ئاتىسىنىڭىدىنمۇ زور بولغان . بەزى مەلۇماتلاردا ، ئۇ «ئۆز زامانداشلىرى ئاردىسىدا كۆزگە كۆرۈنگەن شائىر ئىدى» دېيىلگەن ...

نورۇز سۆزىنى ئاخىر لاشتۇرۇپ ، «گۈلخۇمارنىڭ ئەجەب ئەقلى بار ئىكەن» دېدى - دە ، كۈلۈپ كەتتى . شاۋاز قارىينىڭ كۆڭلى ئەمدى جايىغا چۈشۈپ ، نورۇزنىڭ كۆزىگە تىكىلىپ : — ئەمدى سېنى تېخىمۇ چۈشەندىم . سەن ئەقىللەق ھەم بىلىملىك بولۇپلا قالماي ، يەنە قالتسىس تەدبىرىلىك ئىكەنسەن . رەھمەت ساڭا قىيابەتلىك دوستۇم ، — دەپ ئۇنىڭ قولىنى قوللاپ تۇتتى .

*

*

*

قىزىلچە ئۆيىدە زۆھەر بىلەن گۈلخۇمار دۆشىدە خېنىگۈل سوقۇپ ، ئۇنىڭغا ئىينۇلا ، ئاچقىق ئۈزۈم ، شانتۇت ، زەمچىلەرنى قوشۇپ قوللىرىغا يېقىشقاندىن كېيىن ، لاتا بىلەن يۆگەلگەن چوماقتەك قوللىرىنى بىر - بىرىگە تەڭلىشىپ ، خۇددى مۇسابىد . قىىگە چۈشكەن جانباز لاردەك ھەرىكەتلەرنى قىلىشتى . يوغان قە .لىشالغىنى بىر - بىرىنىڭ يۈزىگە خېنە يۇقۇندىلىرىنى تەگكۈز . زۇش بولدى . ياتار چاغدا ئۇلار خېنە قولغا ئوبدان ئىچسۇن ئۈچۈن ، كېچىچە تەرەت بىلەن يېتىشنى شەرت قىلىشتى . ئەمما ، ئاۋۇلى ئاخشامدىن باشلاپ سۈبىھى سادىق (راست سۈبىھى) قىچە ھەر ئىككىسى كۆزىنى يۈممىدى .

— مۇبادا شاۋاز قارىي باغقا كىرەلسە ، سىز ئۇنىڭ ئالدىغا بارامسىز ، ئۇ كېلەرمۇ ؟ ئۇ سىزگە قاتىقق مەھلىيا بولغاندەك تۈرىدۇ . يازغان ئېرسالنامىسىگە قارىغاندا ، تەزىمنى قايسى نۇس - خىدا قىلىسىز ؟ مەن بىر كۆرۈپ بافای ، — دەپ يېقىندىدى زۆھەرە ، — كۆڭلىڭىزنىڭ ئۇنىڭخا مايتىلىقى راست . لېكىن ، ھەرھالدا ئەدەپ - قائىدىدىن چەتنىمىگىنىڭىز ياخشى . ئەدەپ -

قائىدىگە مۇخالىپ ئۇچراشسىڭىز ، خاتا قىلغان بولىسىز . — ئائىلىمىز نىزام ، دەستۇرىنىڭ قانچىلىك چىڭ ۋە مۇس- تەھكەملىكىنى ، دادام بۇ ئىشلارنىڭ زەرچىسىدىن خەۋەردار بولۇپ قالسا ... مېنىڭ ئۆزۈمنى قويۇشقا جاي تاپالمايدىغان لىقىمىنى ئوبدان بىلەمدىن ، — دېدى گۈلخۇمار .

زۆھەرە چاقچاق ئارىلاش گەپ - سۆزلەرنى تولا قىلىپ ، گۈلخۇمارنى گاھى خۇش - گاھى خاپا قىلىۋەردى . ئاخىر ئۇ ئىككىسىنىڭ ئۇيقوسى قېچىپ ، ئورندىن تۇرۇپ كېتىشتى . ئەتىگەنلىك چايدىن كېيىن ، زۆھەرە زورلاپ گۈلخۇمارنىڭ چېچىد- نى 21 بۇغداي سېكىلەك قىلىپ ئورۇدى . ئۇنىڭ چېكىسىنى تۈزەشتۈرۈپ ، گۈللەرنى قىستۇردى ، ئالدى - كەينىگە ئۆتۈپ ، 1 - 9 - 21 - چاچلىرىدىكى كۆز مونچاقنى تەكشىلىدى ، كېيىن باغدىكى گۈللۈكتىن بىر سىقىم ئوسما ئەكىرىپ سىقىپ ، پىلتىكۈچ تەبىيارلاپ قاشلىرىغا قېنىق قىلىپ ئوسما قويۇشتى . بۇگۈنكى ساپ نىيەت ، سەممىمى قىلب بىلەن قىلىنغان قىزلارغا خاس زىننەت گۈلخۇمارنىڭ ناتىۋان بەدىنىدىكى ناز - نازاكىتىگە تېخىمۇ ياراشتى . كۈنمۇ كەچ بولۇپ ، شەپەقتە قىزىللىق غايىب بولدى .



ئالتنپى باب



1

شاۋاز قارىي بىلەن نورۇز پېشىن نامىزىدىن يېنىپ ، «ھەز-
رەت سۈلتان» مازىرىغا كېلىپ ئۆرە تۇرۇپلا دۇئا قىلىشتى .
قەبرىگاھنىڭ ئالدىدا بىر سائىل ساپايدە چېلىپ ، ھەزرەت نەۋائىد -
نىڭ غەزىلىدىن ھۆكمەت ئېيتىپ ئولتۇراتتى :

ئىتلار قاۋاشۇر گادانى كۆرسە ،
ئاشق سۆيۈنەر بەلانى كۆرسە .
كۆپ نالە قىلۇر سەھىرە بۈلبۈل ،
گۈلنىڭ يۈزىدە سابانى كۆرسە .
پەرۋانە ئۇرار ئۆزىنى چىراغقا ،
ئوتىڭ يۈزىدە خۇدانى كۆرسە .
مەقسەتكە يېتىر نەۋائى شۇدەم ،
مەھىشر كۈنى مۇستاپانى كۆرسە .

سائىل ئېيتقان ھۆكمەت غېرىب - مۇساپىرلارنىڭ كۆڭلىگە
تېگىپ ، كىشى قەلبىگە ئاللىقانداق بىر مۇڭ سېلىپ ئۆتتى .

شاۋازار قارىي كۆزىگە لىق ياش ئېلىپ ، سەدىقە بېرىۋاتقانلارغا
قاراپ يانچۇقىنى سىيلىدى . ئاكىغۇچە نورۇز يېنىنى ئاختۇرۇپ ،
بىرنەچە يارماق پۇلنى ئېلىپ سائىلغا بەردى . پۇلنى كۆرگەن
سائىل ساپايدە چېلىشنى تۇختىتىپ ، ساپايدە تۇتقان ئولۇڭ قولى
بىلەن سول قولىنى تەڭ كۆتۈرۈپ ، ئۇلارغا رەھمەت ئېيتىش
يۈزىسىدىن بىر ھازا دۇئا قىلدى . سائىلنىڭ ئوقۇغان ھۆكمەتلىد .
رى بىلەن دۇئاسىنى ئاڭلاپ تۇرغان بەزى كىشىلەرمۇ نورۇزغا
ئەگىشىپ دەرھال يانچۇقلىرىنى كولاشتى .

نورۇز بىلەن شاۋازار قارىي مەسىلەت بويىچە يەنە بىر قېتىم
ئابدۇرەھمان خاتىپنىڭ ياخشىلىق ۋە يامانلىقتىن پال بەرگۇچى
تىلىسىم بېغىنىڭ ئەنجان تېمىنى ئايلىنىپ ، باغنىڭ بەلگىلىرىنى
مۇئىيەتلەشتۈرمە كىچى بولۇپ مېڭىشتى . ئېرىتكەن قوغۇشۇندەك
بىر ئېرىق قارا سۇ ئېقىپ ، خۇددى بەلگە قىلىنغان تاغاق ئەگەم .
سىدەك سۇڭىگۈچىنى بافقا كىرىپ كېتىۋاتاتى . شاۋازار قارىي يار
ۋىسالىغا بالدۇرراق ئېرىشىم دەپ ئۆزىنى ئېرىققا ئانقوسىمۇ
كەلدى ، لېكىن دوستى نورۇزدىن شەرم - هایا قىلغانلىقتىن زور
تاقاقت كەلتۈردى . ئۇ سىرسىنى نورۇزدىن فانچىلىك پىنهان تۇتقان
بىلەن قەلبى ئىشتىياق ۋە ئازار - ئارمان ئوتىدا خۇددى پەرۋاند .
دەك كۆپۈپ ياناتتى . ئۇنىڭ ئۈچۈن بۈگۈنكى بىر كۈن مەھىسىر .
گاھنىڭ كۈنىدىنمۇ ئۇزاق كۈن بولدى . نورۇز غەم بىلەن قولىغا
ئېلىۋالغان تىايقتا ئېرىق سۇپىنىڭ چوڭقۇرلۇقىنى ئۆلچەپ : «بۇ .
نىڭ چوڭقۇرلۇقى گەز ، چارەكتىن ئاشمايدىكەن » دىدى . ئۇ يەر .
دىن ئابدۇرەھمان خاتىپنىڭ دەرۋازىسىغا كەلگەندە ، شاۋازار قارىي .
نىڭ يۈرىكى ئاغزىغا تىقلىپلا قالغاندەك بولدى . شۇ ئىسنادا ،
بېشىغا ئاق داڭا رومال ئارتقان ، يۈزى يېرىم ئوچۇق سارە بۈۋى
مەسچىت تەرەپتىن دىڭۈسلاپ مېڭىپ كېلىپ ، چوڭ قاپاق تې .
رەكىنىڭ يېنىدا ئۇلارغا يۈلۈقتى . ئۆز ئارا تىنچلىق سورا شقاندىن
كېيىن ، سارە بۈۋى :

— قارىي ئوغلۇم ، بۈگۈن پەيشىنبە ، پەخەس بولغا يىلا ، —

دەپ قويۇپلا كېتىپ قالدى .
— بەللى ، بەللى — دېدى نورۇز ، — كونىلار ئېيتقاندەك ،
ئىش ئوڭىغا كەلسە ھەممە ئىش قاملىشىپ كېلىدىكەن . بىزنىڭ
قىياسىمىز جايىدا چىققاندەك تۇرىدۇ . مانا ھازىر سارە بۇۋى
خۇددى بۇۋى خەدىچە^① ئانىمىزدەكلا كارامەت خۇرەدىن بىرىنى
يەتكۈزدى ۋە بېشارەت بىردى .

سارە بۇۋى ئابدۇرەھمان خاتىپنىڭ سىڭلىسى ئىدى . ئۇنىڭ
زېھنى قۇۋۇنتى ، پەم - پاراستى جۇشقۇنلىنىپ تۇرۇپتۇ . ئۇ
ئەلچى بولۇپ ئوتتۇرىدا مېڭىپ ، بۇ ئىككى ياشنىڭ ئۆمۈرلۈك
غۇنچە گۈلىنى ئېچىلدۇرسا ، بۇنىڭدىنمۇ كۆڭۈللۈك ، خۇشاللىق
ئىش بولامدۇ ؟ بۇگۈن ئۇ گۈلخۇمارنىڭ ھاۋالىسى بىلەن شاۋاز
قارىينى ئىزدەپ كېلىپ ئاخىرى ئۇچراشقانىدى .

*

*

*

نورۇز بىلەن شاۋاز قارىي قىزغىن پاراڭلىشىپ مەسچىت
ئالدىغا كېلىۋانقاندا ، جامائەت شام نامىزىغا ئالدىرماپ كىرىۋانقان
چاغ بولغاندى . ئۇلار ناما زىدەن يېنىپ ھۇجرىغا كىرىپ ئولتۇ -
رۇپ ، سۈزىمە ۋە ئۆزۈم بىلەن ئازغىنا نان ئەنگۈر قىلىشتى .
لىكىن ، ئالدىنىقى كۈنىمۇ ، تۇنۇ گۈنۇمۇ ئۇيقوسىزلىقتا ئۆتكەن ھەر
ئىككىسىنى تەڭلا ئۇيقو باستى . نورۇز :

— شاۋاز قارىي ، ۋاقتىت تېخى بالدۇر ، ئەل ياتقۇدىن بۇرۇن
ھېچ ئىش قىلغىلى بولمايدۇ . مەن بىر ئاز كۆزۈمنىڭ ئاچقىقىنى
چىقىرىۋالايمى ، تۇن يېرىمىدا ئۇيغىتارسەن ، — دەپ جېكىلىدى .
شاۋاز قارىي مىختەك ئولتۇرۇپ ، تالاغا چىقىپ - ئۇيگە
كىرىپ يۈلتۈز ساناپ ، تۇن يېرىسىم بولغاندا نورۇزنى ئاستا ئويغات
تى . ھەر ئىككىسى تەڭ قىدىنى رۇسلاپ ، «بىسىللا» دەپ

^① بۇۋى خەدىچە - مۇھەممەد ئەلىيەسالامنىڭ تۈنچى ئىيالى .

بوسۇغىدىن قەدىمىنى ئاستا ئېلىپ تاشقىرىغا چىقىتى . غۇبارسىز سامادا روبيه ئەكىبەر ، روبيه ئەسقەر ، زۆھەر يۈلتۈزلىرى ئۇلارنى ئۈزىتىۋاتقاندەك ، ئاشىقلارنىڭ سىردىشى تولۇن ئاي ھەممە كۈچدەنى يىغىپ كۆرۈشۈزالسۇن ئۈچۈن چىragۇ تۇتۇپ ئالدىدا مېڭىۋات . قاندەك ، بۇلۇتلارنى ئىتتىرىپ - ئىتتىرىپ ماڭماقتا ئىدى . ئابدۇرەھمان خاتىپنىڭ دەرۋازىسى يېنىدىن ئۆتكەندە ، ئۇ - ئىڭ ھەستخور ئىتى خىرقىراپ خىرس بىلەن قاۋىدى . ئۇلار سۈڭكۈچ قېشىغا بېرىپ «بىرەر كىشى حاجىتكە تۇتۇش قىلسا ئۇنىڭدىن قورقار» دېگەندەك تاپ توختاشتى . ئەمما ، نورۇز ئىش - تىنىنى تۇرۇپ ، جۇرئەت بىلەن سۇغا سەكىرەپ چۈشۈۋىدى ، ئىش - تىنىنىڭ بىر پاچىقى هۆل بولۇپ كەتتى . شاۋاز قارىينى سۇغا چۈشمەي تۇرۇپلا تىترەك باسىقلى تۇردى .

— ئاشق يىگىت ، سۆيگۈنىڭ دىدارىغا مۇشەررەپ بولماي تۇرۇپ ئەھۋال بۇ تۇرسا ، ئەگەر بىرەر ئايغاچىپ بېيمىزغا چو - شۇپ توختا دېسە ، كارامەت بار ئوخشайдۇ . سەن بۇ ئىشقا قەدەم قويغان ئىكەنسەن ، بۇ يولدىكى ھېچبىر بالادىن قورقىغىن . بارلىق مۇشكۇلاتلارغا بىرداشلىق بېرىپ ، تەۋەككۈل تۈلىپارىغا منىپ ، ۋىسال ئازرۇسىنى ھەمراھ قىلىپ ، بۇ يولغا قەدەم تاشلا ! — دەپلا نورۇز ئۇنىڭ پېشىدىن تارتىپ سۇغا چۈشۈردى . شاۋاز قارىينىڭ ئىشتىنى هۆل بولۇپ كەتسىمۇ ، غەيرەت بىلەن سۈڭكۈچتىن شۇڭخۇپ باعقا كىردى . لېكىن ، ئۇ نەگە ، قانداق مېڭىشنى بىلمەي ھاكىۋېقىپ دالق تۇرۇپ ، ئولىڭ - سولغا قاراپ چوڭ ئەنجۇر دەرىخىنىڭ ئاستىغا بېرىپ مۆكۈندى . ئاسماز . دىكى تولۇن ئايىمۇ گائىگىراپ قالدى . نورۇز سۈڭكۈچ يېنىدىكى چوڭ سۆگەت ئارقىسىغا ئۆتۈپ يوشۇرۇندى . چوڭ باگدىن شاۋاز قارىينىڭ تېنى ئەيمەندى ، ئىشق يولدىكى جاسارتى بىلەن ئۇنى مەنسىتمىگەندەك بولدى . لېكىن ، ئۇپقۇ ئالدىدا جاسارتەمۇ ، شى - جائەتمۇ بوشىشىپ ، كۆزى يۇمۇلۇپ ، ئاغزى ئېچىلىپ قالدى . سارە ئائىنىڭ ھەمراھلىقىدا زۆھەر بىلەن گۈلخۇمار باعقا

كيرىپ ، ئۇچەيلەن تەمتىرىمىستىن تەڭلا سۈڭگۈچ تەرەپكە بار-
 دى . ئۇ يەردە ھېچكىم يوق ، نائۇمىد بولۇشتى . هوشيار نورۇز
 تام تېشىدا تۇرۇپ ، كىشى كەلگەنلىكىنى بىلىپ : «ئوغاق ، مە-
 رەپ» دەپ چوڭ - كىچىك تاۋۇش بىلەن ئۇن بەلگىسى بەردى .
 زۆھەرلەر باغدا كىشى بار ئىكەن دەپ ئاختۇرۇشقا باشلىدى .
 ئائىغۇچە دىڭگۈسلاپ كېلىۋاتقان سارە ئانا بىر چالىغا پۇتلىشىپ
 موللاق چۈشتى . ھەممىسى تەڭ چۆچۈپ ، ئۇنى يۈلەپ قوپۇردى .
 لېكىن ، سارە ئانا ئاقساقلالاپ تەسىكتە ماڭدى . زۆھەر كېتىۋ-
 تىپ ئەنجۇر تۇۋىدە كۆرۈنگەن كۆلەڭىنى گۈلخۇمارغا كۆرسەت-
 تى . ئۇ ئىككىسى سارە ئانىنى تەڭلا جايىدا قويۇپ ، يۈگۈرگەنچە
 كۆلەڭىگە تۇۋىگە باردى - دە ، ئارقىغا داجىغىنچە تۇرۇپ قالدى .
 يىگىتنىڭ قامىتى ، ئۇنىڭ بەستى ، جامالىغا يەنە مۇشىرىپ
 بولۇشى گۈلخۇمارنىڭ يۈرىكىگە مۇھىببەت ئوتىنىڭ يېڭى ئەلە-
 گۈسىنى بىرنى مىڭ قىلىپ تۇتاشتۇردى . لېكىن ، شاۋاز قارىي
 بۇ ھالدىن بىخەۋەر ناز ئۇيىقۇدا ئۇخلاۋاتاتتى ، چۈشىدە يەنە مۇھىب-
 بەت سەھراسىنى كېزىۋاتاتتى . زۆھەر ئۇنى ئۇيغاتماقچى بولغان-
 دا ، گۈلخۇمار «ئازار بەرمىسىڭىز» دەپ ئۆتۈندى ، لېكىن شاۋاز
 قارىينىڭ جامالىدىن كۆز ئۆزىدى يىغىلىدى . «قارىغۇدەك بول-
 سام ، بۇ يىگىت ماڭا جۈپتى روزىغارلىققا مۇناسىپ ئىكەن . مەن
 تۇنجى قېتىم «ھەزەرت مازار» دا تىلاۋتىنى ئائىلىغان شاۋاز
 قارىم شۇ» دەپ يېشىنى ئېرتىپ ، يېقىن كېلىپ قانمای يەنە
 قارىدى .

نېمە ئۇچۇندۇر زۆھەرنىڭ ياش يۈرىكى ھەسەتخورلۇق بىلەن
 قاتتىق سوقۇپ ، ئاغزىغا تىقلىپ قالدى . لېكىن ، گۈلخۇمار
 چاقىرىۋىدى ، ئۇ :

— لەببىي ، — دەپ يۈگۈرۈپ كەلدى .
 — سىز دەرھال بېرىپ دەھلىزدىكى چىقىلغان مېغىز شاكى-
 لىدىن بىر چاشگال ئەكېلىڭ ، — دەپ ئۆتۈندى گۈلخۇمار .
 زۆھەر قانات ياساپ ئۇچقاندەك بېرىپ شۇئان يەتكۈزدى .

گۇلخۇمار مېغىز شاكلىدىن بىرنەچە جۇپنى ئىلغاي قولىغاڭلىقا ئوراپ ، شاۋاز قارىيىنىڭ قويىنغا سېلىپ قويدى . ئۇنىڭ قويىنغا قول سالغاندا ، ئۇنىڭ يۈرىكىدىن چىققان هارارت گۇلخۇمارنىڭ قولى ئارقىلىق ئۆتۈپ ئەزايى بەدىنىنى يەنە ئاتەش قىلىپ كۆيدۈر . دى . سارە ئانا پۇتنىنىڭ ئاغرىقى كۈچىيپ ۋايىسغىلى تۈرغاچقا ، زۆھەر بىلەن گۇلخۇمار نائۇمىد يېنىپ سارە ئانىنى يۆلەپ ئۆيگە كىرىپ كېتىۋاتقۇچ گۇلخۇمارنىڭ بىر كۆزى ئارقىدا بولدى . ئۇ ئاشقىدىن ئاييرىلغۇسى كەلمىگەندەك ، شۇنداق ئاستا ماڭدىكى ، ئۆزىنىڭ قەددەم تاۋۇشىنى ئۆزىمۇ سەزمەيتتى ، يۈرىكى ئىزتىراپ . تىن تال بەرگىدەك تىترەيتتى . ئۇنىڭ بىر جۇپ كۆزىدىن ئاققان ياش تامچىلىرى كىيىمىنىڭ ياقلىرىنى ھۆل قىلىپ ، گويا يام . غۇردا قالغاندەك بولدى .

*

*

*

ۋەدىگە ۋاپا قىلىش — مەرد ۋە كامالەت ئىگىسىنىڭ ئىشى ، ماختاشقا لايىق زاتلارنىڭ ئۇلۇغ خىلىتىدۇر . ۋەدىسىگە ۋاپا قىلىمغان كىشى ئۆز ئابرۇينى يوقىتىدۇ . بىر كىشىگە ۋەدە بەرسىڭ ، ئۇنىڭغا ۋاپا قىل . ئەقىلىق كىشى ئادا قىلىشقا كۈچى يېتىدىغان ئىشقا ۋەدە بېرىدۇ . ۋەدە بېرىپ قويىپ ھۆددىسىدىن چىقالماي شەرمەندە بولغاندىن يامان ئىش يوق . شۇڭا ، كۈچۈڭ يەتمىگەن نەرسىگە ھەرگىز ۋەدە بەرمە . ئەقىل - پاراسەت قۇياشقا ئوخشайдۇ . بىپەرۋالىق تۈپەيلى چۈشۈشى مۇمكىن بولغان داغلارغا ئورۇن قالدۇرما . نادانلىق بىلەن قىلغان ئىش ياخشى نەتىجە بەرمەيدۇ . كۇمان بىلەن قىلىنغان ئىش خەۋپ - خەتىرلىكتۈر . سرتتا نورۇز تىت - تىت بولۇپ ، ئۆزىنى يېرىۋەتكۈدەك بولدى . باغ ئىچىدىن ھېچقانداق بەلگە تاۋۇش ئاڭلانمىدى ، شورى دىن بىر نەچچە قېتىم ماربۇندى ، شاۋاز قارىيىنىڭ قارىسىمۇ كۆرۈنمىدى . دەل مۇشۇ چاغدا «ھەزرەت سۇلتان» مازىرىدىكى

جامه مەزىنى سوپى ھاجىمنىڭ «ئەسسالاتوخەير و نىمسەنەتتەم» دە.
مەن ئازان ئاۋازى ئۇستۇن تاغ چوققىسىدىن يانغان ئەكس سادا
بىلەن قوشۇلۇپ ئاڭلاندى . شاۋاز قارىيمۇ كېرىلىپ ئۇيقوۇدىن
ئىيغاندى . سۈبەي يورۇقى ئۇپۇقتىن يورۇغاندا شاۋاز قارىي تېنەپ
- تەمتىرەپ سۈگۈچتىن غىپىدە شۇڭغۇپ قايتىپ چىقىتى .
بېدىلىك يېنىدىكى قوناقلىقتا سۈگۈچنى كۆزتىپ تۇرغان نورۇز
يېتىپ كېلىپ ، يولدا بىللە مېڭىشىپ ئەھۋالى سورىدى . شاۋاز
قارىي ھېچكىم كەلمىگەنلىكىنى ئېيىتىۋىدى ، نورۇز چىنىپۇتمە
دە .

— ئۇخلاپ قالدىڭمۇيا ?

— پەقەت ئۇخلىمىدىم ، — دەپ جاۋاب بەردى شاۋاز قارىي .
ئۇلار جامەنىڭ خاس ھۇجرىسىغا كىرىپ چىراڭنى ياقتى .
«ئۇخلايلى» دەپ بەلۇپغىنى يېشىپ چاپىنى يورىغا يايماقچى
بولغاندا ، شاۋاز قارىينىڭ قويىنىدىن ياغلىققا ئورالغان بىرنهچە
جۇپ شاكال چۈشكەندىن كېيىن ، سىر يېشىلدى .
— دېمىدىمۇ قارىي ئاخۇنۇم ، ئۇخلاپ قاپتىلا ، ئۇخلىغاندە .
مۇ ھېچنېمىنىمۇ تۈيمىغان ئۇخشادىلا ، ھەتتا قويۇنلىرىغا سې .
لىپ قويغان بەلگىنىمۇ سەزمەپتىلا ، — دېدى نورۇز ئۇنىڭخا تەنە
قىلىپ .

— ھەدى ، بەختىزلىكىنى . — شاۋاز قارىينىڭ قەلبى
ھىجران ئوتىدا يانماقتا ئىدى .

— بولدى ، ئەمدى ئەپسۇسلىنىپ نېمە قىلىسەن ؟ ۋاقتى
ئۇتكەندە ، — تەسەللى بەردى ، نورۇز .

— دوستۇم نورۇز ، بۇ نېمە ئالامەت ؟ — دېدى شاۋاز قارىي
بەلۇپغىنىڭ ئۇچى بىلەن يېشىنى ئېرتقاندىن كېيىن ، قولىدىكى
تۆت جۇپ شاكالنى كۆرسىتىپ .

— نېمە ئالامەت ئىدى ، «سىز تېخى كىچىك بالا ئىكەنسىز ،
مۇھەببەت ئەھلى ئۇيقوۇدىن بىدار بولۇشى كېرەك . مۇھەببەت
يولىدا ماڭىمەن دەپ ئاۋارە بولغۇچە ، كوچىدىكى بالىلار بىلەن

چاپىستەك ئويناڭ» دېگەن تەنە ئالامتى ، — دەپ ئىزاهلىدى
نورۇز .

بىر ئىشنىڭ ئەكسىچە نەتىجە بىلەن تاماھلىنىشى كىشىگە بەكمۇ زەربە بولىدۇ . قايىسبىر دانىشمەن : «ئۆتكەن ئىش ئۈچۈن
ھەسرەت - نادامەت چېكىش ئەقلىق ئادەمنىڭ ئىشى ئەمەس .
سوّيۇشنى بىل . مۇھەببەت ۋە ساغلام ئىقلە ئۆزۈڭە ئۆمۈر
 يولدىشى تاللاشتا يولباشچى بولسۇن . ھەربىر ئىشتا ئېھتىيات ۋە
زېرەكلىكىنى قولدىن بەرمەسىلىك لازىم . بىرەر ئىشقا كىرىشكەن
ئادەم ئاۋۇال ئۇ ئىشنىڭ ئاقۇشتى قانداق بولۇشىنى ياخشى ئويلىد -
شى كېرەك . ئوپلىمىي قىلىنغان ئىشنىڭ ئاقۇشتى (ۋاي) بولىد -
دۇ » دېگەن .

كىمكى باقماش ئىشنىڭ پايانىغا ،
بولىمغا يەباسپ ئۇنىڭ ئارمانىغا .

نورۇزدىن تارتىنغان شاۋاز قارىي كۆڭلىدىكى گەپنى دېيەل -
مەي ، «ئۇھ» دېگەنچە ئۆزىنى بورا ئۇستىگە تاشلاپ ئۇيقوغا
كەتتى . ئەمما ، نورۇزنىڭ ئۇيقوسى قېچىپ ، ئىككى قولى بىلەن
چېكىسىنى تۇتۇپ تالڭ ئاتقۇچە ئوپلىاندى . ئاخىر ئۇ شاۋاز قارىيىنى
باعقا قايتا كىرگۈزۈپ ، گۈلخۇمار بىلەن ئۇچراشتۇرۇپ ، ئۇلار -
نىڭ كۆڭۈل مايللىقىنى بىلمەكچى بولدى .

ئەتسى جۈمە كۈنى ، بامدات نامىزىنى ئوقۇپلا شاۋاز قارىي
يدنە ئۇخلىدى . نورۇز بازاردىن بىر تەخسىدە سامسا ، چۆگۈندە
چاي ئەكىرىپ ئۇنى ئويغىتىپ ، تويعۇچە يەپ - ئىچىشتى . شاۋاز
قارىي سامسا يەۋاقاندا ، نورۇزنىڭ كۆزى ئۇنىڭ بارماقلىرىغا
چۈشۈپ ، تىرناقلىرىنىڭ ئۆسۈپ كەتكەنلىكىنى كۆردى . شاۋاز

قاري قولىنى ئېرتقان چاغدا ، نورۇز « قولۇڭنى ئەكەل » دەپ تۇرتۇپ ، يېنىدىكى ئىتتىك خەنجر بىلەن ئۇنىڭ تىرىنلىقىنى ئالىدۇ . شاۋاز قارىي « ئۆزۈم ئالاي » دەپ تۇرۇۋالسىمۇ قويۇپ بەرمەي ، ئوڭ قول چىمچىلىقىنىڭ تىرىنلىقىنى قەستەنگە ئاستىن ئېلىپ بىر ئاز گۆشىنى يۇنۇۋالدى . شاۋاز قارىي « ئاى قولۇم » دەپ سالدى ، قانمۇ ئاقىنى . نورۇز بەلۇبغىنى يېرتىپ ، ئۇنىڭ قولىنى تېڭىپ قويىدى .

چايدىن كېيىن ، نورۇز بىلەن شاۋاز قارىي جامەنلىك دەرۋا- زىسىدىن چىقىشتى . « ھەزىزەت سۇلتان مەدرىسە » سىنىڭ پەشتىدۇ . قى يېنىدىكى دۇكاندا سەھابىچىلىق (مۇقاۋاچىلىق) ۋە خەتاتلىق بىلەن تىرىكچىلىك قىلىدىغان ئەھمەد سەھابىچى ئۇلارنى كۆرۈپ ، يېراقتنى سالام قىلدى . نورۇز ئۇ كىشىنى ئوبىدان تۇنۇيىتتى . ئەھمەد سەھابىچى مەشەد ، ھەتا ئالىتن ئاتۇش تەۋەسىدىكى ئاۋام پۇقرالار ئارىسىدا خېلى ئابرۇيلۇق كىشى ئىدى . ئۇ دائىم « كۆپ كىتاب يېغىش ۋە كۆپ دوست تۇنۇشتا مەنە يوق ، گەپ كىتاب ۋە دوست تاللاشتا » دەيتتى . ئەھمەد سەھابىچى كۆڭۈل تارتقۇدەك سوھىبەتداش تېپىلسا ، ئۇلار بىلەن ئولتۇرۇشقا ئامراق ئىدى . راست ئەمەسمۇ ، ئادەملەر بىر - بىرىگە موھتاج . ئۆزئارا مۇناسىد - ئۇت قىلماي ، ئادەملەرگە ئارىلاشماي ، جەمئىيەتتىن قېچىش ئەقىلگە مۇۋاپىق ئەمەستە .

ئەھمەد سەھابىچى ئۆزئارا پۇتۇشۇپ توبلاشماقچى بولۇپ ، ئۆزىنى ئىزدەپ كەلگەنلەرگە ئەخلاق - پەزىلەت جەھەتنىن لايىقىدا مەسىلىھەت بېرىپ : « بۇ ، ناھايىتى ياخشى نىيەت بويپتۇ » دەيتتى . توى مەرىكىسى ئۆتكۈزۈلگەن كۈنى ييراق - يېقىن دېمىي ، جام - بۇل ئېشىكىگە مىنیپ ، ئاشۇ توى مەرىكىسىگە بارانتى . ئۇ : « ئەسسالامۇئەلەيکۈم ، تولىرى مۇبارەك بولسۇن . بىز بۈگۈن ھەربىرلىرىنى زىيارەت قىلغىلى كەلدىق . چۈنكى ، ھەربىرلىرى ئاتا - ئانا بولۇپ ئۆستۈرگەن كۆچەتلەرنى ئۇلاش ئۈچۈن ، گەدەنلىرىدىكى ئاللانىڭ بىر پەرزىنى ئادا قىلغان زات بولۇشلا »

دەپ، ھەر ئىككى ئائىلىدىكى ئاتا بولغۇچى بىلەن چىرىلىق كۆرۈشتى.

ئەممە سەھابچى بەزى ئاۋام پۇقرالارنىڭ ئۆيىدە نىكاھ خۇتبىسى ئوقۇغاندا: «...بۈگۈن بىزنىڭ جامائەمىزگە بىر ئائىلە يېڭىدىن كەدخدۇداچىلىق قىلغۇچىلار (يېڭى ئۇرمۇش قۇرغۇچەلار) قوشۇلدى. بۇلارنىڭ خانەسى ئاۋات، تۇرمۇشى مەسئۇد ۋە بەختىيار ئۆتسۈن. تولغان روزىغىرى ھەركىز تۆكۈلمىسۇن. خۇداۋەندە كېرىم جۇپ قىز، جۇپ ئوغۇل بەرسۇن. دەۋلىتى زىيادە بولسۇن، ساغلام نەسلى - نەسەبى فالسۇن، ئامىن» دەپ، قىز يېڭىتنى، ئۇلارنىڭ ئاتىلىرىنى، خىش - ئەقربالرىنى ئور- نىدىن تۇرغۇزۇپ دۇئايى خىير قىلىپ قايتىدىغان يولنى تۇتقان. ئالىتىن ئاتۇشتىكى نۇرغۇن ئاۋام پۇقرالار ئارىسىدا «ئەممە سەھابچى نىكاھ قىلغان، لەۋزى قىلغان، دۇئا قىلغان» دېگەن قاراش چوڭقۇر سىڭىھەنلىكى ئۇچۇن، ئەدر - خوتۇن ئىبرالىشىش (نىكاھتىن ئاجرىشىش)، «تالاق» دەپ سېلىش... تەك كۆڭۈل. سىز ھادىسىلەر ئائىلىلەرە ناھايىتى ئاز كۆرۈلەتتى.

نورۇز بۈگۈن جۇمەگىچە باشقىا زۆرۈر ئىشىمۇ بولىمغاچقا، شاۋااز قارىيىنى باشلاپ «ھەزىزەت سۇلتان مەدرىسە» سى تەرەپكە بۇرۇلۇپ، ئەممە سەھابچىنىڭ دۇكىنى ئالدىغا باردى. ئەممە سەھابچى دۇكاندىن چىقىپ، ئۇلار بىلەن قول ئېلىشىپ قايتا قىزغىن كۆرۈشتى. نورۇز ئۇنىڭغا شاۋااز قارىيىنى ناھايىتى ماخ- تاپ تونۇشتۇردى. ئەممە سەھابچى ئۇلارنى دۇكان ئائىلىدىكى ئۇزۇن ئورۇندۇقتا ئولتۇرۇشقا تەكلىپ قىلدى. پاتىھەدىن كې- يىن، سەھابچى چاي تېيارلاشقا تۇتۇنۇۋېدى، بۇ ئىككىلەن گۇرنىدىن تۇرۇپ ئۇنىڭغا رەھمەت ئېيتتى. ئەممە سەھابچى دۇكىنىغا كىرىپ، تىزىلغان كونا كىتاب، قەغەز دۆۋىلىرى ئە- چىدە ئولتۇرۇپ، ئۇيان - بۇياننىڭ گېپىنى باشلاپ، ئىسکەنەدەر زۇلقدەنەين، لوقامان ھېكىم، «شاھنامە»نىڭ مۇئەللەپى فىر- دەۋسى، خەللىپە هارۇن رەشد، شەيخ سەئىدى... قاتارلىق تارىختا

ئۆتكەن ئەزىزلىر ۋە ئۇلارنىڭ كىتابلىرى ئۈستىدە توختالدى . شاۋاز قارىي تارتىنىپ بەزى گەپنى ئېنىق سورىيالىمىدى ، لېكىن نورۇز پات - پات لوقما تاشلاپ ، ئەھمەد سەھابىچىنىڭ ئاغزىنى تاتلاپ تۇردى . گەپتىن - گەپ چىقىپ ، ئۇ مۇنداق بىر ۋەقەنى سۆزلىپ بىردى :

13 - ئەسىردا ئۆتكەن كاتتا ئەللامە (ھەممىنى بىلگۈچى) مۇھەممەد بىننى رەشىد بىننى ئەلى قەشقەرى ئەرەب ئالىمى ئىبن ئەلسىرىنىڭ «ئەل نەھايە» ناملىق ئەسلىقى ، ھەرۋىنىڭ «غېرىب ئەل قۇر ئانى» ناملىق ئەسلىقى ، قازى ئايازنىڭ «مەشا-رېق ئەل ئەنۋار» ناملىق ئەسلىقى ، ئىبن ئەلى لىجاننىڭ «رەۋ-زىل ئەنەف» ، «تەقىيەدىلىمەھەل» ناملىق ئەسلىقى ھاشىيە ۋە ئىلاۋە (ئازاھە) ، تەسھى (تۈزىتىش) يازغان . مەشھۇر ئەرەب تارىخچىسى غازالىددىنىنىڭ «ئەسەدىلخابە» ناملىق ئەسلىقى شىيخ بەدرىدىن بىننى ئابۇ زىكربىيا بىلەن دەرقىمەدە تۇرۇپ تەھقىقلەپ ، قىسقارتقان . ئۇ خۇلاسلەپ يازغان مەشھۇر ئەسلىقى ھىجرىيە 663 - يىلى (میلادىيە 1265 - يىلى) ھەرم شېرىپتە تاماڭلاپ - پۇتكۈزگەن . بۇنىڭ بىلەن ئەرەب ئۇلۇغلىرىنى ھەيران قالدۇر-غان ، ئەرەب دۇنياسىنى زىلزىلىگە كەلتۈرگەن .

ئەھمەد سەھابىچىنىڭ مەزمۇنلۇق گەپ - سۆزلىرىنى ئائىلاپ ئولتۇرغان شاۋاز قارىي قىلچە زېرىكىش ھېس قىلىمىدى . ئۇ پاراسەت ئەقلى بىلەن : «بۇ ئادەم دەرۋىش سۈپەت ، ھاسىپ كامال - ھەم نۇرانە كۆرۈنىدۇ» دەپ ئويلىدى . بۇ ئارىدا دۇكانغا خېرىدار-لار كېلىپ - كېتىپ تۇردى . بەزىلەر ئۇنىڭدىن كىتاب سېتىۋال-دى ، يەنە بەزىلەر ئۆيىدىكى كىتابلارنى ئەكېلىپ ، ئۇنىڭغا باها تالىشىپ ساتتى . ئەھمەد سەھابىچى كىتابنى ئوبىدان كۆرگەندىن كېپىن ، باهادا ھەرگىز قاقتى - سوقتى قىلىمای ، ئېنىق باها قوياتتى - دە ، بەرسە ئالاتتى ، بەرمىسە «ئۇبدان ساقلاڭ ، بۇ كىتابنىڭ خېرىدارى چىقسا ، سىزگە خەۋەر قىلاي» دەيتتى . ئالاھازەل چۈش ۋاقتى بولغاندا ، ئەھمەد سەھابىچىغا سالام خەت

ياز دۇرىدىغان بىرەيلەن دۇكانغا كېلىۋىدى ، نورۇز بىلەن شاۋاز قارىي ئۇنىڭ بىلەن خوشلىشىپ ئورنىدىن قوزغالدى . ئەمە سەھابىچى ئۇلارنى شۇنچە تۇتسىمۇ ، لېكىن نورۇز جۇمە نامىزى ۋاقىتىنىڭ قىستاپ قالغانلىقىنى ئېيتىپ ، ئۆزىرە قويۇپ خوشلاشدتى . . .

شۇ كۈنى كەچقۇرۇن جامائەت خۇپتەن نامىزىدىن يېنىپ تارقىغاندىن كېيىن ، نورۇز شاۋاز قارىينى ئېلىپ ، ھېلىقى سۇڭگۈچ يېنىدىكى قوناقلىققا بېرىپ يوشۇرۇندى . يېقىن ئارىلىق - تىكى قوغۇنلۇقتا تاك - تاك چېلىپ قوغۇن بېقۇۋاتقان بالىلار :

ۋا - ۋا - ۋا ئاداش ، ۋا - ۋا ،
قوغۇن باقلى ۋا - ۋا .
ئوغرى كەلسە ،
چىشىنى چاقلى ۋا - ۋا .
هايت - هۇيت !
هايت - هۇيت !

دەپ قوشاق قېتىشىپ ، خېلى ئۇزاققىچە ئۇخلىمىدى . شاۋاز قارىي ئاستىن ئېلىنىپ كەتكەن تىرىنىسىنىڭ دەردىسە ئىن - جەنگلەپ تۈردى . بالىلار تاك - تاكلىرىنى توختىتىپ ئۇيقوغا كەتكەندە ، نورۇز :

— پەخەس بولغىن جېنىم دوستۇم ، پۇرسەت ھەمىشە مۇنداق تنىچ بولمايدۇ ، — دەپ جېكىلەپ شاۋاز قارىينى سۇڭگۈچتىن بافقا كىرگۈزۈۋەتتى .

شاۋاز قارىينىڭ ئۇزۇن چاپىنىنىڭ پېشى سۇغا چېلىشىپ كەتتى . ئۇ سۇڭگۈچتىن كىرىپ ، چاپىنىنىڭ پېشىنى سىققىلى تۈرغاندا ، «تاراڭ» قىلىپ بىر چالما ئالدىغا چۈشتى . شاۋاز قارىي چۈرۈپ قارىغۇدەك بولسا ، ئۇدۇلىدا تۈرغان بىر جۇپ قىز ئۇنىڭغا مىختەك تىكىلىپ تۈرغانلىقىنى كۆردى - دە ، يۈرىكى

ئاغزىغا تقلىپ گەپ قىلالماي قالدى . بىر ئازدىن كېيىن ئۇ هوشىنى تېپىپ :

— ئەسسالامۇئەلەيکۈم ، خۇمار خېنىم ، — دېدى .

ئۇ قىزلارىدىن نازلۇك بىرى ئايىلىپ كېلىپ ، ناز بىلەن :

— ھارمىسلا ، موللا شاۋاز قارىي ، بۇ كېچىدە سىلىنى

بىزنىڭ بېغىمىزغا قانداق شامال ئۇچۇرۇپ كەلدىكىن ؟ — دەپ

سورىدى .

قىزنىڭ ناتىۋان بەدىنى ۋە سىياقىدىن يېغىپ تۇرغان سۇل -

كەت شاۋاز قارىينى گائىگىرىتىپ قويدى . قىزنىڭ گۈزەل جاما -

لىنى كۆرگەندىن كېيىن ، ئۇنىڭ پۇتكۈل ۋۇجۇدىنى ئىشتىياق

ۋە ھېر انلىق زەنجىرى چىرمىپ ئېلىپ ، بىھوش بولۇپ يېقلىشقا

تاسلا قالدى . ئۇنىڭ بەدىننەدە هايات لەززىتىنىڭ ئالىي ئىنكاسى

بولغان جىنسىي ھەۋەس پەيدا بولدى . بۇ خىل ئويغىنىش يىگىت -

لمىرنى ئىسىپ بىلەشتۈرىدۇ ، ئەقىل تورمۇزىنى باشقۇرالمايدىغان

قىلىپ ، تەلۋە ئادەم قىلىۋېتىدۇ . لېكىن ، شاۋاز قارىي بىر

ئازدىن كېيىن هوشىنى يېغىپ :

— ۋىسال شامىلى ئۇچۇرۇپ كېلىپ ، گۈلخۇمارنىڭ گۈللۈ -

كىگە تاشلىدى ، — دېدى - يۇ ، شەرم - هايا غالىپ كېلىپ ،

قىزنىڭ كۆزلىرىگە تىكلىپ قارىيالىمىدى .

يېگىتنى كۆرگەندىن كېيىن قىزنىڭ شەۋقى زىيادە بولدى .

شۇنىڭ ئۇچۇن ئۇ خىجالەت پەردىسىنى يېرىتىپ تاشلاپ ، شاۋاز

قارىيغا ئۇدۇل قارىغانچە جاۋاب بىردى :

— كەمنىلىرى سىلىنىڭ سەممىمى ، چوڭقۇر مۇھەببەتلە -

رىنى «ھەزىرەت مازار» دا ئۇچراشقان كۈنىلا سەزگەندىم . —

دەپ گۈلخۇمار ئالدىغا بىر - ئىككى قەددەم ئىلگىرىلىدى .

ئۇلارنى كۆزىتىپ تۇرغان زۆھەر چىدىمىغانلىقتىنمۇ ياكى

ھەستتىنمۇ يۈزىنى ئارقىخا ئۆرۈپ يېراق كەتتى . نورۇز تام

يېنىدىكى چوڭ سۆگەت چاتمىقىدىن ئۇلارنىڭ ۋىسالغا ئېرىشكىنىد -

گە خۇشال بولۇپ بۇرۇتنى يالاپ فاراپ تۇردى . شاۋاز قارىي

دەرھال يېقىن كېلىپ، ئىككى قولىنى كۆكسىگە قويۇپ ئېگىلىپ تەزىم قىلدى. گۈلخۇمار تەزىمنى ئىلىك ئېلىپ قىيا بېقىپ تۇرۇپ :

— سىلىزە تازىمۇ تاش يۈرەك ئىكەنلا، كىشىنى مۇنچىمۇ قىيىناپ، نەلەرداه يۈردىلە؟ — دەپ سورىدى.

— ئاشق، سەرگەردان دېگەننىڭ بارغۇدەك بىر جايى، نىشانى بولامدۇ؟ سىلىنىڭ گۈللىۈكلەرىنىڭ چۆرسىدە كۈندۈزى كېپىنەك، كېچىسى پەرۋانە بولۇپ ئايلىنىپ يۈرىمەن، — دەپ يەرگە قاراپ خىجالەتچىلىك ئىزھار قىلدى شاۋاز قارىي.

— ئەگەر ھىجران بولمىسا، مۇنداق ۋىسالىمۇ بولمايدۇ.

. ٥٥ .

— خىلۇھترەك جايغا بارساق، بۇ يەر بەك ئوچۇقچىلىق ئىكەن، يەنە بىرەرسىنىڭ كۆزى چۈشۈپ قالمىسا.

— يوقسو، ئائىلىمىزنىڭ ئەمەل دەستۇرى تولىمۇ چىڭ ھەم ئازارزۇلىرىغا بويىسۇنۇشقا ئەسلا جۈرئەت قىلالمايمەن، — دەپ گۈلخۇمار شاۋاز قارىينىڭ قولىنىڭ دۇمبىسىنى سىيالاپ تۇرۇپ، تاراملاپ ياش تۆكتى.

— يوقسو، مۇددىئايمىم غەيرىي ئەمەس، تەنلىرىگە قول تەگ. كۆزۈشكە نە ھەددىم. ھۆسن - جاماللىرىنى كۆرۈپ تويسام، ئازارزۇيۇمغا قانغان بولىمەن.

— يۈرىكىم ئېغىۋاتىدۇ. دادام تولىمۇ جاھىل، هازازۇل ئادەم، يەنە بىرەر كېلىشىمەسىلىك بولۇپ قالمىسۇن، — دەپ گۈلخۇمار ئۇيان - بۇيانغا قاراپ ئورنىدىن تۇردى.

— مەن سىلىگە قىيامەتلىك جۈپتى روزىغار بولۇشنى ئويـ لایىتىم. مېنى رەت قىلىمايدىغانلار؟

— مەنمۇ شۇ. زەئىپە بولغان بىلەن ۋەھىمە تۈرىمەن، تۇرالايمەن. ئەمما خاھىشىمنى ئاتامغا دېيەلمەيمەن. قىياسىمچە، بىزنىڭ مۇلاقىتىمىز ۋە نېسىپ بولغان سۆھبىتىمىز بۇگۈنكى بىر كېچە، بۇنىڭدىن كېيىن قانچە سېغىنىسىڭىز مۇـ...

هایات بېخىنىڭ غۇنچىسى تېخى ئېچىلىمغان يىگىت بىلەن
 قىز بىر - بىرىدىن كۆزى قىيمىغان حالدا ئايىلىشىتى . قىز
 قەلبى ناز وۇك بولىدىكەن . گۈلخۇمار ئۆيگە كىرگەندە ئۆزىنى
 ئورۇنغا ئاتتى ، ھەسرىتى دەسلەپ كىدىن مىڭ ھەسسى زىيادە بولۇپ
 ئۆكسۈپ - ئۆكسۈپ يىغىلىدى . ئۇ سىرىنى ھەرقانچە پىنهان
 تۇتقان بىلەن قەلبى ئىشتىياق ۋە ئارزو - ئارمان ئوتىدا كۆيۈپ ،
 ئىشق ئۇتى ۋۇجۇدىنى ئۆرتەر ئىدى . ئۇنىڭ لەۋلىرى ھەربىر
 ئۆمچىرىگەندە تولىمۇ كۆزەللىشىپ كېتەتتى ، ئۆزۈن ۋە قاپقارا
 كىرپىكلەرىدە يالتراباپ تۇرغان ياش تامىچىلىرى تىل بىلەن ئىپا -
 دىلەپ بولمايدىغان كۆڭۈل ئىشىنى ئۇن - تىنسىز چۈشەندۈرەت -
 تى ، قەلبىنى ئۆرتەۋاتقان مۇھەببەت يالقۇنىنى ھەر بىر تىنىقى ،
 ھەتا ئىسىدە شلىرىدىن بىلگىلى بولاتتى . گۈلخۇمار ھېچقاچان
 مۇنداق قاتىق يىغىلىمغانىدى . ئۇنىڭ بىچارە كۆرۈنۈشى زۆھرە -
 نىڭ يۈرەك - باغرىنى ئېزىپ ، چىدىغۇسز ئازابنى ئۇنىڭ بېشىغا
 تۆكۈپ ، ھەسرىتىنى ئۇلغايىتىۋەتتى . ئۇ : «بۇ دۇنياغا ئايال زاتى
 ئازاب ئۇچۇنلا يارالغانمۇ؟» دېگەننى خىيال قىلىدى ۋە گۈلخۇمارنى
 چىڭ قۇچاقلاپ ، بۇ قولداپ ، ئۇن سېلىپ تەڭ يىغىلىدى .

3

چېكەتكىلەر بىزبىزەك (ئىسىقىرت) چېلىپ كېچە جىمجىت -
 لىقىنى بۇزۇپ ، تەڭرىگە ئۆزلىرىنىڭ زۇۋانى بىلەن ھەمدى ئېپ -
 تىشماقتا ئىدى . شاۋااز قارىي سۈڭگۈچتن تولىمۇ تەسىلىكتە
 چىقىپ ، ئۆزىنى تۇتالمىي نورۇزغا ئىسىلدى . غەيۈر يىگىت ئۇنى
 مىڭ جاپادا يېتەكلىپ ، چوڭ كۆل بويىدا بىر ئاز تىن ئالدۇرغان -
 دىن كېپىن ، جامەننىڭ هوپلىسىدىكى ھۇجرىغا ئېلىپ كىردى .
 ئەممە ، شاۋااز قارىي كۆزىدىن ئېقىۋاتقان ياشنى بەلۇبغى بىلەن
 ئېرتىسىمۇ تۇختىتالمىي : «ھەي ، كاشكى كۆرۈشمىگەن
 بولسام...» دەپلا بورا ئۇستىگە ئۆزىنى تاشلىدى .

ئەتسى بامدات نامىزىدىن كېيىن يانقان شاۋاز قارىي ھېچ ۋەجهى بىلەن ئورنىدىن تۇرمىدى ، تاماقيمۇ يېمىدى ، يېغىدىن باشقا ئەرمىكى بولمىدى . ئۇنىڭ ئورۇنسىز زارىدىن ئازابلانغان نورۇز ئاخىر شاۋاز قارىينىڭ يېنىغا كېلىپ ، قولىدىن تارتىپ : — قوپقىن بۇرادىرىم ، تاماقي يېگىن — دەپ ئۇنى يۆلىدى . — بۇگۈن قانداق قىلسالىڭ ، نېمە دېسەڭمۇ ئورنۇمىدىن تۇر - مايمەن . مېنى بۇگۈنچە ئۆز رايىمغا قويۇۋەت ، — دەپ ، شاۋاز قارىي سەممىيلىك بىلەن يالۋۇردى .

نورۇز «ئەستاغىپۇرۇللا» دېكەنچە تالالا چىقىپ كەتتى . شاۋاز قارىي كۆزىنى يۇمۇپ ، تۇنۇگۈن ئاخشامقى ئىشلارنى ئۇزاققدى . چە ئەسىلىدى . ئۇنىڭ كۆزىگە گۈلخۇمارنىڭ كېتىۋېتىپ كەينىڭ قايرىلىشى ، ئاناردهك يۈزى ، مېھىر - مۇھەببەت يالقۇنلاغان قارا كۆزى ، ئىنچىكە ئۇچى تۆۋەنگە ئېگىلىپ تۇرغان قارا قېشى ، قاش ئاستىدىكى چەشمىسى چۆرسىگە ئۇندۇرۇلگەن گۈللەردهك سانجىدە . لىپ تۇرغان قويۇق ۋە ئۆزۈن كېرىپىكلەرى ... ئادەم كۆرگەن بىلەن توپىمايدىغان دەرجىدە بىر - بىرىگە يارىشىپ چۈشكەن سېيمالار شاۋاز قارىينىڭ يۇمغان كۆزى ئالدىدىن تىزلىپ «دەسى - تىكى دەستەك ، شادەستەك » ئۇيناۋاقان بالسالاردهك دەۋرىي قد - لىپ ئۆتكىلى تۇردى .

شاۋاز قارىي ئاخىر چىدىماي ئوڭ تەرىپىگە ئۆرۈلۈپ ياتتى . بۇ چاڭدا يەنە گۈلخۇمارنىڭ ئاشۇ كېچىسى ئايىنلە ئاسلاشتۇرۇپ ئۆزىنى ساقلاش ئۇچۇن ئاق شايى كۆڭلەك ، ئاق شايى رومال سېلىپ چىقىشى ، كۆڭلەك يەڭلىرى بىر ئاز تۇرۇلگەن بولۇپ ، ئاق بىلەكلەرى ئايىنلە ئۇرۇدا تىننىق سۇدا ئوينىپ يۈرگەن بېلىقە . نەك تۇرۇشى ، بۇ بىلەكلەرنىڭ پەقەت سوپۇشكە ، تۇتۇپ ئالدىغا تارتىشقا يارىتىلغانمەن دېگەنەك تۇرغانلىقى ، ئۆزىنىڭ جۈرەت قىلىپ ، بالدۇرراق تۇتالمىغانلىقلەرىنى ئېسىگە ئېلىپ : «ھەز - سۇلتانەمەك زات...» دەپلا بېشىنى كۆتۈرۈپ زوڭزىيىپ ئولتۇرۇپ ، يەنە گۈلخۇمارنىڭ قايتىشتن بۇرۇن «ئەگەر تەقدىر بۇ -

لۇپ ، رازى - رىزا بولۇشساق ، سىز بىلەن ئۆرپ - ئادىتىمىزگە مۇۋاپىق نىكاھ ئوقۇپ ، ھەقىقىي نومۇسلۇق ئىنسانلاردەك روزىدە خار قۇرساق ، ئەمما ئائىلىمىز نىظام دەستۇرى بەك چىڭ ، دادام تولىمۇ ھازاز ۋىل... - دەپ بولۇپلا ، — يۈرىكىم ئېغىۋاتىدۇ . رەسۋاچىلىق يۈز بەرمىسۇن » دەپ ئورنىدىن تۇرغىنىچە كېتىۋە - تىپ كەينىگە قايرىلىپ قارىشى ، ئۇر كۈگەن كېيىكتەك قارىشى ، تاۋۇستەك مېڭىشى ، كۆزىدىن ئاققان ۋە ئېقىۋاتقان ياشلاردا گويا شۇ كېيىك ۋە ياكى شۇ تاۋۇس ئېقىپ كېتىۋاتقاندەك يېڭى قىياپەتلەر كۆرۈنۈشكە باشلىدى .

شۇ ئارىدا ھۇجزىغا بىر زەئىپە كىشىنىڭ رومالدىكى بېشى تىقلىلىپ ، «شاۋاز قارىم» دېگەن ناتۇنۇش ئاۋاز ئاڭلاندى . شاۋاز قارىي چۈرەپ ئارقىغا قارىۋىدى ، زەئىپە كىشى ئۇنىڭغا قاراپ قولىنى ئۇزاتتى . شاۋاز قارىي بوسۇغا يېنىغا كېلىپ قولىنى جاۋابىن ئۇزاتقانىدى ، ھېلىقى زەئىپە كىشى ئۇنىڭ ئالقىنىغا بىر نەرسىنى باستى ۋە «بۇنى سىزنى خىراجەت قىلىسۇن دېدى» دەپلا كەينىگە ياندى . شاۋاز قارىي ئالقىنىنى ئېچىپ قارىسا ، ئۇڭ يۈزىگە «لائىلاھە ئىللەللەلاھ» ، سول يۈزىگە «ئابدۇ كېرىمخان»^① دەپ ئەرەبچە خەت ئويۇلغان ئابدۇللاخان دەۋرىيدە ئېقىۋاتقان بىر كۆمۈش تەڭىگە ئىكەن . ئۇ «بۇنى كىم ئۇۋەتتى ، نېمە ئۇ - چۈن ؟» دەپ ئويلىنىپ ، كۆمۈش تەڭىگە قارىغانچە تۇرۇپ قالىدى . شۇ پەيتتە نورۇز تالادىن كىرىپ كەلدى . ئۇ شاۋاز قارىي . نىڭ قولىدا كۆمۈش تەڭىگىنى تۇنقىنىچە ھۇجرىنىڭ ئوتتۇرسىدا داڭ قېتىپ تۇرغىنىنى كۆرۈپ ، ھەيرانلىق بىلەن ئۇنىڭ كۆزىگە تىكىلىدى . شاۋاز قارىي بايىقى ئەھۋالنى دېۋىدى ، نورۇز بۇ ئىش - نىڭ تېگىگە يەتكەندەك بولدى .

^① ئابدۇ كېرىم - سۈلتان مۇتۇق بۇغراخان 16 يېشىدا بۇددەستلىقتىن يۈز تۇرۇپ ، ئىسلامغا مۇشرىرەپ بولغاندىن كېيىنكى ئىسمى . ئۇ بۇغراخان بولغاندىن كېيىن ، ئۇز نامىغا «ئابدۇ كېرىم» دەپ كۆمۈش دىنار سوقتۇرۇپ ، ئىل تىجىدە تارقاتقان . بۇ دىنار هازىر مۇزىپلاردا ساقلانىاقتۇ.

زٰهره پۇلنى بېرىپ يېنىۋاتقاندا ، پېشىن نامىزىغا كېچد .
 كىپ كىرىۋاتقان تاغىسى ئابدۇرەھمان خاتىپقا ئۇچراپ قالدى .
 ئاڭغۇچە هۇجرىدىن چىققان شاآز قارىي كۆرۈندى . خاتىپنىڭ
 كۆئىلىگە دەرھال گۇمان چۈشتى ۋە شاآز قارىينىڭ تاپىنىدىن
 قۇلاقلىرىنىڭ ئۇچىغىچە قاراپ ، يامان تەلەت ، پاسق غەرەز بىد .
 لمەن يارماقنىڭ توشۇكىدىن قارىغاندەك سەپسلىپ چىقىتى . لې .
 كىن ، ناماز ۋاقتى زىخلىشىپ قالغانقا ، ئۇ ئۆرۈدەكتەك ئىرغاڭ .
 لاب مېڭىپ ، ئايىۋاندىن ئۆتۈپ مەسچىتنىڭ ئىچىگە كىرىپ كىشى .
 لمەرنىڭ دولىسىدىن ئاتلاپ ، قولىدىكى جۈپ كەشى بىلەن ئالدىن .
 قى سەپتىكى ئورنىغا كىرىپ ئولتۇرۇشىغىلا مەزىن : «سەپراس ،
 مۆمىنلەر سەپراس !...» دەپ تەكبير ئېيتتى . لېكىن ، خاتىپنىڭ
 دېمى تېخى ئىچىگە چۈشمىگەندى . مېھرابقا ئۇتوشىن بۇرۇن
 ئۇ مەزىنگە «بالدۇر تەكبير ئېيتىۋەتتىڭ» دېگەندەك كۆزىنى
 ئەلايتىپ ، «گەر زۆرۈرەت بۇ ۋەدە راوا باشد»^① دەپ غو .
 دۇڭشۇپ قويىدى ۋە ناماز پەرزىنى ئۈچ رەكەت ئادا قىلىپ ، سەجىدە
 سەھۋى بىلەن تۈگەتتى . ئېھىتىمال ، دەرۋازا ئالدىدا ئۇچرىغان
 ھادىسە ياكى تەكبير بالدۇر ئېتىلىپ ئۇنىڭ ئالدىراپ ناماز
 ئۇنىڭنلىكىدىنمۇ ، جامائەت ئىچىدىكى مەربىەتدارلار «بىر ناماز .
 نىمۇ نۇقسانسىز ئادا قىلىمىدى . سۇنى ، ۋاقتىنى ئىسراپ قىلغان
 تېيارگەرلىكىمىز جايىدا ئادا بولغىنى ياخشى ئىدى» دېيىشىپ
 قايتتى .

ئابدۇرەھمان خاتىپ نامازدىن يېنىپ ئۆيىگە كىرگەندە ، دەر -
 ۋازا تۈۋىدىكى ئات باققۇچىدىن تارتىپ ئۆي ئىچىدە «ۋايجان -
 ۋايىدە ، ۋايى پۇتۇم» دەپ يانقان سارە ئانىغىچە ھەممىسىنى قەھرى
 بىلەن تالدى . ئۇنىڭ كەڭ ئېڭىكىنى قويۇق جار ساقال باسقان
 ئاغزىدىن ۋالاشىپ چىقىۋاتقان سۆزلەر بىر - بىرىدىن سەت ،
 ئەلپازى كۇفرىلەر ئىدى . ئاڭغۇچە زٰهره بىر پىيالىدە چاي

^① بۇ سۇزنىڭ مەنسى «زۆرۈر بولسا راوا بولىدۇ» دېگەنلەك .

ئەچقىپ ، ئۇنىڭغا تۇتى .

— كۆتەر ، چېيىڭىنى مەلئۇن ، ماڭا سىياقىڭىنى كۆرسەتكۈـ
چى بولما ! سەن مەسچىت ئىچىدە قانداق خىيالى فاسىد بىلەن
بۇرگەنلىكىڭىنى بىلمەيدۇ دەمسەن مېنى ! — دەپ ، خاتىپ ئۇنىڭ
قولىدىن پىيالىنى ئالغانچە يەرگە ئۇردى .

— ئاخۇن دادا ، قايىسى مەسچىت ، قاچان ، مەن زادى بوسۇغا
ئاتلاپ تالاغا چىققۇچى بولمىدىم ، — دېدى زۆھەرە ھالىڭ — ئاكى
بولۇپ .

— يالغان گەپ قىلما ئىبلiss ، تىلىڭگە كودۇمبا چىققۇر !
— راست دادا ، — دېدى گۈلخۇمار ، — زۆھەرە تالاغا
چىقىمىدى . سەھىردىن تارتىپ سارە ئانامنىڭ پۇتىغا «شور پاختا
قىلىمىز» دەپ شۇنىڭ بىلەن بولۇق . خېمىرى يۇغۇرۇپ سەھىر
تۇرۇپ نان ياقتۇق ، — ئۇ تەڭنىدىكى يېڭى كاكچىلارنى كۆتۈرـ
گىنچە كىرىپ كەلدى ۋە ناننى قويۇپ ، دەرھال قوزۇقتىكى
داستىخانىنى دادىسىنىڭ ئالدىغا سالدى — دە ، نانلارنىڭ ئالدى -
ئارقىسىغا قاراپ بىر نەچىنى ئىلغىپ ، سىڭىپ پىشقاىدىن بىرىنى
ئۇشتۇپ ، دەرھال ئۇزۇم ۋە سىنجاي كەلتۈردى . ئارقىدىن ئىكـ
كى - ئۇچ تاۋااق سۇتنىڭ يۈزىدىكى خام قايماقنى سۈزۈۋېلىپ
چاي سۇتلەپ ، خاتىپقا ئاتاپ ياققان يېڭى گۆشىنانى چىلاپ ،
قوشۇق سېلىپ ، — بۇنى ئىچىۋالسلا دادا ، — دەپ سۇندى .
«ئېغىز يېسە يۈز ئۇيىلىدۇ» دېگىندەك ، خاتىپنىڭ ۋالاقـ
شىشلىرىمۇ پەسەيدى . هوشيار زۆھەرمۇ مەسچىتتىڭ ھۇجرىسىغا
بارغاندا كىيىگەن كېيىملەرنى خېلى بۇرۇن بەڭۈشلەپ ، سىيـا
قىنى پۇتونلەي ئۆزگەرتىپ بولغاندى . خاتىپ دۇئايى پاتىھەدىن
كېيىن ، سىڭلىسى سارە بۇۋەننىڭ قېشىغا كىرىپ پۇتىنىڭ ئەھواـ
لىنى سورىدى .

— پۇتىڭىز قانداقرافق ، ھەرجى بىر ئاز بەسەيدىمۇ ، ئاغرىقىـ
نده ؟ — دەپ كۆرپىنى ئېچىپ سىنچىلاپ تۇتۇپ كۆرۈپ ، —
ئاللا كارامەت ، ھەممە دەرد ماؤ ئەرىدىكەن ، ئوشۇقتىن چىقىپ

كېتىپتۇ . بوسۇغىدىن مۇدۇرۇپ كەتكەنگە مۇنچىۋالا بولامدۇ كەـ
شى ، دەرھال ئاغۇدىكى تېڭىقچى ئارىپ جەددارنى قىچقىرىپ كەـ
سۇن ، — دەپ ئۇيىدىن چىقىپ كەتتى .

— ساره ئانا ، — دېدى گۈلخۇمار كىرىپ ، — زۆھەرنىڭ
تالا - تۈزگە چىقمايدىغانلىقىنى دادامغا ئىشەندۈرۈپ دەپ قويىسلا .

بىر ھازادىن كېيىن خاتىپ ئاخۇنۇم ئۆيىگە كىرىپ سەللەـ
تونىنى كېيىپ ، ئۆزىنىڭ تېتىرىدىكى مېيىت نامىزىغا بارىدىغانلەـ
قىنى ئېيتتى . ساره ئانا :

— خاتىپ ئاخۇنۇم ئاكا ، ياش بالىلارغا ئۆي ئىشلىرى دۆۋەـ
لىشىپ كەتتى ، بىردهممۇ ئارام يوق . ئۇلارنىڭ ھەتتا كىر -
قات يۇيۇشقمۇ ، بېشىنى تاراشقىمۇ ۋاقتى يەتمەيدۇ . مەن «ئۆـ
لەمسەن - تىرىلەمسەن» بولۇپ ياتتىم . مۇنداق تۇرۇپ ، ئۇلارـ
نىڭ تالا - تۈزگە چىقىشقا قاچاندا ۋاقتى يەتسۇن . زۆھەرگەـ
ئەجەبمۇ كايىپ كەتتىلە ، — دېدى .

— قىز بالىلارنىڭ ھەرھالدا تالا - تۈزگە چىقىمىغىنى ياخـ
شى . جامەننىڭ ھۇجرىسى ئالدىدا بىر بىگانە بىلەن تۈرغان شۇمـ
كىن دەپتىمەن ، — دەپ خىاتىپ قاسماچىنى قولىغا ئېلىپ
چاپان - تونىنىڭ پەشلىرىنى تۈزەشتۈرۈپ چىقىپ كەتتى .

زۆھەرنىڭ چاققانلىقى بىلەن قىلىنغان بۇ تەدبىرىنىڭ جايىدا
كەلگەنلىكىدىن خۇشىنۇد بولغان گۈلخۇمار ئالاھىدە ناز - كەرەشمەـ
بىلەن تولغىنىپ كۆلۈپ ، قىزىلچە ئۆيىگە ئايۋاندىن ئۆتۈپ كەـ
رىپ ، زۆھەرنىڭ ئىككى دولىسىنى مەھكەم تۇتۇپ كۆكىنگەـ
باستى . ھەر ئىككى ئېزىلگەن كۆكەك بىر - بىرىنى نېرىـ
ئىتتىرىگەندەك قىلدى .

— سىز كۈمۈش دىنارنى قارىيىنىڭ قولىغا تەگكۈزدىڭىز ما ؟
— تەگكۈزدۈم . ئەمما ، سۆزىڭىزنى ئۇنىڭغا دېيىشكە ئۈلگۈـ
رەلمىدىم . «ئوغىرىنىڭ يۈرىكى پوک - پوک» دېگەندەك ئارانـ
قېچىپ كېلىپ رەسۋاچىلىقتىن قۇتۇلدۇم . ياخشىمۇ ، ئاخۇنـ
دەدام سۆزىمىزگە ئىشەندى ، — دېدى زۆھەر ئۇنىڭ شەھلا كۆزلەـ.

برىگە تىكلىپ .

هەر ئىككى قىزنىڭ گلاستەك قىزىل ۋە قىزغىن لەۋلىرى
پەيۋەند قىلىنغان تالدەك ئاچرىتىپ بولماش دەرىجىدە بىر -
بىرگە يېپىشتى .

*

*

*

ئەليانقو مەھەلدە ئەۋەتلەگەن ساۋۇت رەئىس ئاغۇدىن مەشھۇر
تېڭىچى ئارىپ جەددار ۋە ئۇنىڭ بىر نەپەر شاگىرىتنى يەتكۈزۈپ
كەلدى . ساۋۇت رەئىس ئۇلارنى سارە ئانا ئىنجىقلاب ياتقان ئۆيگە
ئۇدۇللا باشلاپ كىردى . ئارىپ جەددار «ئامىن» دەپ دۇئاغا قول
كۆتۈرۈپ : «بىز كەلدۈق ، بالا كەلمىسۇن ، خىزىرى بەرىكتەت ،
دۆلەت زىيادە» دەپ ، قولىنى يۈزىگە سۈرتۈپ پاتىھە خەير قىلىپ
ئۇلتۇردى .

ئارىپ جەددار بېنىدا ياتقان بىمارنىڭ ئەۋالىنى سورىغاندىن
كېيىن ، ئۇنىڭ ئاغرىۋاتقان ئوڭ پۇتنى «بىسىملا...» دەپ
قوش قوللاپ تۇتۇپ كېلىپ ، ئوشۇقىدىن چىقىپ كەتكەنلىكىنى
بىلدى . تېڭىشقا تۈخۈم ، خام ، تارشا ، گۈگۈت ، ياشلاشقا مۇز-
دەك سوغۇق سۇ تۇتۇپ تۇرۇشقا كىشى سورىدى . بۇ نەرسىلەرنىڭ
ھەممىسى شۇ ئاندا تەق قىلىنىدى . ئارىپ جەددار بۇ مەزلۇمنى
بىر ئۇنى ئاسماندا - بىر ئۇنى يەردە ۋارقىرىتىپ تۇرۇپ ، پۇتنى
تېڭىپ بولغاندىن كېيىن :

— 10 سۇنۇقتىن بىر چىقىق يامان . خۇدا خالىسا ، بىزنىڭ
قولمىز تەڭدى . «ھۇندرەدە ھۇندرە بار ، ھۇندرىسىز خار» دېگەندە-
دەك ، بۇ ھۇندرەدە لاياقتىمىز يۈسرى . بىرەر ئايغا قالماي ،
چىقىق جەزىدىن تۇتۇپ كېتىسىدۇ . بىمار مېۋە - چېۋە ، سۇيۇقتئاش
ئىچىمەي ، ھەر كۈنلۈكى قارا قويىنىڭ كاللا شورپىسىغا مومىما
قوشۇپ ئىچىشى كېرەك . لېكىن ، مومىما تۇغۇتنى توختىتىپ
قويدۇ ، — دەپ تەكتىلىدى .

قولغا سۇ بېرىلىپ ، كەلتۈرۈلگەن نېمەتلەردىن بەھۆزۈر تاناۋۇل قىلغاندىن كېيىن ، بېھى بىلەن زىرە پۇرىقى كېلىپ تۇرغان ياغلىق پولۇ چوڭ ساپال تەخسىدە ئەكېلىپ داستىخانغا جايلاشتۇرۇلدى . ئارىپ جەددار ، شاگىرتى ۋە ساۋۇت رەئىس : «قىنى مەرھەمەت ، ئالسلا ، باقسلا ، ياخشى تائام ئېشىپ قالغۇچە ، يامان قورساق يېرىلىپ كەتسۈن » دېيىشىپ ئولتۇ - رۇپ پۇلونىڭ يېرىمىنى تۈگەتتى ...

ئاقىل ۋە دانىشىمدىنلەر سالامەتلەك ، گۈزەل ئىخلاقى ، راست - چىللۇق ۋە ھالال ئەمگە كىتن ئىبارەت تۆت نەرسىنىڭ زۆرۈرلۈ - كىنى تەكتىلىگەندە ، «بىلىملىك ، ھۇنەرلىك ئادەم بولۇش ئۈچۈن تىرىشىڭلار... تەمە ۋە ئاچ كۆزلۈك زەنجىرىگە باغلانغان بويۇن پۇشايمانلىق تىغى بىلەن كېسىلىدۇ» دېگەن . راست ، ئىلىم ۋە ھۇنەر قىممەتلەك ، بىر كىشىنىڭ مال - دۇنياسى ھەرقانچە كۆپ بولسىمۇ ، لېكىن ، ھۇنسىرى بولمىسا ، ئۇ مېۋسىز دەرەخكە ئوخ شايدۇ . بىلىملىك ۋە ھۇنەرلىك كىشى تۇرمۇشتا ھېچ نەرسىگە موھتاج بولمايدۇ ، ئىززەت - ھۆرمەتكە مۇيەسسەر بولىدۇ .

ئۆگىنىڭ پەرزەتتىلىرىم ئىلمۇ ھۇنەر ،
بىر ماقال باردۇر : «ھۇنەردىن كۆپ ئۇنەر » .

ئۆي ئىگىسى خاتىپ بولىغانلىقتىن ، ساۋۇت رەئىس تېڭىق - چى ئارىپ جەددار ۋە ئۇنىڭ شاگىرتىنى ئۆز ئۆيىگە باشلاپ چىقىپ قوندۇردى . ئەتتىسى چاشكادىن كېيىن خاتىپ ئاخۇنۇم ئۆيىگە قايتىپ كەلدى . ئۇ سىڭلىسىنىڭ ئاغرىقى ئەھۇالىنى كۆ - رۇپ ، ئارىپ جەددارنى قىچقىرتىپ كىرىپ ، ئۇنىڭغا ئىزھار رەھمەت بايان قىلدى ۋە بىر قوزا دۇئا ئالدى . ئارىپ جەددار يەنە ھەپتە - ئۇن كۇندىن كېيىن كېلىپ ، سارە بۇۋىنىڭ پۇتىدى - كى تاڭغان يەرنى ياشلايدىغانلىقىنى تەكتىلىدى . ئۇ شاگىرتى بىلەن ئۆزىغاندا ، خاتىپ بىلەن رەئىس ئىشىڭ ئالدىغىچە ئۇزىتىپ چىقتى .

خاتىنلار خانسىدا

1

ئەقرەب (ئۆكتەبىر) ئايلىرىنىڭ ئاخىرقى كۈنلىرى ئىدى . ئەتىگەندە خاتىنلار دەرۋازىسىنىڭ ئالدىغا جەدە ، تورۇق ۋە چىپار ئاتلىق ئۈچ كىشى كەلدى . ئۇلاردىن بىرى ، ئوتتۇرا بوي ، گەۋددە سى سېمىز ، چىرايى قارامتۇل ، كۆزى قارا - يوغان ۋە ئوتلۇق تولۇق ۋە گۆشلۈك يۈزىنىڭ ھەممە بېرى قوپال قارا ، قويۇق ساقال بىلەن قاپلانغان ، ئۇزۇن ، قويۇق ۋە بىر - بىرى بىلەن تۇتاشقان قوشۇما قالسلرى ماڭلاي ، كۆز جىيە كىلىرىگىمۇ ئۈچۈن جاي قالدۇرمىغان ، مەيدىلىرى قارا ، قويۇق تۈكلەر بىلەن قاپلان - خان كىشى جانقۇر ئاتالىق ئىدى . ئىككىنچىسى ، لەڭگۈش ، شال - دام ، سېرىق چىرايى ، ئېگىز بولىلۇق ئورۇق ئادەم ئىدى . ئۈچىن - چىسى ، «ئاغىچا خېنىم زەلللىسىگە ، ئۆزى بولسا سەلللىسىگە ئىشىنىدۇ» غان يۇرت قازىسى ئىدى . ئۇلار مىراخور دېيىلىدىغان دەرۋازا تۈۋىدىكى ئۆيىدە يېتىپ قوپقۇچى ياتقۇайдىن : — ئابدۇرەھمان خاتىپ ئاخۇنۇم ئۆيىدە بارمۇ ؟ — دەپ سورى - دى ۋە جاۋابقا قارىماي دەرۋازىنى قاقتى . — كىم ؟ — دەپ بىر چاكار ئىچكىرىكى هوپلىدىن

چىقى - ده ، مېھمانلارنىڭ خەۋىرىنى دەرھال خاتىپ ئاخۇنۇمغا يەتكۈزدى . ئابدۇرەمان خاتىپ تون - تەلپەكلىرىنى رۇسلاشتۇ - رۇپ چىقىپ ، ئۇلارنى كۆتۈۋالدى :

— ئەسسالامۇئەلەيکۈم ، قانداق بولۇپ ھەربىرلىرىنىڭ قەددەم تەشىپلىرى ئاستانىمىزغا يەتكەندۇ ؟ قېنى مەرھەمەت ، مەرھەمدت ، — دەپ بىر ئالدىغا - بىر كەينىگە ئۆرۈلۈپ قاراپ ، يۇيۇنۇۋاتقان ئۆرەكتەك قىلىپ ، مېھمانلارنى ئۆيگە باشلىدى ۋە پەگاهقا چۈشۈپ قول قوۋۇشتۇرۇپ ، — ھارىمغا ، — دېدى . مېھمانلار پاتىھە بېرىشىپ تىنچلىق - ئامانلىق سورىدى . ئۇلارنىڭ ئىستىقبالى ئۈچۈن خاتىپ ئائىلىسى دەرھال زىلزىلىگە كەلدى . مېھمانلارنىڭ قولىغا چىلاپچىلار بىلەن سۇ كەلتۈرۈلگەد - دىن كېيىن ، داستىخانلار يېيلدى . مەھدىلە كويىدىكى ئابدۇرەھە - مان خاتىپنىڭ تۇغقانلىرى ، خىش ئەقرىبىلىرى ، يۇرت مۇتۇھەر - لىرى ئارقا - ئارقىدىن كىرىپ ئۆيگە تولدى . خاتىپمۇ مېھما - دوستلۇقتا ھېچقاچان مۇنداق سېخىلىق كۆرسەتمىگەندى . چۈن - كى ، ئۇلارنىڭ بىرىنچىسى قەشقەر ھاكىمى ئابدۇللاخاننىڭ ئا - توشقا تېينلىگەن مەمۇرى جاقۇر ئاتالىق قاتاغىن ، ئىككىنچىسى يۇرتنىڭ زېمىندار ۋە پۇلدار بايلىرىدىن ھارۇن ھاجى ، ئۈچىنچى - سى ئاتۇشنىڭ قازىكالانى موللا مۇسا قايراقى قازىئاخۇنۇم ئىدى . بۇ مېھمانلار ھەرگىز ئادىي مېھمانلار ئەمەس ئىدى . ئۇلارنىڭ شەرىپىگە خاتىپ دەرھال قوتاندىن تۆت چىشلىقتىن ئالاھىدە باق - قان ئۆچ قىرغىز قويىنى ئاچىقىپ سوپۇشقا پاتىھە سورىدى . «ئامىن ئاللاھۇئكىبىر» دىن كېيىن ، تېزلىك بىلەن قويىنىڭ ئىچ باغرى ئاجرلىلىپ چوڭ قازانغا سېلىنىدى . «مەمۇر جانقۇر ئانا - لىقنىڭ تاۋى ئۈچۈن» دەپ ، بۇرەك گۆشى ، چۈچە گۆشى بىلەن يارما ئاش ئېتىلىدى . پىشۇرۇلغان گۆشلەرنى دىرىلدەپ تۇرغان قۇيىرۇقى بىلەن چوڭ تەڭنىلەرگە ئېلىپ مېھمانخانىغا ئەكىرىپ قويغاندىن كېيىن ، يىگىتۈپشى ئۇنى ئاۋايلاپ چوققا ، تۆشىدىن باشلاپ ، ئاۋۇال مېھمانلارغا ، ئاندىن يۇرت ئاقسا قاللىرىغا ، ئۇ -

ئىڭدىن كېيىن ئاۋام خاسقا پارچىلاب تارقاتتى . يۇرتىشكى نامدار «نىپرنىچى» سالمان بىلەن ۋارسىنىڭ ھەر ئىككىسى بىسى قىرودەك پارقىراپ تۇرغان پىچىقى بىلەن بىرى كاڭچىنى ، ئىككىنچىسى جىڭەرنى لوق گۆش ئاستىدا قويۇپ نېرىن قىلغىلى تۇردى . ئاڭغۇچە «يارما گۈرۈچ» شورپا مېھماز- لارغا ھەم يارەنلەرگە تارتىلدى . توغرالغان پىياز ۋە قېتىق سۇ- زۇلگەن چۆپمۇ ئۇلاشتۇرۇپ ، دەرھال داستاخانغا ھازىر قىلىدۇ . نېرىن بىلەن ھەممىسى ئارىلاشتۇرۇلۇپ ، ئۇستىگە شورپىدۇ لار قويۇلۇپ نېرىن چۆپ بولۇپ ، بۇنىمۇ چۆمۈچلەرde ئۇسۇپ تارقاتتى . يىگىتۈبىشى بەزىلەرگە نېرىن چۆپنى چوڭ لوقما قىلىپ ئېتىپمۇ قويدى ، ئاندىن ھۆرمەت قىلىپ دەھلىزدە قولىنى قو- ۋۇشتۇرۇپ يەرگە قاراپ تۇردى . نېرىن توغرىخىچە ھۇنەر كۆر- سىتىمنەن دەپ تېز گۆش ئۇششاقلۇقتىپ ، ۋارىس سول قولىنىڭ ئالقان گۆشىنى كېسىپ قويدى . بۇنى كۆرگەن تۇردىكى مېھمان جانقۇر ئاتالىق ئۇنىڭغا كۆيۈنگەن بولۇپ :

— دەرھال تىغنى ئوتتا قىزىتىپ ، پىچاق كەسكەن يەرگە بېسىش كېرەك ، — دېگەندىن كېيىن ئۇ يەنە گېپىنى داۋاملاشدۇردى ، — بۇۋىمىز ئەمیر تۆمۈر^① شاھ مەنسۇر بىلەن ئېلىشقا مۇھارىبەسىدە بىر قولىغا قىلىچ تېكىپ ، مەجرۇھ بولغان . ئۇ سالقۇت باھادرغا ئوت ياققىن دەپ ئەمیر قىلىپ ، يېنىدىكى خەنجىرنى ئوتقا سىلىپ ، قىزىل چوغ بولغاندىن كېيىن ، ئۆزى خەنجىرنى ئوڭ قولىدا تۇتۇپ تۇرۇپ ، سول قولىنىڭ تۆمۈرى ئۇزۇلگەن يېرىگە خەنجەرنى بېسىپ كۆيدۈرۈپ ، «پىش - پىش» قىلغان گۆش ئاۋازىدىن كېيىن قانىنى توختاچان . مۇشۇ شىجائىتى بىلەن ئۆزى ساق قالغان . ئەمما ، ئۇنىڭ بىر قولى مېيىپ بولغان . ھاياتىدا ئىدىلىدىن بالقاشقىچە ، ئىسىق كۆلدىن سەددىچىدۇ .

^① ئەمیر تۆمۈر مىلادىيە 1336 - يىل 9 - ئاپريل ، يەنى هىجرييە 736 - يىل (جاشقان : يىلى) شەئىبان ئېيىنىڭ 25 - كۇنى تۇغۇلۇپ ، مىلادىيە 1405 - يىل 18 - فېۋزال ۋاپات بولغان .

گىچە ، سىبىرىيىنىڭ جەنۇبىدىن ھىمالا ياغىچە بولغان تۈرك ئاۋا-
مىنى پىرلەشتۈرۈش كويىدا تىرىشىپ ، 72 يېشىدا ۋاپات بولغان .
ئەگەر ئاشۇ چاغدا ، قولىنى خەنجەر بىلدەن داغلاب قانىنى توختاتىم-
خان بولسا ، بىمەھەل نابۇت بولۇر ئىكەن . ئەر يىگىتىنىڭ شر
يىگىت بولۇشى كېرەكتە ، ئەلۋەتتە .

بۇ كىشىنىڭ سۆزى بىلدەن سورۇنغا تېخىمۇ بىر ھەيۋەت
كىرىدى . داستىخان يىغىلغا نىدىن كېيىن ، مېھمانانلار كۆل بويىدىد-
كى سۇپىدا بەدەشقان قۇرۇپ ئارام ئېلىشتى . ئاكىغۇچە مەھەللە
كاتىسلەرىدىن جاپىيار ئاساقا قال ، ئەمنىن جەللاپ ، سامۇق
شهرەنداز ... لار ، خاتىپنىڭ تۈغقانلىرىدىن ھاشىم بۆزچى ، ناسىر
میراب ... ساغداق دوکا... لار ئارقىمۇ ئارقا كىرىپ : «مېھمانانلار
پېقىرخانىمىز ، كۆللىكىمىزگە قەدەم رەنچى قىلىپ ، توپلىرىنى
قېقىپ ئۆزۈشسىلە» دەپ تەۋەززۇ بىلدەن تەكلىپ قىلىشتى . مېھ-
مانلار تولا تەسلىكتە سەۋر قىلىپ ، ئۇچىنچى كۇنى ناماز ئەسلى-
دىن كېيىن يېنىش ئالدىدا مۆھۇردار موللا مۇسا قازىئاخۇنۇم
ئارقىلىق ئۆز مۇددىئاسىنى دېدى :

— ئابدۇرەھمان خاتىپ ئاخۇنۇم ، ئۆزلىرىنىڭ نەسىلى -
نەسەبلىرى پاك ، نەسەبلىرى پەيغەمبىرىمىزنىڭ ئۇچىنچى چاھار-
yarى ھەزىزىتى ئوسمان رەزىيەللاھۇ ئەنھۇغا يېتىدۇ . بىز گۈلى
گۈلىگە تەڭتۈش بولسۇن دېگەن پاك نىيىتىمىز بىلدەن ئۆزلىرىد-
نىڭ سۈلبىيە كەرىمەلىرى گۈلخۇمار بىكەج (خېنىم) نى يۇرتىد-
مىزنىڭ مۆتىۋەر پۇلدارلىرىدىن نادىر خان خۇجانىنىڭ نۇرە چەش-
مىسى ئەپزۇللا خۇجا مغا لايق كۆرۈپ ، ئاستانلىرىغا چاگاتاي
نەسىلدارلىرىدىن بولغان جانقۇر ئاتالق غازى سادىر بىلدەن كەل-
دۇق . بۇ ھەقتە ئۆزلىرىنىڭ ئەلپازلىرىدىن ئاڭاھ بولساق ، —
دەپ ، سۆزىنى تۈگەتكەندىن كېيىن ، ئابدۇرەھمان خاتىپ گېلىنى
راسلاپ ، ئىككى قولىنى كۆكسىگە قويۇپ ، پەگاھتا ئۆرە تۇرۇپ :
— جانابىي ئالىينىڭ قەدىمى بىزنىڭ كۆللىكىمىزگە نۇر ئې-
لىپ كەپتۇ . ھېلىغۇ بىر كەرىمەمىز خۇمار خېنىم ئىكەن ، ئەگەر

يۈز پەرزەنتىمىز بولسىمۇ ، تۇتۇق . كەمنىلىرىنى ھەربىرىلىرى لايق كۆرگەن ئىكەنلا ، ئەلۋەتتە بېشەك ۋە بى تەئەررۇز قوبۇل كۆرگەيمىز ، — دەپ يەركىچە ئېگىلىپ تەزمىم بەجا كەلتۈردى . ئەچىلدەن ھارۇن حاجى بىلەن موللا مۇسا قارىي مۆھۇر - دار ئورنىدىن دەس تۇرۇپ :

— ھىممەت ۋە ئىلىتىپاتلىرى ئۈچۈن ، ۋاجبۇل ۋۇجۇد ئەجىز ئەزمىم ئاتا قىلغاي . ئىلاھىم ئىشىمىزنىڭ ئاقىۋىتىنى خىرىلىك قىلىپ ، بۇلارنىڭ يېڭى خانە مۇبارەكلىرىگە ئىشقىنىڭ رەمىزىنى مۇيەسسەر قىلغاي ، — دېگەندىن كېين ، ھەممە تەڭ ئامىن « دەپ پاتوهە بېرىشتى .

خاتىپ دەرھال مۇددىئانى چۈشىنىپ ، پۇتى - پۇتغا تەگمەي تارتىلغان شادى بولۇنى مېھمانلار ، قازاندىكى قورۇما بولۇنى تۇغقانلار يەپ بولغۇچە تارتۇق ھازىرلىدى . بۇيۇك مېھمان جانقۇر ئاتالىق سادىرغا توم تۇرۇق ، ئىككى كۆزى قارا ، تۆت تۈييقى ، يالىنى ، قۇيرۇقى ھەم قارا ، يۈزى ئۆكۈز يۈز بولغان ، پۇتون ئاتۇشتا ئوخشىسى يوق ئايغرىنى ، ئىككى يامبو ، مەشرۇدىن تە كىلىگەن ئالدى - ئارقا پەش ، يەڭ ئۇچلىرىغا ئىراقى تۇتلۇغان تون ، ھارۇن حاجىغا بىر تۇفچاق ئىراقى ئات ۋە تون ، مۆھۇردار موللا مۇسا قايراقىغا بىر ئارغىماق بەدەخشانى ۋە تون قويىدى . پۇتكۈل يۇرت خاتىپنىڭ ھىممىتىگە ھەيران بولۇشتى . «مېھمان - لار بارىكاللا» دېيىشىپ ، ئىشىك ئالدىغا چىققاندا ، ئەل تارتۇقلە . خان بىر توقسان قىرغىز قويىنى مەھەللە كاتىتسى جاپىار ئاقسا . قال خىجالەتچىلىك بىلدۈرۈپ : « تاپقىنى قوي ئۆلتۈرەر ، تاپال - مىغىنى بىر باش پىياز ، دېگەندەك ، سوۋەغىتىمىز ئاز بولسىمۇ قوبۇل قىلىپ مەزۇر تۇتۇشلىرىنى تىلەيمىز » دەپ قولىنى كۆك - سىگە ئېلىپ تەۋەززۇدا تۇردى . مېھمانلار :

— مەشەھەد قەدىمىي ۋە ئۇلۇغلار ئۆتكەن مۇبارەك دىيار . «شىرىنىڭ بالىسى شىر » دېگەندەك ، ئالتن ئاتۇشلۇقلار ئالىي ھىممەت ۋە مېھماندۇست ئىكەن . ئەجادلىرىنىڭ ھىممەت كەمد .

رىنى ئۇلادلرى تېخىمۇ چىڭ باغلاتپۇ . بۇنداق مېھمان ناۋازلىق .
لىرى ئۇچۇن جانقۇر سادىر تولمۇ بىھەد ۋە بىسيار شادلاندى .
ھەممىلىرىگە ئەجىر ئەزىم بولسۇن ، — دەپ دۇئا قىلىشتى .
شۇنداق قىلىپ ، مېھمانلار ئاتلىرىغا مىنىپ ، ئوقىيا - ساداق
ئاسقان بىرنەچە مۇلازىمەرنىڭ ھەمراھلىقىدا كۈن بىلەن تاش
ئوردىغا قايتتى .

*

*

*

شاۋاز قارىي بىرنەچە كۈندۈزى ۋە كېچىلىرى
ئابدۇرەھمان خاتىپنىڭ بېغىنىڭ يەتتە پاخشىلىق ئەنجان تېمىنى
ئايلىنىپ ، گۈلخۇمارنىڭ بوينى ئالالماي سۈگۈچ يېنىدىن ئۆت .
كەندە ، ئاشۇ كېچىلەردىكى شېرىن خىال يادىغا كېلىپ ، تامىقىد
نى يىغا بوغۇۋالدى . ئائىغۇچە خاتىپ هوپلىسىدىن يېنىۋاتقان
مېھمانلارنى كۆرۈپ ، خۇددى تاقاق سېلىنغان سۇ توختىغاندەك ،
جايىدا ئۇلارغا قاراپ تۇرۇپلا قالدى . ئۇ بازار تەرەپكە ئاستا -
ئاستا تارقالغان مېھمانلارنىڭ ئارقىسىدىن ماڭدى . مېھمانلاردىن
ئىككى ناتونۇش كىشى ئۆزئارا سۆزلىشىپ مېڭىشتى .

— ئابدۇرەھمان خاتىپ بۈگۈن سېخىي ھاتىم بولۇپ كەتتى .
خۇ ، بۇنىڭ سەۋەبىگە ، تېڭىگە يېتەلمىدىم . ئوغۇلنىڭ ئاتىسى
قىز تەرەپكە قىلماقتا يوق ، بىسىملا دېمەي ئايغىردىن ، ئارغىماق .
تىن ، ئىراقى تۇفچاقي ئاتلىرىدىن ، يېمەي يىغىنان يامبۇسىدىن
ئاييرىلدى . تاڭلا قۇرغۇيىدەك قىزى گۈلخۇماردىنمۇ ئاييرىلىدۇ ، —
دېيىشىگە ، شاۋاز قارىي «نىمە ؟ كىمدىن ، مېنىڭ سۆيگۈنۈمىدە .
ما ، بۇ قانداق گەپ ، نىمە سىر ؟» دەپ سوراشرقا تاس - تاماس
قالدى - يۇ ، تاقھەت قىلدى . ئۇ دەرەخ دالدىسىدا تۇرۇپ داۋاملىق
گەپ تىڭىشىدى . ئىككىنچى مېھمان كىشى :

— بۇ توي ھەرگىز خۇدانىڭ خەزىنىسى ئەمەس ، خاتىپ
ھېيلىدىن ھالۇا پاسىماقچى بولۇۋاتىدۇ . چۈنكى ، ئۇنىڭ قېرىغىار .

سېرىي پۇلغا ، مەنسەپكە ھېرسلىقى ئېشىپ كەتتى . ھازىر ئۇ «ھەزىرەت سۇلتان» مازىرىنىڭ شەيخى ، ئازىنا مۆتىۋەللەسى ، ھەممە جارۇپكەش ، پەرراش ، مەزىن ، قاربى دېگەن كىشىلەر ئۇنىڭ خىزمىتىدە ، «ھەزىرەت مازار»غا كېلىدىغان يېمىدەك - ئىچمەك ، ئوزۇق - تۈلۈك كۆپ . بۇنى تاۋاپچىلار ، مازار ئىخلاس - مەنلىرى ، ئاغرىق - سلاقلار ، مۇرتىلىرى نەزىر - چىراغ ھېسا - بىدا ئەكېلىدۇ . بۇ نەزىرلەر بىلەن خاتىپنىڭ ئامبارلىرى ئاشقا ، قوتانلىرى قويغا ، كۈپلىرى ياغقا تولۇپ كەتتى . «ھەزىرەت مازار» ئەتراپىدىكى ۋەخپە زېمىنگە ، دەل - دەرەخكە ، ئۇنى تېرىيدىغان دېھقانلارغا يەنە شۇ كىشى ئىگە . «ھەزىرەت مازار»نىڭ تۈربەت (قىبرە) لىرىنى ياسىتىمىز دەپ زىيارەتكە كەلگۈچىلەردىن ھەر يىلى يېغىدىغان يامبۇ ، تەڭگە ، داچەنلىرىنىڭ ھېسابىنى خۇدا بىلمىسە ، بەندە بىلمەيدۇ . ئۆزىمۇ بويتاق ، بىر قىزىدىن باشقا بالىسى يوق . بۇ قېتىم قىزىنى خوجىلارنىڭ بىۋاڭ^① ئۈغلىغا ھېلىقى مەمۇرلارنىڭ ئاغلاقچىلىقى بىلەن بېرىۋاللىسا ، «مەشەد ئاز كەلدى ، پۇتكۈل ئاتۇشتىكى 24 كەتنى يالمايايمەن» دېگە - نى بولىدۇ . ئەمما ، خۇدا ئۇنىڭغا يار بولامدۇ - يوق ؟

— قەشقەر خانى ئابدۇللاخان ئالىلىرىنىڭ ئىناۋەتلىك كە - شىسى ، مەنسەپدار سادىرنىڭ ئۆيگە كېلىشى خاتىپنىڭ ئۆز نەزە - رىدە زور سائادەت . ئۇنىڭ ئالدىغا قويغان سوۋغا - سالام بولسا «قارماق ئۇچىغا ئىلغان گۆش». چۈنكى ، خاتىپ بىرنى ئۇنىڭغا بېرىپ ، مىڭىنى ئاتۇشتىن ئۇندۇرۇۋېلىشنى بىلدۇ . «كەگەر غىڭ قىلىساڭ ، مېنىڭ كەينىمە بۇ ئەمسىر بار ، ئۇنىڭ مۆھۇردارلىرى بار» دېگىنى . ئۇنىڭ ئۆيگە كەلگەن شۇم قەددەم مېھمانلار گۆلخۇ - مار قىزىنىڭ بەختىگە ئۇنگەن مەرەز ، ئاتۇش خەلقىنىڭ بېشىغا كەلگەن يېڭى بالا - قازا دېسەك بولىدۇ . مېنىڭ گېپىم تمام ۋەسسالام .

① بىۋاڭ — بىكار تەلەپ ، بەتقىلىق ، پەسكەشلىك قىلىدىغان كىشى .

ئىككى مېھمان خوشلىشىپ ، ئىككى تەرەپكە يۈرۈپ كەتكەذ-
دىن كېيىن ، شاۋاز قارىي بۇگۇنكى «شۇم قەدەم مېھمان» نىڭ
خەۋىرىنى ئاڭلاپ ، هوشىدىن كېتىشكە تاسلا قالدى . دەل مۇشۇ
چاغدا ، يېقىنلا يەردىكى «شاھ قەبرىستانلىقى» دا تۇنگەن ھاپىز-
نىڭ ئاۋازىنى لەرزان چىسىرىپ ، سىگاھ مۇقامىنىڭ ئۇچىنچى
مەشرەپ ئاھاڭىغا سېلىپ ساتار بىلەن ئوقۇغان مۇڭلۇق غەزلى
ئاڭلاندى :

ياز ئەممەس بىچارە بولغان چاغ ساڭا يار بولمىسا ،
كىم يېقىلخاندا تۇتۇپ ئىلكلە ، مەدەتكار بولمىسا .
ئەھلى دەۋازان ساڭا بولغاي ، قونسا باشىڭغا ھۇما ،^①
ئۆتكۈسى غەپلەتتە كىمكى تۇندە بىدار بولمىسا .
تا ۋۆجۇدۇم بىرلە جانم مەربىپت ۋەسلىنى دەر ،
قەدرى يوقتۇر گەۋەھرى گەنج گەر خېرىدار بولمىسا .
ئەي رەشىدى تەركى قىلما ئەمەلىي ئېھساننى سەن ،
پەيزى ھەقنى كۆرمىگەيىكى ھەق خەۋەردار بولمىسا .

سۈلتان ئابدۇرەشىدخان يازغان بۇ غەزەلنى ئاڭلاپ ، شاۋاز
قارىينىڭ كۆڭلى ئىزىلىدى . ئۇ خېلىدىن بېرى كۆلبىسى بولۇپ
قالغان جامەننىڭ ھۇجرىسىغا قايتىپ كىرىپ ساپال چىراڭنى ياند-
دۇرۇپ ، ئاۋۇزال ئاخشامدىن باشلاپ ئىككى يانغا ئىرغاڭلاپ تو-
رۇپ قۇرئان تىلاۋەت بىلەن تالىڭ ئانقۇزدى . ئۇنىڭ ئۇستازى
مۇھەممەد سادىق قارىيەاجىم شىرىنچى ئۇنىڭغا : « قۇرئان كە-
رىم » دىكى ئەڭ ئاخىرقى سۈرە (بەقدەر) (ئىككىنچى سۈرە ، كالا
سۈرسى) كېلىپ توققۇز كۈندىن كېيىن رەسۇلۇللا ۋاپات بول-
خان . رەسۇلۇللادىن كېيىن كىتاب قىلىنغان (قۇرئان كەرىم)
نى كۆچۈرۈشكە (خەتنى كۇفى) ، باشقا ھاجەتلەرگە (خەتنى نە-

① ھۇما — رىۋايەتلەرە، ئېپتىلغان بەخت قۇشى .

سخنی، دیگهنه خهت نو سخنلری ئىشلىتىلگەن. «قۇرئان كەرىم» كامىل توم بولۇپ، 114 سۈره جامىئىل ئەخلاقاتۇر» دەپ، ئۇنىڭ پەلسەپىۋى ئاساسىنى چۈشەندۈرۈپ ئۆنكەنىدى.

شاۋاز قارىي بۇ ساماۋى كىتابقا تولىمۇ ھۆرمەت ۋە ئېتقاد قىلاتتى. شۇڭا، قانداق خاپىلىق - خۇشاللىققا ئېرىشىسە، «مېنى نجادلىققا ئېرىشتۈرىدۇ» دەپ، ئۇنى ئوقۇشنى ئادەت قىلغان. بۇگۈنمۇ ئۇ ئىچىگە سىغدورالمىغان ھەسرىتىنى قۇرئان تىلاۋەت بىللەن يېتتۈرە كىچى بولدى.

*

*

1

ئابدۇرەھمان خاتىپنىڭ ئۆيىدە بىر نەچە كۈندىن بېرى جىددىيەتلىك، ئەرلەر پىچىر - پىچىر گەپلىشىغان حالات شە. كىللەندى . خاتىپنىڭ سارە ئانىغا تاپىلاپ تەكتىلىشىگە قارىغاندا ، قىزى گۇلخۇمارنىڭ يۈزى قىتىپ قالمىسۇن ئۈچۈن ، ھازىرچە ئۇنىڭغا توي خەۋىرىنى دېمەسىلىك ، ۋاقتى كەلگەندە تەخىر قىلـ ماسلىق لازىمكەن . چۈنكى ، ئۇنىڭ تېبرىچە ، «توي ئۆچكە يېـ غى» مىش . «توبىنىڭ مىش - مىش خەۋىرى ئەل ئارىسىدا ئايـ بولۇپ ، ۋاراڭ - چۈرۈڭى ئۇزاققا سوزا بولۇپ كەتسە ياكى ئارىغا دۇشىدىن ئارىلاپ قالسا ، بىزگە قۇدا بولغۇچى خوجامالار غىمۇ سەـ چىلىك بولىدىكەن» .

بۇ ئىشتىن بىخەۋەر قالغان گۈلخۇمار بىلەن زۆھەر باغ تەرەپتىكى پېشايدۇاندا ئولتۇرۇپ ئۇچى كېسىلگەن شاپتۇل ئۈچكەدە لەرىنى بەھۇزۇر ئاسماڭا ئىشىپ، چاكۇم ئوينيازاتاشى.

چاکوم، چاکوم تاماکوم،
کیچیکنکی، کوموچیکی.
ئۆزۈم، ئۆزەپىلەم، ئۆز ئۆز مەلەم،
چۈڭ ئۆزۈم.

چوڭ قاتارغا قىلغان سۆزۈم ،
 چوڭ بولاي ، چوڭ چوكان بولاي .
 ئۈچ ئۆزۈم ،
 ئۈچىنى مەن تۈغدۈرىمەن .
 سۈرمە ئېلىپ قويىدۈريمەن ،
 ئۈچ ئۆزۈم ،
 ئۈچىنى مەن تۈغدۈرغۈچە ،
 كۈن كەچ بولۇر ، زاۋال بولۇر .
 هويلا ، بىر هويلا ،
 هويلا ، ئىككى هويلا .
 هويلا ئامانمۇ ؟
 ئاسمان زامانمۇ ؟
 قويۇشى ، قوشامىدە پەش ،
 ئۈگۈرمەدە ئاش .
 قوش توك ، توك - توك .
 مانا قويۇشى ، مانا قويۇشى .
 توك - توك ،
 توکولدايمەن ، سوکولدايمەن ،
 ئارقاڭدىن يېتىلەلمەيمەن .

мана ، چاكۇم ئويۇنىڭ شەكلى ئۆزگىرىشى بىلەن گۈلخۇ -
 مارنىڭ ئويۇنغا ماس كەلتۈرۈپ ئېيتىۋاتقان قوشقىمۇ ئۆزگەر -
 دى .

چىنه جاناندىن چىقۇر ،
 تاماكا تۈرپاندىن چىقۇر .
 رومالىم ئەنجانچە بولسا ،
 ئايىم ئالدىمغا چىقۇر .

هویلیسى - يۇ هویلیسى ،
 ئاخۇنۇمنىڭ هویلیسى .
 ئۇچىدا ئەينۇلىسى ،
 تۈۋىدە شاپتۇلىسى .

شۇ ئارىدا خاتىپ ئۆيىدىن چىقىپ ، چاكۇم ئويناؤاتقان قىز -
 لارغا قاراپ زەرده بىلەن توۋلىدى :
 — بىز نېمە كويىدا ، سىلەر نېمە كويىدا . بىز توغقانى -
 لار ، ئىل - يۇرت «توى قىلىمىز» دەپ پۇتى - پۇتىغا تەگمەي ،
 توينىڭ تەرەددۇتى بىلەن بولۇۋاتساق ، سىلەر چاققە - چۈرۈق
 ئېتىتىپتىسىلەر . بولدى ، گۈلخۇمار بالام ، سىزنىڭ چاكۇم ئوي -
 نايىدیغان ۋاقتىڭىز ئاخىرلاشتى . بەزى گەپلەرنى سارە ھامىمىڭىز -
 دىن ئۇقۇپ قالارسىز ، — دەپ خالا تەرەپكە ئۆتۈپ كەتتى .
 — «توى قىلىمىز دەپ پۇتى - پۇتىغا تەگمەيۋاتساق» دېگىنى
 نېمە گەپ ، قانداق توي ئىكەن ئۇ ؟ — دېدى گۈلخۇمار تاترىپ
 زۆھەرەگە قاراپ .
 — يۇرۇڭە ، ھاما مادىن ئۇقايلى ، — دەپ زۆھەر ئۇنىڭ
 قولىدىن ئۆتۈپ سۆرىگىنىچە سارە ئانىنىڭ قېشىغا كىرىپ كې -
 تىشتى .

2

قەۋس (نوياپىر) نىڭ بىر پەيشەنبە كۈنى تۆۋەنكى مەھەللەدە
 ۋاپات قىلغان زۇمرەتخانىنىڭ ئازىنا ئاخىشىمىغا شاۋاز قارىيىنى قىچ -
 قىرىپ كىشى كەلگەندى . شاۋاز قارىي ئۇ كىشى بىلەن بىلە
 ئابدۇرەھمان خاتىپنىڭ ئىشىكى ئالدىدىن ئۆتۈپ كېتىۋاتقاندا ،
 خاتىپ ئۆيىدىن جەددار تېڭىقچىنى ئۇزىتىپ چىقىشى توغرا كې -
 لىپ قالدى . خاتىپ تېڭىقچىغا قاراپ :

— نېمىشقا سارىخاننىڭ پۇتى تۇتمايدىغاندۇ ؟ ئالدىمىزدا قىز توپىمىز بار ئىدى . ئۇ مەزلۇم بىزنىڭ پۇتىمىزغا پۇت ، قولىمىز - غا قول بولاتتى ، — دېدى .

— چىقىق سۇنۇقتىن يامان ، — دېدى چەددار تېڭىز ساقچى ، — ئۇنىڭ ئۇستىگە ئاندىمىزنىڭ يېشى چوڭىيىپ قالغان . يەنە بىر تەرەپتىن قىش كىرىپ كېلىۋاتىدۇ . ھەرالىدا تەستىرەك تۇتىدۇ . — شۇ ئەسنادا خاتىپنىڭ كۆزى يولدا كېلە . ۋاتقان شاۋاز قارىيغا چۈشتى . خاتىپ ئۆز خىيالىدىكى ئۇنىڭ مەسجىت مەدرىسىدىكى ئىلگىرىكى ناشايىانلىقى كۆز ئالدىدىن لىپ قىلىپ ئۆتكەچكە ، تەرى ئۇركۈپ :

— ھەي سەن بىگانە ، بىزنىڭ ئاستانىمىزدە نېمە ئىش قەدلىپ يۈرسەن ؟ ! — دەپ تۆۋلىدى .

شاۋاز قارىي بىلەن بىلە كېلىۋاتقان يىگىت :

— خاتىپ ئاخۇنۇم ، يول بىلەن كۆزۈرۈك خاننىڭ . بىز خاننىڭ يولىدىن مېڭىۋاتىمىز ، ھەزىرەتلەرىكە پۇتلاشىندۇققۇ ؟ — دېيىشىگە ، خاتىپ :

— پوق يېمە مۇتىھەم ! بۇ مېنىڭ ئىشىكىمىنىڭ ئالدى ئىكەنلىكىنى بىلمەمسەن ؟ ! — دەپ تەستەك ئۇرماق بولۇپ قولىنى كۆزۈرۈپ كەلدى .

— بىز تۈز يولدا ئۆز يولىمىز بىلەن كېتىۋاتساق ، بىكاردىن بىكار زورلاپ ئۇرماقچى بولامدىلا كىشىنى ؟ سىلىنىڭ بىرەر نەرسىلىرىنى بۇلاپ كەتتۈقۈمۈيا ؟ — دېدى شاۋاز قارىي .

— ۋاي جان ، ۋاي قولۇم ، بۇ زاتى پەس ، نىجىسلار ، بىزنىڭ ئاستانىمىزدا يىن پۇراپ يۈرمەكچى بولۇشقانىكەن . سا- ۋۇت رەئىس قېنى سەن ، ھەي رەئىس ! — دەپ تۆۋلىدى خاتىپ . ئۆيىدىن ۋە مەھەللەدىن بىرنەچەيلەن ئارقا - ئارقىدىن چىقىپ ، ئۇلارنى تۇتۇۋېلىپ باغلاپ قويىدى . بېھۆرمەتلىك قىلغىدە . نى ئۈچۈن ، ساۋا- ۋۇت رەئىس تەھزىر ئۇرۇش قارارىغا كېلىپ ، ئۇلارنىڭ كېيمىنى سالدۇرغاندا ، شاۋاز قارىينىڭ قويىدىن يەر-

گه چۈشكەن قۇرئاننى مەھەلللىدىكى ئەھمەد سەھابىچى قولغا ئالدى - دە، يۈزىگە سۈرتتى . ساۋۇت رەئىس ئۇلارنى يەرگە باستۇرۇپ ، شاۋاز قارىينىڭ دۇمبىسىگە 21 دەررە ، ھېلىقى دېھ- قان يىگىتنىڭ دۇمبىسىگە 11 دەررە ئۇردى . دېھقان يىگىت تەسلىكتە ئورنىدىن تۇردى . لېكىن شاۋاز قاربى ئورنىدىن تۇرالى- مىدى . چۈنكى ، ئىچىگە قۇم سېلىپ سىرىتلەغان دەررە ھەر قېتىم ئۇنىڭ ئۇچىسىغا قالىق سوققاندەك تەگىكەندى .

ئەھمەد سەھابىچى ھېلىقى دېھقان يىگىتتىن ئەھۋالنى ئۇق- قاندىن كېيىن ، بىر نەچچە ياخشى نىيەتلىك كېشىلەرنى يىغىپ ، «تاياقنىڭ زەھىرىنى سۇ ئالىدۇ» دەپ مەسلىھەتلىشىپ ، شاۋاز قاربىنى قاراسۇ ئېرىقىغا ياتقۇزۇپ ، سۇغا باغلاشتى . ئەتسى ئۆز ئۆيىدە ئۇنىڭ ئۇچىسىغا خېمىر تۇرۇچ تاڭدى . «ئۆلۈم بولغان ئۆيىگە قۇرئان تىلاۋەت قىلىشقا قىچىسىرىلغان قارىم بىلەن قىچقىدە . رىپ كېلىشكە بۈيرۇلغان يىگىت ئابدۇرەھمان خاتىپنىڭ ئىشىكى ئالدىدىن ئۆتۈپ كېتىۋاتقاندا ، «دەرۋازامغا قارىدىڭ» دېگەن گۇ- مان بىلەن بىگۈناھ دەررە يەپتۇ» دېگەن سۆز - چۆچەك تارقدە . لىپ ، ھەممىنى ھالى - تاڭ قالدىردى . ساۋۇت رەئىسىنىڭ ئادالەت بىلەن ئاداۋەتتى ، كۈندۈز بىلەن كېچىنى ، ھەق بىلەن ناھەقنى ، غەپلەت بىلەن جاھالەتتى ئايىريمالماسىلىقى ، نادانلىق ۋە ئەخەقلق ۋە جىدىن جاۋابكاردىن گەپ سورىماي ، جىنایەتكە گۇ- ۋاھلىق تەلەپ قىلماي ، خاتىپنىڭ گۇمانىغا ئاساسلىنىپلا بۇ جازا- نى بەرگەنلىكىگە كېشىلەرنىڭ غەزىپى كەلدى . نورۇز بۇ خەۋەرنى ئاڭلاب يېتىپ كەلگەندە ، شاۋاز قاربىنىڭ ھالى خارابلىقىنى كۆ- رۇپ : «ئاھ ، مەسۇم دوستۇم» دەپ ئۆزىنى ئۇنىڭ ئۇستىگە تاشلىدى ۋە ئۇنى تولا تەسلىكتە ئۆيىگە ئېلىپ كەتتى .

ئالىن ئاتۇشنىڭ بازىرىغا بەشكىرەمدىن مېۋە - چىۋە ئېلىپ كەلگەنلەردىن بىرى بۇ خەۋەرنى شاۋاز قاربىنىڭ ئانىسىغا بېرىپ يەتكۈزدى . ئېپروزىخان بۇ شۇم خەۋەرنى ئاڭلاب ، ئاكسى سالىھ قاربىئاخۇنۇم بىلەن كېلىپ مەشھەدتىكىلەردىن سۈرۈشتە

قىلىۋاتقاندا ، «ھەزىزەت سۇلتان مەدرىسە» سىنىڭ پەشتىقى يېنىد -
دىكى دۇكان ئالدىدا تۇرغان ئەھمەد سەھابىچىگە يولۇقتى . ئۇ
شاۋاز قارىيىنىڭ تاغىسى ۋە ئانسىنى تونۇپ بىلگەندىن كېيىن ،
ئەھۋالنى ئۇلارغا ئېيتىپ كېلىپ :

— ئابدۇرەھمان خاتىپ مەشئۇم بىر ئادەم . ئۇ دۇنياغا
يارغاندىن باشلاپ مۇشۇ كەمگىچە ياخشىلىققا يامانلىق ، خىزمەت -
كە تۆھمىت قىلىپ كەلگەن . مەن كەچرەك ئۆيگە بېنىۋاتسام ،
خاتىپنىڭ دەرۋازىسى ئالدىدا بىر ۋارالى - چۈرۈڭنىڭ ئاۋازى
ئائىلاندى . «يا ھەزىزەت ، نېمە بولغاندۇ» دەپ بارسام بىر ياش
نەۋىقىران يىگىتىنىڭ دۇمبىسىدىن چىققان دەررە ساداسىكەن . ئاڭ -
خۇچە يەردە كۆلەڭىدە تۇرغان بۇ كىتابنى يۈگۈرۈپ بېرىپ
ئالسام كەلامۇلا ئىكەن . ئۇنى ۋاراقلىسام ، قەشقەرە كۆچۈرۈل -
مەن قەلىمى قۇرئان ئىكەن ، كۆزۈمگە سۈرتتۈم . «نېمە ئەھۋال
بۇ» دەپ سۈرۈشتۈرسەم ، ئاياغ مەھەللەدە ۋاپات بولغان زۇمرەت -
خانىنىڭ ئازىنا ئاخشىمى ئۈچۈن تۈغقانلىرى خەتمىقۇرئان قىلدۇ -
رۇش نىيىتى بىلەن بىر دېقان يىگىتىنى «قارىي قىچقىرىپ كەل -
گىن» دەپ بۈيرۈپتىكەن . شاۋاز قارىي جامىنىڭ ھۈجرىسىدا
قۇرئان تىلاۋەت قىلىۋاتقاندا ، ھېلىقى دېقان يىگىت شاۋاز قارىي -
نى تېپىپ ، يولدا باشلاپ كېتىۋاتسا ، خاتىپ ئاخۇنۇم ئۆيىدىن
چىقىپ : «كېچىدە بۇ يەردە نېمە ئىش قىلىسىلەر ؟» دەپتۇ . ئۇلار
گەپ قىلماي ماڭغان بولسىمۇ بۇپتىكەن ، «بىلۇچى بىز» دەپتۇ
دېقان يىگىت . خاتىپ ئاخۇنۇم : «مېنىڭ ئىشىكىمە نېمە ئىش
قىلىشىسىن ؟» دەپ زەردە قىپتۇ . «يول بىلەن كۆزۈرۈك خان -
نىڭ ، بىز خانىنىڭ يولىدا ماڭدۇق» دەپتۇ يەنە دېقان يىگىت .
خاتىپ ئۇرماقچى بولغانكەن ، سىلىنىڭ ئوغۇللەرى ئۇنىڭ قولد -
نى سىلکۈۋەتسە ، «بىھۆرمەتلىك قىلدى» دەپ ئۇرۇۋاتقان تەھ -
زىرىنىڭ ئۇستىگە مەن بېرىپتىمەن . ئۇنىڭ قوپۇنلىرىدا قۇرئان
تۇرسىمۇ ، «مېنىڭ ئاستانەمە يىن پۇرآپ يۈرىسەن» دەپ تۆھ -
مدت بىلەن شۇنچە قاتىقى ئۇرۇپ كەتكەن . تېخى ئۇنىڭ «تەركەد -

ھۆرمەت قىلىدى ، تەھزىر كەلدى» دېيىشىنى قاراڭ . شەرىئەتتە تاپتىن چىقۇچىلارغا تەھزىر كېلىدۇ . تۈز يولدا مېڭۋاتسا ، قۇرئان تىلاۋتى ئۇچۇن كېتىۋاتسا ، مۇشۇنداقمۇ تۆھمىت ، ئادا- لەتسىزلىك بولامدۇ ؟ — دېدى ۋە ئۆزىنى بىر ئاز بېسىۋالغاندىن كېيىن قوشۇپ قويىدى ، — ئوغۇللرىنى تەختىيۇندىكى ھەمدەرس- خان دوستى نورۇز ئۆيىگە ئېلىپ كەتتى . مەن باشلاپ باراي . ئەھمەد سەھىبابىچى ھېلىقى قۇرئاننى سالىھ قارىيئاخۇنۇمغا تۇتقۇزۇپ ، دۇكانىنىڭ ئەسکى شاللىرىنى سېلىپ ، دۇكانى ئەتتى - دە ، ئۇلارنى ئۆيىگە تەكلىپ قىلىپ داستخان يايىدى . كېيىن جامبۇل ئېشىكىنى ئۇچىلىق سېلىپ توقۇپ ، يېتىلەپ چىقتى . سالىھ قارىيئاخۇنۇم ئاۋۇال ئەپرۇزخانى قولتوقدىن يۆلەپ ئىشەتكە مندۇرۇپ ، ئۆزى ۋە ئەھمەد سەھىبابىچى ئىشەك- لىك ھالدا يولغا چىقىشتى . قۇلىقىنى قومۇشتەك تۇتۇپ ماڭغان ئىككى بوز ئىشەكتىنىڭ كەينىدە ئەپرۇزخان منگەن قارا ئىشەك بېشىنى ئېگىپ ، تۇمشوقينى يەرگە سىيىپخاندەك قولاقلىرىنى سالپايتىپ مېڭىپ ، تەختىيۇندىكى نورۇزنىڭ دەرۋازىسى ئالدىغا بېرىپ ئىشەكتىن چوشۇشتى . بۇ چاغدا نورۇزنىڭ ئائىلىسىدىك . لەر هوپىلىدىكى قوناق شاخلىرىدىن باش قوناق ئۇزۇۋاتاتى . نورۇزنىڭ هوپىلا ئىشىكى ئۇچۇق ئىدى . ئۇ ئىشىك ئالدىغا كەلگىنلەرنى كۆرۈپلا قىلىۋاتقان ئىشىنى تاشلاپ ئۇلارنىڭ ئالدىغا چىقتى .

— ئەسسالامۇئەلەيکۈم ، — دەپ كۆرۈشتى ئورۇز ئەسرا- سەر بىللەن قول ئېلىشىپ ، ئاندىن ، — ئەپرۇزخان ئانا ، بارمۇ- سىز ؟ — دېدى .

— بار موللا بالام ، دوستۇڭ شاۋاز قارىي قېنى ؟ — بار ، بار ، قېنىسى مەرھەمەت ، مەرھەمەت . مۇشۇ ئۆيىدە ، — نورۇز ئۇلارنى دەھلىز ئارقىلىق چوڭ مېھمانخانىغا باشلىدى .

مېھمانخانىدىكى كات تۆپىسىدە رەڭى ئاپئاڭ چوتادەك بولۇپ

کەتكەن شاۋاز قارىي ئانىسىنى ھەم تاغىسىنى تونوشتىن مەھرۇم ئىدى ، كۆز نۇرى ئۇچۇشكە تاسلا قالغاندەك كۆرۈنەتتى . — بىچارە بالام ، — دەپلا ئانا ئۆزىنى ئۇنىڭ ئۇستىگە ئېتپلا هوشىدىن كەتتى .

ئاڭغۇچە نورۇزنىڭ ئانىسى كىرىپ ، يۆلەپ چىكىلىرىنى ئۇزۇللىدى . ئۇ ھوشىغا كېلىپلا يەنە «بالام...» دەپ ئۆزىنى ئاتماقچى بولغاندا ، ئۇنى تۇنۋالدى . ئىلاجىز يانقان شاۋاز قا- رىينىڭ كۆز يېشى «ھالىم مۇشۇ» دەپ خالىس تىلماچلىق قىلا- غاندەك كۆرۈنەتتى . قالغان سۆزلەرنى ئىككى ئەركىشى نورۇز- دىن ، ئەپرۇزىخان ئانا نورۇزنىڭ ئانىسى ۋە ئەھلىبەيتىدىن ئاڭ- لاب ، تۇننى تاڭغا ئوللىدى . ئابدۇرەھمان خاتىپنىڭ بۇ يولىسىز لار- چە زالملقىغا ھەممە يەننىڭ قاتىق غەزىپى كەلدى .

شاۋاز قارىي ئۇچىنچى كۇنى ، يەنى تەھزىر بېگەننىڭ 15 - كۇنى ئانىسى ، تاغىسى ھەم قالغانلارنى توندى . ئانىسى چىدىيال- ماستىن ھۆڭرەك ئېيتىپ ، پات - پات قوشاق قوشۇپ يىخلەندى . سالىھ قارىئاخۇنۇم سىڭىلىسى ئەپرۇزىخاننى بىر چەتكە تارتىپ : — «ئادەم ئەتكەنگە تەزمىم ئەت» دېگەن گەپ بار . قارىمنىڭ دوستى ئىككى ئايىدىن بېرى ئاتىدارچىلىق قىلىپ ، مۇشۇ يەركە كەپتۇ . ئەمدى بىز يەنە تۇرۇۋەرمەي ، شاۋاز قارىيىنى ئۆيگە ، ئەل - يۇرت قېشىغا يۆتىكىپ كەتسەك . چۈنكى ، ھازىر كۆز قاتىلاڭچە- ملىقى ، ئۇنىڭ ئۇستىگە ئۆزۈمىنىڭ تاللىرى بىلەن ئەنجۇر ، ئانار دەرىخىنى كۆمىدىغان چاغ بولۇپ قالدى ، — دېدى .

— ئوغلۇم ئۆرە تۇرالىمسا ، ئېشەكتە تېخى ئولتۇرالىمسا قانداق ئەكېتىمىز ، ئاخۇنۇم ؟ — دېدى ئەپرۇزىخان چەكچىپ . — شاۋاز قارىيىنى جىرغىغا يانقۇزۇپ ، ئىككى ئېشەكە سۇرىتىمىز . ئىككى كۈن پىيادە مېڭىپ قىيىنالساق ، يۇرۇتقا بار- مىز .

بۇ مەسىلەدت ئەپرۇزىخانغا ماقول كەلدى . ئۇلار ئىككىسى مەسىلەتنى پىشۇرۇپ ، مۇۋاپىق چاغدا شاۋاز قارىيغا دېگەنسى ،

ئۇمۇ دەرھال قوشۇلدى . ئەتتىسى چايدىن كېيىن ، ئىككىيەن تەڭ ئورنىدىن تۇرۇپ شاۋاز قارىيىنى ئەكپىش ھەققىدە نورۇزدىن ئىجازەت سورىۋىنى ، ئۇ :

— مەن قارىيىنى ساقايتىپ ، خاتىپنىڭ كۆرگۈلۈكىنى كۆر - سىتىپ ، ئىنتىقام - ئۆچىمىزنى ئېلىپ مۇرادىغا يەتكۈزۈمىگىچە رۇخسەت بەرمەيمەن . قايسىبىر كىشى دۇنيادا ئۆچىنى ئالمايدى - غان ياۋاش قوزا بولۇشقا رازى بولىدۇ ؟ — دەپ نۆزەمبىلا ئۇنىمىدى . ئۇلار قايتا - قايتا يالۇرغاچقا ، — ئۇنداق بولسا بىز ئىختىيارنى قارىمغا بېرىھىلى . ئۇ نېمە دېسە شۇ بولسۇن ، — دېدى .

شاۋاز قارىي بېشىنى كۆتۈرۈۋىنى ، ئانسى ئۇنى بىرئاز يۆلەپ تۈردى .

— دوستۇم نورۇز ، سەن مېنىڭ دەرد - يۈكۈمنى ئاز كۆتۈرمىدىڭ . 70 كۈندىن بېرى مەن ئالتن ئاتۇشتا ، سەن مېنىڭ قېشىمىدىلا بولدۇڭ . ئىنسانىيەتنىڭ بۇرچى ياخشىلىققا ياخشىلىق ئىكەن . مەن بۇ دۇنيادا ھايات بولساملا سېنىڭ قىلغان ياخشىلىقىڭى ئەلۋەتتە ياندۇرىمەن . ئەمما بۇ قېتىم ئۆيگە بىر بار سام ، — دەپ ئىلتىجا قىلدى شاۋاز قارىي .

ئىلاجىسىز قالغان نورۇز ماقول دېيىشكە مەجبۇر بولدى . ئەمما ئۇ : «مەن بىلە ئاپىرىپ قويىمىسام خاتىر جەم بولالمايمەن» دېدى . ئۇلار ياغاچ ۋە ئارغا مېچىلار بىلەن جىرغا ياساپ ، ئۇنىڭ ئۆستىگە كىڭىز ۋە كۆرپە سېلىپ ، ئەتتىسى تالىڭ مەھەلدە يولغا چىقىشتى . ئەپروزىخان قارا ئېشىكى بىلەن سۆزلەشكەندەك غىڭ - شىپ يىغلاپ ، جىرغىنىڭ كەينىدىن ماڭدى . ئابدۇرەھمان خاتىپ - نىڭ دەرۋازىسى ئالدىدىن ئۆتۈۋاتقاندا ، شاۋاز قارىي بېشىنى كۆ - تۇرۇپ : «خەير خوش گۈلخۇمار ، ياخشى قالغىن» دېگەندەك ئىندى - تىلدى . ئەمما ، بۇ چاغدا گۈلخۇمار تەكىيىنى كۆكىسىگە بېسىپ ، ئۇنىڭ يېگەن 21 تەھزىر دەرزىسى ئۈچۈن ئازاب چېكىپ ، ئۇتلۇق ئاھىنى پۇرقۇۋاتقانىدى .

نورۇزلار شاۋاز قارىيىنى «لەڭگەر» بىلەن ئەمەس ، قۇمالتاغ يېنىدىكى ئۇڭئىرىق كەنتى بىلەن بەشكىرەمگە بالدۇر يەتكۈزۈش ئۇچۇن جۇددۇنلاپ مېڭىشتى . ئېشەكلەرنىڭ تۈييقى قىزىغانسىپ-رى ، «ئېشەك ئېشەكتىن قالسا قولىقىنى كەس» دېگەندەكى تى پېرىلىشاتى .

3

دەرەخلەر قىرودىن تون كىيىگەندى . كاككۈك ، سوپىسوپ-يىالىڭ ، تۇرۇلغا ، قارلىغاج ، قارا قوشقاچلار بۇ يەركە كۆڭۈلسىز بولغاندەك ، باراقسان گۈللەرى بار جايىلارغا ئۇچۇپ كەنتى . ئالا ۋە قارا قاغىلار «قار - راق ، قار - راق» دەپ قاقىلداب ، قارا مارجاندىن زۇنтар ئاسقان يازااش قەشقەر پاختىكى پېشىۋاندىن ئۇچۇپ چىقىپ بېدىشكە قونۇپ «گۈڭ - گۈڭ» دەپ سايراۋاتات-تى . گۈلخۇمار ئۆيىدىن چىققان ئاشۇ مەھەلدە ، راۋاب - قوشاق توۋلىغىنىچە قەمبەر راۋاب دەرۋازىنىڭ ئالىدiga كەلدى :

قۇمرى سايراپ ئېيتىدۇ ،
يا دوستى ھۇ ، يا دوستى ھۇ .

بىر كېچە ئويغاق ئىدىم ۋاقتى سەھەر ،
كەلدى سايراپ قاشىمە بىر جانۇھەر ،
كىم دېسەم «قۇمرى» دېدى ، مەن بىخەۋەر .
قۇمرى سايراپ ئېيتىدۇ ،
يا دوستى ھۇ ، يا دوستى ھۇ .

دوستلىرىم قۇمرىگە مەن ئاشقى ئۆزۈم ،
شۇل سەۋەبتىن يىغلىغان ئىككى كۆزۈم ،
بارچىغا پەندى - نەسىھەتتۈر سۆزۈم .

قۇمرى سايراب ئېيتىدۇ ،
يا دوستى هۇ ، يا دوستى هۇ .

دوستلىرىم قۇمرى ئەجب ئاكاھىدۇر ،
قۇمرىنىڭ ئېيتقان سۆزى ئاللاھىدۇر .
بارچە قوشلار بەندىدۇر ، ئول شاهىدۇر .
قۇمرى يىخلەپ ئېيتىدۇ ،
يا دوستى هۇ ، يا دوستى هۇ .

قۇمرىنى دىۋانە قىلغان لاماكان ،
قەسىريۇ ئايۋانى بولماس ھېچ زامان ،
قۇمرىنىڭ ئاھ - زارىنى ئاڭلا جahan .
قۇمرى سايراب ئېيتىدۇ ،
يا دوستى هۇ ، يا دوستى هۇ .

قەمبەر راۋاب قارنى چوڭ راۋابنىڭ مەڭزىگە زەخەمك ئوينات-
ماقتا ئىدى . بوسۇغىدا تۈرغان گۈلخۇمار راۋاب - قوشاقنى
دىققەت بىلەن ئاڭلىغاندىن كېيىن ، دەرھال ئۆيگە كىرىپ چوڭ
ئاياقتا لىقۇ لىق بېسىپ بىر ئاياق ئۇنى ئېلىپ قەمبەر راۋابقا
ئاچىقىپ بېرىش ئۈچۈن چىقاندا ، مەھەلللىدىكى بىرمۇنچە بالىلار
خاشىپنىڭ قاراڭغۇ دالىنىدا «كۆچ - كۆچ ئويۇنى» نى ئويناؤاتقا-
نىكەن . گۈلخۇمار سائىلنى ئۇزىتىپ يېنىشىغا ، ئۇلار ئويۇنىنى
ئاخىرلاشتۇرۇپ ، يېڭىدىن «تاققا - تۇققا» ئويۇنىنى باشلىدى :

تاققا - تۇققا ،
ئۇنچە - مارجان ،
نەدىدۇ ؟
تاغىدىدۇ .
تاغنى باقسام تاغدا يوق ،

باڭنى باقسام باگدا يوق .
 خاننىڭ قىزى خالتا بولدى ،
 ھۆتتۈرۈ كۆمەج كەتمەن قۇ ،
 ئاق تېكەم ، ئاپئاڭ تېكەم ،
 كۈنچۈرە باسقان پاختىكەم .
 ئۇن توققۇزنىڭ بىرسى كېپەك .

تاققا - تۇققا ،
 ئۈزۈم پىشتى ،
 لەشكەر دوڭ - دوڭ ،
 تاغ بىلەن ، باغ بىلەن ،
 سەن تۇرۇپ ، سەن چىق .

بالىلارنىڭ چوڭراقلىرى بىرىنچى قوشاقنى ، كىچىكلىرى ئىككىنچى قوشاقنى قوشۇپ ، كۆڭۈللىك ۋاراڭ - چۈرۈڭ قىد-
 ملىپ ، ئاخىرىدا فالغانلىرى ئۈچۈن ئۇتۇش ،^① چىلان كالپۇك ،
 كۆنەك ياردى ، پاختەك ئۈچۈرۈش ، سامسا يېقىش... قاتارلىق
 جازا چاره ئويۇنلىرىنى ئوينىاۋانقاندا ، يېراقتنى ئابدۇرەھمان خا-
 تىپنىڭ قارا چەكمەندىن تاشلانغان بۆرە جۇۋا كىيىگەن سىياقى
 كۆرۈندى ، ئۇنىڭ بۇ هالى خۇددى ئاپئاڭ قارنى كېچىپ كېلىۋات-
 قان قۇتۇپ ئېيىقىغا ئوخشايتتى . دادىسىنىڭ قارسىنى كۆرگەن
 گۈلخۇمار قېچىپلا ئۆيىگە كىرىپ كەتتى . بالىلار ئۆز ئويۇنلىرىد-
 نى بەخرامان ئوينىاپ ئولتۇرغاندا ھاسىراپ - ھۆمۈدەپ كەلگەن
 خاتىپ ئۇلارنى كۆرۈپ :
 — چىق ۋەلىكىزىنالار ، داداڭ ھەرقايىسىڭنى مېنىڭ بوسۇ-
 غامغا تېپىپ بەرگەنمۇ؟ — دەپ ئۇلارنى قوغلاپ چىقىرىپ ،

① ئۇتۇش ئويۇنى - بالىلار ھالقا بولۇپ مۇلتۇرىدۇ . ئارىدىن بىرى يېنىدىكى بالىنى دۈلىسى بىلەن تۇرتىدۇ . ئۇ «سەنۇ يېنىدىكى بالىنى تۇرت» دەيدۇ . ئۇمۇ شۇنداق قىلىدۇ .

ئۆيىگە تەرلەپ - پىشىپ كىردى ۋە بېلىدىكى يۈڭ بەلۇغىنىڭ ئۇچىنى چىقىرىپ ، كۇلاغا يۈگە لەكەن سەلللىسىنى سەندەل ئۈستىدە - كە قويۇپ ، پېشانسىدىكى تەرنى ئېرتىۋېتىپ ، سارە ئانا ۋە كۈلخۇمارغا قاراپ :

— بۈگۈن مەسچىتتىن چىقىشىمغا داكچى^① بۇ مەكتۇپنى بەردى . ئېچىپ كۆرسەم ، — دەپ خەتنى قوينىدىن ئېلىپ ، ئازوازىل بېشىدىن يۇقىرى كۆتۈرۈپ ، توڭلۇك يورۇقىغا تەڭلەپ ، كېيىن تۆۋەنرەك چۈشۈرۈپ ، ئىشىك تەرەپتىكى يورۇققا تەڭلەپ ئوقۇيالماي ، — هەي قېرىلىق ، هەي قېرىلىق . كۆزمۇ تەڭ ئېرىيىدىكەندا . خوش ، خەتىكى مەقسەت «مۇشۇ ھەپتىدىن قالا - حاي قىزىمىزنىڭ لازىملىقلەرىنى تەبىيارلاپ ئارا ئاي كىرىپ قالا - خۇچە تۈپىنى قىلىۋەتسەك ، بۈگۈن ھۇزۇرلىرىغا بارىدىغانلار توى مۇسەررەقاتى^②نى يېزىپ كەلسە» دەپتۇ . سىلەر دەرھال تەبىيار - گەرلىكتە بولۇڭلار . مەن چىقىپ قوي - پوي سويدۇرۇپ... دېيىشىگە كۈلخۇمار ھۆڭرەك ئېيتىپ يىغلادا :

— دادا ، دادا ، نېمە توي بۇ؟ — دەپ سوراپ ، ئۇنىڭغا يالۇرغاندەك قىلىپ كۆزىگە تىكىلىدى .

— نېمە تسوى بولاتتى؟ قىزىم گۈلخۇمار خېنىمىنىڭ تويى ، — دېدى خاتىپ .

— دادا ، مېنىڭ تېخى ئاغزىم ئەمچەكتە تۇرسا... — دېدى گۈلخۇمار يىغلادا تۇرۇپ .

— بولدى ، بولدى ، سىز بۇ گەپنى دېمەيدىغان ، قىز بالا دېگەنگە سەت تۈرىدۇ ، — دېدى خاتىپ .

گۈلخۇمار پەرشان ھالدا بوغۇق يىغا ئارىلاش ئازواز بىلەن :

— مەن ئۆلۈشكە رازىمەنكى ، خوجىلارغا كېلىن ، ئەپزۇللاغا روزىغار بولۇشقا رازى ئەممەسمەن ، — دەپلا ئۆزىنى يەرگە ئاتتى

داكچى — خەت توشۇنۇچى .
① مۇسەررەفات — خىراجەت .
②

ۋە چاچلىرىنى يۈلدى ، — «خوتۇن كىشىنىڭ چېچى ئۆزۈن ، ئەقلى قىسقا» دېگەن مانا شۇدە ، — دېدى ئابدۇرەھمان خاتىپ تىپىرلاب ، — ماشايىخلار «خوتۇن كىشى ئەردە ياخشى ، ئەردە بولمىسا يەردە ياخشى» دېگەن . بىزگە قۇدا ۋە كۆيەۋ بولغۇچىلار بىزنىڭ تازا كۇفۇقى^① مىزدۇر . مېنىڭ دېگىنئىم دېگەن ، سېنىڭ ھەددىڭ ئەمەس ، — دەپلا ئارقا هويلا تەرەپكە كېتىپ قالدى . ئائىغۇچە ئۆيىدىن زۆھەرە چىقىپ ، گۈلخۇمارنى يۆلەپ تۇرغۇ -

زۇپ ، قىزىلچە ئۆيىگە ئەكىرىپ كەتتى . سارە ئانا بىر كۆزىدىن قان ، بىر كۆزىدىن ياش ئاقتۇرۇپ دىئگۇسلاپ يۈرۈپ تەبىيارلىق بىلەن بولدى . شۇ ئارىدا موللا مۇسا قايراقى مۆھۇردار بىلەن قوشۇلۇپ ئۇچىلىرىدىكى قارنى قېقىشىپ مېھمانلارنىڭ ئالدى كىردى . خاتىپ «ئەسسالامۇئەلەيکۈم» بىلەن ئۇلارنىڭ ئىستىقبا لىغا چىقتى . موللا مۇسا قايراقى مۆھۇردار تۆرە ئولتۇرۇپ دۇئاغا قول كۆتۈرۈپ :

— ئامىن ، بىز كەلدۈق ، بالا كەلمىسۇن . ھەر كۈنى ئۆي -

لمىرە توي ئۇستىگە توي بولسۇن ، — دېدى .

— قۇتلۇق بولسۇن ، ئىلاھىم دېگەنلىرىدەك بولعاي ، — دېدى خاتىپ جاۋابەن .

ئۆيىگە لىق تولغان جۇۋىلىق ۋە ئالتنىن ئاتۇشنىڭ ئۆز ئەنئە - نىسىگە لايىق قارا كۆرپىلەردىن تۇماق كىيىگەن مېھمانلارنىڭ ئۇچاققا سېلىنغان ئۇرۇك ئوتۇنىنىڭ چوغۇنى ۋە ئەلەڭىسىدە يۈزى قايماقتا ياخلاپ قويغاندەك پارقىراپ تۇراتتى . ئۇلاردىن تەرىلىگەن - لمىرى جۇۋىسىنى سېلىپ كات تۆپىسىگە بىردىن - بىردىن تاشىلدا - مدى . شۇ ھازادا مۆھۇردار سۆز باشلاپ :

— جامائەت بىز ئۆتكىندە ، خاتىپ ئاخۇنۇم ھەزىزەتلىرىنىڭ سۈلىبىيە كەرمەسى خۇمار بىكەچ خېنىمىنى نادىرخان خۇجاماغا كېلىنىلىككە سوراپ ئاستانغا كەلگىنىمىزدە مەزۇر كۆرگەندى .

^① كۇفۇقى - تەڭتۈش ، باراۋىر دېگەنلىك .

بۈگۈن «شۇل توينىڭ مۇسەر بىفاتىغا ئېچىپ بىرسە» دەپ كەلدۈق ، — دېگەندىن كېيىن ، مۆھۇرداردىن باشقا تۆت كىشى قول باغلاب ئورنىدىن دەس تۇرۇپ ، خاتىپقا قاراپ ئىزهارى هۆرمەت بىلدۈرۈشتى . خاتىپ يەرگە دىيىنېپ ئورنىدىن تەسىلىكتە تۇرۇپ :

— بىزگە ئادەم مەزۇر ، قىزىمىزنىڭ كەملىرى ھازىرچە تولۇق ۋە مۇھەممىيە . قالغان كېمى بولسا ، خوجاملارنىڭ ئۆيىگە بالا بولۇپ بارغاندىن كېيىن پۇتۇپ كېتىر ، — دەپ توپلىققا لازىملىقلەرنى ئېيتقىلى ئۇنىمىدى .

خاتىپنىڭ تۇغقان ، مەھەللە كويلىرىمۇ دەس ئورۇنلىرىدىن تۇرۇپ ، قوللىرىنى كۆكسىگە ئېلىپ :

— بىزگە ئادەم مەزۇر ، خوجاملارنىڭ بىزنىڭ يۇرتىتن قىز دېگىنى ھەممىگە بەدەل ، — دېپىشىپ ئۆزۈر بىخاللىق قىلىشتى . بۇ ئۆزۈر مەزۇردىن كېيىن ، ئوغۇل تەرەپتىن كەلگەنلەر قايتا سۆز ئېچىشقا ئىلاجىز قالدى ۋە ئەتىسى ئەتىگەندە بېرىلگەن شىرىنە چاي غىزادىن كېيىن ، توى كۈنىنى ئىئارا ئاي كىرمەستىن بۇرۇن ماھى شەۋۋال (ھېبىت ئېيى) نىڭ 7 - كۈنى چارشىنبە دەپ تەينلەپ پاتىھە ئېلىپ قايتىشتى .

گۇلخۇمار يۈزىنى تىتىپ ، چاچلىرىنى يۈلۈپ ، تامغا ئۇ - سۇپ ، ھېچ نەرسە يېمەي ، سوغۇق ئۆيىدە يەر قاساپ ئېسەدەپ ، ئۆكسۇپ - ئۆكسۇپ نالە - پەرياد قىلىپ ، تۈڭلۈكتىن ئايغا ئۆز زارىنى دەپ «مېنى قۇنقۇز وۇلغىن» دېگەندەك قىلىپ ئىككى قولىنى كۆتۈرمەكتە ئىدى .

خاتىپ پۇسۇرلاپ مېڭىپ ، قولىدىكى تارشا گۈگۈتىنىڭ يو - رۇقى بىلەن ئىككى تەرەپكە تەڭ قاراپ ، زادىلا ئېچىلمايدىغان ئىچكەركى ئامبارنىڭ ئىشىكى تۈۋىگە كېلىپ ، ئىشىكىنى ئېچىپ كىرىپ شەددە قۇلۇپنىڭ ئاچقۇچىنى ئايىپ ، ئىشىكىنى ئېچىپ كىرىپ كەتتى . بىر ھازادىن كېيىن قىزغا ئاتاپ تۇقان كاتىسىن ئۇنىڭ ئۇچۇن تەيىيار لانغان ئېسىل رەختىلەردىن بىر بوغچىنى ئەچىقىپ

ساره ئاننىڭ ئالدىغا قويۇپ ، قولى بىلەن كۆرسىتىپ تۇرۇپ : — بۇ گۈلخۇمارنىڭ توپىغا ئاتاپ تەقلىكەن سەپنىڭ بىر بوغچىسى ، سىز مەھەلللىمىزدىكى تىكىمچى قۇناخۇن ئۇستامنىڭ ئۆيىگە تاشلا بالىنى بىلە ئاپىرىپ ، بويىغا لايق تىكۈزۈشكە بېرىڭ ؛ ھەممىسى يېڭىنە بىلەن بولىدىغان ئوقەت ، ئارقىغا سو- زۇلسا بولمايدۇ ، — دەپ جېكىلىدى .

ساره ئانا ۋە زۆھەر ئۇنى كۆتۈرۈپ گۈلخۇمارنىڭ قېشىغا كىرگەندە ، ئۇ پەرشان ھالدا يېتىپ كۆزى ئۇباقۇغا سەل - پەل ئىلىنىشقانىدى .

*

*

*

سۇنایدەك ئۇزۇن بۇرۇن ۋە سېرىق چىرأى نادىرخان خوجا ئۆيىدە ئولتۇرغانلارغا قاراپ :

— خاتىپ ئاخۇنۇم ئادەم تونۇيدىغان كىشى . ئۇ پەرزەنتىنىڭ بىزنىڭ ئۆيىگە خانچاق بولۇپ كىرىشىنىڭ قانچىلىك سائادەتلىككەن ، بەختىنىڭ كەلگەنلىكىنى بىلسىدۇ . شۇڭا ، «بىزگە ئادەم مەزۇر» دېدى . ئەمدى بىزمۇ ئادەم ئەتكەنگە تەزىم ئېتىشىمىز لازىم . جانابىي موللا مۇسا قايراقى مۆھۇردار ئاخۇنۇم مەرھەمدەت قىلىپ ، مۇسەررەفاتلار ئۈچۈن ئېغىزلانسا . قالغانلىقىسىقا بولسا ئۇلار ، ئۇزۇن بولسا كېسىپ قىلساق ، — دېۋىدى ، مۆھۇردار ساۋۇت رەئىسکە ئىما - ئىشارەت قىلىپ تۇرۇپ : — رەئىس ئاخۇنۇم ، قېنى قەغەز - قەلمەم ، دۇۋەت ئېلىپ يازسلا ، — دېدى .

ساۋۇت رەئىس بېلىگە بېكىتىلگەن تۈچتىن قىلىنغان قەلەم - دانى ئېلىپ ، قەغەزنى تىزىغا قويۇپ ، قومۇش قەلەمنى سىياھقا مىلەپ ، «خوش تەقسىر» دەپ ئۇنىڭغا قارىدى .

— ئاۋۇال «بىسىملەلاھى خەيرىل ئەسما» دەپ يازسلا ، — دېدى موللا مۇسا قايراقى مۆھۇردار ئاخۇنۇم ، ئاندىن تۆۋەندىككەن .


لەرنى بىر - بىرلەپ ساناب ئېيتتى :
— ئاش سۇيى ئۈچۈن ، بىر توقسان تۆگە گۈزۈچ 180
تاغار ، بىر 90 تۆگە ئۇن ، بىر 90 تۆگە ياغ ، بىر 90 تۆگە
سەۋزە ، گۆش ئۈچۈن بىر 90 تۆگە ، بىر 90 كالا ، بىر 90
قوتاز ، بىر 90 قويى ، بىر 90 ئۈچۈك ، بىر 90 تۆگە سوغما ئۈزۈم
شىرىنىسى ، بىر 90 تاغار بۇغداي قومىچى ، بىر 90 تۆلۈمدا
تۇخۇم ، بىر 90 تاغار ئۆرۈك مېغىزى ، بىر 90 تاغار يېمىش ،
بىر 90 تاغار گۈلە ، بىر 90 تاغار جىگدە ، بىر 90 تاغار ياكاق .
گۈلخۇمار خېنىمىنىڭ توپلۇقى ئۈچۈن بىر توققۇز كەمچەت
قاما ، بىر توققۇز ئالتنۇن جابدۇق (زىرە ، بىلەزۈك ، ئۆزۈك ،
چاچ تۇمار ، چېكىكگۈل ، لوھۇ ، تاجىم بويۇن ئاسقۇ ، بوغما ،
جىيەك...) ، بىر توققۇز ئاق تاۋا ، بىر توققۇز مەشرۇ تاۋا ، بىر
توققۇز زەنگىن فېيجا ، بىر توققۇز كېيمىسىن ئاياغ .

توى تېيارلىقى ئۈچۈن ئاين باغلاب پۇتون يۇرتقا كېچە -
كۈندۈز ئاش بەرسەك ، يۇرتىمىزدا توققۇز كېچە - كۈندۈزكىچە
ھېچ ئۆيدە قازان ئىسلامىسۇن ، مورسىدىن تۇتون چىقىمىسۇن .
ئەل ئۈچۈن ئوغلاق تارتىشىش ئوپۇنى ، تورپاق كۆتۈرۈش
ئوپۇنى ، بۇغداي تولدو رۇلغان ئۆتكەمنى چىشىدا چىشىدا كۆتۈ-
رۇش ئوپۇنى ، دارۋازلىق ، چېلىش ، ئوقىبازارلىق ، توپۇقۋازلىق ،
چاي تۇتۇش ، هوجاگىپى مەشرەپلەرنى ھەر ئىككى تەرەپتە قىل-
ساق ، قېنى ، كەم - زىيادىسى بولسا يۇرت - جامائەت دېگەندە-
كىن .

— «توى خۇدانىڭ خەزىنىسى» دېگەن مانا شۇدە ، يۇرتىمىز-
دا كاتتا توى بولۇپ ، ئاللانىڭ خەزىنىلىرى ئېچىلىپ كېتىدىغان
بولدى ، — دېدى قابىل دوكا .

قېرىپ مۇكچىيەن ئارىپ پالۋان :
— «ئالۋان تۆلەپ سۇ تالاش ، داستىخان سېلىپ تۆر تالاش»
دېگەن گەپ بار . ئۇلارمۇ بەرگەنگە لايق ئالىدۇ - دە ، —
دېگەندىن كېيىن ھەممە قاقاقلاپ كۆلدى .

— ئىلىم - مەرىپەتمۇ ئالتن ئاتۇشتا ، شەرىئەتمۇ ئالتن
 ئاتۇشتا ، توي - مەرىكىمۇ ئالتن ئاتۇشتا ، خەير بەرىكىمۇ ئالتن
 ئاتۇشتا ، — دەدى تۆشۈكتە ئولتۇرغان ئارىپ باي شالدىمىنى
 يېڭىنىڭ ئۈچى بىلەن ئېرتىپ تۇرۇپ ،
 — ئۇنداق بولسا بىز ئامباردىكىلەرنى چىقىرىپ ، يوقنى
 ئىزدەپ تېپىپ ، يايلاقتىن ئۇلاغ - ئۇلمەكىنى ئەكىلىپ تەبىارلىق
 قىلailى ، قېنى پاتسە ، تەقسىر ، — دەپ نادرخان خوجا پەگاھقا
 چۈشۈپلا ئۆرە تۇرۇپ دۇئا ئالدى .



سەكىزىنپى باب



1

ئابدۇللاخان خانلىق تاختىگە چىققاندىن كېيىن ، سەئىدىيە خانلىقى ھەر تەرەپلىمە چوڭقۇر كەرىزىسقا پېتىپ كەتكەندى . ئابدۇللاخان ئوردا ئىچىدىكى يۈشورۇن ۋە ئاشكارا تالاش - تارتىش ، ئىختىلاپلارنى بىر تەرەپ قىلدى ، يەنە بەدەخشان ، بۇ لۇر ، ئوش قاتارلىق چىگىرا رايونلاردىكى ھەرقايىسى مىللەتلەرنىڭ پاراكەندىچىلىكىنى باستۇردى ، تەڭرىتاغ قىرغىزلىرىنىڭ جايilar - دىكى توپلاڭلىرىنى تىنجىتتى ، ئۇنىڭدىن كېيىن خانلىق تەۋەسى - دىكى تەسەۋۋۇپ پىرلىرى ۋە ئۇلارنىڭ ھەرقايىسى گۇرۇھلىرىغا بىر مەزگىل كەڭ سىياسەت قوللاندى .

1638 - يىلى «ئىشقىيە» گۇرۇھنىڭ پېشۋاسى خوجا مۇھەممەد يۈسۈپ 12 ياشلىق ئوغلى خوجا ھىدايتۇللانى بىرگە ئېلىپ قۇمۇلدىن قەشقەرگە كەلگەندە ، ئابدۇللاخان ئۇنى پىر تۇتۇپ ، پۇنكۈل بەشكېرەم رايوننى ئۆمۈرلۈك ۋە خەپە قىلىپ بەرگەندى . ئاز ۋاقىتىن كېيىن خوجا مۇھەممەد يۈسۈپ قەشقەر شەھىرىدىكى يۈسۈپ قادرخاننىڭ قەبرىستانلىقىغا ئورۇنلىشىپ ، بۇ يەرگە خانقا سېلىپ ، مۇرىت توپلاپ ، ئابدۇللاخاننىڭ كۈچىگە

تايىنىپ ، تورلۇك ھibile - مىكىرلەر بىلەن ئۆز تەسىرىنى كې -. ئەختىتى ، ھەتتا ئىسهاقىيە گۇرۇھىنىڭ مۇرتىت - مۇخلىسىلىرىندە . مۇ ئۆز يېنىغا تارتىپ ، خوجا ئىسهاق ۋەلىنىڭ ئوغلى خوجا شادىنى يەكلەپ چەتكە قاقتقى . شۇنىڭ بىلەن بۇ ئىككى گۇرۇھ ئارىسىدىكى زىدىيەت كۈچىيپ ، ئۇلار ئوتتۇرسىدا قانلىق كۆ -. رەش باشلاندى . بۇ گۇرۇھلارنىڭ مۇرتىت - مۇخلىسىلىرى ھەرقايدى -. سى ھۆكۈمرانلار ئىچىدە كۆپ بولغانلىقتىن ، خانلىقنىڭ ئالىي ھۆكۈمرانلىرىمۇ بۇ كۇرەشكە جەلب قىلىنىپ ، سەئىدىيە خانلىقى پارچىلىنىشا يۈزلىنىدى .

1660 - يىلى بۇ گۇرۇھلارنىڭ تەپرقيچىلىك كۈرسى ئەۋچ ئېلىپ كەتكەنلىكى ئۈچۈن ، ئابدۇللاخان ئۆزىنىڭ پىرى خوجا مۇھەممەد يۈسۈپنى چەكلىدى ، شۇنىڭ بىلەن بۇ گۇرۇھ ئابدۇللا - خاندىن يۈز ئۇرۇپ ، ئۇنىڭ قەشقەردە ۋالىي بولۇپ تۇرغان ئوغلى يولۇساخانى دادسىغا قارشى قۇترىتىپ ، ئابدۇللاخانى تەختتىن چۈشۈرۈشكە ئۇرۇندى . 1668 - يىلى خوجا مۇھەممەد يۈسۈپ ئۇغلى ھىدايتىلۇلا بىلەن بىرىلىكتە ئۆز گۇرۇھىدىكىلەرنى قۇترد - تىپ ، ئابدۇللاخانى تەختتىن چۈشۈرۈش ئۈچۈن كەڭ كۆلەملەك توپلاڭ قوزغىدى . بۇ جەرياندا ئۇلار ئابدۇللاخان تەرەپدارلىرىد - نى ، بولۇپمۇ ، «ئىسهاقىيە» تەرەپدارلىرىنى كەڭ كۆلەمەدە قىر - غىن قىلىپ ، ئابدۇللاخانى تەختتىن چۈشۈرۈپ ، ئۇنىڭ ئۇرىنىغا ئوغلى يولۇساخانى تەختكە چىقاردى .

«ئىسهاقىيە» گۇرۇھىدىكىلەرمۇ شۇك تۇرمىدى . ئۇلارقا - غىلىق ، پوسكام ۋە شۇ ئەتراپىتىكى باشقا جايىلاردىن نۇراغۇن ئە -. گەشكۈچىلەرنى توپلاپ خوجا مۇھەممەد يۈسۈپ ، خوجا ھىدايتىلۇلا - ۋە ئۇلارنىڭ يولەنچۈكى بولغان يولۇساخانغا قارشى كەڭ كۆلەم -. لىك قوراللىق قوزغىلاڭ كۆتۈردى . ئۇلار يەكەن شەھىرىنى مۇھاسىرىگە ئالغاندا ، شەھەرنىڭ ئىچى - سىرتىدىكى قول ھۇنەر - ۋەنلەر ، ئۇششاق تىجارەتچىلەر ، دېھقانلار ، ھەتتا ئوردىدىكى بەزى ئەمەلدارلارمۇ قوزغىلىپ ، ئۇلارنى قوللىدى ياكى قوزغىلاڭغا

بىۋااسىتە قاتناشتى . خوجا مۇھەممەد يۈسۈپ بىر تەرەپتىن ئوغلى خوجا ھىدىايىتۇللانى قەشقەرگە ئەۋەتىپ ئۇ يەردىكى مۇخلىسلارنى توپلاپ ئۇرۇشقا تەييارلانسا ، يەنە بىر تەرەپتىن خوجا شادى بىلەن سۈلھى قىلىپ ئۇلارنى ئىچكى جەھەتتىن پارچىلاشقا ئۇرۇندى . بۇ دەۋرىدىكى قەشقەر رايونى خانزادىلار ۋە سوپى - ئىشانلار گۇرۇھىنىڭ ئۆزئارا تالىشىدىغان نىشانى ئىدى . بۇ گۇرۇھلار تەرىپىدىن يۈرت پۇقرالرى دائىم بۇلاڭ - تالانغا ، مەجبۇرىي ئەسکەرلىك ۋە خىلمۇخىل ئالۋان - ياساق ، ھاشار - سېلىقلارغا ئۇچراپ يۈرت ئىچى پاراكەندە ، ئىگىلىك ۋەيران ، خەلق ئىنتايىن نامراتلاشتى . خەلقنىڭ مال - ۋارانلىرى تالان - تاراج قىلىنىدى . پۇتكۈل ئەل ۋەيرانچىلىققا دۇچار بولۇپ ، ئەل - يۈرت ئىچىدە پىتنە كۆپەيدى . ئۇنىڭ ئۇستىگە ئاقسو دەرياسى قىرو تاشلاپ يار ئېلىپ كەتتى . ئەپرۇزىخان بىلەن سالىھ ئاخۇنۇم ، نورۇز لاز شاۋاز قارىينى جىرغىغا سېلىپ ، ئاران تەستە ئىككى كۈن جاپا تارتىپ بەشكىرەمگە ئېلىپ كەلگەندە ، بەگ - دورغىلار بەشكىرەم تەۋەسىدىكى 14 كەنت ئاھالىسىنى قېرى - ياش دېمەي يار ئېلىپ كەتكەن دەرييانى توسوشقا ھاشارغا ھەيدەۋاقان مەزگىل ئىدى . خان يارلىقىنى كاناي قىلىپ يۈگەپ ئولڭ قولىدا بېشىدىن كۆتۈر - گەن جاكارچى كوچا - بازارلارنى ئايلىنىپ ، يۇقىرى ئاۋاز بىلەن خالايىققا جاكار قىلاتتى . جاكارچىنىڭ گېپى توختىغان ھامان ھارۋىدىكى ناغرا - سۇنایلار چېلىنىپ كىشىلەرنى جاكارچىنىڭ ئەتراپىغا جەلپ قىلاتتى .

ھاشارغا يېغىلغان جامائەت يۈگۈرۈشۈپ كېلىپ جىرغىنى ئوربۇللە . شاۋاز قارىينىڭ بىرى بېشىنى ، بىرى تومۇرىنى تۇتۇپ ، «نىمە ىش بۇ ، نىمە بولدى ، كىمنىڭ دۇشىمەنلىكىڭ ئۇچرىدى ؟» دېپىشىپ ، ئۇنىڭ ئانىسى ۋە تاغىسىنى جاۋاب بې - ىرىشكە قىستىدى . تەمكىن تاغىسى سالىھ قارىيئاخۇنۇم : - نىمە بولاتتى ؟ بۇ زومىگەرنىڭ زامانىسىدا بولغۇلۇق بولدى . ھازىر شاۋاز قارىي كېسىل ، بىز مۇ كېچىلىپ يول مېڭىپ

کون بىلەن تەڭ يۇرتقا كەلدۈق . «بىر ھارغاندىن ، بىر ئاچقاندىن گەپ سورىما» دەپتىكەن . قالغان گەپنى كېيىن سوراڭلار ، — دېدى .

— راست ، ئاۋۇڭ شاۋاز قارىيىنى جىرغىندىن چۈشۈرۈپ ، ئۆيگە ئەكىرىھىلى ، قالغان گەپنى كېيىن دېپىشەيلى ، — زاهىت قىياپىت ، خۇشىپىچىم نامەت شۇنداق دەپلا تېگىگە قولىنى سېلىۋەدەدلى ، شاۋاز قارىيى : «ۋاي جان» دەپ ۋارقىرىدى . يىرىڭدىغان جايىدىكى قوتورماچىلار نامەتنىڭ قولىغا ئۇرۇلۇپ ، زەرداب سۇ قولىنى ھۆل قىلىدى .

ئارقىمۇئارقا كېلىشكەن ھەقەمساپىلار قولىنى كۆرپە ئاستىدە . غا تىقىشىپ ، شاۋاز قارىيىنىڭ باش ، پۇت ، تىز ، ئۇچا ، يەلكىلە . رىنى ئولڭى - سولدىن تەڭلا كۆتۈرۈپ هوپلىغا ئەكىرىشتى . ئەپروزىخان هوپلىدىكى كات ئۇستىگە جاي تەبىيارلاپ ياتقۇزۇدى . شاۋاز قارىيى كۆزىنى يوغان ئېچىپ ، ئەل - يۇرتقا قاراپ : — ئەسسالامۇ ئەلەيکۈم ، ئۇتتۇز ئوغۇل ، ئەل يۇرتۇم ، جە - نىم تۇغقانلىرىم . . . ، — دەپلا كۆزىگە لىق ياش ئېلىپ گېلى بوغۇلۇپ ، گەپ قىلالماي قالدى .

سالىھ قارىيئاخۇنۇم بارلىق گەپنى يىپىدىن يىڭىنسىخىچە ئۇقتۇرۇپ ، خاتىپنىڭ تەھزىز ئۇرغانلىقىنى دېگەندە ، ھەممىنىڭ تەڭ غەزپى كېلىپ ، قوشۇمىسى ۋە مۇشتىلىرى تۇرۇلدى . ئۇنىڭ سۆزى ئاخىرلاشقاندا ، ھەممە تەڭلا ئۇلۇغ - كىچىك تىنىشتى .

نامەت جەسۇرانە قىياپەت بىلەن دەس ئورنىدىن تۇرۇپ :

— بۇ زورنىڭ زامانىدا ئادالەت دېگەن نېمە يوق . خاتا توغرىنى ، يالغان راستىنى بېسىپلا تۇرىدۇ . ھەممىمىز گۈۋاھكى ، يۇرتىمىزدا شاۋاز قارىيىدىن يۈزى تۆۋەن ، كىپەتلەك يىگىت يوق .

چىشىنى يېرىنپ ، بىر زەئىپەگە ئەمەس ، ھەتتا ئەر كىشى بىلەن گەپلىشكەنەيدىغان يىگىتكە ئۇچرىغان تۆھەتى قاراڭلار ، —

دېپىشىگە ، شاۋاز قارىيىنىڭ دوستى راپىق :

— بۇرا دەرلەر ، بىز ھەممىمىز ھاشارنىمۇ قويایلى ، گەپنىمۇ

قویايلي ، قولىمىزدىكى كەتمەن ، كۈرهكى ئالغانچە بۇگۈن ئال .
تىن ئاتۇشقا بېرىپ ئابدۇرەھمان خاتىپنىڭ ئۆيىگە ئوت قويۇپ ،
ئابدۇرەھمان خاتىپ دېگەننىڭ زوللاتىنى تۈگىتىۋېتىلى . مۇشۇن -
داقىمۇ زالىملق بولامدۇ ، جازاننىڭ گۇناھى بولىمامدۇ ، «يولدىن
ئۆتتۈڭ» دەپ مۇشۇنچىۋالامۇ قىلامدۇ ؟ — دېگەندىن كېسىن
ھەممە تەڭ ئەڭ :

— بولدى ، جېنىمىزنى تىكتۇق . زادى ئالتنىن ئاتۇشلۇق ئالا
يارماق تىلەپ تىلىدا قالغا تۇتىدىغانلارنىڭ خاتىپىمۇ قۇرۇسۇن ،
مۆھۇردارى (فازسى) مۇ قۇرۇسۇن ، ئۆزىمۇ قۇرۇسۇن ، —
دەپلا دوکۇرلىشىپ نالاغا يۈگۈرۈشتى .

ئالاماننى توسوشقا ھېچكىم جۈرئىت قىلالىمىدى . ئاڭغۇچە
ئوقيا ، ساداق ئاسقان خاننىڭ نەۋەكەرلىرى يۇرتقا كېلىپ بولغاندە
كەن . ئۇلار ئۆيدىن چىققۇچىلارنى ئوربۇپلىپ ، هاشارغا ھەيدەپ
ماڭماقچى بولغاندا ، رازىق قارشىلىق قىلىمۇدى ، ئۇنى قاتىقى
ئۇردى . رازىق نەۋەكەرلىرىنىڭ ئېتىغا ئېسىلغاندا سانجىلغان سۇڭ -
گۇنىڭ ئۇچى ئۇنىڭ دۇمبىسىدىن تېشىپ چىقتى . نەۋەكەرلەر
يۇرتىتىكى ئەر كىشىلەرنى ئاتىنىڭ ئالدىغا سېلىپ ھەيدەپ كېتىش -
تى . يەنە بىر نەچچە نەۋەكەر ئۆي - ئۆيدىن قىوي - كالا ،
كىنگىز - شىرداقلارنى بۇلاپ ، ئۇلاڭلارغا ئارتىپ ماڭدى . ھەممە
يەرنى قىيا - چىيا ، يىغا - زار قاپىلىدى . يۇرتىتىسا قالغان
بوۋايى - مومايلار ، بالىلار ئىلاجىسىز بولۇپ ، كۆز ياشلىرىنى يەڭ
ئۇچى ، سارىغۇچ ۋە پەشلىرى بىلەن ئېرىتىشىپ قالدى .

خەلق خورلۇقتا ، دېۋقانلار قورساق غېمىدە ، ئۆز يېرىنىڭ
سۈيىگە ، ھەتتا قۇياش نۇراغىمۇ ئېرىشىلمەيدۇ . ئۇلارنىڭ ھالال
ئەمگىكى بىلەن مىڭ بىر جاپادا بىر - بىرلەپ توپلىغان بايلىقى
ياقتارنىڭ ، زالىم ھۆكۈمدارنىڭ بولماقتا . ئۇلار خەلقنىڭ قولە -
دىن ئاخىرقى بىر پارچە زاغرىنىمۇ تارىتىۋېتىدۇ . خەلق ھايات
ھوقۇقىدىن مەھرۇم بولۇش خەۋېپىگە دۇچ كەلمەكتە . پادشاھنىڭ
خىزمىتى ئوت بىلەن سۇغا ئوخشайдۇ . ئونقا يېقىنلاشسا كۆيىدۇ ،

سۇغا بىخەستەلەك قىلسا غەرق بولىدۇ .

*

*

*

شاۋاز قارىي بىر ئاز تىرىلىپ ، هويلا - ئارامىلاردا ماڭخۇدەك بولغاندا ، باغچاققا كىرىپ ، ئەترابقا كۆز يۈگۈرتنى . مۇنبەت ئېتىز - ئېرىق ، باراقسان باغچاقلاردىكى مېۋىلدر قاغىبراپ قا- تاڭشىپ كەتكەن ، يەرلەر ئۇسۇزلىقتىن يېرىلىپ ، قۇرۇپ ، چاك - چاك بولۇپ كەتكەنىكەن . «ھەي ، — دېدى شاۋاز قارىي ئۆز - ئۆزىگە خىتاب قىلىپ ، — ئائىلە دېگەندە مەمۇرچىلىق ، سېرىقتالچىلىقىمۇ بولىدۇ - دە . — ئۇ قايىتىپ ئىشىك ئالدىغا چىقىنى . بولدا قوشاق ئوقۇپ بىجىگەن توب ئويناۋاتقان كىچىك قىزلارنى كۆردى .

چىڭىچى بۇغدايىچى ،
ھەمسىكى دوغدايىچى .
دوغدايىپ سۇبانى قوي ،
سۇبانىڭ قايىسى قىزى ؟
ئەڭ كىچىك ئوفا قىزى .

ئوفانى نەدىن ئالادۇر ؟
بىگىجاننىڭ باغدىن .
بىگىجان كىمگە تېگەدۇر ؟
ئۇستىقۇۋان تازغا تېگۈر .

ئۇستىقۇۋاننىڭ نېمىلىرى بار ؟
ئالتۇن - ئالتۇن قۇشلىرى بار .
قۇشلارنى قۇشلايلى ،
تاز باشىغا مۇشتلايلى .

تاز باشى قاناب كەتسە ،
ئالىتە پۇللۇق رەڭ ئېلىپ ،
تاز باشنى بويايلى .

ئۈچۈپ چىقتىم ھاۋاغا ،
سەكىرەپ چۈشتۈم دەرياغا .
دەرييا سۈيى قويالدى ،
پاتىمچۇقلار بويالدى .
بىرىنىڭ ئېتى كۈچىلا ،
بىرىنىڭ ئېتى چۈچىلا .
ئائىاق ساقال بۇۋىلار .

بۇۋىنى بۇۋا دېمەڭلەر ،
بۇۋا يالغانچى بولار .
بۇۋىنىڭ ھەرتال تۈكى ،
ئېشەككە ئار GAMCا بولار .

يەڭىگەم ، يەڭىگەم ، شاھ يەڭىگەم ،
ئىستان پىچاي دېدىلىمۇ ؟
ئىستانلىرىنى قولتۇقلاب ،
نومۇس قىلاي دېدىلىمۇ .

شاۋاز قارىي ھەۋەس بىلەن قاراپ تۇرغاندىن كېيىن ، ئۇ
قىز لاردىن بىرىنىڭ گۈلخۇمارنىڭ سېيماسىغا ئوپمىۇ خشاشىش ھا .
لىتىنى كۆردى . خىيال قۇشى ئۇنى قۇمالتاغ ئۇستىدىن پەرۋاز
قىلدۇرۇپ مەشهىدىسى گۈلخۇمارنىڭ بېغىغا ئۈچۈزۈپ كەتتى .
قىز لار ئارقىسىغا بۇرۇلۇپ ئۇنى كۆرۈپلا ، «شاۋاز قارىم» دېيدى .
شىپ ، قاچقاڭچە ئۆيلىرىگە تارقىلىپ كېتىشتى .
ئۆيىگە يېنىپ كىرگەن شاۋاز قارىي ئانسىنىڭ ئۇچاققا

يېقۇۋاتقان قاتلىمىسىغا قاراپ تۇرۇپ ، يەنە مەشھەدتىكى تەنها
ھۇجرىدا يېگەن جۇپ قاتلىما ، قوليا غلىق ۋە كېيىنكى ئىشلارنى
ئەسلىگىلى تۇردى . ئۇ «ئەستايىپۇرۇللا» دېگەنچە سۈپىدا ئولتۇر-
غاندا ، ئانسى ئەپروزىخان ئىككى قاتلىمىسى بىر ئاياققا سېلىپ ،
بىر قاچا چۈرۈچ يارمىسى بىلەن داستخان سېلىپ ئالدىغا ئەكە-
لىپ :

— باقىسىن جېنىم بالام ، خۇدایىم سېنى ماڭا يېڭىدىن ئانا
قىلىپ بەردى . كاشكى يا ئاتاڭ ، يا بىر توغقاتلىرىڭ بولغان
بولسىچۇ ، كۆزۈمىدىن تامغان ياشتەك ، بىرلا ئوغۇل ئەمەسە
سەن . ئالتن ئاتۇشقا تاۋاپقا بارمۇغان بولساڭ ، شۇ پالا كەتچىلىك .

— بولدى ئانا ، بولدى . سەن بۇ ئىشلارنىڭ تەكتىنى بىلمەي-
سەن . ھېلىغۇ 21 دەررە يەپتىمەن ، 21 مىڭ دەررە يېسەممۇ
ئالتن ئاتۇشنى ئۇنتۇيالمايمەن .

پەرزەنتىنىڭ ھاياتىغا قۇۋۇزەت بولىدىغان بىرىنچى قۇۋۇزەت
ئانىنىڭ ۋۇجۇدىكى قاندۇر . بۇۋاق شۇ قاندىن ئۆزۈلىنىپ
ھاياتىنى ساقلايدۇ . بالا دەسلەپكى سۆزنى ئانىدىن ئاخلايدۇ . ئۇ
سۆزلىگەن تىلىنى «ئانا تىل» دېمەستىن ، بەلكى «ئانا تىل»
دېيىشتىكى ھېكىمەت شۇدۇر . دېمەك ، بالىنى تەربىيەلەپ ئۆستۈ-
رۇشتە ، دادىغا قارىغاندا ئانا كۆپرەك ئەجىز سىڭدۇرىدۇ . ئۇنىڭ
پەرزەنتىكە بولغان مۇھەببىتى دادىنىڭىدىن ئارتۇق . شۇنىڭ ئۇ-
چۇن ، بالىلار دادىسىغا قارىغاندا ئانىسىغا بەكرەك مايىل بولىدۇ .
ئانا پەرزەنتى ئۈچۈن ھەتتا ئۆزىنى پىدا قىلىشىقىمۇ تىيىار . شۇ
سەۋەبىتىن دانشىمەنلەر : «ئانىنىڭ ھەققى ئاتىنىڭ ھەققىدىن ئىك-
كى ھەسە كۆپرەك» دېكەن . ئانا ياغاج چۆمۈچتە ئۇسۇۋاتقان
يارما ئېشىنى قاچىغا قۇيالماي ، چۆمۈچ بىلەن قولىدا تۇتۇپ
تۇرغانچە قېتىپ قالدى - دە :

— نېمە دېدىڭ بالام ؟ — دەپ ئوغلىنىڭ قېشىغا كېلىپ
سۈپىدا ئولتۇردى .

شاواز قاریي يارما ئاشتن ئازغىنه ئىچىپ ، كاريئات تۆپە-
سىگە چىقىپ ، ئۇڭدا يېتىپ ، تورۇسقا قاراپ ۋاسا ساناب ، ئۇيان
- بۇيان ئۇرۇلۇپ ، مېڭىسىگە چوشكەن سەۋادىي ئىزىم بىلەن
ئېلىشتى . شۇنىڭدىن باشلاپ ، ئۇ كېچىلىرى ئەسلا ئۇيقوسى
كەلمەيدىغان ، كۈندۈزى يىغلاب يۈرىدىغان بولۇپ قالدى . بىچارە
ئانا بالىسىدىن بەكرەك تۈگىشىپ كەتتى . ئۇ مەھەللە - كويلار-
دىن ئۆزى بىلەن تەڭتۈش زورا قۇشناچىمغا مەسىلىيەت سېلىپ :
— قۇشناچىم ، مېنىڭ بېشىمغا كۈن چوشتى ، يالغۇز ئوغۇ-
لمۇم شاواز قارىيغا ئاپەت ، بىلمەيمەن بالىمىزنىڭ دەردىنى ، يە-
گىرمىگە يەتمەي مۇرەتتىپ قارىي قۇرئان بولغان . هاۋائىي ھەۋد-
سىمۇ يوق ئىدى . بىر نېمە ئولىشىپ قالدىمىكىن دېسم ، قارىي
ئادەمگە جىن ئەسلا يېقىن كېلەلمەبدۇ . ئەتىگەندىن كەچىچە
«ئەستا...» دەيدۇ ، يىغلايدۇ ، ئۆگزىگە چىقىپ ، قۇمالتاغ تەرەپ-
كە قاراپ بىر ئاش پېشىم قاققان قوزۇقتەك تىك تۇرەدۇ . سورە-
سام دېمەيدۇ ، يَا دەردىنى بىلمەيمەن ، يَا داۋاىسىنى ، ئېلىشىپ
قالامدىكىن دەپ تېخى قورقىمەن . شۇڭا ، بېشىم تاشتن بەكرەك
قىتىپ قاشلىرىغا مەسىلىيەتكە كەلدىم ، — دېدى .

زورا قۇشناچىم ئەپرۇز بخاننىڭ قېشىغا كېلىپ :
— ئوغۇل بالا دېگەن يېشىغا يەتكەنде خىلمۇ خىل مىجەزدە
بولۇپ ، بىر خىل بولمايدۇ . گاھى ئواڭ ، گاھى ساراڭ بولىدىغان
ۋاقتى شۇ . يَا بىرمر قىز يېتىم بىلەن ئىسىسىق ئۇنىشۇپ قالدىمۇ
يَا ؟ — دېدى .

— بىلدىم ، — دەدى ئېپروزىخان بېشىنى لىڭشتىپ ،
قۇشناچىم ئەقل كۆرسەتكەندەك بولۇپ ، ئۇنىڭ دولىسىنى
تۈنۈپ تۈرۈپ

— سىلى ئەتىلا لەڭگەر مازاردىكى كۈشاتتى ئانامنىڭ قېشىغا بىرىپ بىر چاچر اقۇغۇم سالدۇرۇپ كۆرۈپ باقسلا. بالىنىڭ ئىلا.

^① چاپراتقۇ — پال بېقىش ئۈسۈلىنىڭ بىر خىلى .

لەتى نەدىن چىقىدۇ ، — دېدى .

بۇ مەسىلەھەت ئەپروزخانغا چۆپتەك ياقتى . ئۇ خوشلىشىپ ئۆيىگە يانغاندا ، شاۋاز قارىي سەندەلگە پۇتنى تىقىپ تامغا بېشىنى چىڭ دىيەپ ، ئىككى چېكىسىنى تۈتۈپ ، كۆزىنى بىر نۇقتىغا تىكىپ ئوڭدا ياتقانىكەن . ئانا ئەتسى ئەتسىگەندە تۈرۈپ ، لەڭگەر - مازاردىكى كۇشاڭتى ئانامنىڭ قېشىغا بېرىپ ، ئېلىپ كەلگەن ئۇن ، بىر توقةۇز تۇخۇمنى ئۇنىڭ ئالدىغا قويۇپ دۇئا ئالغاندىن كېيىن ، ئوغلىنىڭ كېسلىسىنى تەسۋى تىزغاندەك بىرمۇبىر بايان قىلدى .

چاچراتقۇچى ئۇچاققا ئوت تۇتاشتۇرغاندىن كېيىن ، خېمىرنى كۆمۈرچەك قىلىپ ، ئۇتقا سېلىپ ، ئوت كوللغۇچ بىلەن ئالدى - كېينىگە يۇمىلىتىپ بەرسە ، خېمىر «پوڭ - پوڭ» قىلىپ ئېتىلغىلى تۈردى . كۆمۈلەكتىن بىرنى كۇشاڭتى ئانام ئاغزىغا سېلىپ ، بىرنى ئەپروزخانىڭ ئالدىغا كوللغۇچ بىلەن ئىتتىرىپ ئۇنى يېيىشكە ئىما قىلدى .

— سلىنىڭ ئوغۇلنىڭ دەردى خېلى بار ، ئىشقىمۇ خېلى بار ئىكەن . بالىنىڭ يۈركى پىش - پىش ، ئۆپكىسى غىژ - غىژ ، جىڭىزى كاۋاپ ، قورسىقى راۋاپ ، هالى خاراب تۈرىدۇ . چاچرات- قۇھەز سۇلتانەمدىن چىقتى . 49 كۈنگىچە يەتتە كېچىسى سەھەر دە تۈرۈپ يۇلتۇز تارقىماستا : «ياقولىخاتام ، چولپاڭ ئانام ، زەنگى بۇۋام ، يەتتە سۇلتان ، قىرقى چىلتەن ، يائۇۋەيس» دەپ ئۇچ قېتىم ئېتىتىپ ، ئاندىن قازانغا ياغنى قويۇپ ، داغ بولغاندىن كېيىن ، ئىتتىنىڭ تىلىدەك يەتتە قۇيماق سېلىپ ، ئۇنىڭدىن كېيىن «يا قىتمەر» دەپ كۈجىدە ئىسرىق سېلىپ ، بىر قېتىم «قۇمىسىغىر باچىم»^①غا يەتتە نۆكچە ئېتىتىپ قاداپ ، قۇيماقنى باچىمنىڭ بېشىدا قويۇپ كەلسىلە . يەنە بىر چارشەنبىسى قۇ:- بېيلى سەھەر دە تورغاي چۈچۈلىماستا قويۇپ ، لەڭگەر ئاغزىدىكى

① قۇمىسىغىر باچىم - قۇمالتاغ ئۇستىدىكى يېڭى مازار .

«سۇلتان مىچى ئاتام» نىڭ^① بېشىغا يەتتە بۆكچە ، يەتتە قۇيماق قويسىلا . ئۇچىنچى چارشەنبىسى «بۇۋى مەرىبەم خېنىم»غا ، تۆ- تىنچى چارشەنبىسى «قاراسا قال ئاتام»غا ، بېشىنچى چارشەنبىسى «ئۇسمان بۇغراخان»غا ، ئالتنىچى چارشەنبىسى ئۇستۇن ئاتوش- تىكى شەيخ ھەبىب ھەزرتىمگە ، يەتتىنچى چارشەنبىسى ئاشقلار- نىڭ پىرى ، مازارلارنىڭ سەردارى ، ھەزرتى بۇزرا ئۆكار سۇلتان سۇتۇق پادشاھىمغا ئاتاپ بىر جانلىق ، داشقا بىر تاغار ئۇن تۆكۈپ ، ئاندىن يەتتە چارشەنبىنى خەتتە قىلغاندىن كېيىن ، ئۇ- غۇللىرىنى ئاپىرىپ «ھەزرت مازار»دا تەۋەججۇدە تۇرسىلا . ھەممە دەردىلرگە داۋا ، رەنجلەرگە شىپا تېپىلىدۇ ، — دەپ يول كۆرسەتتى كۇشاتتى ئانام بۇۋىم .

ئەپروزىخان نىجا تلىق بېشارەتلەرنى ئاڭلاپ ، خۇداۋەندە كې- رەمگە شۈكۈر - سانالار ئېيتىپ ئۆيىگە كەلسە ، شاۋاز قارىي سەندەلگە كەينىنى قىلىپ ، مۇزدەك ئۆيىدە ئۇتمۇ ياقماي جاقلىداب تىترەپ ئۇلتۇرۇپتۇ . ئانا ئىشىكتىن كىرىپلا : — كۆزۈمنىڭ نۇرى ئوغلوُم ، نېمە بولدىڭ ؟ نېمە ئانچىۋالا جاندىن كېچىپ ، ھەممە تۆكۈلىڭ تەتۈر يېنىپ ، كىرىپىكىدىن قار ، كۆزلىرىنىڭدىن يامغۇر تۆكۈلۈپلا تۇرىدۇغۇ ، — دەپ يۈگۈ- روپ كېلىپ ئۇنى قۇچاقلىۋالدى .

شاۋاز قارىينىڭ پۇت - قوللىرى مۇزلاپ ، ئاغزى گەپكىمۇ كەلمىدى . ئەپروزىخان دەرھال ئوت يېقىپ چاي قايىنتىپ ئىچ- كۆزگەندىن كېيىن ، شاۋاز قارىينىڭ قول - پۇتى ئىسىدى . سەندەلده ئانا - بالا يېتىپ ، بىر ھازاغىچە ئوغلىغا «دەرد كېسىدە لىڭنى ئېيتقىن» دەپ قىستىدى .

— مېھربان ئانا ، دېمىسەم بولمىدى ، — دېدى شاۋاز قارىي ، — مەن كۆزدە سەندىن رۇخسەت سوراپ سەيلىچىلەر بىلەن ئالتنى ئاتۇشقا باردىم ، — ئۇ بېشىدىن ئۆتكەن ھەممە

① سۇلتان مىچى ئاتام - «ئىت يولى» نىڭ ئاغزىدىكى مازار .

ئىشنى ، گۈلخۇمارغا بولغان مۇھەببىتىنى سۆزلىپ كېلىپ ،
نورۇزنىڭ ئۆيىدە ياتقاندا سەن بېرىپسىن . سەن كېلىپ ئۈچىنچى
كۈنى ئاندىن مەن هوشۇمغا كەپتىمەن... — دېدى .

شاۋاز قارىي سۆزىنى توڭىتكەندە ، ئىشەكلىرىگە ئانار ئارتىپ
شەھەرگە مېڭىۋاتقان يولۇچسلارنىڭ ۋاراڭ - چۇرۇڭلىرى ئاڭلەد -
نىشقا باشلىغاسىدى . ئەپروزىخان ئوغلىنىڭ دەرىدىنى ئۆز ئاغزى -
دىن ئاڭلاب بولغاندىن كېيىن ، كۇشاتتى ئانامنىڭ كارامىتىگە
تەسلىم بولۇپ ، كۆڭلىدە «ئىشقىمۇ خېلى باز ئىكەن» دېگىنى
«گۈلخۇمارغا ئىشقى باز ئىكەن دېگىنى ئەمەسمۇ» دەپ ، ئۇ
چاچراتقۇچىغا يېڭىدىن سىخلاس باغلىدى ۋە شۇ كۈندىن باشلاپ
ئۇنىڭغا يول كۆرسەتكەن سېھىرگەرنىڭ دېگەنلىرىنىڭ بېرىنىمۇ
قويمىاي قىلىشقا تەرەددۇت قىلدى .

جان قولاقىڭ بىرلە ئاڭلا ، ماھتاباندۇر ئانالىڭ ،
بەختۇ ئىقبالىڭ تاماشاشىدا ئەفشاراندۇر ئانالىڭ .

ئەڭ ئاخىرقى يەتنىنچى چارشىنبىسىدە ، ئانا - بالا ئىككىيە -
لەن ئۆيىدىكى جانلىقىنى يېتىلەپ ، بىرنهچە چارەك ئۇنى ئېشەك -
كە ئارتىپ ، «ھەزىرەت سۇلتان» مازىرىغا قاراپ ئىتلەدىن يولغا
چىقىپ ، لەڭگەر بىلەن مېڭىۋاتقاندا ، قەھرىتان سوغۇق ۋە ئۇنىڭ
شۇۋىرغانلىرى ئۇشقۇرۇپ تۇراتتى . تالاي ئىشلارغا شاهىت بول -
خان ئاسمان ئىككى ئادەم ، ئىككى ھايۋاننىڭ ئۇستىگە «ئاق يول
بولسۇن» دېگەندەك ، ئالىتە بۇرجەك ئاق گۈل چېچىپ ، ئۇزىتىپ
قويماقتا ئىدى .

توبىنىڭ مەسىلەت كۈندىن كېيىن ، نادرخان خوجام تەپ -
يارلىقىنى پۇتكۈزۈپ ، يۇرتىسىكى توڭىلەرنى يىخىپ ، ئاۋۇال ئۇچ -

قۇر تۆگىلەرگە توپلۇق كىيىم - بىساتلارنى ، ئۇنىڭدىن كېيىنكى تۆگىلەرگە ئاش سۈيىنى ، ئۇنىڭدىن كېيىنكىلىرىگە گېزەك - قوماچلارنى ئارتىپ ، ئاخىرىدا مال - پادىلارنى پادىچىلار ھېيدەپ ئالتنى ئاتۇشنى زىلزىلىگە كەلتۈرگەن قوڭۇرۇاق ئاۋازى بىلەن ھارۇن ھاجىلار توپلۇق ئاپىرىشتى .

بۇ ھەيىئەتتىن ئۆزىنى باسالىمىغان ئابدۇرەھمان خاتىپ بېشد - نى كۆتۈرۈپ مېھمانلارغا ئاۋازىشلىق بىلدۈرۈپ ، بىر ئالدىغا - بىر كەينىگە مېڭىپ ، بىر پايىگە ، بىر يەرگە ، بىر ھويلىغا ، بىر ئۆيگە كىرىپ ، ئۆزىنىڭ كاتىلىقىنى ئەمدى تونۇدى . ئاشلار ھويا ، باقلارغا ، توپلۇق كىيىملەر مېھمانخانىلارغا ، مال - ۋاراد - لار مەھەللە كوي ۋە خاتىپنىڭ قوتانلىرىغا ئورۇنلاشتۇرۇلدى . مېھمانلارنىڭ ھەممىسىگە تون ، تەلپەك ، بەلۋاغ ، رومال تارتۇق -لىغاندىن كېيىن ئۇلارنى ئۇزاتتى .

ئەتىسىدىن باشلاپ ، ئوغۇل ۋە قىز تەرەپتىن بەلگىلەنگەن تۆت ئاتلىق جارچىلار ئاتۇشتىكى 24 كەنتىنىڭ ھەممىسىنى «نا - دىرخان خوجا بىلەن ئابدۇرەھمان خاتىپلارنى سىڭكى - گە توققۇز كېچە - كۈندۈزلۈك توپقا» دەپ ئېيتىشقا بۇيرۇلدى . مەشهىدە - كى مەھەللە - كوبىنىڭ ھەممىسى پىچاقنى ئۆزلىرى كۆتۈرۈشۈپ كىرىپ ، قولىنى ھورداپ ئولتۇرۇپ سەۋىزىقەلەم ئەتكىلى تۇردى . ھەممە ئۆيىدىكى تونۇرلارغا ئەڭ ئوت سېلىنىپ ئاتۇش نېنى يېقىش - تى . «ھەزرەت سۈلتەن» مازارنىڭ قازانلىرى تەرەپ - تەرەپكە ئېسىلىپ ، بىر تەرەپتىن پولات پىچاقلار بىلىنىپ ، ئاۋۇال چوڭى مال ، ئاندىن كىچىك ماللار سوپۇلخلى تۇردى . پاختىلارنى سۇ يېغىغا چىلاپ ئېتىلگەن مەشئەللەر بىلەن يەنە ئونلاپ ساپاپ چىراغلارغا سۇ يېغى قۇيۇلۇپ ، دوقمۇش - دوقمۇشلارغا يېقىدە . ئاپتاق قاردا يېقىلغان بۇ مەشئەل ۋە چىراغلار گويا ئابدۇ - رەھمان خاتىپنىڭ ھويلىسىغا ئاسمانىدىكى يۈلتۈزلىار يېنىپ چوشتى . كەندەك كۆرۈنۈش ھاسىل قىلىدى .

توى ئېشىنى بېرىش ئۈچۈن ئۈچۈن كۈنلا قالغاندا ئىشلار تېخىمۇ جىددىلىشىپ كەتتى . باقدىكى يېبىۋېتىلگەن بورا ئۇس - تىكى دۆۋىلەنگەن سەۋىزىقەلەم ، ئاتۇش قومىچى تاغدەك كۆرۈنەتتى . گېزەك - قوماچلارنى تىزىدىغان مىس لېگەنلەرنى ئاچىقىشقا

خاتیپ ئاخۇنۇم ئىشتائىبىغىدىكى ئاچقۇچنى كۆتۈرۈپ كىرىپ ئام-
بارنى ئاچتى . ئوت تۇناشتۇرۇلۇغان تارشا گۈگۈنتى كۆتۈرۈپ
كەلگەن زۆھەر ئامبارغا يورۇق چۈشۈرۈپ بېرىش ئۈچۈن تەمىشلە-
گەندە ، خاتىپ ئامبار ئۆينىڭ ئىشىكىنى كەگەنلىۋېلىپ كىرگۈز-
مىدى ۋە ئۇنىڭدىن تارشا گۈگۈنتى ئېلىپ ئۆزى ئامبارغا كىرىدى
ۋە ئېغىر مىس لېگەنلەرنى بىر نەچىدىن دەستىلەپ بىر نەچە
قېتىم ئاچقىپ ، زۆھەرگە بىر - بىرلەپ كۆتۈرتۈپ قويىدى ،
ئاندىن ئامبار ئۆينىڭ ئىشىكىگە يەندە قۇلۇپ سېلىۋالدى .

پاتىپار اقچىلىق بېسىققاندىن كېيىن ، ئۆيدىكى ھەممە كىشى
هارغىنلىقتىن ئۇخلالپ كېتىشتى . ۋاسا ساناب ئۇخلماي يىغلاۋات-
قان گۈلخۇمار پۇراۋاتقان لاتىنىڭ پۇرۇقىدىن بىئارام بولۇپ ،
ئۇرىنىدىن قوپۇپ هويلىغا ، ئۆگزىگە چىقتى . ئۇ بەشكېرىم تەرەپكە
قاراپ تۆۋەندىكى قوشاقنى ئوقۇدۇ :

ئېگىز ئۆگزىگە چىقسام ،
پۇرایدۇ بەشكېرىم باغى .
ئەجەبمۇ يامان ئىكەن ،
كۆيۈك ئوتىنىڭ داغى .

كېتەرمەنگۇ ، كېتەرمەنگۇ ،
كۆزۈڭدىن يىتەرمەنگۇ .
سەن ئاتۇشقا كەلگەندە ،
يادىڭغا يېتەرمەنگۇ .

بۇ چىنار ئېگىز چىنار ،
چىقماڭ ئاكا شاخى سۇنار .
شاخى سۇنغاندىن كېيىن ،
بۈلۈل كېلىپ نەگە قونار .

.....

دەل شۇ چاغدا ، گۈلخۇمارنىڭ ئارقىسىدا بىر ئوت كۆرۈد-
گەندەك بولدى . ئۇ بۇرۇلۇپ قارىسا ، ئاتىسى ئابدۇرەھمان خاتىپ .

تىن باشقىا هېچكىم قىدەم باسمىيدىغان چوڭ ئامبارنىڭ توڭلۇكە.
 دىن كۆتۈرۈلگەن ئوت ئىكەن . ئۇ ئوت بارغانچە ئۇلغىيىۋاتىتى .
 — دادا ، ئوت... دادا ، ئوت... دادا ، ئوت ! — دېگەنچە ،
 گۈلخۇمار كەينىگە بېنىۋېرىپ ، پېشايواننىڭ ئۇستىدىن هويلىغا
 خۇددى ئۇچىلىقتهك چۈشۈپ كېتىپ ، ئۇنىڭ بېلى سۈندى .
 ئابدۇرەھمان خاتىپ ، زۆھرە ، سارە ئانا ئۆيىدىن ئارقا -
 ئارقىدىن ئالاقزادە بولۇپ يۈگۈرۈپ چىقىشتى . سارە ئانا بىلەن
 زۆھرەلەر گۈلخۇمارنىڭ قېشىغا ، خاتىپ ئامبار ئۆيىگە يۈگۈرۈش-
 تى . خاتىپ ئاچقۇچنى تاپالماي گاھ قويىنىنى ، گاھ يانچۇقنى ،
 ئاخيرىدا ئىشتانبىغىنى كۆتۈرۈپ بېرىپ ، ئامبار ئۆيىنىڭ شەددە
 قۇلۇپىنى ئاچتى - دە ، ئىشىكىنى جالاقلىتىپ ئىتتىرىۋىدى ،
 ئۆيىنىڭ ئىچىدىن نەچچە يىللاردىن بېرى يىغىپ ، بېقىپ سەمرىتە
 كەندەك بىر ئوت ئەجدىها ئاۋۇ قال «نىمە ئىش قىلسالىك ، مۇشۇ ئاق
 ساقلىم بىلەن مويسىپت ئەسما دەپ سىقىملاپ تۇرۇپ ناھەققە ،
 يالغانغا ، زۇلۇمغا ، خىلايى شەرئىگە... دەسمايدى قىلىدىغان ساقىد-
 لىك مۇشۇمۇ» دېگەندەك ، ئۇنىڭ ئاق ساقلىنى ، قېشىنى ،
 كىرىپىكىنى ، چېچىنى ، كېيىن پۇتكۈل ئەزايى - بەدىنىنى كۆي-
 دۇرگەندىن كېيىن ، ئامبارنىڭ تورۇسىدىكى كۆيگەن چوڭ خار
 ياغاج بېسىپ چۈشۈپ ، خاتىپ ئوت ئىچىدە قالدى .

ئائىغۇچە قولۇم - قوشىنلار ئارقا - ئارقىدىن هويلىغا كە-
 رىپ ، ھەممە تەڭ : «سۇ ! سۇ ! دەپ ۋارقىراشتى . ئوت ئامبار -
 دىن ئۆنۈپ چوڭ مېھمانخانىغا تۇتىشىپ ، توپلۇققا ئېلىپ كەلگەن
 كەمچەت ، كېيىم - كېچەك تاۋارلارغا تۇتاشتى . دەھلىزدىكى
 گېزەك ئۈچۈن ئەكەلگەن ياكاڭ ئىشىكىنىڭ تۆۋىنگە بېسىلغان بول-
 غاچقا ، ئۇلۇغ ئوت دەرھال ئۇنىڭغا تۇتىشىپ كېيىن قالغانلىرىغا
 تۇتاشىلى تۇردى . ھەممە ئالامان قاپاقتى ، كوزىدا ، سوغىدا سۇ
 ئەكېلىپ چېچىشتى ، ئەمما كار قىلىمىدى . ھەممە بىلەن خاتىپ
 ئاخۇنۇمنى چاقىرىشتى ، ئەمما ئۇنىڭ نەدىلىكىنى ھېچكىم بىل-
 مەيتتى . سارە ئانا بىر ئاز هوش - كاللىسىنى يىغىپ ، خاتىپ
 ئاكسىنىڭ ئامبار ئىشىكىدە يېقىلغانلىقىنى كۆرگەنلىكىنى دە-
 دى . خاتىپنىڭ بىر تۇغقىنى قابىل دەرھال بىر پارچە كىڭىزنى

ھۆل قىلىپ ئۆزىگە ئوراپ ، ئامباردىكى ئوت ئىچىگە كىرىپ ، خارىغا چىنىڭ تېگىدىن ئاكىسىنى تارتىپ ئاچىقتنى . خاتىپنىڭ پۈتكۈل بەدىنىدىكى چاچ ، ساقال مويلىرى كۆيۈپ ، خۇددى ئۆك . لىگەن كاللىدەك بولۇپ قالغانىدى .

قىش كۈنى دېگەندە ، ئۆگزىلەرەدە شاخ - شۇمبا ، يان تەرەپ . تىكى ئوتۇنخانىلاردا قۇرۇپ كەتكەن نەچچە بىللەق كۆتەكلەر بار ئىدى . ئامبارنىڭ يېنىدىكى تېرەكلەرگە توشاشقان ئوت ياندىكى ئۆيلەرنىڭ ئۆگزىسىگە ، ئاندىن سوپۇلغان گوش - ياغلارغا چۈش . كىلى تۇردى . ياققان نانلارمۇ تەڭ كۆيۈپ كەتتى . ئەمدى ئاسماغا يەتكەن ئۇلۇغ ئوتتى ئۆچۈرۈشتىن ئىلاجىسىز قالغان خالا يېق «ھى ئىستىت ، ھى ئىستىت» دېيىشىپ ، بارماقلىرىنى چىش . لمپ ، ئوتتىن ئامان قالغان ئابدۇرەھمان خاتىپ بىلەن گۈلخۇمار . نى داۋا الاشقا تېۋىپ ۋە تېڭىقچى ئىزدەشتى .

ئابدۇرەھمان خاتىپنىڭ ئۆيىدىكى ئوت ئاپتىنىڭ خەۋىرى پۈتكۈل ئالتىن ئاتۇشنى ھەيرەتكە قويىدى . ئۆيدىن يايلاققىچە ، باگدىن تاققىچە جارچى توۋلىتىپ توققۇز كېچە - كۈندۈز ئاش بېرىپ ، قۇدىلاشماقچى بولغان ئابدۇرەھمان خاتىپ بىلەن نادىر . خان خوجىنىڭ ئاززۇسى كۈلننىڭ تېگىگە كۆمۈلۈپ كەتتى . ئا . توشتىكى 24 كەتنىڭ توپقا ئېيتىلغان جامائەتللىرى ئارقا - ئارقىدىن كېلىپ ، خاتىپنىڭ ئۆيى ۋە ئۇنىڭ توپ ئەيىارلىقنىڭ كۈلىنى كۆرۈپ قايتىشتى . شۇ قاتاردا «ھەززەرت سۇلتان» مازدە رىغا ئىلتىجا ئۇچۇن كەلگەن شاۋاز قارىي ئەھمەد سەھوابىچى بىلەن بىلە كېلىپ ئەھۋالنى كۆرۈپ ، ئۆزىنى توختىتالماي قالدى . زۆھەر چەتىكى ئېغىلىنىڭ يېنىدىكى ئۆيىدە ياتقان گۈلخۇمارنىڭ قىپشىدىن چىقىپ سۇغا كېتىۋېتىپ شاۋاز قارىيىنى كۆرۈپلا «قارىم...» دەپلا يىخلاب سالدى . ھېلىھەم پۇراۋا ئاقان كاۋاپنىڭ ، توتونىنىڭ ھېكاپىسىنى دېيىشۈۋا ئاقان جامائەت ئارقى . سىغا بۇرۇلۇپ ئۇلارغا قاراشتى . ئەھمەد سەھوابىچى جامائەتكە قاراپ مۇنداق دېدى :

— ئۆتكەندە خاتىپ ئاخۇنۇم «مېنىڭ ئىشىكىمگە قارىدىك» دەپ 21 دەررە ئۇرغان بۇ قارىي يېگىت ئۆلمەي ئامان قالغانىكەن . مانا ئەمدى خاتىپ ئاخۇنۇمىنىڭ «كۈلۈمگە قارىدىك» دەپ دەررە

ئۇرغۇچىلىك ئەھۋالىمۇ يوق . دۇنيادا كىم «من ھەممىنى قىلا-

لایمەن» دېگەن بىلەن ئالەمنىڭ ئىنگىسى بار - دە . خۇلاسە شۇ-

كى ، ئىنسان ھېچ ۋاقىتتا تەمەگەر بولماي ، ئۆزىدە بارىخا قانائەت

قىلىشى كېرىەك . تەمەگەرلىك ئىنسانغا ھېچبىر پايدا كەلتۈرمەپ-

دۇ ، بەلكى ھەر دائىم ھوسۇل بېرىپ تۇرغان نەرسىسىدىنمۇ

ئايىرىيدۇ . تەمە ۋە ئاچ كۆزلىوک زەنجىرىگە باغانغان بويۇن پۇشايا-

مانلىق تىخى بىلەن كېسىلىدۇ . بۇ ھەقتە ھەزىزەت ئەلىشىر نەۋائى

مۇنداق دېگەن :

چۈنكى تەمە بولدى گادالەر ئىشى ،
بەلكى گادادۇر تەمە قىلغان كىشى .
كىمكى قىلسا تەركى قانائەت شوئار ،
ئەيلەر ئۇنى ئۇل تەمە ئەل ئىچەرە خار .

زۆھەر ئۆيگە كىرىپ كۈل تۈۋىدە غەمگە پاتقان ھالدا ئولتۇر -

غان گۈلخۇمارغا شاۋاز قارىينى كۆرگەنلىكىنى دېگەنندە ، گۈلخۇ-

ماز گۈلدەك ئېچىلىپ :

— راست كۆردۈڭما ، ئۇ ھايامىكەن ؟ من دادامنىڭ دەررە -

سى بىلەن ئۆلۈپ كەتكەنمىكىن دەپ تولىمۇ ئەنسىرىگەندىم . ئۇ

نېمىگە يىغلىغاندۇ ؟ — دەپ زۆھەرنىڭ قولىنى تۇتۇۋېلىپ سور -

مدى .

— بىلمىدىم ، — دەپ جاۋاب بەردى زۆھەر ، — ئۆي -

جاينىڭ كۆيگىنىڭ يىغلىغاندىمۇ ، يا سىزگە كەلگەن مۇسىبەتكە

يىغلىغاندىمۇ ؟

— ھەر قاچان ئۆيگىمۇ ئەمەس ، بىزگە كەلگەن مۇسىبەتكە -

مۇ ئەمەس ، ۋىسال كۆرۈشكەن جاي باغنىڭ چۈچىلا بولغانلىقىغا

يىغلىغان بولسا كېرىەك . ئۇنىڭ ئالىن ئاتۇشتىن كەتكەن -

كەتمىگىنىنى ، نەدە تۇرۇۋانقانلىقىنى بىلىشكە بولارمۇ ؟ كاشكى

مېنىڭ مۇنداق ئەيىبناق بولۇپ قالغىنىمىنى ئۇ بىلسە ، كېلىپ

مېنى بىر كۆرسە ، بولسا ئۆز قولى بىلەن سۈنۈق جايلىرىمىنى

تۇتۇپ ئۆزى تاڭخان بولسا ، من بۇرۇنراق ساقىيىپ ، ئۇنىڭ

بىلەن يەنە بىر دىدار كۆرۈشۈۋالدىكەنمىز . مەيلى نېمە بولسا

بولسۇن ، ئۆي ، مال - مۇلۇك ، دادام ، مەن . . . كۆيۈپ كەتى -
كەن ، سۇنۇپ كەتكەن بولساقىمۇ ، ھېلىقى نەس باسقان توينىڭ
تولىۋقلىرى كۆيۈپ كۈل بولغىنى ئەجىب ئوبىدان بولدى ، خوب
بولدى . دادام مېنى يىخلەتىپ ، شاۋاز قارىيىنى بىكاردىلا تەھىزىر
ئۇرۇرۇپ ، جازاسىنى يېدى . «ئەل قىساسى منەلەھق» دېگەن
مانا شۇ .

بۇ چاغدا ، ئابدۇرەھمان خاتىپنىڭ ئوت كەتكەن هوپىسىنىڭ
كەينىدىكى كۆيۈپ خادا بولغان تېرەككىنىڭ ئۈچىدا شۇمشىيپ
ئولتۇرغان قېرى قاغا بويىنى مايماق قىلىپ : «قا-ق ، قا-ق
دەپ توۋلاۋاتتى .

3

ئەھمەد سەھابىچى بۇ كۈنى شاۋاز قارىي بىلەن ئەپروزىخان
ئانىنى ئۆز ئۆيىگە ئاپاردى . ئۇ كەچلىك تاماقتىن كېيىن ، ئەپرو-
زىخان ئانىنى ئۆيىدىكى ئاياللار ۋە ئۇششاق بالىلار بىلەن يېتىشقا
ئورۇنلاشتۇرۇپ ، ئۆزى ئايىرم ئۆيىگە ئوت قالاپ شاۋاز قارىي
بىلەن ئۇزاق مۇڭداشتى . ئەھمەد سەھابىچى ئۇنىڭغا كۆپ تەسەللى
بەردى ، ئاخىridا مۇنداق بىر چۆچەكىنى ئېيتىپ بەردى :

— بۇرۇنقى زاماندا كاتتايلاق بۈكىكىدە ئورمانلىق بىلەن
قاپلانغان ، سوئىي ئەلۋەك يۇرت ئىكەن . تاغ ئارقىسىغا سەپەر
قىلغان ئاتۇشلۇقلار بۇ يەرنىڭ يېرى مۇنبىت ، سوئىي ئەلۋەك ،
ئۇستى بۈكىكىدە ئورمانلىق ئىكەنلىكىنى كۆرۈپ ، ئاستا - ئاستا
كېلىپ ئولتۇرالاشقان ، ئورمان ئارسىدىن يەر ئېچىپ دېھقانچىد-
لىق قىلىشقان . كاتتايلاقتا ئادەملەر كۆپىيىپ ، مەھەلللىلەر ئاۋات-
لاشقاندا ، كىشىلەرنىڭ ھاياتىغا قەست قىلىدىغان بىر ئاپەت پەيدا
بۇپتۇ . بۇ ئاپەت ئادەم قىياپتىگە كىرپۇالايدىخان ، ئادەم قېنىنى
ئىچىپ ھايات كەچۈرىدىغان «گەز تۇمشۇق» ئىكەن . ئۇنىڭ پەيدا
بولۇشى بىلەن نۇرغۇن ئادەم ھاياتدىن ئايىرلىمپتۇ . يۇرت ئىچىدە
غۇلغۇلا كۆتۈرۈلۈپ ، خوتۇن - بالىلار يۈرەكلىك ئالدا تالاغا

چىقالمايدىغان بولۇپ قاپتۇ . ئەرلەر يەرلەرگە سەپەر قىلدا
سا ، خوتۇن - بالىلىرىنى بىر يەرگە يىغىپ ، پاسىبانلىققا ئادەم
قويىپ كېتىدىغان ، شۇنداقتىمۇ ئۆيدىكىلەر دىن ئەندىشە قىلىپ
تۇرالمايدىغان بولۇپ قاپتۇ . كاتتا يالاقىتىكى كىشىلەر يۇرتقا كەلە
گەن بۇ ئاپەتنى قانداق قىلىپ يوقىتىش توغرىسىدا مەسىلىھەتلىدە
شىپ ئىش كۆرگەن بولسىمۇ ، يەنلا گەز تۇمشۇقنى يوقىتالماپ-
تۇ .

گەز تۇمشۇق يالماۋۇز ناھايىتى كۈچلۈك مەخلۇق ئىكەن .
ئۇ كىشىلەرنىڭ قىنىنى شورىماقچى بولسا ، ئادەم قىياپتىنگە
كىرىۋالدىكەن - دە ، تۇمشۇقنى ئۇزۇن يېڭىنىڭ ئىچىگە تىقدە
ۋېلىپ ئۆي - ئۆيلەرگە كىرىدىكەن . ئادەملەرنى بىر - بىرلەپ
ئېزىقتۇرۇپ ياكى تۇتۇپ قىنىنى شوراپ ، ئاخىرىدا گۆشىنى
يەيدىكەن . شۇ چاغلاردا كاتتا يالاقتا قىرانابەگ ئىسىمىلىك باتۇر
يىگىت بار ئىكەن . ئۇ ئەقلىلىق ، ماھارەتلىك ، كۈچلۈك ، باتۇر
بولۇپلا قالماي ، بىلىم - پاراسەتتە كامىل ئىكەن . دانىشمن
ئۇستازى ئۇنىڭغا سېھرىي جادۇنىڭ سىرىنى بىلىۋالا لايدىغان بىر
نەچچە خىل سېھرىي ھېكىمەت ئۆگىتىپتۇ . قىرانابەگ يەنە ئۇقىيا
ئېتىش ، قىلىچۇزارلىق ، چەۋەندازلىق ، چېلىشىش قاتارلىق ماھا-
رەتتە تەڭداشسىز ئىكەن .

يۇرتتا گەز تۇمشۇق يالماۋۇز پەيدا بولغان يىلى قىرانابەگ
باتۇر ئۆيلەنىپتۇ . ئۇنىڭ ئۆيى چەت يەردە ، ئەترابى پۇتۇنلىي
ئورمانىلىق بولغانلىقتىن ، قىرانابەگ ياشانغان ئاتا - ئانىسى وە
ئامراق ئايدىلىنى تاشلاپ ، يىراقلارغا سەپەر قىلىپ كېتەلمەپتۇ .
ئەمما ، ئۇ گەز تۇمشۇق يالماۋۇز نۇرغۇن ئادەملەرنىڭ جېنىغا
زامن بولۇۋاقانلىقىنى ئاڭلاپ ، خەلقنى ئۇنىڭ زۇلۇمىدىن ،
ئەندىشىسىدىن قۇتۇلدۇرماقچى بولۇپتۇ . لېكىن ھەرقانچە ئىزدە
سىمۇ ئۇنى تاپالماپتۇ . گەز تۇمشۇق يالماۋۇزنى تاپالىمىغىنىغا
تېرىكىپ يۇرگەن كۈنلەرنىڭ بىرىدە ، قىرانابەگ باتۇرغا ئالتىن
ئاتۇشقا خاننىڭ ھۇزۇرىغا بېرىش پەرمانى كەپتۇ . شۇ چاغدا خان

دۇشمه نلىرى بىلەن جەڭ قىلاماقچى بولۇپ لەشكەر يىغىۋانقاندە.
مەن . خاننىڭ پەرمانىدىن باش تارالتالىمىخان قىرانبەگ
باتۇر ئاتا - ئانسىنى خوتۇنغا تاپشۇرۇپ ئالتن ئاتۇشقا كېتىپ-
تۇ . گەز تۇمشۇق يالماۋۇز خۇددى قىرانبەگ باتۇرنىڭ كېتىشنى
پايلاپ تۇرغاندەك ، ئەتسى كېچىدە ئايال قىياپىتىگە كىرىپ ئۇ-
نىڭ ئايالى ئاي چېھەرنىڭ يېنىغا كىرىپتۇ . دەسلەپتە سىلىق
سۆزلەپ ياش جۇڭاننىڭ ئەندىشىسىنى تۈگىتىپ ، ئاندىن ئۇنىڭ
بىر قولىنى چىڭ تۇتۇۋاپتۇ - دە ، گەز تۇمشۇقنى چىقىرىپ ئاي
چېھەرنىڭ تومۇرىغا پاتۇرۇپ قىنىنى شوراپتۇ . ئاي چېھەرى ئۇ-
نىڭ چاڭگىلىدىن قۇتلۇماقچى بولغان بولسىمۇ ، گەز تۇمشۇقنىڭ
ھەققىي قىياپىتىنى كۆرۈپ ، قورقىنىدىن ئىن دېيدەمەپتۇ .
شۇنداق قىلىپ ، گەز تۇمشۇق يالماۋۇز كۈندە كېچىدە كە-
رىپ ، ئاي چېھەرنىڭ قىنىنى شوراپ ، ئۇنى ھالىدىن كەتكۈزۈپ-
تۇ . نېمىشىقدۇر ئۇنى يەۋەتمىي قويۇپ تۇرۇپ ، قىرانبەگنىڭ
ئاتا - ئانسىنىڭ قىنىنى شوراپتۇ . بىر قانچە كۈندىن كېيىن
yalmaۋۇز قىرانبەگنىڭ دادسىنى يەۋېتىپتۇ ، نۆۋەت ئانسىغا كەل-
مەن چاغدا ، قىرانبەگ باتۇر ئۆيگە قايتىپ كەپتۇ . ئۇ ئۆيىدە
بولغان ئىشلارنى كۆرۈپ قاتىقى غەزەپلىنىپتۇ . ئايالى ئاي چېھە-
رى زەپىراندەك سارغىيىپ ، ھالسىزلىنىپ ئۆلۈمنى كۆتۈپ ياتقا-
نىكەن : ئۇ بۇنى كۆرۈپ تېخىمۇ غەزىپى قايناپتۇ . قىرانبەگ
باتۇر : «ئاشۇ گەز تۇمشۇق يالماۋۇزنىڭ كاللىسىنى ئالمايدىغان
بولسام ، بۇ دۇنيادا تىرىك ياشىمايمەن ! — دەپ قەسىم ئىچىپتۇ
ۋە بىر كەپتەرگە غولۇڭ قاپاق ئېسىپ ئايالغا بىرسپ ، — مەن
يوشۇرۇنۇپ تۇرىمەن ، گەز تۇمشۇق يالماۋۇز يېنىڭغا كىرسىلا
«مەن ئىشىكىنى تاقىۋېتىي» دەپ تالالغا چىقىپ ، بۇ كەپتەرنى
قويۇۋەت » دەپتۇ .

ئەسىلىدە ئاي چېھەرنىڭ قىنى بەك تاتلىق بولغاچقا ، گەز
تۇمشۇق يالماۋۇز ئۇنىڭ قىنىنى داۋاملىق شورا ش ئۈچۈن ، «قە-
نى تولۇقلانسۇن» دەپ يەۋەتمىگەنىكەن . بىر كۇنى گەز تۇمشۇق

ئاي چېھرىنىڭ ھۇجىرسىغا يەنە كىرىپىتۇ . ئۇ كىرىپلا ئاي چېھرى -
 گە : « سېنىڭ ئېرىڭ كەلدىمۇ ؟ » دەپ سوراپتۇ . ئاي چېھرى :
 « ياق » دەپ جاۋاب بېرىپتۇ . گەز تۇمىشۇق يالماۋۇز : « ئېرىڭ
 كەلسىمۇ مائاشا كۈچى يەتمەيدۇ . ئۇنى ئۆزۈمگە يەم قىلىمەن »
 دەپتۇ ، ئاندىن ئاي چېھرىنىڭ قولىنى تۇتماقچى بوبىتۇ . « توخ-
 تاش ، — دەپتۇ ئاي چېھرى ، — مەن ئىشىكىنى يېپىۋېتىپ
 كېلەي ، بىزى كىرىپ قالمىسۇن ». ئۇ شۇنداق دەپلا غولۇڭ قاپاچى
 ئېسىلغان كەپتەرنى قويۇۋېتىپتۇ . گەز تۇمىشۇق يالماۋۇز ئىشىك-
 نىڭ سىرتىدىن غولۇڭ قاپاچىنى ئاۋازىنى ئاڭلاپ ، بىرەر خەۋپىنىڭ
 شەپىسىنى سەزگەندەك بولۇپ ، قەھر بىلدەن ئاي چېھرىگە ئېتىد-
 لىپ : « سەن بىرىگە بەلگە بېرىۋاتامىسىن ؟ سېنى قىيما - چىما
 قىلىۋەتمەيدىغان بولسام » دەپتۇ - دە ، ئۇنىڭ يۈرىكىگە گەز
 تۇمىشۇقىنى تىقماقچى بولۇۋاتقاندا ، ئىشىكىنىڭ بوسۇغىسىدا قولى-
 دا قىلىج تۇتقان قىرانبەگ باتۇر پەيدا بوبىتۇ . « ئەي يالماۋۇز ،
 قويۇۋەت ئۇنى ! — دەپتۇ قىرانبەگ باتۇر نەرە تارتىپ ۋارقىراپ ،
 — كاللاڭنى ئېلىپ تېرەڭدە تاسما تىلىپ ، قان شورىغۇچ تۇمىشۇ-
 قۇڭنى ئوتۇن كەسكەندەك كەسمەيدىغان بولسام ، قىران باتۇر
 بولماي كېتەي » .

گەز تۇمىشۇق يالماۋۇز ئۇزىنىڭ تۇزاققا چۈشكەنلىكىنى بە-
 لىپ غۇزەپلىنىپ : « ئەي نادان ئىنسان ، ئۆزۈڭنى ئۆلۈمگە تۇتۇپ
 بەرمىي ، ئالدىمىدىن يوقال ! » دەپ ۋارقىراپتۇ . « ئۆلۈمىڭنى تۇ-
 يۇۋاتامىسىن ؟ » دەپتۇ قىرانبەگ باتۇر . ئۇلار ئۆي ئىچىدە تۇتۇشۇپ
 كېتىپتۇ . ئاي چېھرى ئۇلار ئېلىشىۋاتقان پەيتتە هوپلىغا چىقد-
 ۋاتپتۇ . قىرانبەگ باتۇر گەز تۇمىشۇق يالماۋۇز بىلدەن ئۆيىدە ئېلى-
 شىپ ، ئۆيدىن هوپلىغا چىقىپتۇ . هوپلىدا بېرىم كۈن ئېلىشىپ-
 تۇ ، بىر - بىرىنى يېڭىلمەپتۇ . ئۇلار بىر كېچە - كۈندۈز
 ئېلىشىپتۇ ، بىر - بىرىدىن يانماپتۇ . قىرانبەگ ئۇسسىغاندا ئاي
 چېھرى بىر كېچىك قاپاچ سۇنى ئۇنىڭ سول قولىغا تۇتقۇزۇپ
 قويىدىكەن ، قىرانبەگ باتۇر ئولۇڭ قولىدا گەز تۇمىشۇققا قىلىج

ئۇرىدىكەن ، قورسقى ئاچقاندا ، ئاي چېھرى ناننى سۇغا چىلاپ ئۇنىڭغا تاشلاپ بېرىدىكەن . قىرانبەگ باتۇر بىر قولىدا نان يېگەچ گەز تۇمشۇق بىلەن ئېلىشىۋېرىپتۇ ، ھارماپتۇ . لېكىن ، گەز تۇمشۇق يالماۋۇزنىڭ قورسقى ئېچىپ ، ئۇسسوز لۇقتىن گېلى قۇرۇپ ، ماغدۇرىدىن كېتىپتۇ . ئۇ رەقىبىنى يېتىش ئاسان ئە - مەسىلىكىنى بىلىپ ، بىردىنلا قاغىغا ئايلىنىپ ئۈچۈپتۇ .

قىرانبەگ باتۇر شۇئان بۇر كۇتكە ئايلىنىپ ئۇنى قوغلاپتۇ . ئۇلار ئاسماندا بىر كۈن ئېلىشىپمۇ بىر - بىرىنى يېڭىلەمەپتۇ . ھالى بوشاب ، بۇر كۇتكە يەم بولاي دەپ قالغان قاغا بىردىنلا پەسكە شۇڭخۇپلا يەرگە چۈشۈپ ئۇۋەچىغا ئايلىنىپ ، بۇر كۇتنى ئاتماقچى بولۇپتۇ . بۇر كۇت ئۇنىڭ كەينىدىن شۇڭخەنچە چۈشۈپ ، ئۇۋەچى ئوقىياسىنى بەتلىگۈچە كۆزىگە فارماق ساپتۇ . بۇر كۇتنىڭ تىرنىقى سانجىلغان گەز تۇمشۇق يالماۋۇزنىڭ بىر كۆزى كور بولۇپتۇ . يەكچەشمە بولۇپ قالغان گەز تۇمشۇق يالماۋۇز بىردىنلا بىر تاشقا ئايلىنىۋاپتۇ . قىرانبەگ باتۇر چاقماقا ئايلىنىپتۇ - دە ، گۈلدۈر - لەپ چۈشۈپ تاشنى پارە - پارە قىلىۋېتىپتۇ . چوڭراق بىر پارچە تاش نېرىغا يۇمىسلاپ بېرىپ ، بۇرىگە ئايلىنىپ ، چاتقاللىق ئارسىدە خا قېچىپتۇ . قىرانبەگ باتۇر شۇئان قۇشقاچقا ئايلىنىپ ئۇنىڭ ئالدىنغا ئۇنىپتۇ - دە ، بىر قاپقانغا ئايلىنىپ ، چۆپنىڭ ئارسىدا تۇرۇپتۇ . بۇرە ئۇقمايلا قاپقانغا دەسىگەنلىكەن ، ئالدى پۇتى قد - سىلىپ قاپتۇ . بۇرە قاپقاننى ئاغزىدا چىشىلەپ يۈرۈپ ، ئالدى پۇتىنى بوشاقان بولسىمۇ ، ئاقساب ماڭىدىغان بولۇپ قاپتۇ . ئۇ ئاقساب كېتىۋاتقاندا بىر بۇلاق ئۇچراپتۇ . ئۇ شۇنداق سۈزۈك ، زۇمرەتتەك ئىكەن . گەز تۇمشۇق يالماۋۇز ئۆچ كېچە - كۈندۈز - دىن بېرى ئاغزىغا بىر نېمە سالىغان ، بىر يۈتۈم سۈمۈ ئىچمە - گەچكە ئۇسساپ ھالى قالماغانلىكەن . ئۇ ئۆزىنى ئاشۇ سۈزۈك سۇغا ئېتىپ ، ئاچ كۆزلۈك بىلەن ئىچىشكە باشلاپتۇ .

گەز تۇمشۇق يالماۋۇزنى ئۇۋەچى بولۇپ قوغلاپ كېلىۋاتقان قىرانبەگ باتۇر سۇ تەشنىلىقىدا قالغان گەز تۇمشۇق يالماۋۇزنىڭ

بويىنغا قىلىچ ئۇرۇپتۇ . ئەسىلىدە گەز تۇمشۇق يالماۋۇزنىڭ بويىـ
 نىدىن باشقا يەرگە قىلىچ ئۇرسا ئۆتمەيدىكەن . قىرانابەگ بازۇر
 ئۇرغان قىلىچ ئۇنىڭ بويىنغا تېگىپ ، بېشىنى خۇددى سويمىنى
 ئۇزۇپ تاشلىغاندەك ئۇزۇپ تاشلاپتۇ . يالماۋۇزنىڭ قىنى زەھەر
 ئىكەن . بۇلاقنىڭ سۈيى قان بولۇپ كەتسە ، ئۇنى ئىچكەن جانلىقـ
 لار ئۇلۇپ ، دەل - دەرەخ ، گۈل - گىياھمۇ قۇرۇپ كېتىدەـ
 كەن . شۇڭا ، قىرانابەگ بازۇر گەز تۇمشۇق يالماۋۇزنىڭ جەستەـ
 نى بىر چەتكە تارتىپ ئېلىۋېتىپتۇ ، ئاندىن ئۇنىڭ قان شورىغۇچـ
 بىر گەز تۇمشۇقنى قىلىچ بىلەن ئوتۇن كەسکەندەك كېسىـ
 تاشلاپتۇ ، تېرىسىدىن بىر تاسما تىلىپ ، قىلىچنىڭ ئۇچىغا سازـ
 جىپتۇ - دە ، يۇرتىغا قايتىپتۇ .

گەز تۇمشۇق يالماۋۇزنىڭ ئۆلگەنلىكىنى ئاڭلىخان يۇرتـ
 ئەھلى ناغرا - سۇنايلىرىنى چېلىشىپ ئۇسسىۇل ئۇيناب ، قىرادـ
 بىدگە بازۇرنى تەبرىكلەپتۇ . ئانىسى چىقىپ ئۇنى باغرىغا بېسىپتۇـ
 قىرانابەگ بازۇر بىر ياندا قاراپ تۇرغان ئايالى ئاي چېھرىنىڭـ
 ئالدىغا بېرىپ ئۇنى باغرىغا بېسىپتۇ . شۇنىڭدىن كېيىن يۇرتىدـ
 كىلەر خۇشال - خۇرام ياشاپتۇ . قىرانابەگ بازۇر بىلەن ئايـ
 چېھرىمۇ بىللە ياشاپ ئالەمدىن ئۆتكەنسىكەن .

4

ئەپروزىخان ئانا بىلەن شاۋاز قارىي مەشھەدكە كەلگىلى بەشـ
 كۈن بولغاندا ، نورۇزنىڭ ئائىلىسىدىكىلەر بىلەن خوشلاشتىـ
 نورۇز ئىشىك ئالدىدا ئەپروزىخان ئانىنى ئىشەككە مىندۇردىـ
 — قانداقلا بولمىسۇن ، مەن بىر خۇشخەۋەرنى سىلىگە يەـ
 كۈزىمەن . هەرھالدا ئۇلارنىڭ ئۆيىگە تويىدىن بۇرۇن ھازاـ
 ماتەم ، قايغۇ كىردى ، — دېدى نورۇز گېپىنى داۋاملاشتۇرۇپ ،
 — بۇ بىر پال ، ئاقىل كىشى كۆرگەن ئىشلاردىن ئىبرەت ۋەـ

سازاق ئالىدۇ . لېكىن ، خاتىپ بۇنداق ئاقىللاردىن ئەممەس . ئۇت ئىچىدە ماكانمۇ تۇتى ، تاغدهك ئۇتنى بېشىدىمۇ كۆتۈردى . ئۇ كىرىپكى بىلەن ئوت كوچىلايمەن دەيدىغان دۆتلەردىن . خۇدا - يىم بۇيرۇسا جىزىمن خۇمارگۇلنى بۇدا ئەمدى بەشكىرەمگە ئاپد - رىپ بېرىپ توينى ئۆزۈم قىلىمەن .

نورۇزنىڭ ئانىسى قاتلىمىنىڭ ئارسىغا ئالغان سوغۇق گوش
بىلەن بىر نەچچە دانە بويىغان پىشىق تۇخۇمنى يوللۇق تۇتۇپ
ئۇلارنى ئۆزىتىپ قويىدى . ئۇ ئەپرۇزىخان بىلەن بىلە گۇلخۇمار -
نىڭ ئۆيىگە «مۇسىبەت كەپقاپتۇ» دەپ ھال سوراپ بېرىپ قىزنى
كۆرگەنلىكىنى ئەسلەپ ، «ئاشۇ ئۆز قىزنى كېلىن قىلغان كۇنى
قوْدا كۆرپىسىدە مەنمۇ ئولتۇرىمەن جۇمۇ» دەپ جېكىلىدى .

ئانىسى مىنگەن ئېشەكىنى ھەيدىگەن شاۋاز قاربىي مەشھەدكە
كەلگەندە ، ئۆزى ياتقان ھۇجرا تەرەپكە بۇرۇلۇپ قارىۋالغاندىن
كېيىن توختىپ ، خاتىپنىڭ چۈچىلا بولۇپ كەتكەن بېغىنىڭ تۈنۈ -
گۇن جەننەت ، بۇگۇن دوزاخ بولۇپ قالغان كۆرۈنۈشىنى ئۇنتۇپ
قالماسلق ۋە ۋاپادارنىڭ سۇنۇق دەردىنى تارتىۋاتقان ھالىتىنى
ئېسىگە كەلتۈرۈپ ، يامغۇرەك تۆكۈلۈۋاتقان كۆز يېشىنى بەلۋە -
خىنىڭ ئۆچى بىلەن ئېرىتىپ ، بىر ھازاردىن كېيىن يۈگۈرگىنىچە
ئانىسىنىڭ كەينىدىن يەتتى . ئۇ يول ئۇستىدە كىشى بولسۇن -
بۇلمىسۇن ، كارى بولماي ھەسرەتلىنىپ ماڭىدى . بالىسىنىڭ كۆز
يېشىنى كۆرگەن ئانا «بۇلارنىڭ ئىشق - مۇھەببىتىنى راست
خۇدا سالغانىكەن» دەپ دىلىدىن تەستىقلەدى ۋە ئۆزىمۇ تىترەپ
يىغىلىدى .

قۇمالتاغ ئاغزىدىن ئۆتۈپ ، تېتىرىدىكى يول ئۇستىگە جايىلاش -
قان مازارغا كەلگەندە ، ئەپرۇزىخان ئانا مازار تەرەپكە قاراپ قول
كۆتۈرۈپ پىچىرلاپ ، بىر نېمىلەرنى ئوقۇپ دۇئا قىلىپ ، «ئالددە -
حىزدىكى مۇشۇ يول بىلەن ماڭايلى» دېدى . شاۋاز قاربىي «بۇ

بول بىلەن مائىماق تەس ، ئۇنىڭ ئۆستىگە جاڭۇي^① دىن ئۆتكۈچە ، ئادەمنىڭ تېنى ئەيمىنىدۇ « دېسە ، ئانىسى « ياق » دەپ تۇرۇۋالا - دى . ئۇلار ئىت يولىنىڭ يېرىمىغا بازغاندا ، داۋاندىن تەسلىكتە چىقتى ، ئەمما تار ، قىسلاڭ جايىلاردىن تولا تەسلىكتە ئۆتۈپ چىققاندا كەچ قالغىنى ئۈچۈن ، لەڭگەردىكى بىر دېھقاننىڭ ئۆيىدە قۇنۇپ ، ئەتىسى قۇمالتاغىنى ئايلىنىپ يۇرتقا بېرىشتى . شاۋاز قارىينىڭ تاغىسى سالىھ قارىمنىڭ ئاق سۇ ئۆستىڭى ئالۋىنىدا كېچىسى مۇزلاپ قالغانلىق خەۋىرىنى ئاڭلاپ ، ئەپروزىخان هوشىدەن كەتتى . شاۋاز قارىي :

— دادام ، ۋاي دادام ، — دەپ ئىشىكتىن يىغلاپ كىرىپ هازىنى يېڭىدىن باشلىدى .

ئەپروزىخان شۇ ياتقانچە تۆشكەكتىن تۇرالماي ، 27 - كۈنى بولغاندا ئوغلى شاۋاز قارىينى قىچقىرىپ ، ئۇنىڭ يۈز - كۆزلىرى - كە سوئيپ ، ھەققىگە دۇئا قىلدى .

— جېنىم بالام ، سەن كىچىك تۇرۇپ داداڭدىن ئايىرىلدىڭ ، دادا خۇۋۇقىنى كۆرمىدىڭ ، ئاكام سېنى تولىمۇ ئارزۇ - ئارماز . لاب بېقىپ ئوقۇتقان . ئۇنىڭدىنمۇ ئايىرىلدىڭ . ئەمدى مېنىڭ ھالىم تېخىمۇ خاراب ، بىر لەھزە قالغاندەك تۇرىدۇ . مۇبادا ، مۇ... با... دا... — دەپ ئۇنى ئەچىگە چۈشۈپ كەتكەندىن كېيىن يۆتىلىپ ئۆزىنى ئۆڭشۈالىمىدى . چىلىق - چىلىق تەر . لەپ ، خارقىراپ يەنە بىر يۆتەل تۆتۈپلا تۆگەپ كەتتى .

ئانىنىڭ جان پەرۋەر بوبىي ، يەنى قەددى - قامىتى بىر 50 رەخ بولسا ، پەرۋەنت ئۇ دەرخنىڭ شېرىن مېڭىسى ۋە نەتجىسى . چۈنكى ، ئانىنىڭ گەمچەك توමۇرى يۈرەك ئىچىدە . ھەققەت كۆزى بىلەن قارىساق ، ئانا سۇتى ئۇنىڭ يۈرەك قېنىدۇر . شۇنىڭ

^① جاڭۇي — ئىت يولىنىڭ « ئۆچ موققا » (ئۆچ جوققا) دېگەن جايىغا ئۇدۇل كېلىدىغان بىر ھاڭ بولۇپ ، رېۋاپت قىلىنىشىچە ، بىر دەرخ قەدىمكى زاماندا مۇھىبىت سۇۋادىسى بىلەن ئۆزىنى تاشلىخان بىر قىزنىڭ مۇردىسى بار ئىكەن . هازىرغىچە بۇ يەردىن ئۆتكەن كىشىلەر كونا قائىدە بويىچە بۇ غارغا قوغىچاق ، ئۆلۈك مۇشۇككەرنى تاشلاپ ئۆتسىخان ئۇدۇم بار .

ئۈچۈن، ئانىنىڭ مېھىر - مۇھەببىتى ئاتىغا قارىغاندا پەرزەنتكە كۆپرەك بولىدۇ . ئانىسىنىڭ يىغلاپ ئېيتقان سۆزلىرى شاۋاز قارىينىڭ كۆڭلىگە ئوقتەك سانجىلدى . پۇتكۈل ھاياللىقنىڭ ئەڭ ئالىي بەختى ۋە بەركىتى ئۇنىڭ مەنبەسى بولغان ئۇلۇغ ئانلار - نىڭ بولغانلىقىدۇر . ئانىلارنىڭ پەرزەنتلىرى ئۈچۈن تارتقان جاپا - سى ۋە تۆلىگەن بەدىلى ساناب تۈگەتكۈسىزدۇر . پۇتكۈل ئىنساند - يەت جەمئىيەتى ئاشۇ جاپاکەش ئانىلارنىڭ ئەجىرىنىڭ سەممىسىد - مۇر . ئادەم بالىسىنىڭ ھايات تارىخىدىكى ئەڭ گۈزەل ، ئەڭ بەختىيار ، بەخىرامان ۋاقىتلرى ئانا قارنىدىكى ، ئۇنىڭ قۇچىقىد - دىكى ، ئۇنىڭ باغرىدىكى كۈنلەردۇر . مەرھۇم ئانا - دادىسىدىن كىچىك يېتىم قالغان شاۋاز قارىيغا ھەم دادا ، ھەم ئانا بولۇپ ئۇنى قاناتلىققا قاقتۇرمای ، تۇمشۇقلۇققا چوقۇتماي ، ئۆزى بېمە - سىمۇ ئۇنىڭغا يېگۈزۈپ ، تاپقىسىنى ئۇنىڭغا كېيگۈزۈپ ، تۈرلۈك جاپالار بىلەن ئوقۇتۇپ چوڭ قىلغان ئەمدىسىدى ؟ سۆيۈملۈك ئانىسىدىن ئايىرلۇغان شاۋاز قارىي :

— جېنىم ئانا ، دۇنيادا مەن ئۈچۈن سەندىنمۇ ئەزىز ، سەندىنمۇ مېھىبان كىم بار ؟ سېنىڭ سېخىي قەلبىئىنىڭ ساخاۋىتىد - دىن كۈچ ئېلىپ ئۆسکەندىم . ئاھ ئانام ، سېنىڭ ئۇرائە سېيمىا - يىڭ قەلبىم تۆرىدە مەڭگۇ ساقلىنىدۇ . سەن مېنىڭ نۇرلۇق قوياشىم . قەلبىم سېنىڭ ئانەش نۇرلۇك بىلەن نۇرلۇنىپ كۈچ - قۇۋۇدت ، ئەقىل - ئىدراك ، ئىلىم - مەرىپەتكە ئېرىشكە - نىدى . قۇياش پېتىپ ئالەمنى زۇلمەت باسقاندىمۇ خانمىزنىڭ يورۇقلۇق مەنبەسى بولدۇڭ ، پۇتمەس - تۈگىمەس مېھىرلەك هارا - رىتى بىلەن مېنى ئىللەتىپ سوغۇق زىمىستاندىن ئاسىرغاندىڭ . ئەزىز ۋالىدەم ، سېنى ئايىدىنمۇ نۇرائە كۆرەتتىم . سېنىڭ ۋۇجۇ - دۇڭدا قىلچە داغ يوق ئىدى ، نۇرلۇق قەلبىمنى يورۇناتتى ، مېھى - بىلەك پۇتكۈل ۋۇجۇدۇمنى ئىللەتاتتى . ئاھ ئانام ، ئاھ مېھىبىا - نىم ، ئاھ ساھىبانىم ، ئاھ جېنىم ئانام ! — دەپ ، ئانىسىنى قۇچاقلاب ، يۈز - كۆزلىرىگە سۆيۈپ ، يىغلىدى .

شاۋاز قارىيىنىڭ پىغانلىق ناله - زارىنى ئاڭلاپ ، ھەقەمسايدى-
 لار كىرسىپ ئەپرۇز بىخاننىڭ چېكىلىرىنى ئۇۋۇلاشتۇرۇپ ، چوشۇپ
 قالغان ئېڭىكىنى قاتتى . بۇۋىنلەر مېيتىنى يۈيۈپ - تاراپ كې-
 پەنلىدى . شۇ كۇنى جامائەت مەھەللە مەسچىتىدە ئەپرۇز بىخاننىڭ
 جىنازا نامىزىنى چوشۇرۇپ «ئىتلە مازىرى»غا دەپنە قىلىشتى .
 شاۋاز قارىي مەرھۇم ئانسىنىڭ ئۇچى ، يەتنە ئازنا ئاخشى-
 مى ، باش تارىقى ، قىرقى ... قاتارلىقلارنى توگەتكۈچە ھەممە
 ۋەسلىدىن ئايىرىلىپ ، ئۆپكىسى كۆرۈنۈپلا قالدى . يېڭىدىن چىق-
 قان بۇرۇت - ساقال ، چاچلىرى ئۆسۈپ ، دەماللىققا ئۇنى كۆرۈپ
 تونۇشمۇ تەس بولۇپ قالدى . شاۋاز قارىي «ئانامىنىڭ يىل ئەيىام-
 نى نېمە بىلەن ئۆتكۈزۈرمەن» دەپ قايغۇردى . ئۇ كىشىلەردىن
 بىر ئەرسە سوراشنى ئار كۆردى ، يەندە بىر تۇرۇپ دوستلارنىڭ
 تاپا - تەنسى ، دۈشەنلەرنىڭ ھافارەتلەرىدىن قۇنۇلۇش ئۇچۇن
 مۇساپىر چىلىقىنى زىمېمىسىگە ئېلىپ ، يىراق جايلارغا چىقىپ كە-
 تىشىنىمۇ ئويلىدى ، ئەمما ، گۈلخۇمارنىڭ مۇھىبىتى ، ئائىلىسى-
 نىڭ ، تاغىسىنىڭ بالىلىرىنىڭ ۋە دوستى رازىقنىڭ تەنها روزىغا-
 رىنىڭ تۇرمۇشى كۆز ئالدىغا كېلىپ توختاپ «ھېي ئىسىت !

دەپ قالدى . ئۇ يەندە بىر تۇرۇپ يۇرتىسىكى دۆلەتمەن ، مۇتىۋەرلەر
 ئائىلىسىدىن بولغان مەخسۇملارغا چاكار بولۇشىنىمۇ ئويلاپ ، ئا-
 خىرىدا «كۆتەر» دەپ ، ئىككى بىلىكىگە تايىنىشنى ھەممىدىن ئەلا
 كۆردى .

ئۇ ئۆزى ئۇچۇن ئابدۇرەھمان خاتىپتىن ئىنتىقام ئالىمىز
 دەپ يۇرتىنى باشلاپ ماڭماقچى بولۇپ تۇرغان رازىقنىڭ خان
 ئەسکەرلىرىنىڭ سۇڭكۇ (نېيزە) سى بىلەن ئۆلگەنلىكىنى يادىغا
 ئېلىپ ، «ئۇ مەن ئۇچۇن نادان ياۋۇزلار تەرىپىدىن ناھەق نابۇت
 قىلىنىدى . مەن ھايات ئىكەنەن ، ئۇنىڭ بالا - چاچلىرىغا ۋاپا
 قىلىشىم كېرەك» دەپ ئويلاپ ، شۇ كۇنى سەھر تۇرۇپ ئاۋۇال
 ئۇنىڭ يەرلىرىگە ئىشلەپ ، دۆشىنى ئېلىپ ، قىغ - قات قۇيۇپ ،
 ئۇسا قىلىپ تەييارلىغاندىن كېيىن ، تاغىسىنىڭ ، ئاخىرىدا ئۆزد-

ئىڭ يەرلىرىگە ئىشلەپ ئاخىرىغا يەتكۈزدى ، ئاندىن يەم - خە-
شەك بىلەن ئېشىكىنى توىغۇزۇپ ئاپىرىپ ، ھەمكارلاشقان دوستى
ئەيپۇپنىڭ ئىشىنىمۇ دېۋەيلەپ تۇرۇپ بىر باشقا ئاچقىپ بولدى .
هاۋا ئوبدانلا ئىللەپ ، باھار شامىلى دەل - دەرەخلەرنى
مەين ئەگىتىپ ، قىشلىق ئۇيقوسىدىن ئۇيغانغان پەسىل قۇشى
قارلىغاچلار ئۇچۇپ كەلدى . شاۋاز قاربى دەرھال كېچە - كۈن-
دۇزلەپ ئەنجۇر ، ئۆزۈم ، ئانارلارنى ئېچىپ ، ئۆزۈمنى بېدىشكە
ئىللەپ ، ئەنجۇرگە ئاچا يولەپ ، تۇۋىدىكى توپىلارنى تارتىپ ،
مەھەللەتكى ھەممەيلەندىن بۇرۇن بۇ ئىشنى قولدىن چىقاردى .
ئۇنىڭدىن كېيىن ، ئۇ 12 بوكىبوڭلۇق ئاققۇناق تېرىيىدىغان بىر
پارچە ئاق يېرىنىمۇ سېدە پوستەكلەرنى ئېقىتىپ كەلگەن سۇ
بىلەن ئوسا قىلدى . كىشىلەر : «شاۋاز قاربى ھەقىقەتن ئائىلە-
سىگە كۆيۈنىدىغان ئەركەككەن» دېيىشتى .

*

*

*

ئوت ئاپىتىدە بېشىكەللەتكە ئۇچرىغان ئابدۇرەھمان خاتىپ-
نىڭ يَا ساقال - بۇرۇتى ، يَا قاش - كىرىپىكى ، يَا چېچى ، يَا
بەدىنىدىكى تۈكلىرىدىن ئەسەر قالماي ، ياغلىق قاپاققا ئوخشىپ
قالغانىدى . مەحسۇس تېۋىپلار توخۇ سۆڭىكىنى سوقۇپ ، ئۇنىڭ
يارىنسىغا بىسىپ ، كۈنچۈت يېغى بىلەن مايلەپ ئىچۈرۈپ ، توخۇ
تۇخۇمۇنىڭ ئېقىنى جىڭ قىش ئۇپىسى بىلەن ئارىلاشتۇرۇپ ،
توخۇ پېيىدە بۇ مەلەھەمنى چېپىشتى .

كور ئىللەتكە گىرىپىتار بولۇشقا تاس - تاماس قالغان
ئابدۇرەھمان خاتىپ ئىككى يىلدهك ۋاقتىتا جىرتاقدا ، مایماق ،
سۆڭۈچى سىڭايىان ھالەتتە ئاران يانپېشىنى سۆرەپ ، ئىشىك
ئالدىغا كاربۇرات ئاچققۇزۇپ ، ئۆتكەن - كەچكەنلەر بىلەن سالام-
لىشىپ ، ئۇنى - بۇنى كۆرۈپ ياتقۇدەك بولدى .
شائىر ھۇۋەيدا مۇنداق دېگەن :

ئەگەر ياخشى ئەمەل قىلىساڭ ، ساۋاپ ھاسىل بولۇر ، لېكىن زۇلۇم قىلىساڭ بولۇر ئالدىڭدا ئىلېبىتتە زۇلۇم پەيدا .

قوشىلار مۇۋاپىق ئۇسۇللار ئارقىلىق كۆڭۈل ئىزهار قىدە.
لىپ ، ئوت كېتىش سەۋەبىنى سۈرۈشتۈردى . ئابدۇرەھمان خا-
تىپ : «تارىشا گۈگۈتنى يىرىپ ، يىندە بىرگە تۇتاشتۇرغۇچە قو-
لۇمنىڭ ئۇچى كۆيۈپ كەتكەندى . ھېلىقى كۆيۈپ بولغان گۈگۈت-
نىڭ پوقى بار تەرىپىنى يەرگە تاشلاپتىمەن ، ئەمما دەسىسۋەتمەپ
تىمەن . گۇمانىمچە تارىشا گۈگۈتنىڭ پوقى كىگىزنىڭ تېگىگە
سېلىنغان بورىغا جوشىكەن ، ئۇ كېۋەزگە تۇتىشىپ ، ھەممە ئالىم ،
ئۇزۇممۇ كۆيۈپ تۈگەشتىم . مۇبادا ئۇزۇم كۆيۈپ كەتكەن بولسا-
مۇ ئامباردىكى مال - ۋارانلىرىم كۆيمىگەن بولسا كاشكى » دەپلا-
يىغلاپ كەتكەنمىش . ئاڭلىغانلار : «دۇنيا دەپىنە مۇنداق پىخسىق-
لارنىڭ مەككە - مەدىنسى ، ئات - قويى - بېھىشى ، باغۇ-
بوستانلىقى ، ئۇنىڭ جىنى - ئالتۇن - كۆمۈشى ، ئۇنىڭ
ھاياتى - كۆيۈپ تۈكىگەن ئامبار » دېيشىپتۇ .

هایانی — کویوپ توکىكەن تامبار» دېيىسىپتۇ . پېشىكەللەككە ئۇچرىغان ئائىلىنىڭ ئەھۋالى ئوڭشالغاندىن كېيىن ، قوشنىلار ياردىمىنى ئۇنتۇمماي ، مۇۋاپق ئۇسۇللار ئار- قىلىق كۆڭۈل قەرزىنى قايتۇرىدىغان ئادەت بار . قوشنىدارچىلىق . تا يەنە يېڭى ئۆي سالماقچى ياكى كونا ئۆيىنى يېڭىلىماقچى بولسا ، ئالدى بىلەن ئەتراپىدىكى قولۇم - قوشنىلارغا مەسىلەت سالد- دۇ . ئۇلارمۇ پايدىلىق مەسىلەتلىرىنى بەرگەندىن كېيىن ، ئەم- گەك كۈچى چىقىرىپ ، هەقسىز ياردەم بېرىدۇ . لېكىن ، ئابدۇ- رەھمان خاتىپ ساقىيىپ ئىككىنچى يىلى ئەتىيازدا ھېچ كىشىگە مەسىلەت سالمايلا «ھەزرت مازار» نىڭ ۋەخپە يەرلىرى بىلەن ئۆز زېمىنلىرىنى تېرىدىغان دېقانلارنى خىش قۇيوشقا ، «ھەز- رەت سۇلتان» نىڭ ۋەخپىلىرى ھەم شەيخ ھەبىب بۇزۇر كۇۋارنىڭ ئەتراپىدىكى تېرىكەلەرنى كېسىشكە بۇيرۇدى . ئالتن ئاتۇشنىڭ

شىمالىدىكى تەختىيۇندىن تارتىپ شەرقىدىكى سول ئە-
رىق (شورئېرىق) قىچە، مەبىى ، تېتىردىن تارتىپ كىچىڭىز ،
ۋاق - ۋاققىچە ھەر خىل ھۇنەرۋەنلىرىنىڭ ئاقساقلىق
تامچى ، ياغاچى ، مىمارلارنى يىغىپ ، ئۆي ياساشقا تۇتۇندى .
ھۆكۈمەتنىڭ سېلىقى چۈشىسى ياكى ھۇنەرۋەن كېرەك بولسا ،
ئاقساقال ئۇلارنى باشقۇراتتى .

ئابدۇرەھمان خاتىپ يېڭى ئۆيگە ئىشلەۋاتقان ئۇستىلارنىڭ
يىمىكى ھەم خىراجەتلەرى ئۈچۈن ، ۋەخپە تېرىغۇچى دېھقانلارنى
ئالدىن ئىجارە تۆلەشكە مەجبۇرلىدى . دېھقان سالىھ ئاخۇن :
— خاتىپ ئاخۇنۇم ، ھازىر «ئۇرۇڭ سېرىقى ، ئەر سېرىقى»
دەيدىغان چاغ تۇرسا ، قايىسى ئاشنى تۆلەيمىز . ئارپا ، بۇغداينى
ئورغۇچە تاققت قىلغان بولسلا ئوبدان بولاتتى ، — دېۋىدى ،
خاتىپ غەزەپلىنىپ :


— بىزگە كەلگەن مۇسىبەتكە ئىنسانلا ئەمەس ، ھايۋاننىڭمۇ
رەھمى كېلىدۇ . سەن نائىنساپ شۇنداق گۈرەنلىك قىلامسىن ؟
ھازىر قولۇڭدىكى يەرنى تاپشۇر ! سەن ۋەقە تاراش بىزنىڭ ئۆي
ياسىشىمىزغا قارشى ۋەقە ياساپ ، ۋەخپە تېرىغۇچىلارغا ھۇنەر
ئۆگەتمەكچى بولۇۋاتىسىن . خۇدا خالىسا ، تۇتۇش قىلغان بۇ
خېرلىك ئىشىمىزدىن يانىماي ، جايالارنى بىزگە لايىق ئىچ .
كىرى - تاشقىرى ھويلا قىلىپ پۇتكۈزۈپ ، يېڭى جايغا لايىق
توى قىلىش نىيىتىدىمەن ، — دەپ ئۇنى سۈردى .

سالىھ ئاخۇن بۇ گەپنى ئاڭلاپ نېمە دېيشىنى بىلدەمەي بىر
هازا تۇرۇپ قالدى . خاتىپنىڭ گەپلىرىدىن تەڭلىكتە قالغان دېھ-
قانلار قورقۇشۇپ ، يەيدىغان ئاشلىقلەرىنى ئەكەلگىلى تۇردى .
مەشەدتلىكەر گويا ئابدۇرەھمان خاتىپنىڭ ئۆيىسىنى كۆيدۈرۈۋەت .
كەندەك قورقۇپ ، ھەممە ئەر خەق بىرى لاي ، بىرى سۇ ، بىرى
خش ، بىرى ياغاچ ... توشۇپ ، ھەتتا كۆشۈكتىمۇ سۇ توشۇپ ،
بالا بولغان بۇ ئۆيگە تۇتۇش قىلىشتى .

مەشەدلەكىلەردىن بىرى بۇگۈن بىرئەچە تامچىنى ئۆيىدە

يانقۇزسا ، يەنە بىرى ياغاچىنى ، ئەتىسى ئۇستىلارنى چۈشلۈككە قىچقىرسا ، كەچلىككە يەنە نەچچىسى دېۋەيلەپ مېنى كىم قىچقىدە . بىردو دېگەندەك تۇرۇشى پۇتكۈل مەھەللە كوي ، ھەمسايىلەرنى بىزار قىلدى ۋە يېمەكتىن ئايىرىدى . بۇ ئالۋان ۋە مېھمانلاردىن بالدۇرراق قۇتۇلۇش ئۈچۈن ، يۇرتىسلىك ئولتۇر - قوب ھەممىيە لەتنىڭ كېچە - كۈندۈز دېمىي ، ھارغاننى بىلمەي «ئىشنى بالدۇرراق تۈگەتسەك ، سېلىق بالدۇرراق تۈگەرمىكىن» دېگەن ئۇ - يىنى خاتىپ ئۆزىچە تەرىپلەپ ، سىرتتىن كەلگۈچەلەرگە :

— بىزنىڭ كەملىكىمىزنى بۇ قېتىم خالا يقىنىڭ ئىخلاسىدىن بىلدۈكى ، ئۇلار ھارغان - تالغاننى بىلمىدى . ھەر كۇنى ئەل كەسىپ ھەببۈللا^① بولغۇچى كاسپىلارنى تالىشىپ ئۆيىدە قوذ - دۇردى ، بىزنىڭ خانىمىزدا ئاسقان قازاننىڭ غىزاسى مەدىكارلار -غا قالدى . ھەمسايىلەر يېمەكتى ئۇستامىلارنىڭ ئاغزىدىنمۇ ، ئار - قىسىدىنمۇ تقتى . بۇ ھەممىسى بىزنىڭ ئىلگىرى ئەلگە قىلغان ئاتىدارچىلىقىمىز ، خەير - ئېھسانىمىزدىن دۇر . ياخشىلىققا ياخ - شىلىق ، «ئادەم ئەتكەنگە تەزىم ئەت» دېگەن مانا شۇ - ھە ، — دېگىنچە ئىككى يېنىغا ئىرغاشىلاب ۋە كۆرەڭلەپ ، كېرىلىپ كەتتى ، — بىزنىڭ ئۆي ياسىغىنىمىزنى ئائىلخان ھەربىرلىرىدەك كىشىلەر قۇرۇق قوشۇقنىڭ ئېغىز يېرىتىغانلىقىنى بىلىپ هېچقايسىسى قۇرۇق كېلىشىمىدى ، — دېدى .



① كەسىپ ھەببۈللا - «كەسىپ ئىككى خۇدانىڭ دوستى» دېگەنلىك .

توقۇزىنىپى باب

ۋىسالغا ئېرىشىش كويىدا

1

گۈلخۇمارنىڭ بېلى سۇنۇپ كەتكەن بولسىمۇ ، لېكىن ياش
تەننىڭ هاياتىي كۈچى ھەم تېڭىقچىنىڭ ماھارىتى بىلەن بۇ يىلا-
نىڭ ئوتتۇريلىرىدا ئۇ ماڭالىغۇدەك بولدى ۋە غەيرەتكە كېلىپ ،
يېڭى ئۆي ئۈچۈن ئېسىلىدىغان چۈچىلىق لۆڭىنىڭ ئۈچىغا يوّ-
گەيدىغان ۋە كەشتە تىكىدىغان مەشۇت يىپ ئۈچۈن زۆھەر بىلەن
بىلە بازارغا چىققاندا ، زۆھەر گۈلە سېتىۋاتقان نورۇزنى كۆ-
رۇپ ، گۈلخۇمارنى نوقۇدى . گۈلخۇمار زۆھەرگە قاراپ :
— نېمە ؟ — دەپ سورىدى .

— نېمە بوللاتى . شاۋاز قارىينىڭ جان كۆيىر دوستى نورۇز
ئاخۇن ئاڭۇ يەردە ئولتۇرۇپ گۈلە سېتىۋاتىدۇ . ئۇنىڭ بىلەن
كۆرۈشۈپ ، قارىمنىڭ ھالىنى ئۇقساق دەيمەن .
رومال ئىچىدىكى گۈلخۇمار شاۋاز قارىينىڭ ئىسمىنى ئاڭ-
لايلا گەپ قىلالماي ، بۇغدىيىكىدىن بوغۇۋالغاندەك خىتىلدىپ
يىختىلىلى تۇردى .

— يۈرە ، — دەپ ئۇنىڭ قولىدىن سۆرىدى زۆھەر ۋە ،
مەن دەيمىا ؟ ! — دەپ سورىۋىدى ، گۈلخۇمار «ماقۇل» دېگەندەك

قىلىپ باشلىكىشتى .

— ئەسسالام ، — دەپ نورۇزغا سالام قىلىدى زۆھىرە رومال ئىچىدە تۈرۈپ .

— ئۆزلىرى كىم بولىدىلا ؟ — دەپ سورىدى ھاڭ - تالى بولۇپ قاراپلا قالغان نورۇز .

— بىز دوستلىرىنىڭ دوستى بولىمىز ، بىلمىدىلما ؟ — دېدى زۆھىرە يېقىنراق كېلىپ .

— دوستۇمنىڭ دوستى ؟ ... — نورۇز ھېراللىق دەرياسىغا چۆمۈلدى .

— شاۋاز قارىينىڭچۇ ؟ — دېدى شوخ ۋە چېچەن زۆھىرە .

— ماۋۇ مېنىڭ كالۋالقىمنى ، — دېدى نورۇز دۇدۇقلە .

نىپ ، — ماۋۇ يانلىرىدىكى گۈلخۇمار خېنىم ئوخشىمادى ؟ پەقەت بايقماتىسىمەن ، — ئۇ گۈلخۇمارغا قارىدى ، — ھەر نېمە بولسا بىللرى ياخشى بويقاپتۇ . ئانام بىلەن ئەپروزىخان سىلىنى كۆرگىلى بارغاندا ، بىز بەڭ ئەنسىرىنگەندۇق . خۇدانىڭ ياخشىلىقى بىلەن مۇشۇنچىلىك بولاپتىلا .

— ئەپروزىخان دېگەن كىم ئۇ ؟

— ئۇ شاۋاز قارىينىڭ ئانىسى .

— ئانىسى ؟

— ھەئ ، سىلىنىڭ بىللرى سۇنۇپ كەتكەن چاغدا ، ئۇلار ئائىلاپ ئانا - بالا ئىككىيلەن مۇشۇ يەرگە كەلگەن . شاۋاز قارىي ئۆزى سىلىگە مۇلاقەت بولالماي ، ئانىسى بولسىمۇ سىلىنى كۆرۈپ كەلدى ، سىلىنىڭ ئەھۋاللىرىنى كۆرۈپ جېنى - تېنى ئۇۋۇلۇپ ، يەنە فايىتىپ كېتىشتى .

— ھازىر شاۋاز قارىي نەدە ، نېمە ئىش قىلىۋاتىدۇ ؟ ئەھۋا .

لىنى بىلىشكە ، ئىككىلىك خەت ئېلىشقا بولامدۇ ؟ — دەپ سورىدە ئەسلىكتە گۈلخۇمار رومال ئىچىدە تۈرۈپ .

— بولىدۇ ، بولمامىدىغان . مەن خۇدايم بۈيرۈسا مۇشۇ هەپتە ئىچىدە بېرىپ ، كۆرۈشۈپ سىلىگە ئۆز قەلىمىدىن ئىككى .

لیک خدت بىلەن خۇزۇر ئېلىپ كېلىمەن ، — دېدى نورۇز .
گۈلخۇمار يېقىنراق كېلىپ ، ئالدى - كەينىگە بىر قارىۋە .

لىپ :

— خۇدا ھەققى شۇنداق بولسۇن ۋە شۇنداق دېسىلىكى ،
شاۋاز قارىنىڭ قولىنى تۇتمىغۇچە ، ھېچبىر نامەھەرم بىگانە ئەر
كىشىنىڭ قول ئۇچىنى تۇتمىغايمەن ، — دەپلا ئۇنى بوغۇلۇپ ،
كۆز يېشى تۆكۈلدى .

*

*

*

شاۋاز قارىي مەرھۇم ئالىمدىن ئۆتكەندىن كېيىن ،
ھېچ بىر كىشىگە ئېغىز يېرىپ گەپ - سۆزمۇ قىلماي ، ئۇنى
ئىچىگە چۈشۈپ كەتتى . ئانسىنىڭ قىرقى تۈگىگىلى 30 كۈن
بولسىمۇ ، ئۇ چاچ - ساقاللىرىغا ئۇستىرا تەگكۈزىمى . ئەل -
يۇرت بۇ ھالنى كۆرۈپ ، بەزلىرى «يامان بولدى ، قارىيقۇرئان
يىگىت ئىدى» دېپىشىسە ، بەزلىرى «ئاشق بولدى» دەپ مىيىقىد -
دا كۆلۈشتى . شاۋاز قارىي بۇ گەپ - سۆزلىرگىمۇ ئۇن تارتىد -
دى . بىر كۇنى ئاخشىمى ئۆيىدە تەنھا ئۇپقۇسى كەلمەي ،
ئۇيان ئۆرۈلۈپ - بۇيان ئۆرۈلۈپ ياتقان مەھەلدە يېراقتنىن چېلىد -
نىپ كەلگەن راۋابنىڭ ساپىئېرىق پەدىسى ئۇنىڭ يۈرەك تارىغا
جۈپ زەخىدەك ئۇرغاندەك تەڭ تىترىشىۋەتتى .

ھوپلاڭدىكى ئۈجمەڭنىڭ ،
بىر شاخى راۋاب بولدى .
سەن يارىمنىڭ ئىشقىدا ،
يۈرەك - باغرىم كاۋاپ بولدى .

ھەر شەنبە چىقىپ يەيتتىم ،
مەي باغلىغان ئۈجمەڭنى .

بۇ شەنبە چىقالمادىم ،
نە قىلاي غېربىلىقنى .

سأپېرىق پەدىسى تۈكىگەندىن كېيىنلا ، ئاتۇش پەدىسىڭ
ئۆتكەپ ئوقۇدى :

ئاتۇشنىڭ يولى يامان ،
تۈشۈيدۈ ئوتۇن - سامان .
نادان بالىلار بىلمىدۇ ،
ھەممىدىن كۆيۈك يامان .

بۇ ئايىنىڭ كۈنى ئوتتۇز ،
مېنىڭ تاپقىنىم توققۇز .

...

راۋابنىڭ دەردىلىك ساداسى ئىسۇنى جايىدىن دەس تۇر -
غۇزىدى - دە ، ئۆيىدىن هوپىلىغا ، هوپىلىدىن تالاغا چىقتى . قارىسا ،
راۋاب چالغۇچىلار ئىشەكلىرىگە مىنىشىپ ، ئۇلۇغ يوول (ئالتنى
ئاتۇش يولى) تەرەپكە بۇرۇلدى . شاۋاز قارىي تاشقارقى ئىشىك -
نىڭ لوکىسىنى ئېتىپ ، ئۇلارنىڭ ئارقىسىدىن ماڭدى ، ئەمما
ئۇلار يىرافلىشىپ كەتكەچكە ، قۇمال تاغنى ئۇدۇللاپ كېسىپ
چىقىپ ئارقىسىدىن يېتىشىمەن دەپ تاغقا چىقتى ، تېنەپ -
تەمتىرەپ تالىڭ ئانقۇچە ماڭغان يولى 100 غۇلاچتىن ئاشمىدى .
ئۇ ئىلاجىسىز كەينىگە يېنىپ قايتىپ كەلدى - دە ، «ئۇھ» دەپ
ئۆيگە كىرىپ ئۆزىنى تاشلاپ يانقانچە لايدهك چاپلىشىپ ئۇخلاپ
كەتتى .

شاۋاز قارىي چۈشىدە يەنە گۈلخۇمارنى كۆردى . ئۇنىڭ ئارام
بېغىدا ئايىدىنىڭ كېچىدە ئۇنىڭ كەينىدىن قوغلايمەن دەپ يۈگۈرۈپلا
ئويغىنىپ كەتتى . شاۋاز قارىي «ئەستاگپۇرۇللا» دەپ بېشىنى
ئىككى قولى بىلەن چىڭ سقىپ ياتتى . ئەتسىسى چارشەنبە كۈنلۈ .

کی ئۇ چايمۇ ئىچمەي ، ئاغزىغا بىر بۇردا نامىن سالماي ، قولىغا مېتىن ۋە كەتمەن ئېلىپ ، لەڭگەرنىڭ ئۇدۇلىدىن ئالتنى ئاتۇش تەرەپتىكى لەڭگەرگە بىر يول ئېچىشنى نىيەت قىلىپ ، سەھەردىن باشلاپ تۇنۇش قىلدى . شاۋاز قارىي ھەر قىتىم مېتىن ئۇرغاندا تاغدىن گۈمبۈرلىكەن ئاۋاز ئاڭلىتاتى . يوغان - يوغان تاش پارچىلىرى گۈمبۈرلەپ چۈشەتتى ، ھاڭلار تىندۇرۇلاتتى . شۇ ئەسنادا تاغ چوققىسىدا بىرەيلەننىڭ قارىسى كۆرۈنۈپ ، بارغانسى - رى يېقىنلاشتى . قولىدا ئۇزۇن ھاسا تايىقى بار بىر بۇۋاي شاۋاز قارىيغا ئۇدۇللاپ يېقىن كەلدى ۋە ئەسسالامۇئەلەيكۈم ، ھارما ئوغلۇم» دەپ تىنچلىق - ئامانلىق سورىغاندىن كېيىن :

— ئوغلۇم ، شجائىتىڭ بەك چوڭ تۇرىدۇ . بۇ تاغنىڭ قورسىقىدىن يېرىپ نەگىچە بارماقچىسىن ؟ — دەپ سوردى . شاۋاز قارىي كۆڭلىكىنىڭ پېشىنى قىستۇرۇپ ، مېتىننىڭ سېپىنى تۇتقان ھالدا ، ئۇ كىشىگە قاراپ :

— جېنىم ئاتا ، مەن يولدىن ئاداشقان ، يول تاپالمىغان بىر ناتىۋانەن . ئىرادە قىلىمەنكى ، مۇشۇ تاغنى يېرىپ يول ئاچسام ، چېچىم ئافارغۇچە ئالتنى ئاتۇش تەرەپكە يول ئېلىپ چىقىپ بىر ساھىب دىلدارنى ئۇچرىتارمەنمۇ دېگەن ئىرادىدىمەن ، — دەدى . — ئوغلۇم كامال تاپ ، — دەدى ئۇ كىشى يېقىن كېلىپ ، — نىيەتىڭ يولدىشىڭ بولسۇن ، ئەمما ، بۇ ئىشتا يۇرت ۋە ئېلىڭ بىلەن ھەمنىيەتمۇسەن ؟

شاۋاز قارىي يەرگە قاراپ بىر ئاز تۇرغاندىن كېيىن :

— ياق ، ئۆزۈم قىلىۋاتىمەن ، — دېنىدى ، مويسىپت ئۇ .

نىڭغا ھاسىسى بىلەن كۆرسىتىپ تۇرۇپ :

— «بۇرتىنىڭ ئېتىنى ، كىشىنىڭ لەقىمىنى خىزىر قويىدۇ» دېگەن گەپ بار . بۇ تەرەپتىكى قۇمالتابغىنىڭ ئاغزىنىمۇ لەڭگەر دەيدۇ ، ئالتنى ئاتۇش تەرەپتىكى ئاغزىنىمۇ لەڭگەر دەيدۇ ، لەڭ . گەر دېگەن «دەم - ئارام ئالىدىغان ئارامگاھ ، قونالغۇ» دېگەنلىك

بوليدۇ . كونا شەھەر^① دىن ھېرىپ كەلگەندە لەڭگەردە ئارام ئېلىۋېلىپ قۇمالتاغ ئىچىگە كىرسە ، ئالتنىن ئاتۇشتىن كەلگەندە . مۇ يىدە لەڭگەردە ئارام ئېلىپ قۇمالتاغقا كىرىدۇ . ھەر ئىككى لەڭگەرنى قەدىمە ئۆتكەن ئىككى ئىزىز ساقلاپ ياتقان . بەشكە - مرەمىدىكى لەڭگەرنى ئۇلغۇ سۇلتانىنىڭ ئوغلى ئەھمەد بۇغرا پاچىمىنىڭ نۇرۇسى سۇلتان مىچى ئاتام ساقلايدۇ . ئۇلار گۆھەر - دىنمۇ ئىزىز بۇ يۈرەتتىڭ مۇتۇھەرلىرىدىر . سەن ئاۋۇال بەشىپەم لەڭگەردىن ئالتنىن ئاتۇش تەرەپتىكى تاغ ئاغزى لەڭگەرنى ئۇدۇل - لاب كۆرۈپ چىق ، ئاندىن ئىككى لەڭگەرگە ئۇدۇللاپ يول ئاچ - قىن . بۇ ئىشىڭغا جەزمەن ئۇلغۇ تەڭرى يار بولغۇسىدۇر . ئەم - ما ، ئەلدىن ئايىرىلىپ ، تەنها ئۆزۈم قىلىمەن دېمىشىڭ ماھال گەپ . ئادەملەرگە ئارىلاشماستىن ، يالغۇزلىقنى سۆيۈش ، جەمئى - يەتتىن قېچىش ئەقىلگە مۇۋاپىق ئىش ئەمەس . ئادەملەر بىر - بىرىگە موھتاج . ئۆز ئارا مۇناسىۋەت پەيدا قىلىنىمسا ، ئىش چالا قالدۇ .

تۇتقىن ، جەمئىيەت ئېتىكىن تۇتقىن ،
 ھېچ بىر ئىش يالغۇزلىق بىلەن پۇتمىگەن .

مەن ئالتنىن ئاتۇشتىن كوناشەھەرگە كەلگۈچە ئوڭىپەقنى ئايلىنىپ يولنى تۈگىتەلمىي بىئارام بولۇپ كېتىتىم . ئېشەكتە ئولتۇرۇۋېرىپ بېلىم قېتىپ كېتەتتى . بۇ بىر نەچە يىلدىن بېرى ئىككى لەڭگەرنى ئۇدۇللاپ مېڭىپ ، يولنىڭ ئىككى ھەسىسىنى قىسقارتىم . شۇڭا ، مەن ئۇزاقتىن بۇيان ئاززۇ قىلغان ياخشى نىيدىتكە سەن بەل باغلاپسىن . كەل ئوغلۇم ، سەنمۇ قىلغىن ، مەنمۇ قىلاي . بىللە چاپايلى ، بۇ يولنى بىللە ئاچايلى . سېنىڭ بۇ خالىس ئىخلاسىڭغا ، پەرھادتائى غەيرىتىڭگە مەنمۇ قوشۇلاي ،

^① كونا شەھەر — قىشقەر شەھىرىنىڭ بۇرۇقى ئاشلىشى .

ئەلمۇ قوشۇلسوۇن ، — دەپ شاۋاز قارىينىڭ قولىدىن مېتىنى
ئېلىپ «بىسىملا ، ئاللاھۇئەكىبەر» دەپ تاغقا ئوردى ، تاغ يىمدە.
رىلدى .

بۇ كۈنى بىرنەچە غۇلاج يول ئېچىلىپ ، ئىش ئاجايىپ
ئاۋۇدى . بۇۋاي ھارسا مېتىنى قارىي ئالدى ، قارىي ھارسا كەتە.
مەننى بۇۋاي ئالدى . ئۇلارنىڭ غەيرىتى تاغنىمۇ تەسىرلەندۈردى .
كەچ بولغاندا بۇۋاي :

— ئوغلۇم ، مەن جەزمەن ئاۋۇال بەشكىرەملىكلەرگە ، ئازىز
دىن ئاتۇشلوٰقلارغا سېنىڭ ھىممىتىگىنى خەۋەر قىلىمەن ، يۈر ،
كەچ بولدى ، بىز «سۇلتان مىچى ئاتام» دا بېتىپ تاڭلا سەھەر
كېلىلىلى ، — دەپ مازارلىققا كېلىپ يېتىشتى .

شاۋاز قارىي ھارغىنلىقتىن ئۇخلاپ كەتتى . ئۇ سەھەر ئۆزى
قۇدۇن بېشىنى كۆتۈرسە ، بۇۋاي ياتقان ئورنىدا كۆرۈنمىدى .
شاۋاز قارىي يەنە مېتىن ۋە كەتمەننى يەلكىسىگە سېلىپ ، ئۆزى
ياسىغان يولى بىلەن ھۇزۇرلىنىپ مېڭىپ ، توسوٰلغان تاغ توۋەر .
گىچە بېرىپ ، ئاندىن ئالقىنىغا تۈكۈرۈپ مېتىنى ئېلىپ تاعقا
زەرب بىلەن ئوردى . تاش پارچىلىرى ئۇچقانچە بويلاپ كەتىسىگە
دومىلاپ باردى . تاغدىن دومىلغان ئاشۇ پارچىلار ھازىرمۇ چاق .
حاق دەرياسى بويىدا ئۆز ئەينى تۇرماقتا .

شاۋاز قارىينىڭ قۇمالتاغنى يېرىپ ئالتنى ئاتۇش تەرەپكە
يول ئېلىۋاتقان خەۋىرى ئاۋۇال ئىتلە كەتىگە ، ئاندىن بەشكىرەمە .
گە ۋە ئالتنى ئاتۇشنىڭ لەڭگەر ، تېتىر ، مەيىسلەرگە ، بارا -
بارا پۇتكۈل ئاتۇش دىيارىغا تارقىلىپ كەتتى . يۈرەتىكىلەر بۇ
خەۋەردىن تەسىرلىنىپ كۆرگىلى كېلىشتى . ئىتلەلكلەرنىڭ
باشلامچىسى نامەت شاۋاز قارىينىڭ قۇمالتاغنى يېرىپ ئالتنى
ئاتۇشقا يول ئېلىۋاتقان خەۋىرىنى ئاڭلىغاندىن كېيىن ، جامائەت
ئالدىدا :

— شاۋاز قارىي تېپىلمايدىغان ياخشى يىگىت ، شۇڭا بۇ
ياخشى ئىشقا ئۇتۇش قىلىپ ، ھىممىتى بىلەن ھەممىمىزنى قايىل

قىلىدى . ئانسى ئۆلۈپمۇ بىر پۇلغا قەرزىدار بولمىدى . يەندە تاغىد - سىنىڭ ئۆلۈمىنى چىرايىلىقچە ئۇزاتتى . رازىقنىڭ ، تاغىسىنىڭ ، ئۆزىنىڭ يەر - باغلىرىغا ئۆلە - تىرىلىشىگە قارىنماي ئىشلەپ كۆكھەرتى . ئەمما ، غانجۇغاندىن كېلىدىغان ئاق سۇ ھازىر ئاز - يىپ ، قۇرغاقچىلىق باشلانغىلى ، ئەل - يۇرت قاغچىرىغىلى تۇردى . ئۇنىڭ قىلغىنى ياخشى ئىش ئىدى . ئۇنىڭ ئىپى ئۆزلادى ئۆلۈپ ، ئۆزى ئونقا تاشلانغان قىلدەك كۆيۈپ توڭىشۇاتىسىمۇ ، ھازىرمۇ يەندە ياخشى ئىش قىلىپ ، ئەل - يۇرتىنىڭ ئاسايىشلىقى ئۇچۇن ، يار ۋىسالىغا يېتىشنىڭ يېقىنلىقى ئۇچۇن ، بۇ ياخشى نىيەتنى ئۆزىگە يار قىپتۇ . ئۇ جاپا تېغىنى ئۆزى تەنها قېزىۋاتسا ، بىز ئائىلاب يارلاشمىساق بولارمۇ ؟ يۇرۇڭلار ! ھەممىز ئۇنىڭ باشلىغان ئىشىغا مەدەت بېرىھىلى ! - دېگەنكەن . پۇتكول بەشكەپ - رەم خەلقى قوزغىلىپلا كېتىپتۇ . قېرى دېمەپتۇ ، ياش دېمەپتۇ . قولىغا نېمە چىقسا شۇنى ئاپتۇ . خالايق بېرىپ كۆرسە ، شاۋاز قارىينىڭ قىلغان ئىشىغا ئادەمنىڭ ئەقلى يەتمىگۈدەك بوبى - تۇ . ئەل - يۇرت «سۇلتان مىچى ئاتام»نىڭ ئۇدۇلىدىن باشلاپ ئېچىلغان يول بىلەن مېڭىپ ، ئىككى ئاش پىشىمدا قارىينىڭ قېشىغا بېرىپتۇ . ئۇ ھەر قېتىم تاغقا مېتىنى ئۇرسا تاغدىن پارچىلانغان تاشلار گۈمبۈرلەپ ئۆرۈلۈپ ، ھاڭ - قاپتالارنى تولدۇر وۇپتىپتۇ .

نائۇمىد بولما يىگىت ، غەيرەت بىلەن ئىشقا كىرىش ، بول ئۇمىدىلىك ، تىنماي ئىشلە ، ئىززەت - ئابرۇغا ئېرىش .

كەلگەنلەر شاۋاز قارىيدىن ھال - كەھۋال سوراپ بولۇپلا ، ئارقا - ئارقىدىن تەڭلا ئىشقا تۇتۇشۇپ ، تاغنى زەرب بىلەن ئۇرۇپ پارچىلاب ، قورام تاش ، داڭگاللارنى يۈدۈپ كۆتۈرۈپ ئىشلەپ ، ئۇنىڭ غەيرىتىگە غەيرەت ، روھىغا روھ قوشۇپتۇ . بۇنى ئائىلغان لەڭگەرلىكلەر ئابى ئاش ، تېرىق - تالقانلىرىنى كۆتۈ -

رۇپ كېلىپ ئۇلاردىن بەكرەك تۈتۈش قىپتۇ .

2

شۇ ئارىدا يولۇساخان ئۆزىنى «خان» دەپ ئېلان قىپتۇ . ئۇ بېڭى تەرتىپ تۇرغۇزماق بولۇپ ، خانئۆيگە كېلىدىغان سۇنىڭ كېمىيىپ ، قۇرغاقچىلىق ئاپتى باشلاغۇنىلىقىنى باهانە قىلىپ ، غانجۇغاندىكى ئارا بۇلاقتنى ئېلىنغان ئاق سۇ ئۆستىڭىنىڭ دۆڭ - لىشىپ كەتكەن ، يار ئالغان جايلىرىنى چېپىشقا ، ئېتىشكە يار - لىق چوشۇرۇپتۇ . خان ئەلنى يەنە هاشارغا ھەيدەش ئۇچۇن مىر - غەزەپ (غەزەپ ئىگىسى جاللات) لىرىنى يۇرت - يۇرتقا ئەۋەتپ - تۇ . جاكارچىلار خاننىڭ يارلىقىنى ئېلان قىلىپتۇ :

بازاردىكى ئادەملەر ، باغدا پىشقان باداملار ، ئاڭلىمدىم دېمەڭلار ، كېيىن پۇشايمان يېمەڭلار . خان قىلدى ئەلگە يارلىق ، قىلىڭ پەرمانبەردارلىق ، خاننىڭ ئەمرى ۋاجىپتۇر ، (خان ھەممىگە ساھىپتۇر) خانغا تەزىم ھەسەنات . بەر مۇھەممەد سالاۋات .

دەسلەپ جاكارچىلار يۇرت - بازارلارنى ئارىلاپ يۈرۈپ خان يارلىقىنى يۇقىرىقى مەزمۇن بويىچە خالايىققا ئېلان قىپتۇ . تۆگە - گە منىگەن جاكارچى خان يارلىقىنى كاناي قىلىپ يۈڭىپ ئۇڭى قولىدا بېشىدىن ئېگىز كۆتۈرۈپ ، يۇقىرى ئاۋاز بىلەن ئىككى يېنىغا نۆۋەت بىلەن قاراپ ئېلان قىپتۇ . ئۇلاردىن ئىتلە ، لەذ - گەرگە كەلگەنلىرى بۇ يەردە بىرمۇ ئەر كىشىنىڭ يوقلۇقىنى كۆرۈپ ، خوتۇن خەقلەرنى يىغىپ سوراپتۇ . ئۇلار «بىلمەيمىز ، خاننىڭ ھاشىرىغا كەتتى» دەپتۇ . ياساۋۇللار باشلىقى «يالغان ئېيتىسىڭ» دەپ خوتۇنلار جامائەسىنى قىيىن - قىستاققا ئاپتۇ . ئۇلار يەنە «بىلمەيمىز» دېگەنسىكەن . بالىلارنى يىغىپ ئۇلارنى

ئالدایپتۇ . بالىلارمۇ بىلمەيدىغانلىقىنى ئېيتىشىپتۇ . ياساۋۇللار سەردارى مىرغەزەپ قولىدىكى سۇڭىو بىلەن ئۈچ ياشلىق بالىنىڭ دۇمبىسىدىن سانجىغانچە ئاسماڭغا دەس كۆتۈرۈپ خوتۇنلارنىڭ ئالدىغا ئەكېلىپ بالىنى تاشلاپ ، ئەگھەر راست گەپنى دېمىسە ، ھەممىنى ئوت قويۇپ ياكى ئەرلىرى ئورنىغا ئاپىرىپ ئۆزىنى ئىشلىتىدىغانلىقىنى ئېيتقاندىن كېيىن ، ئەر خەقلەر قۇمالتاغ ئىچىدە يول ياساۋاتقانلىقىنى ئېيتىشىپتۇ .

سېپاھلار دەرھال ئاتلىرىنى چاپتۇرۇپ ، تاغ ئىچىگە كىرسە ، يۇرت - يۇرتتنىن كەلگەن كارغا يارايدىغانلار شۇ يەردە ئىكەن . ئۇلارنى كۆرۈپ خانلىقىنى ئېيتىپ ، بۇ كىشدە لەرنى ھاشارغا بېرىشقا دەۋەت قىپتۇ . يول ياساۋاتقانلىرىدىن بەزە - لەرى تۇنۇگۇن تېخى ھاشاردىن يانغانلىقىنى سەۋەب قىلىپ كۆر . سىتىپ ئۆزىرە ئېيتىشىپتۇ . ياساۋۇللار غەزپىناڭ بولۇپ ، ئات ئۇستىدە تۇرۇپلا ساغداقلىرىدىكى ئوقىيا ۋە قامچىلىرى بىلەن ئۇلارنىڭ ئاغزىغا ئۇرۇپتۇ . بۇنى كۆرگەن نامەت چىدىيالماستىن ، سېپاھلار سەردارى مىرغەزەپنىڭ بېشىغا چەنلىپ قولىدىكى تاشنى شۇنداق ئۇرۇپتىكى ، ئۇ ئاتىن مۇئەللەق چۈشكەنچە يەر قاساپ ، جېنى جەھەننەمگە يول ئاپتۇ . ئائىغۇچە يېراقراقتا تۇرغان ياسا - ۋۇل ئات ئۇستىدە تۇرۇپ ئوقىيانى بەتلەپ چىلتىسىنى قويۇپ بەرگەنلىكەن ، يا ئوقى «ۋىژ» قىلىپ نامەتنىڭ سول كۆكسىدىن تېشىپ ئۆتۈپ ، پېيىغا يەتكەنە تۇختاپ قاپتۇ . ئۇنىڭ كۆكسىدىن ئاققان قان تاشلارنى ياقۇت رەڭدە بوياتپتۇ .

نامەتنى بۇ حالدا كۆرگەن ئەل - يۇرت دەرغەزەپ بولۇپ ، قولىدىكى مېتىن ، كەتمەن ، پالتا ، تۆمۈر ۋە تاشلارنى كۆتۈرۈپ . شۇپ سېپاھلارغا تەڭلا تەڭلەپ ئۇرغىلى ۋە ئاققىلى تۇرۇپتۇ . پەريشان حالدا قاچقان سېپاھلار ۋە ياساۋۇللار قايتىش يولىدا لەڭگەر ۋە ئىتلە كەتلىرىگە كىرىپ مال - ۋارانلارنى بۇلاپ - تالاپ ، ئۆزىلەرنى كۆيىدۈرۈپ ، بېرىپ خانغا ئەرز - داد ئېيتىپتۇ . خان قازى ، قۇززات ۋە خاتپىلارنى يىغىپ ، بۇ ئىككى يۇرتتىكى -

لەرنى نېمە قىلىش لازىمىلىقىنى سورىغانىكەن ، قازىلار : «پادشا».
ھى ئىسلامنىڭ ئەكامىلىرىغا قارشى بولغۇچىلار باغى دېلىلىدۇ .
ئۇلارنىڭ ئۆزى ئۆلۈمگە ، مال - ۋارانلىرى تالان - تاراج قىلىنسا
ۋابال بولمايدۇ» دەپ پەتىۋا بەرگەندىن كېيىن ، خان پەتىۋاغا
مۇۋاپق ئالتن ئاتۇشتىكى ئۆزىنىڭ سادىرىلىرىغا يارلىق بېرىپ ،
ھەر ئىككى تەرەپتىن بىرئەچە يۈز ئاتلىق سىپاھ ، سەرۋاازلار
قورشال كېلىپ ، ئۇلارنى ھەيدىگەنچە غانجۇغان ئارا بۇلاق ، ئاق
سۇ دەرياسىنىڭ بېشىدىكى تاغ ئېغىزىغا ئاپىرىپ ، بىرئەچە يىلـ.
خەچە «باغىلار» دېگەن نام بىلەن ئىشلىتىپ ، قارشىلىق كۆرسەتـ.
كەنلەرنىڭ پۇت - قوللىرىنى باغلاب ، دەرياسىغا تىرىك تاشلاپ ،
يار ئالغان جايىلارنىڭ شهرتى ئۈچۈن بېسىپ ، زور دىشۋارچىلىقلارـ.
رنى كۆرسەتىپ ۋەيران ، سەرگەردان قىلىۋەتتى .

شاۋاز قارىي «پۇتكۈل ئەلننىڭ خانىۋەيران بولۇشىغا مېنىڭ
باشلىغان ئىشىم سەۋەبكار بولدى» دەپ ، دوست ، ئاغىنە ، تۈغقان
ۋە ئەل - يۇرتىنىڭ تاپا - تەنسىدىن ھەم غەرەزلىك دەشىنام ،
ھاقارەتلەردىن قۇتۇلۇش ئۈچۈن ، يەراق يەرلەرگە كېتىپ ئۆلۈـ.
كىنى كۆرسەتمەسىلىكىنى ئۆيلىغانىدى . كېيىن ئۇ ئۆزىگە ھاي
بېرىپ : «بۇ مېنىڭ ۋەتتىنىم ، ئۆز ۋەتتىنىڭدە ، ئۆز تېغىندا ، ئۆز
ئېلىڭدە كەلگەن مۇنچىلىك رىيازەتتى چىداپ كۆتۈرەلمىسىنىـ ،
گۇلخۇمارنىڭ ۋەسىلىگە نەدە يېتىسىن ؟ مەن ئەمدى ھەممە كۈچۈم
بىلەن مېنى دەپ ئۆلگەن دوستۇم رازىق ، تاغام سالىھ قارىيئـ.
خۇن ، يىگىتۈپشى نامەتنىڭ روھىي ھۆرمىتى ئۈچۈن ، ھاشارغا
كەلگەنلەرنىڭ بارلىق مۇشەققەتلىرىنى زىممەمگە ئېلىپ يار ۋىساـ.
لىغا يېتىش ئۈچۈن ، پەرھاد تاغ يېرىپ ، سۇ كەلتۈرۈپ كوهى
چارنى گۈلىستەنلىققا ئايلاندۇرغىنىدەك مەنمۇ ئۆز يۇرتۇم بەشكەـ.
رەمنى تەشنالىقتىن قۇتۇلدۇرۇشۇم لازىم» دەپ ، قەھرى - جەھــ.
لى بىلەن دەريانى چاپقىلى تۇرۇپتۇ .

شاۋاز قارىينىڭ يېڭى كارامىتى ئارا بۇلاقتىكى بارلىق «باـ
غى» لارنى ھەيران قالدۇرۇپتۇ . يۇرتىكى ئۈچ يىللېق قۇرغاقـ.

چىلىق تۈگەپ ، سىماپتەك سۇ ئۆركەشلەپ بېرىپ ، بەشكىرەمددىكى هەرقايىسى كەتتەرنىڭ يەر ۋە باغلەرنى قاندۇرۇپ ، ئاندىن خانئىي ۋە ئۇنىڭ ئەتراپىدىكى يەر - زېمن ، باغ - ۋارانلارغا ئۆركەش ياساپ شارقىراپ - غارقىراپ ئېقىپ بېرىپتۇ . مۇشۇ يىلىدىكى سۇچىلىق بىلەن خانئىي باغلەرنىڭ يان تامىرىدىكى نان جىگىدىلەرنىڭ كۆپلۈكىدىن دەسسىپ ماڭخلى بولماپتۇ . قۇم - باغ ، ساياباغلارنىڭ ئەنجۇر ، ئۇزۇمى ، لەڭگەرنىڭ ئۆرۈكلەرى ، ئىتلەرنىڭ قوغۇن - كۆكچىلىرى ، بويىلىنىڭ يۈمىلاق ۋە سوقا چىلانلىرى ، كۇكاڭنىڭ پىستەلىرىنى يېيىشكە ئېغىز تېپىلماپتۇ . مەمۇرچىلىق تولۇپ تېشىپ ، ئاشلىقلار ئاشا - ناشا بوبىتۇ . بۇ خەۋەر خانغا يەتكەندىن كېيىن ، «باغى» لارنى ئېپۇ ئۇمۇمىي قىپىتۇ . «باغى» دېيىلگەنلەرنىڭ ساقلىرى ئاغرىقلارنى ، ياشلىرى قېرىلارنى يۆلەپ ، ئۆز يۇرتىغا قايتىپ كەپتۇ . ئۆلگەنلەرنىڭ هاياتلاردىن كۆپلۈكى ئۇلارنىڭ ئالدىغا چىققان خوتۇن بالا - چاقلىرىنىڭ يىغلىغانلىرى كۈلگەنلەردىن كۆپرەك ئىكەنلىكىدىن بىلىنىپتۇ .

شاۋاز قارىي ئىتلەگە كىرگەندە قېرى ئانىلاردىن تارتىپ ياش ، ئوماق بالىلارغا چەھەممىسى بېشىدىن پۇتىغىچە تاۋاپ قىپ - تۇ . ئۇنى قوللار سلاپتۇ ، يۈزلىر كۈلۈپ بېقىتۇ ، كۆزلىر ياشلار بىلەن يولىغا سۇ سېپىتۇ . دادىسىدىن يېتىم قالغاندىن كېيىن ئانىسى ئەپرۈزخان بېقىپ ، يىگىت كامالىغا يەتكۈزگەن ئانا ماكاننىڭ ئىشىكى ئالدىغا كەلگەندە ، شاۋاز قارىينىڭ ئالدىغا يَا ئانىسى ، يَا تاغىسى ، يَا دوستى رازىقلارمۇ چىقماپتۇ ، هەتتا ئۆزى لوکىنى ئېتىپ كەتكەن ئىشىكمۇ ئېچىلىماي ، ئۇنىڭدا قانا ، ئەتسىز ئۆمۈچۈكەر شىكار ئۈچۈن تارتقاڭ تورلىرى ۋە چۈشور - كەن ئۇۋەلىرى بىلەن بىلە قوشۇلۇپ ماكان تۇتۇپ يېتىشقانىلىقىنى كۆرۈپ ، كۆڭلى يېڭىدىن بۇزۇلۇپتۇ ، بېشى پېرىرىدە قېيىپتۇ . شاۋاز قارىي ئارقىسىغا يانغانچە قۇمالتاغقا فاراپ مېڭىپ ، تاغ ئۈستىگە ئۆرلەپتۇ . ئۇ ئارقىسىغا قاراپ : «ھەي مېنىڭ تۇغۇلۇپ

ئۆسکەن دىيارىم بەشكىرىم . ساڭا مەن پاتمىدىم » دېگەندە ، ئەمدى پېتىۋاتقان قۇياش ئۇپۇقتا ھىجىيىپ كۈلۈپ تۇرغانىكەن . قولىخا سېۋەتلەر دە پىشقان ئەنجۇر ، قولتۇقىغا ساپىسىرىق قوغۇن ، ياغلىقلاردا قاتلىما بىلەن ئاق تالنىڭ شىڭگىل ئۆزۈملەد . بىرىنى كۆتۈرۈپ كەلگەنلەر ، چۆچۈرە ، پولۇ ، قايىماق پوشكىلى ، هورنان ... ئەكەلگەن تونۇش - بىلىشلەر قاتار تۇرۇشۇپتۇ . تاغ يولى تەرەپتىن قوي پادىلىرىنى ھەيدەپ كەلگەن ئىككى بالا شاۋاز قارىينىڭ تاغ ئۇستىگە قاراپ كېتىۋاتقانلىقىغا گۇۋاھلىق بەرگەن . دىن كېيىن ، ھەممىسى « گۈلخۇمارغا چىن ئاشق بولمىسا ، ئۈچ يىلدىن بېرى ياتمىغان ئۆيىدە يەنە بىر كۈنمۇ تۇرماي ، گۈلخۇمار . نىڭ يۇرتى ئالتن ئاتۇشقا قاراپ ماڭامدۇ ؟ ئۇلار جاھاندا ئۆتكەن يەتتە ئاشق - مەشۇقنىڭ سەككىزىنچىسى ئۇخشайдۇ » دېيشكەن ۋە ئەكەلگەن يېمەكلىك ، نەرسە - كېرەكلىرىنى ئۇ ئۆيىدە يوق بولغىنى ئۈچۈن ياندۇرۇپ كېتىشكەن .

ئىشق - ئەڭ نازۇك ، ئەڭ ئۇرۇشىم ، شۇنداقلا سىرلىق ھېسىيات ، ئىنسان قەلبىنىڭ ئۆركىشى . ئۇ بەزىدە پىنهان ، بەزىدە ئاشكارا ، بەزىدە يېقىمىلىق ۋە گۈزەل كۆرۈنىدۇ . ئۇ ئىشق ئەھلىگە گاهى ھىجران ئازابى ئاتا قىلىدۇ ، ئىشق يولىدا جان پىدا قىلغۇچىلارغا ، پاك ئىشقنى قەدرلىكۈچلىرگە ۋىسال لەززە . تىمۇ ئاتا قىلىدۇ . ئىشق ئەھلى جاپادىن زارلانمايدۇ ، بەلكى ئىشقنىڭ پۇتمەس - توڭىمەس كۈچ - قۇدرىتى ئارقىلىق مۇشەق . قەتنى يېڭىپ كۆزلىگە مەنزىلگە يېتەلەيدۇ .

« ھەزىرەت سۇلتان » مازىرىغا زىيارەتكە كەلگەنلەر ئادەتتە مەشەدلەكلىرنىڭ ئۆيىگە تۆت - بەشتىن تارقىلىپ قوناق بولات . تى ، يەكشەنبە كۈنى ئالتن ئاتۇشقا چىقىپ قونۇپ ، ئەتسى دۇشەنبە كۈنى بازاردا سەيلە قىلىپ ، كېچىچە قايتىدىغان قىزلىبو .

يىلىق ئۇرایيم كاۋاپ^① قاتارلىقلار چوماق - كالىتەكلىرىنى پېيزاۋات هارۋىسىغا بېسىپ كېلىپ، ئەھمەد سەھابىچىنىڭ دۇكە- نى ئۇدۇلدىكى سارايغا چۈشەتتى . چەكمەن - چوتادىن تىكىلگەن پۇل خالتسىنىڭ يانپېشىدا سائىگىلاپ تۇرۇشى ئۇلارنىڭ ناشايىن ئىش قىلىدىغانلىقىنى بىلدۈرەتتى .

بۇگۈن دۇشنبە بازار كۇنى بولۇپ، ئەھمەد سەھابىچى ئەتتە- گەندە دۇكانتى ئېچىپ، ئىچىنى تازىلاپ، كىتابلارنىڭ توپىلىرىدە- نى سۈرتۈپ، قېقىشتۇردى . شۇ چاغدا، شاپاڭ دوپىسىنى قىس- تۇرۇپ كىيىگەن، چاپاننىڭ چەپ بېڭىنى چىقىرىپ ئوڭ دولىسىغا تاشلىۋالغان، بېلىنى مايسىرەڭ شايى بەلۋاڭدا باغلاپ چۈچىلىرىدە- نى ئالدىغا كەلتۈرگەن پېيزاۋاتلىق ھېلىقى نوچىلار ئۇدۇلدىكى سارايدىن چىقىشتى . ئەھمەد سەھابىچى ئۇلارغا زوق - شوخ بىلەن قاراپ تۇراتتى، سۆلەتلەك بىر كىشى كېلىپ : — هەي، مۇقاۋىچى بۇرادەر، — دېدى . ئەھمەد سەھابىچى قارسا، يۇرتىنىڭ كاتىسى نادىرخان خوجا ئىككىن .

— كەلسىلە خوجام، قېنى مەرھەمت، — دەپ ئولتۇرۇشقا ئورۇندۇق قويۇپ، ئۇنىڭدىكى توپىنى ئۇزۇن چاپىنىنىڭ بېشى بىلەن ئېرتتى ۋە قايتا سۈلکەت بىلەن تەكلىپ قىلىپ، ھال - ئەھۋال سوراپ بولغاندىن كېيىن، كېلىش سەۋەبىنى سورىدى . نادىرخان خوجام ئارقىسىدا ئورالغان كىتابنى كۆتۈرگەن چاکىر - نىڭ قولىدىن كىتابنى ئېلىپ، بېشىۋېتىپ :

— بۇ كەمیاب كىتاب ئېبۇل غازى بىتنى رەھمىتۇللائەلەيى رەھىمە ئۆز قولى بىلەن يازغان «تىزكىرەتۈلۈغرا» بولۇپ، خاتىمىزدا ساقلىنىپ كەلگەنلىكەن . توي مۇناسىۋىتى بىلەن ئۆيىنى يېغىشتۇرغاندا چىقىپ قالدى . قارسام، بىر ئاز پەجمۇدە بولۇپ

^① ئۇرایيم كاۋاپ - ئىينى چاغدىكى ئانۇش سېلىسىدە ئالىتە چىشلىق توباقنى بىر قېتىمىدىلا كاۋاپ قىلىپ يەپ بولغان كىشىمىش .

قاپتو . شوڭا ، قېشىڭلىغا ئەكلدىم . مۇقاۇيلاب تۈزەتسەك ، —
دەپ كىتابنى سۇندى .

ئەممەد سەھابىچى كىتابنى ئېلىپ ، ئىچىنى ۋاراقلاپ كۆز-
لەرىگە سۈرتتى ۋە :

— مەن ئۆز كەسپىمەد ساپىر بولغان 40 نەچچە يىل مابىيند .
مە خەتنى ئەرەبى ، خەتنى پارىسى ، خەتنى كۇفى ، خەتنى ئىبرا-
نى ، خەتنى نەسىخى ^① نۇسخىلىرىدا يېزىلغان نۇرغۇن ئىسرەلمىرنى
كۆرگەن . لېكىن ، مۇنداق گۈزەل خەت - پۇتۇكىنى كۆرمەپتىكەن .
مەن ، ئېبۈل غازى بىننى مۇھەممەد ھەزرەت « جامال قارشى »
ئۇنۋانى بىلدەن مەشەد دەنىڭ شەرقىدىكى « ھەزرەت سۇلتان مەدرە-
سىسى » ^② دە تەھسىلى كامالەت ھاسىل قىلىپ ، سۈرراھ دېۋانىغا
تولۇقلىما يازغان زاتتۇر . ئۇ كىشىنىڭ يەنە مۇنداق ئەسىرى
بارلىقىنى ئەمدى ئۇقتۇم ، — دېدى .

ئەممەد سەھابىچى خەتاتلىقنى ياخشى چۈشىنەتتى ، لېكىن
ماۋۇ سۆھىبەتدىشى بولسا قىلچە خەۋەرسىز ئىدى . شوڭا ، بۇ
مەسىلىدە نادىرخان خوجا بىلەن ھەممىسۆھىبەت بولۇشنى ئورۇنسىز
چاغلىغان ئەممەد سەھابىچى گەپنى باشقا ياققا بۇرىدى :

— خوجام ، جانسابىرىنىڭ قسو ئېشىنى يەيمىز دەپ ،
ئۇچاق - مورىلارنى چاپلاب ئىتكەندۇق ، لېكىن كالا گۆشىدىن
بىر بەزمۇ تەگمىدى . بۇگۈن ئۆزلىرى يەنە توينىڭ گېپىنى دەپ
قالدىلا . ئۆي كۆيۈپ كەتسىمۇ ، توىي كۆيۈپ كەتمەس - ھە .
— ئارى ، توىي كۆيمەيدۇ . ئەمما ، ئوغۇلۇم سۇنۇللا خوجام
بىزنى دورىغان بالا بولماپتىكەن . سىلى بازاردا ئۇزاقتىن بار ،

^① ئەرب ٹېلىچىيەسىدىكى ھۆستەنەتلىرىنىڭ نۇسخا - شەكىللەرى .
^② بۇ مەدرىسىڭ ئۆز دەۋىرىدە قاشقىر ، يەكىن ، خوتەن ، تۈرپان ، كۈجا ، ئاقەزى ،
قۇمۇل ... دىن ئىلىك تەلەپكەرلىرى كېلىپ ئوقۇغان . ئاش - تامىق سۇلتان سۇتۇق بۇغراخان
مازىرىنىڭ ئۆچىپ كەرسىدىن چىقمى قىلىنغان . دىنىي دەرسلىر ، تارىخ ، جۇغرابىيە ، ئاستەرۇنومە-
يە ، تىبىشەتئۇناسلىق ، ئىلمىي تىب ، جەرەملەق ؛ تۈزۈن سىنچەلىرىسىدا ئابدۇراھمان جامىي
1414 - 1492) نىڭ « كۈللەتىيات جامى » ، نۇۋائىنىشىنىڭ « خەمسە نەۋائى » ، شەيخ سەنەدى
1203 - 1229) نىڭ « بۈستان » ، « گۈلۈستان » ئاپلىق ئىسرەلىرى قوشۇپ ئوقۇتلغان .

بىزنىڭ بالىلىق ، ياشلىق چاغلىرىمىزنىمۇ ، ئۆيان - بۇيان تاما .
شالىرىمىزنىمۇ ئوبدان بىلىسىلە ، ياشلىقىمىزدا يۈرت ئىچىدە بىز
قولىنى تۇتمىخان تەڭتۈش چوكان - جۇۋانلار يوق ھېسابتا .
ئىمما ، ئوغلىمىزنىڭ مىجدىز بەك بوش تۇرىدۇ .

— ها ، ها ، ها ... شۇنداق خوجام ، — دېدى ئەممەد
سەھوابچى پەيتىنى كەلتۈرۈپ ، — سلىنىڭ سۇنىئوللا خوجام
سلىنىڭ ھەممە زانلىق قىرزىلىرىنى بىر كۈنده خارج قىلىدە .
غان ، نېسىنى بېرەلەيدىغان ئاق تۇمشۇق بالا بويتۇ . دوستلىرى .
نىڭ «ئۇ ئەگەر گۈلخۇمارغا ئۆيلىنىپ قالسا ، قانداق ئەھدىسىد .
دىن چىقىپ نەپەقە تەمىنات يەتكۈزۈپ بېرەر» دەپ ، قايغۇرۇشۇ .
ۋاقانلىقىنى ئائىلىدىم .

نادىرخان خوجا بۇ زۇۋانداراز سەھوابچىغا گەپ قىلىپ پايدا
ئېلىشتىن كۆرە ھەمىشە زىيان تارتىدىغانلىقىنى بىلىپ :
— شۇڭا ، سلىگە گەپ قىلمايمەن ئەممەسمۇ ، — دەپ ،
ئورنىدىن تۇرۇپلا كەينىگە قارىمای كېتىپ قالدى .

قاراخانىيىلار خانلىقىنىڭ دەسلەپكى دەۋرىىدە ، يەنى 11 -
ئەسىرنىڭ ئوتتۇرلىرىدا ئالتن ئاتۇش مەشۋەدتە مۇددەرسى جا .
مالىدەن قەشقەرنىڭ دەرس باشلىشى بىلەن تەسس قىلىنغان
«ھەزىرەت سۈلتان مەدرىسى» دە ئوقۇغانلاردىن بىر بۆلگى
ئالىم بولغاچقا ، تەسەۋۋۇپ ئېقىمىنىڭ زىيانلىق تەرەپلىرىدىن
خەلقىنى توسقان . شۇڭا ، ئالتن ئاتۇش خەلقىدە خوجا ، سوپىلارنى
ياخشى كۆرمەيدىغان ، ئۇلارغا ئاشۇ ئەممەد سەھوابچىدەك مەسخى .
رە كۆزى بىلەن قارايدىغان پىسخىكا يېتىلگەن .

ئۈستۈن ئاتۇش ئېكىساقتىكى «سۈلتان ئەجم» مازىرخا
نۇرغۇن يەر - زېمن ، سۇ ۋەخپە قىلىنغان . بۇ يەرگە نەرسە
ئېلىپ كېلىدىغانلارمۇ كۆپ . ئېيتىلىشىچە ، بۇ مازارنىڭ شەيخى

ھەبىب ئەجەم ئىراقنىڭ بەسىرە شەھىرىلىك بولۇپ، ئۇستازى
 ھەسدن بەسىرى ئىكەن. ھەبىب ئەجەم بىر كېچىسى چۈشىدە
 ھەزرتى ئەلى بىلەن كۆرۈشكەن، ئۇنىڭ كۆرسەتمىسى بويىچە
 ئائىلىسىدىكىلەر، 40 سوپىسى ۋە نۇرغۇن مۇرتىلىرى بىلەن
 كەلگەن ھەبىب ئەجەم ئۇستۇن ئاتۇش ئېكىساقتىكى «سۇلتان
 ئەجەم» مازىرىغا شىيخ بولغان. خانقا قۇرۇلۇشىنى قىلغاندا
 ئۇنىڭ 40 سوپىسى قاتناشقان، خانقا ياغاچىلىرىنى قومۇشلۇق
 دېگەن جايىدىن قارا پالۋان دېگەن سوپى باش بولۇپ ئەكەلگەنىكەن.
 بۇ خانقادا ھەبىب ئەجەمگە مۇرتى بولغان كىشى 1002 نەپەر.
 ئۇلاردىن 10 كىشى ۋايىغا يەتكەن، ئىككى كىشى خەلپە بولغان.
 شىئى مۇزھىپىدىكى نامەلۇم ئاپتۇر تەرىپىدىن پارس تىلىدا يېزىلە
 غان «تەزكىرەتتۈل ئۆزلىيَا»^① دا: «شىيخ ھەبىنىڭ ھۇزۇرىدا
 قۇرئان ئوقۇلسا، ئۇ قاتىق يىغلايتتى. ئولتۇرغان كىشىلەر:
 «سىز ئەجەمدۇرسىز، قۇرئاننى بىلەمەيسىز، نېمە ئۇچۇن يىغلايدا
 سىز؟» دەپ سورىسا، شىيخ ھەبىب: «مېنىڭ تىلىم ئەجەم،
 دىلىم ئەرەب» دەپ جاۋاب بەرگەن» دېيىلگەن.

قەشقەر كاتىلىرى مەسىلەتلىشىپ: «يۇرتىمىزغا ھەبىب
 ئەجەم دېگەن شىيخ كېلىپ، تەسەۋۋۇپلۇق بىلەن شۇغۇللىنىپ،
 خەلقنى يولدىن چىقىرىپتۇ. بىز ئۇنىڭغا ئىشىنى يىغىشتۇرۇش
 توغرىسىدا گەپ قىللايلى. ئەگەر ئۇنىمىسا، ئۇنى ھەيدىيەلىي» دە.
 يىشكەن. بۇ مەسىلەت بويىچە بىرقانچە شاگىرتلىرى بىلەن
 چىققان بىر دانىشمن كىشى شىيخ ھەبىب بىلەن كۆرۈشۈپ،
 ئۇنىڭغا مۇرتى بولۇپ كەتكەن، ئارقا - ئارقىدىن بىرقانچە قېتىم
 چىققان كىشىلەرمۇ مۇرتى بولۇپ كەتكەن. شىيخ ھەبىب ئەجەم

^① بۇ تەزكىرەتتۈل ھەبىب ئەجەمگە مۇناسىۋەتلىك 6 - بابىنى ناسىر ئىبىن سىرخېلىل يارىس 1894 - 1938 (1957) يىلى ئۇيغۇرچىغا تەرجىمە قىلغان.

1231 - 1232 - يىللرى ۋاپات بولغاندىن كېيىن ، ئۇستۇن ئاتۇش خەلقى خانقا پائالىيەتلرىگە ئانچە قىزىقىغان . يېقىنىقى يىللارغىچە ئالتن ئاتۇشتا سوپىلىق بىلەن شۇغۇللىنىدىغانلار ناھايىتى ئاز بولغان .

سۇلتان ئابدۇرەشىدخان قول بىرگەن پىر - ئۇستازى خوجا مۇھەممەد شېرىپ^① ئۈچۈن يەكەن ، قاغانلىقلاردا خانقا ياستىپ بېرىشتىن سرت ، ئالتن ئاتۇش مەشهد كەنتىدە تۆت خانقا ياستىپ ، خادىم بىلگىلەپ بىرگەن . هەر ھەپتىنىڭ پەيشەنبە كۈنى ۋە جۇمەدىن كېيىن ، سوپىلار بۇ خانىقالارغا يېغىلىپ پائالىيەت ئېلىپ بارغان بولسىمۇ ، بىراق باشقا يۇرتىلاردىكىگە ئوخشاش كۆپلىكەن كىشىلەرنى ئۆزىگە قارىتالىمىغان ...

بازار كۈنى كەچتە ئەھمەد سەھابىچى دۇكاننى ئېتىي دەپ تۇرغاندا ، شاۋاز قارىي جۈلجۈل كىيىنگەن ، چاچ - ساقاللىرى ئۆسکەن حالدا ئۇنىڭ ئالدىغا «ئەسسالامۇئەلەيكۈم» دەپ كىرىپ كەلدى . ئەھمەد سەھابىچى جاۋاب سالام قايتۇردى - يۇ ، لېكىن بىر ئاز سەمېرىپ قالغان شاۋاز قارىينى تازا توپۇيالماي بىر پەس قاراپ تۇردى . دەرۋەقە ، ھەربىر كىشى ئاۋۇڭ ئاشقى قىياپتىكە قاراپ قوبۇل قىلىنىدۇ . كېيىن ئەخلاق - پەزىلىتىكە قاراپ تەقدىرلىنىدۇ . مانا ، ئەھمەد سەھابىچىمۇ ئۇنىڭ ئىتكى دولىسىدە دىن چىڭ تۇنۇۋېلىپ قۇچاقلىشىپ كۆرۈشۈپ ، ئۆيىگە بىلە ئەكتەتى ۋە دەرھال ئوغلىنى ئەۋەتىپ نورۇزىنى قىچقارتىپ كەل . دى . ئۈچەيلەن بازار ئاخشىمى ئېرىك قوي گۆشىدە سېلىنغان شورپا ۋە ئاتۇش چۆپىنى تاناۋۇل قىلىشقاچ ھۇزۇرلۇق سەرگۇ .

^① خوجا مۇھەممەد شېرىپ سېلا - ھازىرقى قازاقستاننىڭ چىمكەنت دىگەن يېرىدە تۇغۇلغان بولۇپ ، سەئىدىيە خالقىقىدا 10 يىل تۇرغان . «سۇلتان سۇتۇق بۇغراخان» تىزكىرسىدە : «سۇلتان سۇتۇق بۇغراخاننىڭ قىزى تۈركىن خاتۇن سۇلغان ئىلىك مازغا يائىلىق قىلىنغان . بۇ كىشىدىن بىر قىز تۇنۇلۇپ بالاخەتكە يەتكەندە ، مۇنى كایالدىدىن دىگەن كىشىگە ، يەن بىر قىزىنى سەمەرقەنتلىك جالالدەنلىك ئوغلى ماھاۋىدەتتىكە بىرگەن . ئۇنىڭدىن خوجا مۇھەممەد شېرىپ تۇغۇلغان . خوجا مۇھەممەد شېرىپنىڭ ئانسى زۇلېيخا بېگم ئىدى» دېلىكەن . خوجا مۇھەممەد شېرىپ بولسا ، تاپىاق خوجا (ھەدايتتۇل ئىشان) نىڭ بۇۋىسىدۇ .

زەشتلىرىنى سۆزلەشتى . ئەممەد سەھابىچى بۈگۈن نادىرخان خو-
جىنىڭ قولىدىكى ئېسىل تارىخي كىتابنى شىرازلاش (مۇقاۋا-
لاش) ئۈچۈن دۈكانغا كەلگەندە، پەيت ئۆتكۈزمىي ئۇنىڭ يۈزىگە
دېگەن ئەھۋالنى سۆزلەپ كېلىپ :

— ئاڭلىشىمچە، ئۇنىڭ گۈلخۇمارنى ئېلىپ بېرىمەن دەۋات-
قان ئوغلى سۇئىوللا خوجا ئەرلىكىنى يوقاققان ھوسبەشلەردىن
ئىكەن . نادىرخان خوجا ياش ۋاقتىدا پاھىشىواز ئادەم بولغانى
ئۈچۈن، نومۇس قىلماي بۇ ئىپلاس كەسىدىن پەخىرلەنگەندەك
قىلدى . مەنمۇ دەرھال ئۇنىڭغا «سەن ئۇنداق ئەسكىلەردىن بول-
ساڭ، ئوغلوڭ مۇنداق ئەسكىدىن» دەپ، ئۇلارنىڭ شەرمەندىلە-
كىنى يۈزىگە ئۇردەم، — دېدى .

نورۇز بىلەن شاۋاز قارىي قورساقلىرىغا سانجىق تولۇپ
كەتكۈچە تولغىشىپ، قافاقلاپ كۈلۈشۈپ : «تازا جايىغا چۈش-
كەن، ھازىر جاۋاب بولۇپتۇ» دېدى . ئەممەد سەھابىچى سىرتقا
چىقىپ كەتكەن چاغدا، نورۇز مەشھەد بازىردا گۈلخۇمارنىڭ
ئۆزى بىلەن ئۇچرىشىپ، شاۋاز قارىينىڭ ئەھۋالىنى بىلىشكە
مۇنتەرزلىكىنى، قارىينىڭ قولىنى تۈتىمغۇچە ھېچقانداق نامەھ-
رەم ئەر كىشىنىڭ قول ئۈچىنى تۈتىماغانلىق ئىراادە - نىيىت-
نى تەكرار بىلدۈرۈپ، قارىيدىن ئىككىلىك خەت سورىغانلىقىنى،
ئۆزىنىڭ «كېلەر ھەپتە جاۋاب يەتكۈزىمەن» دەپ ۋەھىپ بېرىپ
ئەتنىسى بەشكىرەمگە بارسا، قارىي «باغى» بولۇپ، ئارا بۇلاققا
سۈرگۈن قىلىنغان ئەھۋالنى ئاڭلىغانلىقىنى سۆزلەپ بەردى .

— مەن گۈلخۇمارنى كۆرۈشكە ئاسان ھەم يېقىنراق دەپ،
قۇمالتاغ ئۇستىدىن مېڭىپ توغرا لەڭگەرگە چىقىمەن دەپ بىر-
نەچچە قېتىم يولدىن ئادىشىپ تەمتىرەپ قالدىم . مەن تاغ ئىچىدە
تېنەپ يۈرگەندە، ھەتتا ئادەم دېسە ئادەم ئەمەس، جەرەن دېسە
جەرەن ئەمەس، ئاجايىپ بىر مەخلۇققا ئۇچراپ تېتىم ئەيمەندى .
شاۋاز قارىي سۆزلەۋاڭاندا، ئەممەد سەھابىچى كىرىپ كەل-
دى . ئۇ سۆزىنى داۋاملاشتۇرۇۋەردى :

— ئاخىرىدا مەن بىزنىڭ لەڭگەر كەنتىدىن سىلەرنىڭ لەڭ—
 گەر كەنتىگە ئۇدۇللاپ يول ئېلىۋاتقاندا ، بىزنى خاننىڭ سىپاھىلە—
 بىرى سۈر - توقاي قىلىپ «باغى» لار دەپ غانجۇغانغا ئەكەتتى .
 بەختىمىزگە ئاق سۇ دەرىياسى مەۋچ ئۇرۇپ ، خانئۆينىڭ
 بۇلۇڭ - پۇچقىقىدىن بەشكىرەمنىڭ يېڭىئاۋاتلىرىغىچە لەببالەب
 سۇغا قىنىپ ، يەل - يېمىش ، زەل - زىرائەتلەرگە ، ئۆي -
 ۋارانلار ، خاننىڭ داخۇر كالىۋا ئامبارلىرىغا قەدەر تولۇپ ، مۇشكۇ—
 لىمىزگە ئاسايىشلىق يۈزلەندى . شۇنىڭدىن كېيىن ئەپۇ ئومۇمىي
 بولۇپ ، سىلەر بىلەن يۈز كۆرۈشۈپ ، دىدار قۇرۇشمىمىز دىدار
 نېسىپ روزى بولدى . بۇ ئواڭ كەلگەن ئىشلار خۇددى «ياخشى
 گۆشتىن ياخشى شورپا» بولغىنىدەك خەيرى خاسىيەتلەك بولدى .
 ئەگەر يەن سۇ كەلمەي ، ئىلىايس ئەلەيھىسسالام سۇنى تارتۇۋەتكەن
 بولسا ، كۆرىدىغىنىمىز كۆرمىگەندىن كۆپ بولاتتى . ھەر حالدا
 ئىككى كەنتىنىڭ غانجۇغانغا بارغان كىشىلىرىدىن ھيات يېنىپ
 كەلگەنلىرى ھەشمىشكە^① كە تەڭ دېسەم لەپ بولار ، چارەك^②
 كە تەڭدەك تۇرىدۇ . مەن ئۇچ يىلدىن بېرى مۇسۇنداق كارامەت—
 مەرنى كۆرۈپ ، يۇرتقا كەلسەم ، بىزنىڭ يۇرت گويا بىر گۆرسى—
 تانلىق بولۇپ ، ئۇ يەردىكىلەر خۇددى زارانگاھلىقتىكى ئۆلۈكلەر
 كېپەنلىكىنى دولىسىخا ئارتىپ چىقىپ بىزنى ئىستىقبال قىلىۋات—
 قاندەك ، ھەممىسى قېرى خوتۇن ، ئۇلارنى كۆرۈپ ، پۇتكۈل -
 ئىچ - باغرىم شۇررىدە ئېقىپ كەتكەندەك بولۇپ ، «كۆزۈممۇ
 كۆرمىسۇن» دەپ تاغدىن ئېشىپ ، ئاۋۇال قۇمالىغا تەزىيم قە—
 لىپ ئۇنى ئايلىنىپ ، تاغنىڭ ئۇستىگە چىقىپ ئالىتن ئاتۇش
 تەرەپكە تەلمۇرۇپ ، گۈلخۇمارنىڭ ھىجران پىراقدا كۆزۈمىدىن
 يامغۇرەك قان - ياشلار ئاق قۇزۇپ ، ۋىسال ئارزۇسىدا تەلپۈنـ
 دۈم . ئۇنىڭ ئىشق - مۇھەببىتى مېنى بۇ ئازاب ۋە سەرسانلىقلار-

ھەشمىشكە — سەككىزدىن بىر .
چارەك — تۈتىن بىر .

غا گىرىپتار قىلدى . ئەگەر ئۇنىڭ ۋىسالىغا يېتىلەمەي ھېجرا ن ئازابىدا بۇ دۇنيادىن كەتسىم ، مېنىڭ قەبرەمدەن جىسىمىدىكى ئۇنىڭغا بولغان ئىشق - مۇھەببىتىم مېھرىگىيەھ سۈرتىدە ئۇنىپ چىقىپ ، ئۇنىڭ ھەربىر بەرگى زۇۋانغا كېلىپ ، مېنىڭ پىراق دەشتىدە چەككەن جاپا - رىيازەتلەرىمىنى ۋە بۇ يولدا ئاقتۇرغان قان - ياشلىرىمىنى بىرمۇبىر بايان قىلغۇسى . مەن بىرقانچە يىلدىن بېرى مانا شۇنداق ئازاب - ئۇقۇبەت ، يۈكلەرنى ئۇستۇمگە ئارتب سىلەرنىڭ قېشىڭلارغا كەلدىم . سىلەرگە دەرد - ئەھوا - لىمنى تۆككەندىن كېيىن يەلكەمدىكى يۈك يەڭىپ ، ھاردۇقۇم چىقتى ، - دەپ ئازازىنى قويۇۋېتىپ ، بۇ قولداپ يىغلاپ كەتتى . ياشلار ئىككى قۇۋۇختىڭ ، ئەقىل ۋە نەپسىنىڭ تەسىرى ئاستىدا بولىدۇ . ئەقىل تەسىرى غالىب كەلسە ، ئۇلار ھەر تۇر - لۈك قىيىنچىلىقلارنى يېڭىپ چىقىدۇ . راھەت ۋە پاراغەتكە ئېردى - شىدۇ . ئەگەر نەپسىنىڭ تەسىرى غالىب كەلسە ، بۇنداق ياش پالاكت ۋە ھالاكتكە دۇچار بولىدۇ . ئەھمەد سەھابىچى بىلەن نورۇز بولۇپ ئۆتكەن تۇرلۈك ۋە قەلەرنى مىسال كەلتۈرۈپ ئۇنىڭ - خا تەسەللىي بەردى . ئەھمەد سەھابىچى تارىخ كىتابلىرىنى كۆپ ئوقۇغان ، ھەربىر سۆزىدە كىتابتىن ، تارىختىن مىسال ئالىدىغان بىلىملىك كىشى ئىدى . ئۇ سۇلتان ئابىدۇرەشىدخان قەدىم - كى ئاتا - بۇ ئىلىرىمىزنىڭ ئەنئەنئى ئەخلاق - پەزىلەتلەرىگە سەممىي ۋارىسلىق قىلىپ ، «غەيرىي» بىر ئىش قىلغانلىقىنى سۆزلىپ مۇنداق دېدى :

— ئەينى چاغدا ، خانىدانلار ئائىلىسىنىڭ ئۆز نەسەبىدىكى - لمىردىن باشقىلارغا ئۆيلىنىشى ياكى قىز بېرىشى ئۆز جەمەتى ئۇچۇن ئەبەدىي «ھاقارەت» دەپ سانلاتتى . ئابىدۇرەشىدخان

«ھەممىمىز ئادەم ئاتا بىلەن ھەۋۋا ئانىنىڭ بالىلىرى» دەپ، بۇرۇتقى خانلارنىڭ قائىدىلىرىنى بۇزۇپ، «قارىچۈق» دەپ قارىدە. لىدىغان دېقان قىزى ئامانىسىساخانى ئەقدە - نىكاھىغا ئېلىشى ئوردىدا زور غۇلغۇلىغا سەۋەب بولغان. لېكىن، خان ئۆزىنىڭ كۆزقارىشدا چىڭ تۇرۇپ، يارلىق ۋە سۆھبەت سورۇنلىرىدا خوتۇن - قىزلارىنىڭ پەزىلەت، خىسلەت، خىزمەتلەرنى ئىنچە. كىلەپ كۆرسىتىپ ئۆتكەن. توپ خۇتبىسىگە «... ئەللىكتىن بىرى خانغا تەين تاپتى» دېگەن ئىمىزانى قوشۇپ، يىگىت - قىز ئىككى تەرەپنىڭ رازىلىقى بىلەن بولغان توپ خراجىتىنىڭ ئىك. كى پىرسەنتى دۆلەت خەزىنىسىگە تەۋە بولۇش تۆزۈمىنى ئېلان قىلىپ ئىجرا قىلغان.

ئەخلاقىي پەزىلەتلىرىمىزنىڭ غۇرۇرى بولغان سۇلتان ئابدۇ - رەشدەخان زامانىسىدا، «ئىبرالىشىمىز» دەپ مەھكىملىرگە با- رىدىغانلار ئىلدە ناھايىتى ئاز بولغان دېلىدى. چۈنكى، ئاياللار مەسىلىسىدە سۇلتان ئابدۇرەشدەخان ئىنسىسلىپ ۋە ئادالەتنى قايتا - قايتا تەكتىلەپ، ئاياللارنىڭ ئورنى ۋە ئىمتىيازىغا مۇنا- سىۋەتلىك خېلى كۆپ ئەمەلىي ئىشلارنى قىلغان. تۆۋەندىكى ھېكايدەت ئاشۇ دەۋرىدىكى ئەر - ئاياللىرىمىزنىڭ ئائىلە مۇناسىۋە- تىنىڭ دەلىلى :

ھۇسەين بۇزچى ھەر پەيشەنبە كۈنى ئەتىگەندە بىر ھەپتىدىن بۇيان توقۇغان خاملىرىنى يول چاۋىرى بىلەن «ئىسرىق» لەپ، بازارغا ئاپسەرپ ئېلىشىغا ساتاتى، ئاندىن يىپ بازىرىغا بېرىپ، ھەپتىلىك تىرىكچىلىكە تۇشلىق يىپ سېتىۋالاتى. ئاشقان پۇلغۇ ئۇن - ياغ، سەۋەز - گۆش، تۇز قاتارلىق نەرسىلەرنى ئېلىپ

قايتاتى . يېقىندىن بۇيان ھۇسىئىن بۆزچى ھېرىپ - ئېچىپ ئىشىكتىن كىرسە ، خوتۇنى زىلەيخان بۇرۇنقى چاغلاردىكىدەك ئېرىنىڭ ئالدىغا خۇش چىراي چىقىپ ، ئۇنىڭ قولىدىن نەرسە - كېرىھ كەلەرنى ئالمايدىغان بولۇۋالغانىسى . ئۇنىڭ ئۈستىگە زىلەيدى . خان ئاخىرقى تۇغۇتىدىن كېيىن قاپىقىدىن قار ، كىرىپىكىدىن مۇز تۆكۈلىدىغان بولۇپ قالدى . بۇنى ئاز دەپ ھەمىشە ئېرىدىن پۇلننىڭ ھېسابىنى ئېلىپ ، پۇل سانىدا ئېگىز - پەسىلىك كۆرۈل . سە ، جىدەل قىلاتى .

بىر بازار كۇنى بازاردىن بالدىرراق قايتقان ھۇسىئىن بۆزچى ھويلا ئىشىكتىدىن كىرىشىگلا ، نېرۋىسى ئاجىزلاپ قالغان زىلەيدى . خان ئېرىدىن خام ساققان پۇلننىڭ ھېسابىنى ئالسا ، 16 تەڭگە كەم چىقىپتۇ . شۇنىڭ بىلەن زىلەيخان «پۇل نەگە كەنتى ؟ » دەپ ئېرى بىلەن جىدەللېشىپتۇ ، جىدەل ئەدەپتۇ . ھېرىپ - ئېچىپ كەلگەن ھۇسىئىن بۆزچى تەسىلىكتە يۈدۈپ كەلگەن نەرسىلىرىنى تاشلاپتۇ - دە ، ئاچىقىغا پايلىماي ، خوتۇنىنى مۇشت بىلەن بىرىنى ئورۇپتۇ ، ئاندىن ئۆيدىن چىقىپ ئۇدۇللا ئوردىغا كەپتۇ . خەلقنىڭ چوڭى - كىچىك ئەرز - دادلىرىنى ئۆزى ئاڭلاپ ، ئۆزى بىر تەرەپ قىلىشقا ئادەتلەنگەن سۇلتان ئابدۇرەشىدخان ھۇسىئىن بۆزچىنى قوبۇل قىلىپ ، ئۇنىڭ ئەرز - دادنى سوراپتۇ .

ھۇسىئىن بۆزچى : «خوتۇنۇم بىلەن ئارىمىزدا مۇھەببەت قالمىدى . خانىمىزدا جىدەل - ماجىرادىن باشقان ئارامخۇدا ، خا - تىرىجەم ئولتۇرىدىغان كۈن يوق . ماڭا دائىم تاپا - تەنە قىلىدۇ ، دەشىنام بېرىدۇ ، مەندىن ھېساب ئالدى . شۇڭا ، ئېرىالشىپ كېتىشنى نىيەت قىلىپ ، ھۇزۇرلىرىغا داد ئېيتىپ كەلدىم»

دهپتو . سۇلتان ئابدۇرەشىدخان ئۇنى ئۆز يېنىغا ئولتۇرغۇزغاندىن كېيىن ، مۇنداق دهپتو : « خوتۇنلىرىمىز ھەمىشە بىزنىڭ دەككە - مىز ۋە ئاچقىقىمىزنى كۆتۈرسە ، تاپا - تەنلىرىمىزگە چىدىسا ، خام كۆتۈرۈپ كىرگەن يېمەكلىرىمىزنى پىشۇرۇپ ، ئوبدىنى ئاۋۇال بىزگە يېگۈزىسى ، خانىمىزنى ئىسسىتىپ يورۇتسا ، ئۇس - سۇزلىققا تەشنا بولغىنى سەمىزدا سۇت ، شەربەت ، چاي بەر - سە ، كىر - قاتلىرىمىزنى يۈيۈپ ، ئۇستۇاشلىرىمىزنى پاكىزلى - سا ، كېيمىم - كېچدەك ، يوقان - تۆشكلىرىمىزنى تىكسە - يامىسا ، ئارزويمىزنى قاندۇرۇپ ، پەرزەنتىمىزنى توقيقۇز ئاي ، توقيقۇز كۈن بويىدا كۆتۈرسە ، سۇتنى ئەمدۇرۇپ ، ھۆللىرىنى قۇرۇقداپ ، ئۇت - سۇدىن ساقلىسا ، ئاغرىقى - سىلاققىن خەۋەر ئېلىپ چوڭ قىلىسا ، بىر - بىرلەپ ئەكىرگەن بىساتلىرىمىزنى جۇغلاپ ئائىلىمىزنى بېپىتىسا ؛ ئاتا - ئاتا ، بىر تۈغقان ، دوست - بۇرادەر ۋە مېھمانلارنىڭ ئىستىقبالىغا چىقىپ ، ئۇلار ئالدىدا پايىمال بولۇپ ، نازۇنېمەت داستىخانلىرىمىزنى راسلىسا ؛ دەرىدىمىزگە دەرمان بولۇپ ، كۈن - تۈن سىردىشىمىز بولسا ... شۇنچە ياخشىلىقلرىنى كۆز ئالدىڭغا كەلتۈرمەي ، ئىبرالىشىمەن دېگەن سۆزنى ئاغزىڭدىن چىقارماقچى بولۇۋاتامسىن ؟ ! سېنىڭ قەيرىڭنى ئەر كىشى دېگىلى بولار ؟ خانىدانىمىز تەۋەسىدىكى ئەر كىشى سانلىدىغانلار ئۆز ئۆيىنىڭ يۈكىنى ئۆشنىسىدە كۆتۈرۈپ كېتەلمىسە ، خانىدانلىقىمىزدەك بۇ زور ئائىلىنىڭ ھۆددىسىدىن چىقىش مۇشكۇلدۇر . »

سۇلتان ئابدۇرەشىدخان سۆزىنى داۋاملاشتۇرۇپ ، ھۇسەين بۇزچىگە يەنە مۇنداق دهپتو :

«کؤلбىدەڭ (ئۆيۈڭ) ده خوتۇنۇڭنىڭ بىر كۈن بولمۇخان كۈنىنى ئويلاپ باق . روزغارىڭدىن بوران ئۇچۇپ ، كېيىپ - ھالىڭدىن ۋەيرانلىق ئەكس ئېتىدۇ . تالاق سۆزىنى ئاغزىدىن چىقىرىش مەرد ئادەمنىڭ ئىشى ئەمەس . ئۇ ، مەبغۇز (غۇزەپلەذ) گەندە ئېيتىلىدىغان) سۆزدۇر . بۇنداق بىلازىم سۆزنى ئېيتىش نومۇسىز كىشىلەرگە ئاسان ، ئەمما ئۇنىڭ ئاقىمۇتىدىن كېلىدە . خان دىشۋازچىلىقنى ھەل قىلىش تولىمۇ تەس . سەن جاھىللېق قىلىپ ، ھېچكىمنىڭ سۆزىنى ئاڭلىمايمەن دەپ قەسەمگە ئولتۇر - خان بولساڭمۇ ، لېكىن سەبىي پەرزەتتىلىرىڭنىڭ (دادا ، ئانا) دېگەن پاك ، سەممىمىي ۋە غەرەزسىز ساداسى ، سالاسى ئالدىدا لەت بولۇپ ، بوشىشىپ كېتىشىڭ ۋە قەھر - غەزپىڭدىن قايىتىشىڭ مۇمكىن .»

ئۇنىڭدىن كېيىن ، پەرده بىلەن ئايىرلۇغان ھەرەمجانىدا ئاب - دۇرەشىدەخاننىڭ سۆزىدىن ۋاقىپ بولغان ئامانىسا خېنىم سۆز قوشۇپ مۇنداق دەپتۇ : «ھېچكىم ھېچكىمنىڭ ئۆيىگە مۇھەببەت تولىدۇرۇپ قويىغىنى يوق . ئەلۋەتتە ، ئەر - خوتۇن بىر - بىرىنى ھۆرمەت قىلىپ ، مۇھەببەتنى ئۆزى ئىزدىنىپ تېپىشى لازىم . شۇ چاغدا ئۆيىدە ھەممە نەرسە تەل بولىدۇ . تۇرمۇشتا راھەت ، خانىدە بەرىكەت بولىدۇ ، — ئامانىسا خېنىم سۆزلىۋاتقاندا ، ھۆسەيىن بۆزچى ئىنتايىن تەسىرىلىنىپتۇ - دە ، تېخىمۇ دىققەت بىلەن ئاڭلاپتۇ ، — سىز بىلىسىزكى ، كېپەنلىكى ئادەتتە ئۆل . گەن ئادەملەرگە پىچىدۇ ، ھاياتلارغا كېپەنلىك پىچىلمايدۇ . ھا - يات كىشىلەرگە كېپەنلىك پىچىلسا يىرگىنىپ قورقاندەك ، بىز ئاياللار (تالاق) دېگەن سۆزنىڭ چىقىشىدىن شۇنچە يىرگىنىپ

قورقىمىز . ئەر كىشىنىڭ ئانچىكى ئىشلارغا ۋەسۋەسى قىلىپ يۈرمىگىنى ياخشى ، دېمىسىمۇ بولىدىغان سۆز ۋە ئورۇنسىز ئىشلارغا خاتا مۆلچەر پىچماسلىقى لازىم» .

خان ۋە خانىشنىڭ سۆزىدىن چوڭقۇر تەسىرلەنگەن ھۆسەين بۆزچى ئۆز قىلىمىشىغا قاتىققۇر تەسىرلەنگەن ھۆسەين سوراپ ، خىجىللەق ئىلکىدە ئابدۇرەشىدەخان ھۆزۈرىدىن چىقىپ ئۇدۇل ئۆيىگە كەپتۇ . ھويلا ئىشىكىدىن ئىمدىلا بېشىنى تىققان ھۆسەين بۆزچىنى كۆرگەن خوتۇنى زىلەيخان يەندە جىبدەل باشلاپ . تۇ : «سەن مېنى ئۇرۇپ - سوقۇپ ھاقارەتلىكەننى ئاز دەپ ، مەھكىمىگە ئاپىرىپ خالىغىنىڭنى قىلماقچىمۇ ؟ ئەمدى سېنىڭ قانداق كارامەتلىرىنىڭ بولسا ، مەن بىر كۆرەي» دەپ ئېرىنىڭ ياقىسىغا ئېسىلىپتۇ .


قوللىرى موكا ئېتىشتىنەمۇ ئىتتىك بولغان ھۆسەين بۆزچى «ئەستاغا يۈرۈللا» دېگىنچە ساقلىمنى تۇتاملاپ ، تامدەك قېتىپلا تۇرۇپتۇ . بۇ ئەھۋالنى كۆرگەن قىزى زىۋىدىخان دادسىنىڭ بېشىگە ئېسىلىپ : «جېنىم دادا ، سەن بىزنىڭ يۈزىمىزگە قارا ، ئاچقىقىڭغا ھاي بەرگىن . يېقىندىن بۇيان كېسەلنىڭ كۈچى بىدەلەن ئاناڭنىڭ سەۋىدىسى ئەدەپ كەتتى» دەپ يالۇرۇپتۇ . بۇ چاغدا زىۋىدىخاننىڭ ئاكىسى ھەسەن كېلىپ ، ئاناڭنىڭ قولىغا ئېسىلىپ : «مېھربان ئانا ، دادامنىڭ ياقىسىنى قويۇپ بەر . سەن ھەمىشە بىزگە يېتىملىكىنىڭ دەرىدىنى كۆپ تارتقانىلىقىڭنى سۆز-لەپ ، بۇ ئۆي كاڭكۈڭ بىلەن زەينەپنىڭ ، يەنى داداڭ بىلەن ئاناڭنىڭ مىڭ تەسىلىكتە قۇرغان ئۇۋىسى ، دەيتتىك . ئەمدى بۇ ئاۋات ئۇۋاڭلارنى بۇزۇشقا قانداق چىدايسىلەر ؟» دەپ ، سىڭلىسى

بىلەن تەڭلا يىغلاپتۇ . ئىككى جۇپ پاك كۆزدىن ئاققان ياشلار ئاتا - ئانىنىڭ دىلىدىكى غەشلىكىنى ئېقىتىپ كېتىپتۇ ، دىللەر - دىكى ئاداۋەتنى يۈمىشىتىشقا مەلھەم بويپتۇ .

ھۆسەين بۆزچى : «بالىلىرىم ، سىلەرنىڭ دېگىنئىڭلار توغررا . ئانائىلار بىلەن ئىككىمىز بىر - بىرىمىزنى ئوبدان چۈشدە - نىسپ ، روزىغار قۇرۇپ سىلەرگە ئاتا - ئانا بولدۇق . ئاللانىڭ ئىلتىپاتى بىلەن خانىمىز بەرىكەت تاپقان . ئەمما ، مەن بىۋاپا ئادەم ئانڭلارنىڭ خىزمەت ۋە ئەقىدىسىنى ، سىلەرنى ئۇنتۇپ ، خان ھۆزۈرغا شىكايدە قىلىپ باردىم» دەپ ئوردىدا بولۇنغان سۇلتان ئابدۇرەشىدخان بىلەن ئامانىتساخىنەمىنىڭ سۆزىنى بىر - بىرلەپ ئېيتىپ بېرىپتۇ ۋە ئۆز قىلمىشدىن قاتىق پۇشايمان يەپتۇ . ئۇنىڭ خوتۇنى زىلدەيخان : «مەن ئۈچۈن ھەمىشە قالقان بولىدىغان ، يىراقىمنى يېقىن ، ئۆيىنى ئەھيا قىلىدىغان ، ئائىلىمىزنىڭ ھەممە ئېغىرچىلىقىنى كۆتۈرىدىغان ، ھەتتا خانى - مىزنىڭ قازىنى ئۈچۈن ئۇتۇن بولۇپ كۆيىدىغان ، ئەلنى ، يۇرتىنى ۋە بىزلەرنى قوغداش ئۈچۈن ياخىلارغا قارشى ئاتلىنىدىغان ئاتاڭ . لارنى رەنجىتكىنىمىنىڭ خان ھۆزۈرخىچە بېرىپ يەتكىنىنى ، يەنە شاھىمىزنىڭ پاراستىلىك بىلەن قىلغان نەسەۋەتلىرىنى ئاڭلاب ، زىيادە خىجالەتچىلىكتە قالدىم . مەن خاتا قېپتىمەن . ئاۋۇڭال خۇدادىن ، ئاندىن بۈيۈك شاھىمىزدىن ۋە سىلەردىن ئىپۇ سورايدى - مەن» دەپ كۆزىدىن ئىسسق ياشلىرىنى تۆكۈپتۇ . شۇنىڭدىن كېيىن ، بۇ ئائىلىدىكىلەر ئىناق ئۆتۈپتۇ . ئائىلە بەرىكەت ۋە راواج تېپىپ ، نەۋەر - چەۋرىلەرنى قاتارغا قوشۇپتۇ... بۇ ھېكايەتنى ئاڭلاب تولىمۇ تەسىرلەنگەن شاۋاز قارىي بىلەن

نورۇز ئاڭلىغان ، كۆرگەن - بىلگەنلىرى ھەققىدە قىزغىن پاراڭ-
لىشىپ ئولتۇردى . ئۇلار تەڭ كېچە بولغۇچە ئەسنىشىپ ئولتۇر-
غانلىقتىن ، ئەھمەد سەھابىچىنىڭ ئۆيىدە قونۇپ قېلىشقا تەكەل-
ملۇپ قىلمايلا ماقۇل بولۇشتى . شائىر ھىرقەتى مۇنداق دېگەندى-
لى :

مۇھەببەتتۇر كىشىلەرنىڭ باھاسى ،
مۇھەببەتسىز كىشىنىڭ يوق ىستىھاسى .



ئۇنىتىپ باب

ئاھىرىنىڭ چارە

1

كېڭىشىش ئاقىللارنىڭ قوشۇلۇشى دېمەكتۇر . ئەقىلىق كىشىلەر يىغىلىپ بىر ئىشنى باشلىماقچى بولسا ، ئۇ ئىش ھەققەد . دە ئويلىنىپ ، ياخشى پىكىر يۈرگۈزىدۇ . بىر ئىشقا ياخشى تەبىارلىق كۆرۈش ئەقىلگە مۇۋاپق . ھەربىر ئىشتا ئېھتىيات ۋە زېرەكلىكىن قولدىن بەرمەسلىك لازىم . بۇ خىسلەتلەرنى يوقاقتان كىشى هيلىگەر ، داغۇلى (مۇغەمبىر) ، ئالدامچىلىقنى ئۆزىگە كەسىپ قىلىۋالغان ئالدامچىلارغا ئالدىنىپ ، كېيىن پۇشايمان قىلىدۇ .

ئەھمەد سەھابىچىنىڭ ئۆيىدە ئەتىگەنلىك چاي ئىچىشىپ ئولتۇرغاندا ، ئاخشامقى ھېكايەتتىن ئەقىل تاپقان نورۇز «ئۆزدە» دىن چوڭ ، تەجربىلىك ، بىلىملىك كىشىلەر بىلەن مەسىلەتە . لەشمەي ئىش باشلىغان ئادەم ئۇ ئىشتىن مەنپەئەت كۆرمەيدۇ «غانلىقى ھەققىدە ئويلاندى . ئۇ سىر ساقلاشنى تىلىنىڭ ئاستىغا

چوغ سېلىپ تۇرغاندىنمۇ مۇشەققەتلەك دەپ بىلگەچكە ، ئەھمەد سەھابىچى سىرتقا چىقىپ كەتكەن پۇرسەتتىن پايدىلىنىپ ، ئۆز خىيالىنى شاۋاز قارىيغا ئېيتىۋىدى ، ئۇمۇ قوشۇلدى .

ئەھمەد سەھابىچى ئۆيگە كىرگەندە ، نورۇز «ئۇستام ، سىلد - گە سالىدىغان مەسىلەھەتىمىز بار ئىدى...» دەپ گەپنى باشلاپ ، شاۋاز قارىي بىلەن گۈلخۇمار ئوتتۇرىسىدىكى نەچچە يىللېق مۇ - ھەبىت چەرىيانىنى بىرمۇبىر تونۇشتۇردى . ئەھمەد سەھابىچى ئۇ - نىڭ سۆزىنى كۆڭۈل قويۇپ تىڭىشىدى . ئۇمىد جاسارەتلەك كىشد - لمىردا بولىدۇ . ھەقىقتە ۋە توغرىلىقنى سۆيىدىغان ئادەم دائىم ۋىجداننىڭ پەرمانىغا ئىتائەت قىلىدۇ . ئۇنىڭ ۋىجدانىغا ھېچكىم ھۆكۈمرانلىق قىلامايدۇ . ۋىجدان ئەقلىنىڭ قان تومۇرى . ئۇ - نىڭ سوقۇشى دائىم ياخشى - ياماندىن ۋاقىپلاندۇرۇپ تۇرىدۇ . كونسلار مۇنداق دېگەن :

ئىككى ئىش قويماس بەنى ئادەمەدە دەھر ئىچرە ماجال ، بىر تەئەسسۇف ئۆتكەن ئىشقا ، بىر دەغى ئەمرى ماھال . ئادەم ئېرسەنگ كۆپ تەئەسسۇف يېمە ئۆتكەن ئىش ئۈچۈن ، دېمىگىن ئارتۇقچە سۆزنى ، چەكمىگىل ئۇندىن مالال .

— شاۋاز قارىي ، — دېدى ئەھمەد سەھابىچى ، — سىزنىڭ ئەھۋالىڭىزدىن مېنىڭ ئاز - تولا خەۋارىم بار ، بۈگۈن قالغان گەپنى نورۇزدىن ئاڭلىدىم . ھەربىر ئادەمنىڭ بەختكە ئېرىشىش ھوقۇقى بار . «چىرايلىق چىرايلىق ئەمەس ، سۆيىگەن چىرايلىق» دېگەن گەپمۇ بار . چىرأىي دېگەن كىشىنىڭ ئوپلىغان ، قىلغانلىرى

سەۋەبىدىن ئۆزگىرىپ تۇرىدۇ . خاتىپنىڭ قىزى چىرايلىق ، ئىن-
تايىن ئەقلىلىق ئىدى . خاتىپ پۇلدار ، زېمىندار ئىدى ، قىزىنى
بەكمۇ ياخشى كۆرەتتى . ئۇ ئۆزىنىڭ بۇ دەسمایىسى ئارقىلىق
ھەممىگە ئېرىشىشنى ئارزو قىلاتتى . ئارزو - ئۇمىد ھەرھالدا
ئۇمىدىسىزلىكتىن ياخشى . ياخشى ئادەم ئاخير ياخشىلىقنىڭ خا-
سنىيىتنى كۆرۈدۇ . يامانلار ئاخير يامانلىقنىڭ دەردىنى تارتىدۇ .
مانا ئابدۇرەھمان خاتىپمۇ يامانلىقنىڭ دەردىنى تارتتى . ئۇ فامىچى-
سىدىن قان ئاقتۇرۇپ ياسىغان جايى شەددات^① نىڭ بېغىدەك
بۇپتىمىش . ئۇ مۇشۇنىڭدىن كېيىن يەنە تويعا تۇتۇش قىلىدۇ
دېگەننى بۈگۈن نادرخان خوجىدىن ئاڭلىسىم .
— ئۇنىڭ توينىڭ قاچان بولىدىغانلىقنى بىلدىلىمۇ ؟ —
دەب سورىدى نورۇز .

— ئۇنداق بولسا ، بىز ئامال قىلىپ گۈلخۇمارنى ئېلىپ
قاچمايلىمۇ؟ — دېۋىدى نورۇز ، ئەھمەد سەھابىچى :
— ئەگەر قاملاشتۇرالىساق ، تازا جايىدا ئىش قىلغان بولات-
تۇق . نە خوجا ، نە خاتىپ ، ھەر ئىككىسى خەلقئالىم ئالدىدا
رسۋاپىو ئەتتەيياتۇ بولانتى ، ئەمما بۇ ئىش بەسى مۇشكۇل ، —
دېدى .

— بىز ئاۋۇال ئابدۇرەھمان خاتپىنىڭ قېشىغا گۈلخۇمارنى شاۋاز قارىيغا سوراپ بارايلى . «ئەلچىگە ئۆلۈم يوق» ، «قىز ئىگىسى خان كۆرۈكى» ، ئۇنىڭدىن شاهمۇ ، گادايىمۇ ئۆتىدۇ .

① شددات — ریڈایتلر دیکی پاگی نیره م یاسخان پابل پادشاہی .

لېكىن ، ئابدۇرەھمان خاتىپ قىزىنى شاۋاز قارىيغا ھامان بىرمەيد .
دۇ . شۇڭا ، شەرئىگە توغرىلاپ ، ئاندىن ئېلىپ قاچ .
ساق ، قانداق ؟ — دېدى نورۇز .

— بۇ ئەقىلگە مۇۋاپق گەپ بولدى ، — دېدى ئەھمەد
سەھابىچى ، — ئەگەر سەن ئېلىپ قېچىپسىن دېسىمۇ ، «سوراپ
ئەلچى بولۇپ باردۇق ، بەرمىدىڭ» دېيىشكە يارايدۇ .
— ئۇنداق بولسا ، قانداق يول بىلەن بېرىشقا بولار ؟ — دەپ
سورىدى شاۋاز قارىي .

— ئۆي مۇبارەكىلەشنى باھانە قىلىپ بېرىپ ، ئاندىن كېيىن
قىزىنى سورىساق ، — دېدى ئەھمەد سەھابىچى .
شۇنىڭدىن كېيىن ، ئۇلار «نىمە ئالىمىز» دن باشلاپ ،
شىرداق ، مىس چۆگۈن ، مېھرەب يايقۇ دەپ ، ئاخىرىنىدا قويغا
توكىتىدى . «قوي ئۈچۈن» دەپ شاۋاز قارىي ئانسىنىڭ چەش
كۆزلۈك ئۆزۈكىنى چىقاردى ، ئەمما ئەھمەد سەھابىچى ۋە نورۇز
تەڭ رەت قىلدى . ئەھمەد سەھابىچى مەردىك بىلەن ئېغىلىدىن
تۇت چىشلىق قىرغىز قويىنى ئەچىقىپ تەييارلىدى . نورۇز شاۋاز
قارىيغا قاراپ :

— قارىي دوستۇم ، ھەر ئېھتىمال يۈزىسىدىن سەن ئۆز
ئەھۋالىڭنى بايان قىلغان ۋە گۈلخۇمار سورىغان سوئالغا ئىككىد .
لىك جاۋاب خەت يېزىپ بەرسەڭ . بىز خاتىپنىڭ ھوپلىسىغا
كىرگەندىن كېيىن ، ئىمكاڭ قىلىپ ئۈچەيلەندىن بىرىنى ئۈچراڭ .
ساق ، شۇنىڭغا بېرىۋېتەرمىز . بېرەلمىسىك ، يېنىمىزدا
قالىدۇ ، — دېدى .

بۇ مەسلىھەت مۇۋاپق كۆرۈلدى . ئەمما ، شاۋاز قارىنى ئۆ -

چاقنىڭ مەڭزىدە تۇرغان پارچە قەغەزنى ئېلىپ ، ئۇنىڭغا كۆمۈر بىلەن «مېنىڭ ھالىم» دېگەن ماۋزۇدا :

كىيدىرىگە چاپاننىڭ يېڭى يوق ئىلىك ،
ئۇچاققا ئوتۇن يوق ، چىراققا پىلىك .

دەپ يازدى . نورۇز ئۇنى يانچۇقىغا سالدى . چۈشلۈك تاماقتنى كېيىن ، ئەممە سەھابىچى :

— ھېي نورۇز ، سەن دۇنيادا ۋەدىگە ۋاپا قىلىش بابىدا ئۇلگە كۆرسەتتىڭ ، شاؤاز قارىيغا رەھىم - شەپقەت ، مەرھەمتتىڭ بىلەن ھەممىنى ھېران قىلىدىڭ . مەن ئىككىڭلارنىڭ ئۈچىنچىسى بولالىسامىمۇ ، ئالىيجانابلىقىڭلارغا قايىلمەن ، — دېدى ، ئاندىن نەسەھەت تەرقىسىدە سۆزلەشكە باشلىدى ، — كىتابتا «ئۆيىلەز-مەكچى بولساڭ ، ھېچقاچان خوتۇن - قىز لارنىڭ ھۆسн - جاما-لىغا ، مال - دۇنياسىغا قىزىقما . ئۇنىڭ تاشقى سۈپىتىگە ئەمەس ، بەلكى ئۇنىڭ ئەمەلىيىتىگە ئېتىبار قىل . ئاتا - ئاناڭنىڭ پىكىرى ھەم مەسىلەھەتى بىلەن ئەدەپلىك ، تەربىيەلىك ، نومۇسلۇق ئائىلدى . نىڭ قىزىغا ئۆيىلەن . ئۆز ھۆرمىتىڭنى ساقلا ، بۇ سېنىڭ قولۇڭ-دا ، خوتۇنۇڭ ئۆي ئىشلىرىدا پۇختا ، بىلىملىك ، تېجىشلىك ، ئۆزۈڭ ۋە ئاتا - ئاناڭنىڭ ھۆرمىتىنى بەجا كەلتۈرىدىغان ئاقىل ، ئۇچۇق يۈزلىك ، شېرىن سۆزلىك ، شەرم - ھايالىق ، تەربىيە-لىك ، پەزىزەنتلىرىنىڭ مېھرىبان ۋە ئىش بىلدەمن بولسا ، تۇر-مۇشۇڭ راھەت - پاراغەتتە ئۆتىدۇ . ياخشى ئايال ئەرنىڭ راھە-تى ، ئۆينىڭ بەرىكىتىدۇر . ئۆيلىنىشنى خالىساڭ ، ساداقەتلىك ،

ئالىيجاناب ، ساغلام ، ئومۇمن ماددىي ۋە مەنىۋى جەھەتتىن گۈ-
زەل خىسلەتلەرگە ئىگە بولغان قىزنى تاللا . كۈچۈڭ يەتكەن
ۋاقتىدا دەرھال ئۆيلىن ، بىر ئائىلە تەشكىل قىل ، ئۆزۈڭە بىر
سائادەت ئۇۋىسىنى ھازىرلا . بۇ ئىشىڭ ئىنسانى ۋە ئىجتىمائىي
بىر ۋەزىپە ۋە ئۇخشىشى بولمىغان سائادەت ۋاستىسىدۇر « دېيلە-
گەن .

— شاۋاز قارىي ، — دېدى ئەممە سەھابىچى سۆزىنى داۋام -
لاشتۇرۇپ ، — كىتابتا «بىرەر ئىشقا غەيرەت بىلەن كىرىشken
كىشى مۇشەققەت تارتىشتن قورقىمىسۇن . ئەگەر غەيرىتى سايى-
سىدا ئىشى ئەمەلگە ئاشسا ئىنتايىن ياخشى . مۇبادا ئىشى مۇۋەپ-
پەقىيەتلەك بولمىسا ، ئۇ ئاقىللار ئالدىدا ئۆزىرىلىكتۇر ... » دە-
پىلگەن . ئىنسان قولىغا كەلتۈرگەن غەننېمەتلەرنىڭ ئەڭ ياخشى-
سى سەممىي دوستلىققۇر . سىزنىڭ نورۇز ، گۈلخۇماردەك سە-
ممىي دوستلىرىڭىز بار . نورۇز ياخشى ئاتىنىڭ بالسى . گۈل-
خۇمارنىڭ شەرم - ھايا بىقاىي يۈز قۇتىدا ساقلانغان قىممەت باها
گۆھەرگە ئۇخشايدۇ . بىر شائىر بۇ ھەقتە مۇنداق دېگەن :

تەلەپتە كۈشىش قىلارەن ئەگەر تاپسام نە ئارماندۇر ،
ۋە گەر مەقسەت قولۇمغا كەلمىسە ھەم ئۆزىرەم ئاساندۇر .

ئەمما ، گۈلخۇمارنىڭ ئاتىسى تولىمۇ جاھىل ، شۆھەتپە-
رەس ، مەنپەئەتپەرەس ئادەم . نەپسىگە قول بولغان ئادەم ئىنسان-
لىقنى قولدىن بېرىپ قويىدۇ . ئۇ كىشى بايلىقنى يوقاتسا قايغۇ-
رىدۇ ، ھەشەمەتلەك ئۆي ۋە دەبىدەبىسىگە مەغرۇر بولۇپ ، سىزنى

كۆزگە ئىلماسلىقى مۇمكىن . ئۇنداق كىشىلەرنى مۇنداق تەرىپ -
لەش مۇمكىن :

جاھىلدىن ئادەمگە كۆپ قايغۇ - ئەلەم ، كۈلىپەت يېتىر ،
جاھىل ئادەم سۆھبىتىدىن ئەلھەزەر ، مىڭ ئەلھەزەر .

2

چۈشتىن كېيىن ، ئەھمەد سەھوابچى بىلەن نورۇز بىر قويىنى
كۈمەك بېغى قىلىپ بويىنىدىن باغلاب ، خاتىپىنىڭ هوپلىسىغا
ئۇزاپ كەتكەندە ، شاۋاز قارىي ئىشاك بوسۇغىسىدا تۇرۇپ ، ئۇ -
لارنىڭ قارسىي يىتكۈچە قاراپ تۇردى .

ئۇ ئىككىيلەن قويىنى يېتىلەپ دەرۋازا ئالدىغا بېرىپ : «خا -
تىپ ئاخۇنۇم بارمۇ؟» دەپ سورىخاندا ، «سوراپ چىقايى» دەپ
ئۆيگە كىرىپ كەتكەن ناتۇنۇش چاكار چىققۇچە ساقلاشتى . قوي
پىتىرلاب ئۇلارنى خېلى دىققەت قىلىدى . شۇ ئەسنادا زۆھىرە چوڭ
تەڭىنى كۆتۈرۈپ خاتىپىنىڭ هوپلىسىغا كىرىش ئۇچۇن دەرۋازىغا
كەلگەندە ، ئۇلارغا يولۇقتى ۋە قىزىرىپ تۇرۇپ «ئەسسالام»
دېدى .

— ۋە ئەلەيکۈم ئەسسالام ، ئۈچ يىل بۇرۇن ھەربىرىلىرى
سورىخان قارىينىڭ ھالىنامەسىنى ئەمدى ئەكەلدۇق . كىشى كەپ -
قالمىسۇن ، — دەپ نورۇز يانچۇقىدىن قەغۇز گە يېزىلغان ئىككىدە -
لېك خەتنى دەرھال ئۇنىڭغا بېرىۋەتتى .

زۆھىرە خەتنى ئېلىپ ، ئەمدى ماڭاي دېيىشىگە چاكار ئۆي

ئىچىدىن چىقىپ :

— خاتىپ ئاخۇنۇم بار ئىكەن ، ئەمما كۆزى جىندهك ئىلناشـ
قاچ ئويغىتالمىدىم . قاپقى ئېچىلغاندىن كېيىن خەۋەر قىلسام ،
كەلگەنلەرنىڭ قۇرۇق - ھۆللۈكىنى سورىدى . قوينىڭ خەۋىرىنى
بەرگەندىن كېيىن ، «كىرسۇن» دەپ ئىجازەت قىلدى ، شۇڭا
تەخىر بولۇپ قالدىم . كىرىشىلە ، — دەپ ، هوپلىخا باشلاپ ،
مېھمانخانىغا تەكلىپ قىلىشتىن بۇرۇن ، نورۇزنىڭ قولىدىن
قوينىڭ ئارغانچىسىنى ئېلىپ بېدىشكە باغلاب قويدى .

هوپلىدىكى كۆكتاتنى كۆرگەن ۋە قورسقى ئاچقان قوي بار
ئاوازى بىلەن «مە ، مە» دەپ ئارقىمۇئارقا مەرىدى . جايىدىن
تۇرمىغان خاتىپ هوپلىدىكى قوينىڭ ئۇنىدىن چوڭ قوي ئىكەنلەـ
كىنى پەملىپ ، سەت ۋە تارتۇق يۈزىنىڭ مىيقىدا ئۆزچە كۈلۈپ
قويدى .

— ئەسسالامۇئەلەيكۈم ، — دەپ ئەھمەد سەھوابچى بىلەن
نورۇز يېڭى گەجخاڭ قىلىنغان دەھلىزدىكى ئەۋەرەز قىلىنغان
جايدىن دەسىپ ئۆتۈپ ، بوسۇغىدىن مېھمانخانىغا پۇتنى قويۇشى
بىلەنلا ئاياغنىڭ چەمنى يەردىكى يۇڭلۇق تېرىگە سۇرتۇپ ، ئادـ
دىن قىرغىز گىلىمىنىڭ ئۇستىگە سېلىنغان كۆرپىگە ئولتۇـ
رۇشتى . خاتىپ قوپۇش ئۈچۈن تەمشەلگەن بولسىمۇ ، لېكىن
ئۇلار «مىدىرلىمسىلا» دەپ سۈلكەت قىلىپ قويۇشتى . پاتىمهـ
دىن كېيىن تىنچلىق ، خەير - بەرىكە سوراشتى .

— يېڭى جايىنىڭ پۇتكەنلىكىنى مۇبارەكلىش نىيىتى بىلەن
بىر قوزىمىز بارتى ، ئاز بولسىمۇ مەزۇر كۆرەمىكىن دەپ كېلىـ
شىمىز ، — دەپ ئەھمەد سەھوابچى .

— رەھمەت ، ھەربىرلىرىدىن بۇ لازىم ئەمەس ئىدى ، —
دېدى خاتىپ ۋە چاکىرىنى قىچقارتىپ ، چاي - مەزە ئەكىرگۈز-
دى .

داستىخان سېلىنىپ ، نان ئوشتوڭلۇپ ، پىلىچەكلىرىگە چاي
قۇيۇلدى . نورۇز چاينى بىر - ئىككى ئوتلاپ ، پىلىچەكىنى داستى-
خانغا قويۇپ ، بىردىم كالپۇكىنى تۈرۈپ ، بىردىم قېشىنى كۆتۈ-
رۇپ ، يېنىدىكى ھەمراھىغا «دېگىن» دېگەندەك ئىما قىلدى .
ئەمەد سەھابىچى «ھەخ ...» دەپ كېلىنى راسلىتىپ ،
چاپان - پەشلىرىنى تۈزەشتۈرۈپ خاتىقا قاراپ گېپىنى باشلى-
مىدى :

— خاتىپ ئاخۇنۇم ، «ئەلچىگە ئۆلۈم يوق» دېگەن گەپ
ئۆزلىرىگە ئايىان . بىز جانابىلىرىنىڭ سەمىگە بىر سۆز ئېلىپ
كەلدۈق . بەشكىرەم ئىتلە كەنتىلىك دېھقان ئەشرەپ رەھمان
ئاخۇن شىرىنچى مەرھۇمنىڭ كۆزىدىن ياش تامغاندەك يالغۇز
ئوغلى شاۋاز قارىي دېگەن قارىي كالامۇللا يىگىت ئاز بولسىمۇ
مۇنبىت ئېتىز - ئېرىق ، هويلا - ئارام ، باغۇارانلارغا ئىگە . ئۇ
قارىي يىگىت ھەر يىلى مەۋسۇمى تاۋاپتا «ھەزىزەت سۈلتان»
مازىرىغا كېلىپ ، قۇرئان ئوقۇپ ، رامىزاندا خەتمىگە ئۆتكۈچە-
لمەرنىڭ مۇراسىمىنى تۈگىتىپ قايتىسىدۇ . شۇ قارىي ئوغۇلنىڭ
ئۆزلىرىگە «كۈيئوغۇل بولسام» دەپ ئىلتىماس ئىلتىجاسى بار .

— شاۋاز قارىي تولىمۇ ئەخلاقلىق ۋە ئەدەپلىك ، پازىل
يىگىت ، — دېدى نورۇز قوشۇمچە قىلىپ ، — بىز قەشقەر
«خانلىق مەدرىسە» سىدە مەشھۇر قارىي مۇھەممەد سادىق قارىيەها -
جىم شىرىنچى دېگەن ئالىم كىشىدە بىللە ئوقۇغان . بىز ئۇنى

ئۆزلىرىگە پەرزەنتلىككە لايق دەپ قاراپ ، ھۇزۇرلىرىنىڭ ئاسـ
تانيسىگە قىدەم رەنجى قىلىپ كەلدۈق .

— سىلەر بۇ گەپنى ئويلىنىپ دېدىڭلارمۇ ؟ — دەپ سوئال
بەردى خاتىپ تەرىنى بۇزۇپ .

— خوش ، ئويلىنىپ ئاندىن ھۇزۇرلىرىغا كەلگەنمىز ، —
دېدى ئەممەد سەھابىچى .

— ئىگدر ئويلانغان بولساڭلار ، بۇ ئۆزۈڭلارغا روشن .
بىزنىڭ نەسلى - نەسەبىمىز ئالىي نەسەبلەردىن . بىز ئۆزىمىزگە
كۇفۇنى تاپىساق ، نام - ئەمالىمىزغا خەلەل يېتىندۇ . ئۇ قارىي
يىگىتمۇ ھەر تەرەپتىن ئۆز ھالىغا ، ئۆز ھەرجىسىگە مۇۋاپق
كېلىدىغان ئائىلىنىڭ قىزغا ئۆيلىەنسۇن . سىلەر ئەدەپكە مۇخاـ
لىپ ئەلچىلىك يولىنى تۇتساڭلار ، خاتا قىلغان بولسىلەر .

— ھەممىمىز ئادەم ئاتام بىلەن ھەۋۋا ئانامنىڭ
باللىرىغۇ ، — دېدى نورۇز ئۆزىنى باسالماي ، — بۇنچىۋالا
پەرقىلەر نەدىن تېپلىپ ، كىملەر ياساپ چىققاندۇ ؟ نادان ئۆزىنىڭ
نەسىل - نەسەبىگە ، ئالىم ئۆزىنىڭ ئىلىم ۋە ئەخلاقىغا تايىندۇ .

— مەن ئەدەپ - قائىدىدىن چەتنىيەلمەيمەن . نېمە دېسەڭلار
مەيلى ، سىلەرنى ۋە دېگەنلىرىڭلارنى رەت قىلىمەن ، — دېدى
خاتىپ .

ئىشىك تۈۋىدە بۇ گەپلەرنى تىڭتىڭلاب تۈرغان زۆھەر بىلەن
گۈلخۇمار گاھ تاثىرىپ - گاھ سقلىپ ، ئىچى تىت - تىت
بولۇشتى . ئەممەد سەھابىچى تەمكىنلىك بىلەن :

— خاتىپ ئاخۇنۇم ، بىزنىڭ كىتابلىرىمىزدا قىزنىڭ رايىـ
نىمۇ ئېلىش دېگەنغا ؟ شۇڭا ، ئاۋۇال نىكاھ قىلغاندا قىزدىن

«تهگىدىڭمۇ؟» دەپ سورايدۇ . مۇبادا قىزىمىزنىڭ رايى بىز دېگەن شاؤاز قارىيغا بولسا ... دېيىشىگە ، خاتىپ :

— ئاغزىڭنى يۇم ! مېنىڭ ئۇ تەرسا قىزىم مەن نېمە دېسىم شۇنى قىلىدۇ . سىلەرنىڭ تاپقان قارىيىڭلارغا ھەرگىز بېرىدىغان قىزىم يوق ، — دەپ ، ۋالاقشىپ شالىنى چاچتى .

— قېنى تەقسىر ، يەنە كۆرۈشەرمىز . يَا ئۆزلىرىنىڭ دېگەنلىكى بولار ، ياكى ... — دېدى نورۇز دەس ئورنىدىن تۇرۇپ . ئەمما ئەممە سەھابىچى ئۇنىڭ يوتىسىنى چىمىدىۋالدى ۋە خاتىپقا قاراپ :

— خاتىپ ئاخۇنۇم ، كونىلار : «پەرزەتلىرىڭىز ۋايىغا يەتكەندە ، ئوغۇل بولسا ئۆيىلەپ قويۇڭ ، قىز بولسا ياتلىق قىلىڭ . بۇ ناھايىتى مۇھىم ۋە جىددىي مەسىلە . بۇ ئىشقا ناھايىتى ئېتەت - ييات بىلەن مۇئامىلە قىلىڭ . ياشلار ئەقلىدىن كۆرە ، ھېسسىيانقا كۆپرەك بېرىلىدۇ . شۇنىڭ ئۈچۈن ، پەرزەتلىرىڭىزنىڭ يېڭىنى هايانقا كىرىشىگە ئۆزىڭىز باشلامچىلىق قىلىڭ . بۇ ئىشنى ئۇلارغا ، ئۆزىڭىزنىڭ خاھىشىغىلا تاشلاپ قويىماڭ» دېگەن . قىز ئىنگە - سى «پالانچىغا بېرىمەن ، پوکۇنچىغا بەرمەيمەن» دېگىلى بولمايىدۇ . «قىزلىق ئۆي خان كۆرۈكىگە ئوخشار» ، ئۇنىڭدىن شاھمۇ - گادايىمۇ ئۆتىدۇ ، — دېدى .

— شۇڭا ، بىز ئۆز لايىقىمىزدىكى نادرخان خوجاملارغا بېرىمىز دەپ ۋە دە قىلىشقا ، — دېدى خاتىپ سەل پەسىيىپ .

— قېنى ، تو يى بولغاندا كۆرەرمىز ، — دەپ ، ھەر ئىككىسى تەڭلا ئورنىدىن تۇردى ۋە ئىچىدە : «قېنى ، سېنىڭ قىزىڭنى بەرمىگىنىڭنى كۆرەيلى» دېيىشىپ ، خاتىپنىڭ ئۆيىدىن نائۇمىد

بولغان هالدا قايتىپ چىقىشتى .

بۇ چاغدا دەھلىزنىڭ ئۇدۇلىدىكى ئۆيدىن گۈلخۇمارنىڭ «پىخ - پىخ ...» قىلىپ يىغلاۋاتقان ئۇنى ئاڭلىنىپ تۇراتتى . ئۇنىڭ چىرايىدا قان قالىمىدى ، شۇنداق پاراكىندە بولدىكى ، يۈرە - كى سېلىپ ، نېمە قىلارنى بىلدەمدى قالدى . زۆھرە ئۇنىڭ يىغىسىنى پەسەيتىش ئۈچۈن ، شاواز قارىي پارچە قەغەزگە يېزىپ ئەۋەتكەن خەتنى ئەكىرىپ ئوقۇپ بەردى . گۈلخۇمار خەتنى قولغا ئېلىپ ، ئاۋۇال كۆزىگە سورتۇپ ، كېيىن خەتلەرى ئۆچۈپ كۇ - گۇت ھۆل بولۇپ كەتكۈچە سۆيىدى . ئۇنىڭ يۈز - كۆز ۋە ئېغىز چۈرلىرى خەت يازغان كۆمۈر توزۇندىسى بىلەن گويا نان ياققان كىشىنىڭ يۈزىدەك قارا - قۇرا بولۇپ كەتتى . كەچكىچە گۈلخۇ - مارنىڭ گېلىدىن تاماقمۇ ئۆتىمىدى ، شۇ كۇنى ئاخشىمى ئورۇندا ياتقاندىمۇ خەتنى كۆكسىگە تېڭىپ ، كېچكىچە ئونقا چۈشكەن قىلا - دەك تولغىنىپ يېتىپ كىرىپك قاقمىدى .

ھەممىنى ئالدىن دىتلەلغۈچى قۇۋا خاتىپ ئەتىسى چاكارلىرى - نى يىغىپ ، كېچىسى نۇۋەتلىشىپ باغنى كۆزتىشىكە ئورۇنلاش - تۇردى . سارە ئانا ۋە زۆھرەلەرگىمۇ گۈلخۇمارنى جېكىلەپ تاپ - شۇردى . يەنە ئۇلارغا ئۇقتۇرۇپ :

— بۇگۈن بىزنىڭ ئۆيگە قىز سوراپ كەلگەن ئەھمەد سەھ - ھابىچى ئالىتىن ئاتۇشتىكى ئەڭ يامان پىتىنخور كىشى . ئۇ جىق ئىشنى بىلدى ، ھەتتا قىزىمىزنىڭ پېيىگە چۈشۈپ ئازدۇرۇشى مۇمكىن . ئالىمادىس بولۇپ قالمىسۇن ئۈچۈن ، گۈلخۇمار كۈن - دۈزى سىلەرنىڭ قېشىڭلاردا بولىدۇ ، كېچىسى ئۆزۈمنىڭ قېشى - دا ياتسۇن ، ھېزى بولمىساق بولمايدۇ ، — دېدى .

شۇ كۈندىن باشلاپ گۈلخۇمار كېچىسى دادسىنىڭ مېھمانخا-
نسىدا ياتىدىغان بولدى . جىسىكچىلەرمۇ تاك - تاك ئورۇشنى
باشلىدى . گۈلخۇمار ئۆينىڭ بۇلۇڭىدا ئولتۇرۇپ :
— مېنىڭ نابىكار دادام يەنە دېگىننى قىلىپ ، شاۋاز قارىي
ئەۋەتكەن مېھمانلارنىڭ دىلىنى زىدە قىلىپ ياندۇردى ھەم قوبۇل
قىلىمىدى . زادى نېمە بولسا بولسۇن ، مەن خوجىلارغا ساتقىن ئۇۋۇ
قىلىنىپ كېتىشتىن بۇرۇن ئۆزۈمگە چاره ئىزدەپ ، يَا قۇتۇلۇشۇم
ياكى ئۆلۈپ تۈرىگىشىم كېرەك ، — دەپ سارە ئانا بىلەن زۆھەرەگە
كۈرسۈلدىدى .

ئەتسى قۇياش چىقىپ نېيزە بوبى كۆتۈرۈلگەن چاغدا ، گۈل-
خۇمار باغنىڭ ئىچىنى ئىزدەپ يۈرۈپ ، ئەنجان تېمى تۇۋىنگىرەك
ئۇنگەن ئادراسمانىڭ چۆرسىنى لاي ، توپا بىلەن ئېگىزىرەك
كۆتۈردى . ئۆيىدە يىلىم چۆچكى قىلغان نەقىشدار مىس چۆچەكىنى
يۈيۈپ پاكىزلاپ ، ئادراسمانىڭ ئۇستىگە دۈم كۆمەتۈرۈپ يېپىپ ،
ئەتراپىنى توپا بىلەن چىڭ ئېتىپ قويۇپ قايتىپ كىرىدى . ئۇنىڭ
ئاڭلىغىنى بويىچە ئېتقاندا ، 41 - كۈنى بولغاندا ، ئادراسماندىن
كۆكۈشرەك ، ياغلىشاڭغۇ بىر ماددا مىس قاچىغا چاپلىشىدىكەن .
ئۇنى پىچاق بىلەن ئاستا قىرىپ ئالغاندا ، بىر ئىلىمچە زەھەر
ھاسىل بولىدىكەن . مۇبادا دادسى ئۆز دېگىننى زادى قىلىمەن
دەپ زورلايدىغان بولسا ، گۈلخۇمار «بۇ تەبىيارلىغان زەھەرنى يەپ
ئۆلۈۋالىمەن» دەپ ئوپلىدى . ئەمما ، بىرنەچە كۈندىن كېيىن
ئادراسمانغا ئوششوڭ يۈرۈپ كېتىپ ، گۈلخۇمار ئالماقچى بولغان
زەھەر ھاسىل بولماي قالدى . ئەسلىدە ، ئۇنىڭغا دەپ بەرگۈچى
ئادراسمان چېچەكلىگەندىن كېيىن 41 كۈن» دېگەن ، لېكىن

«ئوششۇكتىن بۇرۇن» دېمىگەندى .

بىرەر ئىشقا كىرىشكەن چېغىڭىدا قىيىنچىلىق يۈز بەرسە ،
مەقسەت مەنزىلىگە يېتىش يولىدا جاپا - مۇشەققەت چەكىسىڭ ،
نائۇمىدىلىك كوچىسغا قەدەم قويما ، غەيرەت - شجائەتلەك بول ،
شۇندىلا مۇشكۇل يوللارنى بېسىپ ئۆتەلەيسدن . ئىككى نەرسە ،
يەنى شجائەت بىلەن قەيسەرلىك ئىنسانغا ھەر ئىشتىا مۇۋەپېقد .
يەت بەخش ئېتىدۇ . شجائەت ئىشقا باتۇرلۇق ، مەردىلىك بىلەن
كىرىشىش ، قەيسەرلىك بولسا چىداملىق ، مۇستەھكەم ۋە قەئىتى
ئىرادىلىك ، دېگەن سۆزدۇر . بۇ خىسلەتلەرگە ئىگە بولغان كىشى
بەخت - سائادەتكە ئېرىشىدۇ .

كىم شجائەت ۋە قەيسەرلىك يولىغا قويىسا قەدەم ،
ئىشلىرى تاپقاي راۋاجۇ ، ئەل قېشىدا مۆھىتەرم .

تۇنجى قار چۈشۈپ ، ئىككىنچى كۈنى ئەتىگەندە ئابدۇرەھمان
خاتىپنىڭ هوپلىسىغا نادرخان خوجىنىڭ ئەلچىلىرى كېلىپ ،
ئۇنىڭدىن توى ھەققىدە خەۋەر ئاڭلاشنى ئارزو قىلىدىغانلىقىنى
ئېيتتى . خاتىپ ئۆزى يانقان ئېيىق تېرىسىدە ئەتكەن دېۋىسىدىن
ئەۋەز گىمۇ قوپۇپ بارالماي يانقانلىقىنى دېگەندە ، لەنگۈش ھارۇن
هاجى زەرددە بىلەن :

— خاتىپ ئاخۇنۇم ، سىلى بىزگە سۇپرا قويايى - تاختا
قوياينى قويۇپ ، «يا بولىدۇ ، يا بولمايدۇ» دەپ ئۆزۈپلا جاۋاب
بەرسىلە . خوجامalar «سەۋىر رەھمانى ، غەزەپ شەيتانى» دېگەننى
بىلگەچكە ئۈچ يىل سەۋر قىلدى . 1000 كۈنىڭ سەۋىرسى

ئەيىپ ئەلەيھىسسالامنىڭ سەۋىسىنىڭ يېرىمىدەك كېلىدۇ ، —
دېدى .

ئابدۇرەھمان خاتىپ بىر ئاز ئوپلىنىپ تۇرۇپ كېتىپ :
— ئەگەر يەنە سەۋىر قىلىشالمايدىغان بولۇشىلا ، مەن كە-
مەن يَا كەلگەن - كەتكەن مېھمانلارنىڭ ئالدىغا چىقالمىسام ياكى
ئىستىقبال قىلالمىسام ، ئۇزىتالمىسام دېدى .
— ئەلۋەتتە ، ئۆزلىرى خەستە - بىمار بولغانلىقلرى ئۈچۈن
ئۆزلىرى مەزۇر دۇر . ئۇنداق بولسا ، توينى قاچان قىلارمۇز ؟
دەپ سورىدى ھارۇن حاجى ئۇنىڭغا قاراپ .
ئابدۇرەھمان خاتىپ بىر ئاز ئىنجىقلادىپ :
— ھەربىرلىرى ۋە خوجامىنىڭ مۇددىئاسى بوبىچە بولـ.
سۇن ، — دېدى .

ئەلچىلەر بىر - بىرىنىڭ كۆزىگە قارىشىپ :
— ئۇنداق بولسا ، بىز نادىرخان خوجامىغا ئۆزلىرىنىڭ ئىجا-
زەت ۋە مافۇللۇق بىلدۈرگەنلىكلىرىنى ئېيتىپ ، توى كۈنىنى بار
مەسىلەت تىين قىلساق ، — دەپ خوشلىشىپ قايتتى .
بۇ گەپ - سۆزلىردىن گۈلخۇمار خۇۋەر تېپىپ ، ئاھ -
نادامەت تارتىپ يىغلاپ ، سارە ئانا بىلەن زۆھەرنىڭ توسىقىنغا
ئۇنىمای ئۆزىنىڭ يۇزىنى ئۆزى كاچاتلاب ئىشىشتىۋەتتى . چېھرى
سولغۇن ، كۆزلىرى خۇنۇك ، پېشانىسىنى قورۇق باسقان ، چېچى
ئاقىرىشقا باشلىغان سارە ئانىنىڭ ئەپتىمۇ كەچ كۆزدىكى قاقداش
دەرەخ شاخلىرىدەك سولاشقانىدى . مۇشۇ يېقىندا بولغان بىر تالاي
ئىشلار ئۇنىڭ كۆڭلىنى يېرىم قىلىپ ، خېلى قورساق كۆپۈكى
تارتىۋالدى .

ئەممەد سەھابىچى ، نورۇز ۋە شاۋاز قارىي ئۈچىلەن كۆپ باش قاتۇرۇپ ، ئاخىر گۈلخۇمارنى ئېلىپ قاچماقچى بولۇپ مەسى لىھەتلەشتى . ئەتسىدىن باشلاپ شاۋاز قارىي بىلەن نورۇز ھەر كۇنى كېچىسى ئابدۇرەھمان خاتىپنىڭ ئەنجان تاملىق بېغىنىڭ چۆرىسىنى ئايلاندى ، لېكىن شەپھ بولمىسى . بىر ھەپتە ئۆتكەندە خاتىپنىڭ ئۆيىدىكى يېڭى ئورۇنلاشتۇرۇشتىن زۆھەر خۇۋەر يەت - كۈزدى . شۇنىڭ بىلەن ئۈچىلەن سەۋر قىلىپ ، بۇ ئىشنى ھازىر - چە كېچىكتۈرۈشنى قارار قىلدى ۋە شاۋاز قارىينى يۇرتىغا ئۇز - تىپ قويىدى .

سەۋر سۆھبىتى زېرىكەرلىك كۆرۈنسىمۇ ، كېيىن مۇراد - مەقسەتنى ھاسىل قىلىپ ، شادلىق بەخش ئەتكۈچى يولداشتۇر . سەۋر ھىجران تۈنلىرىدەك ئۇزاق ھەم قاراڭغۇ بولسىمۇ ، ئاقىۋىدەتى ۋىسالدۇر . راست ، سەۋر - كىشىلىك تۈرمۇشتا ئۈچرايدىغان تۈرلۈك قىيىنچىلىقلارغا بىرداشلىق بېرسىن ، ئاڭلىخان نالاپق سۆزلەرگە ۋە كۆرگەن قايغۇ - ئەلمەلەرگە تاقەتسىزلىك قىلىماي چىداملىق بولۇشتۇر . سەۋرنىڭ ئىلىكىنى چىڭ تۇتقان ئادەم مۇراد - مەقسىتىگە يەتمەي قالمايدۇ . قايغۇ - ھەسرەتنىڭ دامىغا ئىلىخان كۆڭۈل سەۋر تۈپەيلىدىن ئازاد بولىدۇ . سەۋر كىشىگە بەخت - سائادەت ئىشىكىنى ئاچىدۇ . سەۋر - تاقەت توغرىسىدا ئاتا - بۇ ئىلىرىمىزنىڭ ئىبرەتلىك سۆزلىرى ناھايىتى كۆپ . «جۈچىنى كۈزدە سانا» ، «ئايىنىڭ ئون بەشى قاراڭغۇ ، ئون بەشى ئايدىڭ بولىدۇ» دېگەن ماقال - تەمىسىللەر ھەرقانداق ئادەم ھەر -

قانداق ئىشتا سەۋر - تاقەتلەك بولۇشى كېرەك دېگەننى چۈشەندو -
رىدۇ . دانا لار مۇنداق دېگەن :
كىشىنىڭ غەمئارا گەر بولسا سەبرى ،
ئۇنىڭ بولغا ي ئاخىر مەقسەت - نەسىبى .

مۇزدەك ئۆيىدىن دەس تۇرغان شاۋاز قارىي ئۇچۇنداۋاتقان
قارغا قارىماي ئۆيىدىن چىقىپ ، شۇ ماڭخىنچە قۇمالتاغ ئىچىدىكى
غارنىڭ تۈۋىگە باردى . ئۇ قولىدىكى مېتىنى تاغقا قارىتىپ كۈچ
بىلەن ھەربىر ئۇرغاندا ، تاغ تاقەت كەلتۈرەلمەي ئۇنىڭ ئايىغىغا
خۇددى تەسلام بولغاندەك يېقىلىپ ، تېرىقتەك تارقىلىپ كېتىدە.
تى . تېخى تالى سۈزۈلمىگەنلىكتىن ، شاۋاز قارىي توڭخانلىقىنى
سېزىپ ، غار ئىچىدە بىردهم پاناهلاندى . ئۇپۇق سۈزۈلۈشكە باش -
لىغاندا ، شائىر ئەھمىدى ^① نىڭ :

بالا كۆرمەي دېسەڭ ئەرگىز ،
جاھان رەنالىرىن سۆيمە .
بولۇپ پەرھادۇ شېرىنەك ،
كېلىپ غەم تاغئارا كەزمە .

دېگەن شېئىرنى ياتۇغانچى ^② لار گويَا ساز جور بولغاندەك بەلەن
ئاۋازدا ئېيتقاندا ، بۇتكۈل تاغ لەرزىگە كەلدى . شاۋاز قارىينىڭ
غەيرىتى بىلەن ھەر كۈنلۈكى ئېچىلغان يول خېلى ئۇزۇن بولدى .

^① 15 - ئىسىرە، ئۆتكەن «سازلار مۇنازىرسى» ئابىلىق ئەسرىنىڭ ئاپتۇرى .
^② قەدىمكى ئۇغۇرۇ تىلىدا قالۇن «ياتۇغان» دەپ ئاتالغان ، ياتۇغانچى — «قالۇنچى» ياكى
«سازنىدىلەر» دېگەنلىك .

يۇرتىتىكى كىشىلەر قارلىق^① تاشلىشىۋاتقان چاغدا، تاغدىكى يولنى ئېچىۋاتقان شاۋاز قارىينىڭ شىجايىتى نە بەشكىرىم ۋە نە ئالتن ئاتۇشتا يەنە زور غۇلغۇلا قوزغىدى . بۇ قېتىم ئاۋۇل لەڭگەر كەنتىدىكىلەر، ئۇنىڭدىن كېيىن ئۆز بۇرتى ئىتىلەتكەللىكەر، بارا - بارا قۇمباغ، ساپئېرىق، سايىۋاغ، كۈكاك ... قاتارلىق جايilarدىكى باعۋەتلەر...، ئۇنىڭدىن كېيىن بىش توغراق، يېڭىئا. ۋات، سېدىرلاردىكى دېھقان ئەشرەپلەر ئارقا - ئارقىدىن كېلىپ، شاۋاز قارىيغا ھەممەم بولۇپ يول ئېچىشقا باشلىدى . يۇرتىتا قالغانلار تۆكىلەرگە ئارتىلغان تۆلۈم ۋە سوغىلاردا سۇ، ئاش - ئۆزۈق، گۈلە - قاق، قوي - ۋارانلارنى ئەكېلىپ ياردەملىشىپ بىردى . شاۋاز قارىي ئۇچىسىغا تېگى تەربىي تۆشۈك تاغارنى كېلىپ، بېلىنى سايلىدا باغلاب، ئۆزىنى ئۇنتۇغان حالدا تاشلارنى يەلكە ۋە دولىسى بىلەن ئىتتىرىپ، پەراهادەتك جاسارەت بىلەن ھەممىدىن بەك ئىشلەپ كېلىۋاتاتى . ئۇ توساتىن ئۆرۈلگەن تاش پارچىلىرى ئاستىغا كۆمۈلۈپ قالدى . ھەممەيەلن ۋاراڭ - چۇ- رۇڭ بىلەن تاشلارنى قوللىرىدا تاتىلىشىپ ئېچىپ، ئاستىدىن ئۇنى چىرىيۋېلىشتى . ئەمما، شاۋاز قارىينىڭ سول تەربىي خېلى ئېغىر زەخمناڭ بولغانىدى . ئۇنى دەرھال يۇرتىغا قايتۇرۇپ، تېڭىقچىلارغا تاڭدۇرۇپ، پەرۋىش قىلىشتى .

قەۋس (12 - ئاي) ئاخىرلىشىپ، جەددى (1 - ئاي)
 كەلگەندە ئىش تازا قىزىغانىدى . ئەمما، دەلۋە (2 - ئاي) كىر-
 گەندىن كېيىن ھاۋا جۇت بولۇپ، سوغۇق ئىنتايىن دەھشەتلەك

^① قارلىق — تۈغۇرلاردا تۈنچى ياشقان قارنى، مول ھوسۇل خەۋىرى دەپ قاراپ دەسلەپكى «قارلىق خېتى» نى يېقىتىلىرىغا تاشلىيدىغان ئادەت بار.

بولدى . خۇسۇسەن «ئىيىامى ئوجۇز»^① دەپ ئاتالغان جۇت كۈزدە.
لەر كىرگەندىن كېيىن ، قول چىقىرىشقا ئەسلا ئىمكەن بولمە.
دى . تېنى ئاجىزراقلاردىن بىر - ئىككى كىشى مۇزلاپ قالغاندىن
كېيىن ، قالغانلار ئىشنى توختىتىپ قايتىپ كېتىشتى .

دەل شۇ چاغدا ئالتن ئاتوش تەرەپتىن ياردە ملىشىش ئوجۇن
كەلگەنلەر ئۆز تەرىپىدىكى لەڭگەر ئاغزىدىن يول ئېچىشقا ھەردە.
كەت باشلاپ كەتتى . تاغ يېنىدىكى لەڭگەر ، مەيىي ، تېتىز كەنتتى .
دىكىلەر «بۇ يول ئېچىلسا ، يېڭىدىن بىنا بولغان مەمۇرىيەت
كۆچۈپ كەتكەن كونا شەھەرگە بېرىش - كېلىش يولى يېقىنلىشدە .
دۇ» دەپ ، ئۆز مەنپە ئىتتىنى كۆز ئالدىغا كەلتۈرۈپ ، مېتىن ،
پالتا - تۆمۈر ، كەتمەنلەرنى ئېلىپ ، بۇ تەرەپتىكى ئېغىزدىن يول
يېرىپ باردى .

شاۋاز قارىيى تاغىسىنىڭ چوڭ قىزى چولپاخانىنىڭ مېھر بىانادى .
لىق بىلەن قارشى ۋە بېقىشى ئارقىلىق ياخشىلىنىپ ، ئەمدىلاتىن
يائىپاشنى سۆرەپ ، تالا - تۆزگە چىقىپ ، بىر نەچچە كۈن ئۆتكەن
خۇپتەن مەھىلدە ، نورۇزنىڭ ئىنسى ئەھەد ئالتن ئاتوشتنىن
كېلىپ ، ئاكىسىنىڭ «چارشەنبە كۈنىدىن باشلاپ ، بىر ھەپتىگە .
چە گۈلخۇمارنىڭ توپىغا يەنە ئاش بېرىدىكەن ، بۇنىڭدىن خەۋەر
تېپىپ قالغان» دېگەن خەۋەرنى يەتكۈزدى . بۇنىڭ بىلەن تەڭ
شاۋاز قارىينىڭ مىجمەزى ئۆزگىرىپ ، قول - پۇتلرى تىترەپ ،
بىسىرە مجان ۋە بىھال بولۇپ ، بىر مەھەل گەپ قىلماي ئولتۇر .
دى . ئاندىن :

^① ئىيىامى ئوجۇز (قىبرى كۈنلەر) — «تەۋرات» تىكى خەۋەرلەرە ، سانى تادەم ، يەنى
نوھ ئەلەيھىسلام زىيانىدا يەر شارىدا 40 گەز چاسىسىدا سۇ تاشقىنى بولۇپ ، ئۇ تاۋاۋال مۇشۇ
«ئىيىامى ئوجۇز» نىڭ ئېپتىدىسىدا باشلىنىپ ، 150 كۈن نەچچە يەرە تۈرغان . بۇ كۈن قىيامەتكىچە
خۇنۇتلىمالىق ئوجۇن ، ھەر يىلى شۇ چاغدا هاۋا جۇت بولىدىكەن .

— ئەھەد ، نورۇز سالامەتمۇ ؟ ئۇنى سورا شىنىمۇ ئۇنتۇپتى .
ەمن . سەن ئۇزاق يول مېڭىپ كەلدىك ، ھقاچان ھېرىپ كەتتى . — دەپ ، ئۇنىڭغا چاي - مەزە ئەكەلدى .

شاۋاز قارىي كەچتە ئورۇن سېلىپ ئەھەدنى ياتقۇزدى ، ئادى دىن ئۆزىمۇ ئورۇنغا كېرىپ ، كېيمىم - كېچىكى بىلەنلا ئۇخلاشتى ياتتى . بىر ئازدىن كېيىن ئۇ ئورنىدىن دەس تۈرۈپ ، بېلىنى مەھكەم باغلاب ، قولىغا ئاپالتىنى ئېلىپ ، ئىشىكتىن غىپپىدە چىقىپ ، ئۇدۇل تاغ تەرەپكە قاراپ ماڭدى . ئۇ تاغدىن - تاغقا يامىشىپ ، بىرنەچە چوڭ - كېچىك داۋانلاردىن ئېشىپ كېتتى . ئۆھردى ، لېكىن ھەممە جاھان ئاپئاق قار بولغاچقا ، يار يولىغا ياكى مەيىى ، تېتىر ، لەڭگەر تەرەپكە ئۇزۇپ چىقالماي ، يولدىن ئېزىپ قالدى . شاۋاز قارىي بىر چوققىغا چىقىپ ، مەشەد تەرەپكە قاراپ : «تاغ ھەرقانچە چوڭ بولسىمۇ ، تاغ بىلەن كۆرۈشەلمەيدۇ ، ئەمما ئادەم قانچە يىراقلاردا بولسىمۇ ئاخىر كۆرۈشۈپ ۋىسال ئاززۇسىغا يېتىدۇ . مەنمۇ جەزمەن بۇ قېتىم گۈلخۇمار بىلەن كۆرۈشۈپ ، يا ئۇنىڭ قولى مېنىڭ بوبۇمغا چۈشكەن ، يا مېنىڭ قېنىم ئۇنىڭغا قېنىغا تۆكۈلگەن بولىدۇ» دېدى - دە ، بوشاشماي يەنە ئىلگىرى بىلە ئۆھردى .

مۇشۇ كۈنلەرde جۇت ۋە يېغۇۋاتقان قارغا پەرۋامۇ قىلماي ئابدۇرەھمان خاتىپنىڭ ئۆيىدە توپقا تەبىيارگەرلىك باشلىنىپ ، نەزىر ئاش ئۈچۈن ، مىس ۋە چويۇن قازانلار ئېسىلىدى . قويى ،

کالا ، قوتازلار سویولدی . یېڭىدىن ياسالغان ھەشەمەتلەك ئۆيىلەر -
گە بىساتلار سېلىنىدى ، يەتمىگەن يەرگە ھەقەمسايىلەرنىڭ ئۆيىلە -
رىدىن بىسات ئاچىقىپ سېلىنىدى ..

نادىرخان خوجا قازان بېشى ، چاي ، قولغا سۇ بېرىش ،
ھەربىر ئۆيىگە داستىخان سېلىپ گېزەك ، ئاش تارتىشقا ، مېھماز -
لارنى كۈتۈشكە ، دۇئا ئېلىش ۋە ئۇزىتىشقا ، لېگەن ، قاچىلارنى
ئېرتىپ تەبىيارلاشقا ، ئۇلا غلىق كەلگەن مېھمازلارنىڭ ئۇلا غلىرىغا
قاراشقا ، قايتقاندا مىندۈرۈشكە ئەر - ئايال قوشنىلارنى ئۆز
لا يىقىدا تاللاپ تەينىلەپ ئورۇنلاشتۇردى . خاتىپ چوڭ مېھمانخا -
نىدىن بولا تەسىلىكتە دەھلىزگە قويۇلغان سەندەلگە ئاچىقىپ ئۇل -
تۇرغۇزۇلدى . ئۇ ھازىر تۇتونۇق ^① بولۇپ قالغانىدى .
ھوپىلدا چوقىغا توشقۇزۇلغان قارىغايى كۆمۈرىگە ئوت يېقىدا -
خاندا ، كىچىك داپنى لاۋۇلداب كۆيۈۋاتقان ئوتقا قاقلاپ قۇرۇتقان
ياتۇغانچىلار سازنى تەڭشەپ ، دەسلەپ قىلىپ «قەشقەر سەنسىمى»
گە چالدى .

yarنى يار دەمدۇ كىشى ،
ياماننى يار دەمدۇ كىشى .
ياخشى يار ياندا تۇرۇپ ،
ياماننى خالامدۇ كىشى .

مەن ييراقتىن يارنى كۆرۈم ،
yar مېنى كۆردىمكىن .

^① تۇتونۇق — ئىلمىي پاساھىتى ۋە نۇتۇق قابلىيىتى تۆۋەن دېگەنلىك .

يۈرنىكىمگە ئوت تۇتاشتى ،
يار بۇنى بىلدىمىكىن .
ئا... يارەي ، ۋاي - ۋاي سەنھم .

ساز باشلىنىش بىلەنلا چۈشۈۋاتقان قارغا قارسماي ، ئاۋۇال يېقىندىكىلەر توب - توب جامائەت بولۇپ ئارقىمۇئارقا كېلىپ ، دەھلىزگە كىرگەندە ، سۈرتى مۇبەددىل (رەڭگىرويى بۇزۇلۇپ كەتكەن) ئابدۇرەھمان خاتىپتنى ئىسىنلىك سوراپ ، ئاندىن تويدىنى مۇبارەكلىپ ، ئەكەلگەن ئات ، تۆگە ، كالا ، قوي ، يامبو ، كۈمۈش تەڭگە ، بەقسەم ، شايى ، چەكمەن ، تون - تەلىپەك ، شىرداق ، كىمىشكى ، مىس ئەسۋاب قاتارلىق توي سوۋغاتلىرىنى ئۇنىڭ ئالدىدا «ئاز بولسىمۇ» دەپ قوييۇپ ، دۇئا قىلىشقانىدىن كېيىن ئۆي - ئۆيلىرگە كىرىپ ، تارتىلغان مېغىز ، قوماج ، تۇخۇم قاتارلىق گېزەكلىرىنى ئاۋۇال نانۇشتىدە شىنە بىلەن قو - شۇپ نانغا تۈگۈرۈپ ۋە ئاربلاشتۇرۇپ يەپ ، قالغاننى بالىلىرىنىڭ پېسىۋىسى ئۈچۈن بەلۋاغ ۋە دەس ياغلىقلېرىغا ئېلىشتى . ئاندىن قورۇما پولۇنىڭ ئۇستىگە بېسىلغان قېزا ۋە گۆشلەرنى توغراب ، بارماقلىرى ئارسىدىن يېغى ساقىپ تۈرغان حالدا ئىشتىها بىلەن يېگىلى تۇردى . تارتىلغان ئاش ئاشا - تاشا يېيلگەندىن كېيىن ، هەربىر كىشىنىڭ ئالدىغا چوڭ نان ، ئارا نان ، كاكچا ، توقاچ قاتارلىق بىر توققۇز نان تارتىلدى . يەنە چەلىپەك دېيلگەن نېپىز ئىككى ناننىڭ ئارسىغا پولۇ ۋە قېزىدىن «ئۆپىدىكىلەرنىڭ نېس - ۋىسى» دەپ تارتىلىپ ، ئاندىن دۇئايى خەير قىلىپ قايتىشتى . تۈرغا كەلگەنلەر ئىشىك ئالدىدىن تارتىپ قاراڭغۇ دالان ، تار

كۈچا ، ئەگمە ۋە پېشايىۋانلارنىڭ ئىككى تەرىپىدە سەپ - سەپ بولۇپ ، تەسۋىدەك ئۆزىرالپ قاتار تۇرۇشۇپ كەتتى . بەزىلەر قار ئۇستىدە دەسىپ تۇرۇپ توڭخان پۇتلىرىنى يەرگە ، تامغا ، بىر - بىرىنىڭ پۇتلىرىنىڭ ئۇچىغا ئۇرۇشۇپ ئىسىتىماقچى بولۇشتى . بەزى يېلىڭ ۋە جۇۋىسىز لارنىڭ دولىسى قورۇلۇپ ، تۈكلىرى تەتۈر يېنىپ كەتتى . ئاسماندىن ئالىتە بۇرجهك كرستال قار قايرىلما ياقلىق ۋە قىرغىزچە سەنسەندىن ياقا قىلىنغان جۇۋىلار ، يوغان تەلپەك ۋە قېرىراللىرى قولاقچىلار كىيىگەن كىشىلەرنىڭ ياقا ۋە تەلپەكلەرنى ، تاشقى كىيمىلىرىنى چۈمكۈ . ۋە تمە كچى بولغاندەك غەزەپ بىلەن چۈشكىلى تۇردى . ئىشىڭ ئالدى ، هويلا ، قاراڭغۇ دالان ، تار كۈچا ، پېشايىزان ، دەھلىز ، مېھمانخانا ، ساراي - ئايىۋانلارغا يېقىلغان گۈلخانلارغا ھەددەپ يوغان كۆتەكلەر تۆپە - تۆپلىپ سېلىنىپ ، كىشىلەر ئۇنىڭ چۆرىسىدە يەڭىۋاشلىنىپ ، قول - پۇت ، يۈزلىرىنى ئونقا تەڭلەپ ئىسىتىشماقتا ئىدى . يېڭىدىن ئۇلاغلىق كەلگەن ساقاللىق كە . شىلەرنىڭ ئېغىز چۆرىلىسى ، بۇرۇتى قىروداپ ، خۇددى «تۈيغا كەلگەنگە توي» دەپ ساقالغا مەزەنگە ئاسقاندەك غەيرىي بىر كۆرۈ . نۇش - قىياپەت ھاسىل بولدى . ئۆيدىن دۇئا قىلىپ ، دەھلىز دە يەنە خاتىپ بىلەن «توي خۇدانىڭ خەزىنىسى ، تويىنىڭ ئاقىۋىتى خەيرلىك بولسۇن ، خەير - خوش» دەپ خوشلىشىۋانقان خالايىق يېڭى مېھمانلارغا ئورۇن بوشىتىشىپ بېرىشىۋاتاتى . بىرنه چە خەزمەتكار خاتىپنىڭ يېنىدىكى سوۋىغىلارنى ئىچكەركى ئۆيگە تو . شۇپ ، بۇ يەرنى كەڭرىتتى . تۈيغا سوۋغا قىلىنغان مال - ۋاراد . ملارغا تەين قىلىنغانلار دەرۋازا يېنىدىكى ماللارنى تۇرى بىلەن

ھەرقايىسى قوتانغا سولالپ ، خاتىر جەم بولۇشتى .

دەلۋە ئېيى باشلىنىپ ، «ئەييامى ئوجۇز» بىلەن تەڭ كىر . گەن جۇت ۋە چىرقىراۋاڭان سوغۇق شامال ، قار ئۇچقۇنى قىران دەرىاسىنىڭ سۈپىنى ئوخشتىپ قۇيغان ھېسىپتەك مۇزلىتىپ تاشلىغانىدى ، دەريا ئاتلاپ كېلىدىغان مېھمانلار بۇگۈن توڭلىغان مۇز ئۇستىدىن ئاتى ماڭدۇرۇپ ، توينىڭ بىرىنچى كۇنى بولغان چارشەنبىنىڭ كۇن پاتىدىغان ۋاقتىغا قەدەر كېلىشتى : بۇ چاغدا ، ياتۇغانچىلار قوللىرىنىڭ توڭلاپ كەتكىنگە قارىمىاي ، بويىنى سوزۇشۇپ ساتار بىلەن مۇقام ئېيتىۋاتاتى ، ئەتراپتا ئولتۇرغان قېرىلار دىققەت بىلەن سەمى بولۇۋاتاتى .

ئىشنىڭ ئاقىۋىتىنى ، نېمە بولۇشىنى بىلىش ئەقىلىدىن ، ئەمما كېلىدىغان پالاكتە چارە ئىزدىمەي ، ھەسەرەتلىنىپ ئولتۇرۇش نادانلىقتىن دالالەت بېرىدۇ . بىرەر ئىشنى باشلاش ئاسان ، ئەمما ئۇنى ئاخىرىغا يەتكۈزۈپ نەتجە ھاسىل قىلماق ھەركىمنىڭ قولىدىن كېلىۋەرمىدۇ . ھېچبىر ئىش غەيرەت ۋە جاسارەتسىز بولمايدۇ . ئەمما ، جايىدا ئىشلىلىمىگەن غەيرەت ۋە جاسارەتنىڭ پايدىسى يوق . ئىنتىلىش ۋە چارە - ئەمەل - ئىنسانغا كامالەت بەخش ئېتىدۇ ، ئۇلۇغلىققا يەتكۈزىدۇ . ئەقل - ئىدرەك قۇياشقا ئوخشайдۇ . ئۇ داغلارنى يوقلىدى . ئىنساندا ئۇمىد بولمىسا ، ھاياتنىڭ لەززىتى يوقلىدى . ئۆتكەن ئىشلار ئۇچۇن پۇشايماندىن ۋە كەلگۈسى ئىشلاردىكى مۇشكۇللۇكتىن ئىنساننى تەدبىر ۋە تىرىشچانلىقلا قۇتقۇزىدۇ . ھەربىر ئىشتا ئېھتىياتچانلىق بىلەن ھەرىكەت قىلغان كىشى ھەر ۋاقت مۇۋەپەقىيەت قازىنىدۇ . بىخەستەلىك زىيان - زەخمت كەلتۈرىدۇ . ئادىي ۋە تەبىئىي

هالدا هايات كەچۈرۈش ھاياتنىڭ ئەڭ گۈزەل ۋە توغرا يول . بۇ يول ئىنساننى سەممىي ، ھەقىقەتپەرۋەر ، نومۇسلۇق ۋە قەيسەر بولۇشقا ئېلىپ بارىدۇ . دانا لار مۇنداق دېگەن :

كىمكى قىلماس ھەر ئىشىدا ئېھتىيات ،
ئول ئىشىدىن تاپىمغا يەرگىز نىجات .

ھەزىزەت نەۋائى «مەھبۇبۇلقۇلۇب» ناملىق ئەسىرىدە مۇنداق دېگەن : «تەۋەككۈل» دېمەك ، يول ۋاسىتىلىرىنى كېرەك قىلا . ماستىن ، توغرا يولدا مېڭىۋېرىش ، سەۋەب ۋە ئۆزىنى قويۇپ ، ھەممىنى ئاللا din كۆرۈش . تەۋەككۈلنىڭ قۇدرىتى ئالدىدا سە- ۋەبىنىڭ رىشتىسى چۈرۈك ، تەقدىرنىڭ مەشئىلى ئالدىدا ۋاسىتە- نىڭ ئۇچقۇنى ئۆچۈك . تەۋەككۈل ئەھلى مەقسەت ۋادىسىغا قەدەم قويىدىكەن ، يولنىڭ ئۇزىقىنى ئاللانىڭ ئېھسانى ۋە ئىنئامى دەپ بىلىدۇ . ھەممە يول كېرەكلىكى تىيار بولغاندىن كېيىن ، ئۇ نېمىدىن خۇش بولۇپ ، نېمىدىن خاپا بولسۇن . دەريادىن ئۆتۈشكە كېمىنى سەۋەب دېسىڭ ، تاپىنى نەم بولماي ئۆتكۈچىلەرگە قانداق سۆزۈڭ بار ؟ باياۋانى كېسىپ ئۆتۈشكە ئات - ئۇلاغنى ۋاسىتە دېسىڭ ، يەرنى قاتلاب مەنزىلىگە بارغۇچىلار ئالدىدا ئات - ئۇلاغقا نە ئېتىبار ...

... تەۋەككۈل ئەھلى بارلىق چارە ۋە ۋاسىتىلەردىن كۆز يۇمۇپ ، ئۆزىنى تەۋەككۈل دەرياسىغا ئېتىپتۇ ، ۋاسىتىسىز تە- ۋەككۈل ۋادىسىغا قەدەم تاشلاپ مەقسەتكە يېتىپتۇ ». نەۋائى بىر پارچە بېيتتا يەنە : «كىمكى تەۋەككۈل بىلەن يولغا چىقسا ،

ئۇنىڭغا يەل - يېغىن ، ئىسىق - سوغۇقتىن ئازار كەلمەيدۇ « دېگەن .

گۈلخۇمار ، زۆھەر ۋە سارە ئانسالار خېلى بۇرۇنلا ئۆزىنىڭ پۇتوشۇپ قويغان مەسىلەھەتسىگە ئاساسەن ، بۈگۈنكى كۈنى بەشكە - بەھەمگە گۈلخۇمارنى قاچۇرۇشنىڭ ئەڭ ياخشى پۇرسىتى دەپ تە - يىنلەشتى . ئالىمادىس بىرەر پېشكەللىككە ئۈچرەپ قېلىشتىن ساقلىنىش ئۈچۈن ، گۈلخۇمارنى كېيىندۈزۈشكە دەپ ؛ ئۆز لايىد - قىدا چەكمەن تون - تەلپەك ، مەسە ۋە بەلۋاغمۇ تەييار قىلىپ ، مېھراپقا بوغچا قىلىپ قويۇشقانىدى . ئۇلارنىڭ مەسىلەھەتى بويىچە زۆھەر ئاۋۇال ئاخشىمى ئۆيىگە چىقىپ بالددۇرلا ياتقان بولۇپ ، دادسىنى ئۇخلاتقاندىن كېيىن ، ئۇكىسىنىڭ كېيىم - كېچەكلىد - رىنى پەملەپ قويۇپ ، چىراڭنى ئۆچۈردى . باشقىلار خاتىرجەم ئۇخلىغىلى تۇرغاندا ، ئۇ چۇرەپ ئورنىدىن تۇرۇپ ، ئەرەنچە كېيمىد - نىپ ، بەلۋېغىنى تەتۈر باغلاۋاتقاندا ، بەلۋاغدىكى پىچاقنى قاملاشد - تۇرالماي يۈرىكى پوکۈلدەپ كەتتى . يەنە غەيرەت قىلىپ ، هويلد - دىكى شوتىنى دولىسىغا ئېلىپ ئىشىكتىن چىققاندا ، شوتا ئىشىك بېشىغا تېگىپ ، تاراقشىپ كېتىۋىدى ، تېخىمۇ بەك قورقۇپ ، ئالدى - ئارقىسىغا قارىدى . بۇ چاغدا ، ئابدۇرەھمان خاتىپنىڭ بېغىدىكى ئاشىپەزلەر مازنى ياغاچقا يۈگەپ سۇ يېغىغا مىلەپ تەيى - يارلىغان يوغان نۆكچە (مەشئەل) تۇتقان كىشىلەرنىڭ ياردىمى بىلەن ئەتكى بېرىلىدىغان نەزىر ئاشقا تەييارلىق قىلىۋاتقانلىقى بىلىنىدى .


زۆھەر شوتىنى تالاغا ئاچىقىۋېلىپ ، ئۆزىنى توختىتىپ ، ئاندىن دولىسىغا ئېلىپ ، دەس كۆتۈرۈپ قار ئۇستىدىن غاچىلداپ

ده سسەپ ، خاتىپنىڭ بېغىنىڭ كەينىدىكى بۇرۇن مەسىلىيەتلىشىپ قويغان جايغا ، يەنى باغنىڭ جەنۇبىدىكى جىڭدىنىڭ ئۇدۇلغا ئاپدە. رىپ ، شوتىنى ئەنجان تامغا چاپلاپ قوييۇپ ، «ئۇھ» دەپ سول يېڭىنىڭ ئۇچى بىلەن پېشانىسىدىكى تەرنى ئېرتىپ ، تام تۈۋىدە ساقلاپ ئولتۇردى .

شۇ ئارىدا گۈلخۇمار ئۆيدىن تالاغا نەچە قېتىم چىقسا ، ئاشپەزلەر تۈرلۈك تەييارگەرلىك بىلەن بولۇۋاتقانلىقتىن ، ئۇ بىئارام ۋە تىت - تىت بولۇپ ، ئاخىز مەھكۈملۈق زەنجىرىگە باغلۇنىپ ، چارىسىزلىق زىندانىدا مەھبۇس بولۇپ ياتقۇچە ، ئىخ-لاس كەمرىنى بېلىگە چىڭ باغلادىپ ، تەۋە كىكۈل تۈلپارىغا سۇۋارى بولۇپ ، زوق - شوخ بىلەن ۋىسال مەنزىلىگە قەددەم قوييۇپ ، سارە ئانىنىڭ يىغلىغانچە خوشلىشىپ يول كۆرسىتىشى ئارقىلىق باغ-منىڭ ئەنجان تېمىدىكى شوتا بىلەن ئەمەس ، بىلکى يان ئىشىكىدىن قاچتى . ئۇ قاردا تەسلىكتە زۆھرەنىڭ ئۆيىگە بېرىپ ، ئىككىسى بىرلىكتە لەڭگەر يولىغا قاراپ مېڭىشتى .

گۈلخۇمار ئۆز كېيىمىنى يەڭۈشلىمەي بوغچىنى كۆتۈرۈپ چىققانلىقتىن ، يول ئۇستىدىكى «توقاي بۇلىقى» نىڭ يېنىغا كەلگەننە ، زۆھرەنىڭ مەسىلىيەتى بىلەن ئۇچىسىدىكى ھەممە كە. يىملىرىنى شۇ بۇلاقنىڭ تۈۋىگە سېلىپ قوييۇپ ، ئاندىن بوغچىنى يېشىپ چەكمەننى ئېلىپ كىيدى . ئۇلار تېزلىكتە تاغ يولىغا قاراپ مېڭىپ ، لەڭگەردىن ئۆتۈپ مازارغا كەلگەننە ، گۈلخۇمار مەرھۇم ئانىسى ۋە ئۆزىنىڭ شور پېشانىسى ئۇچۇن دۇئا قىلدى . ئاندىن بۇرۇلۇپلا شاۋاز قارىي ئۇنىڭ ئىستىقبالى ئۇچۇن بىرەنەچە يىلدىن بېرى تاغ يېرىپ ئاچقان يولىغا سەپسېلىپ قاراۋاتقاندا ،

مەشۇقلارنىڭ سىردىشى ئاي «كۆرۈۋالغىن» دەپ بۇلۇت پەردىسى -
 نى يانغا ئىتتىرىپ نۇرنى سېپىپ بەردى . ئاي يورۇقىدا بۇ
 ئىككى «يىگىت» ئالغا ئىنتىلىپ ئاق قارغا «غاج - غۇچ»
 دەسسىپ سايىدىنمۇ ، شەپىدىنمۇ ، جىن - پەرىدىنمۇ ، قار -
 بوراندىنمۇ ، ئېيىق - بۇرىدىنمۇ قورقماي ، يار ۋىسالىغا بالدۇر -
 راق قاۋۇشماق ئۈچۈن مېڭىشتى . ئىككى ياشنىڭ ناپاك غەرەز
 ئارىلاشىغان مۇھەببىتىگە ساداقەت بىلدۈرۈش ئۈچۈن ، زۆھەر
 ئۆزىنىڭ ئىنسانىي ۋىجدانىي بۇرچىنى ئادا قىلىشقا ئالدىرىدى .



ئۇن بىرىنىپى باب

نۇرى ئۆھىكەن كۆزلەر

1

شاۋاز قارىي يولىنى جىددىي داۋام قىلىۋاتقان شۇ پەيتتە، ئارقىسىدا ئۇنىڭغا قاراپ خىرس قىلىۋاتقان بىر سەت ئاۋاز ئاثلاندى . ئۇ بۇرۇلۇپ قارسا، قارامتۇل بىر مەخلۇق ئۇنىڭغا دەھىشەتلىك ئېتىلىپ كېلىۋاتقان بولۇپ، «خارت - خۇرت» قىدلىپ بىرلا ئىرغىپ، ئىككى ئالدى پۇتى بىلدەنلا چالى سالدى . شاۋاز قارىي قولىدىكى قىرودەك بىسى پارقراراپ تۇرغان ئايپالتىنى قاراڭخۇدا ئۇنىڭغا قاتىق زەرب بىلەن شىلتىدى . ئەپسۇسکى، بۇ زەربە ئۇ مەخلۇققا بىرئازلا تېگىپ، قارىي ئۆز كۈچىنىڭ قاتىق زەربىسىدىن پىلدرلەپ كېتىپ قولىدىن ئايپالتا چىقىپ كەتتى - دە، ئۆزىنمۇ ئالدى - كەينىگە دەلدەڭشىپ قالدى . ئاڭخۇچە ئۇ ھايۋاننىڭ چاڭىلى شاۋاز قارىيىنىڭ بويىنغا چۈشۈپ، نەشتەرەك ئاچچىق چىشى ئۇنىڭ ئوڭ قولىنىڭ دولە-سىغا چوڭقۇر پاتتى . شاۋاز قارىي بۇ ھايۋاننىڭ قولىقىنى چىڭ

تولغاپ تۇتۇپ ، مۇشتۇمى بىلەن ئۇنى ئۇرۇپ ، پوملاقلاشقىلى
 تۇرىدى . شۇ ئەسنادا ھايۋان تېخىمۇ ۋەھشىلىك بىلەن ئۇنىڭ
 بويىنى يىرىك ۋە پىچاقتەك ئىستىك تىرىنىقى بىلەن تارمىلىدى .
 ئۇنىڭ قۇلاق تۈۋىدىكى ۋىنا تومۇرى ئوزۇلۇپ ، چاچرىغان قان
 ئاپئاقدا قار ئۇستىدە قىزىلگۈل چاچقاندەك يامرىدى ۋە چىپىلدەپ
 ئاققىلى تۇرىدى . ئاشۇنداق ئەھۋالدىمۇ شاۋاز قارىي ۋەھشىي ھايـ
 ۋاننىڭ قولىقىنى قويۇپ بىرمىي ئېلىشىپ ، بىرنەچە قېتىم
 پوملاقلشىپ ، يۇمىلىنىپ بىر تاشقا كېلىپ توختىدى - ده ، بىر
 قولى بىلەن يەر تاتىلاپ تاش ئىزدەۋاتقاندا قولغا بىر نېمە ئۇرۇلـ
 دى . ئۇ ئايپالىتنىڭ سېپى بولۇپ ، شاۋاز قارىي ئۇنى قولغا
 چىققان يېرىدىن تۇتۇپ ، ئۇ ھايۋاننىڭ كەلگەن يېرىگە چاپقىلى
 تۇرىدى . ئەمما ئۆزىدىن قان زىيادە كۆپ چىقىپ كەتكەنلىكتىن
 ھالسىزلىنىپ هوشىدىن كېتىپ قالدى .

شاۋاز قارىي ئاخىرقى تىنىقىدا : «گۈلخۇمار ، گۈلخۇمار ،
 سىز ... سىز ... » دەپ ئاپئاقدا قار ئۇستىدە قىپقىزىل قانغا
 مىلىنىپ ، چىشلىرى كىرىشكەن حالدا كۆزى مەشھەد تەرەپكە
 قاراپ مېڭۈۋاتقاندەك تۇرۇپ مۇزلاپ قالدى .

*

*

*

گۈلخۇمار بىر ئالدىغا - بىر كەينىگە قاراپ ، ھەربىر شەپـ
 دىن ئۆزىچە تېنى ئەيمىنىپ ، شاۋاز قارىي ئۇنىڭخا ئاتاپ ياسغان
 يول بىلەن ھەدەپ ئىلگىرىلەپ بەشكېرەم تەرەپكە چىقىشقا ئىنتىـ
 لىپ مېڭۈۋاتقاندا ، تاغ گۈمۈرۈلگەندەك قاتىق يېقىلغان بىر

نەرسە تاغ ئۇستىدىن ئۇلار ماڭغان يولغا چۈشتى ، ئاندىن قاتىقى ئاۋاز بىلەن ھۇۋىلىدى ۋە خارقراپ تىپرلاپ - تىپرلاپ باقتى ، ئەمما قوپالىدى .

زۆھەر بىلەن گۈلخۇمارنىڭ جېنى بۇ ئارىدا نەچە چىقىپ ، نەچە كىرىدى . ئۇلار بىر قاپتالدا بىر ھازا تۇرغاندىن كېيىن يىدە مېڭىپ ، يىقلوغان ئۇ مەخلۇقتىن يانداب ئۆتۈپ كەتتى . ئۇلار بىر - بىرلىرىنى يۆلىشىپ ، دولىسىغا دولىسىنى تىرىپ خېلى ماڭغاندىن كېيىن ، تاغ تەرەپتىن چۈشكەن بىر نەچە نەرسىنىڭ كۆلەڭىسى قار ئۇستىدە ئايىدىڭدا كۆرۈندى . ئۇلارنىڭ تېنى ئېيمىنىپ ، مۇزدەك تەرلەپ كەتتى . تاغنىڭ بىر ئۆڭكۈرۈدە تو - رۇپ ، زۆھەرنىڭ يادىغا پىچاق يېتىپ ، ئۇيان - بۇيانلىرىنى ئاختۇرۇپ ، قويىنىغا قول سالسا ، ئۇكىسىنىڭ تون چاپىنىنىڭ يانچۇقىدىن قولىغا چاقمىقى چىقىتى . ئۇنى تاش بىلەن سۇركەپ بىر قېتىم ياققاندا ، ئالدىدا كۆرۈنگەن ۋە ئارقىسىدىن كېلىۋاتقان ئىتتەك نەرسىنىڭ كۆلەڭىسى يوقالدى . زۆھەر گۈلخۇمارغا قاراپ :

— گۈلخۇمار ، بىز ھازىر ئىككى ئۆلۈمنىڭ ئارىسىدا قال - دۇق . ئارقىغا قايتساق ، كەينىمىزدىكى ئىتقا ئوخشىغان نەرسە - دىن ھەم شۇئىرغان بىلەن بولۇۋاتقان بۇرچتىن قۇتۇلۇش تەس - پەقەت غەيرەت قىلىپ ئالغا ئىلىگىرلىسى كلا ئادەم بار يەرگە يېتىدە - شىۋىلىشىمىز مۇمكىن ، بوشاشمىغىن ، — دەپ ئۇنى روھلاندۇر - دى .

ئەمما ، بۇ چاغدا گۈلخۇمارنىڭ سۇنۇپ ساقايغان بىلى مۇز - دەك تەردىن كېيىن قاتىقى ئاغرىغىلى تۇردى . ئۇ زۆھەر بىلەن

مېڭىۋېتىپ :

— زۆھرە ، مېنىڭ شاۋاز قارىيغا بولغان ساپ مۇھىبىتىمـ.
نى دۇنيادا سەنلا بىلىسەن . ئۇنىڭ بىلەن بىر كۈن حالال
ئەر - خوتۇن بولسام ، ئۇنىڭغا 100 كۈن مېھر قويىمن دېگەن
نىيتىم بار ئىدى . ئەمما مەن هازىز پەقفت بولالمايۋاتىمن ،
پەقفت... — دەپلا سائىگلاب بوشىشىپ كەتتى .
— غەيرەت قىل ، يەنە ئازغىنا چىدا ، — دەپ ، زۆھرە ئۇنىڭ
قولتۇقىدىن يۆلەپ ماڭغۇزدى .

زۆھرەمۇ تەرلەپ ئېقىپ كەتتى ۋە يولدىن ئاداشتى . دەل
شۇ چاغدا ھېلىقى «ئىت» لار يەنە ئۇلارنىڭ ئارقىسىغا چۈشۈپ
بىلە ماڭغىلى تۇردى . بۇ چاغدا گۈلخۇمار غەيرەتكە كېلىپ ،
ئىككى تىزىنى تۇتۇپ مۇكچىيىپ ماڭدى . زۆھرە ئۇنىڭ دولىسىـ.
دىن تۇتۇپ ، ئالغا سۆرىدى . ئاڭغۇچە «ئىت» لار يېقىنلا يەرگە
كېلىپ خىرس قىلماقچى بولغاندا ، زۆھرە يەنە چاقماقنى ياندۇرـ.
دى . ئۇتنى كۆرگەن «ئىت» لار يېقىن كېلەلمەي ، ئۇلارنىڭ
ئەتراپىدا خىرقىراپ تۇرۇشتى . بۇ چاغدا گۈلخۇمار «ماڭايىلى»
دېگەن بولسىمۇ ، ئۆرە تۇرۇشقا ۋە ياكى مۇكچىيىپمۇ مېڭىشقا
قادىر بولالماي ، قولىنى قار ئۇستىدە قويىپ ، ئۆمىلەپ مېڭىپ ،
سۇلتان مىچى ئاتام گۈمبىزىگە يېقىن كەلدى ۋە گۈمبەز ئۇستىگە
زۆھرە ئاۋۇال گۈلخۇمارنى ئارقىسىدىن يۆلەپ چىقاردى . ئۇنىڭـ.
دىن كېيىن ئۆزى چىقماق بولۇپ ، ھەرقانچە غەيرەت قىلسىمۇ
گۈلخۇمارغا نىسبەتەن سەل گۆشلۈكىرەك بولغاچقا ، زۆھرە ئۆزىنى
گۈمبەز ئۇستىگە ئالالمىدى . ئاڭغۇچە «ئىت» لار يېقىن كېلىپ
خىرقىراشتى . بۇنى كۆرگەن گۈلخۇمار چىدىيالماي ، گۈمبەز
ئۇستىدىن ئۆزىنى قويىپ بىردى ۋە يەرگە دومىلاب چۈشكەندىن

کېیین ، «ئىت» لار دەرھال ئارقىسىغا سەل ياندى . گۈلخۇمار لېۋىنى چىشلىگەنچە ئورنىدىن تۇرۇپ ، زۆھەرنى يوّلىدى .

— ئەزىز دوستۇم ، سەن مېنى دەپ ھاياتىڭدىن ئايىلما ، سەن ئۈچۈن مەن نېمە بولسام مەيلى ، كۆمبەز ئۇستىگە سەن چىق ! — دەپ ئۇنى يوّلەشتۈرۈپ چىقىرىپ ، ئۆزى زۆھەرنىڭ ھايات قېلىشىغا سەۋەبكار بولدى .

گۈلخۇمار ئارقىسىدىن خىرس قىلغان «ئىت» لار ئۈچۈن سۇلتان مىچى ئاتام ئەترابىغا باغلانغان كۈنگۈرلىرىنىڭ خىشلىرى . نى قومۇرۇپ ئاتقىلى تۇردى . ئالدىدىن كەلگىنىگە بىر خىشنى ئېتىشى بىلەنلا يان تەرەپتىن كەلگەن ئۈچىنچى «ئىت» ئۇنىڭغا ھۇجۇم قىلىپ كېلىپلا ، گۈلخۇمارنىڭ قارنىنى يېرىپ تاشلىدى . گۈلخۇمار قار ئۇستىگە قاپقا را چېچى بىلەن بىلەن يېقىلىپ ، «ۋازىجان...» دەپ چىرقىرىدى ۋە شۇئان ھەممە تەرەپتىن ئۇنىڭغا ھۇجۇم قىلىپ ، گۆشىنى پارچىلاپ بىر يۇتۇم - بىر چىشلەمدىن يۈلۈۋاتقان «ئىت» لارنىڭ بۇرە ئىكەنلىكىنى ئاندىن بىلدى .

— زۆھەر... — دەپ نىدا قىلدى گۈلخۇمار ۋە — ھازىر مېنىڭ پۇتۇم تەرەپنى بۇرلىر يەپ بولدى ، ئەمما روھىمنى يېيەل . مەيدۇ . سەن مېنىڭ شاۋاز قارىيغا بولغان ساپ مۇھەببىتىمگە ، قىيامەتلەك روزدۇخارى بولىدىغانلىقدىمغا گۈۋاھ ... بول ... غىن ... — دېگەندىن كېيىن ئاۋازى پۇتنلىي ئۆچۈپ كەتتى...

*

*

*

مانا مۇشۇنداق قىلىپ ، مىلادىيە 1668 - يىلى دەلۋە پەسىلى ، يەنى فېۋەرالنىڭ 21 - كۇنى پېشەنبە سەھەردە بۇ بىر

جۈپ ئاشق - مەشۇقنىڭ كۆز نۇرى ئۆچتى . بۇ چاغدا ئۆچ -
 قۇنداب چۈشۈۋاتقان بۇرج قار پاك ، مەسۇم ، گۇناھسىز ، زىلۋا
 قىز گۈلخۇمارنىڭ سۆڭەكلىرىنى ، ئەرەنچە كېيىم ۋە مەسە ،
 تەلىپىكىنى ، قىزچە ئۆرۈلگەن 21 تال چېچىنى يەرگە كۆمۈشكە
 ئالدىراپ چۈشۈۋاتقانلىقىنى زۆھەر گۈمبەز ئۇستىدە كۆرۈپ تۈر -
 دى . ئۇنىڭ يادىغا ۋاپادار مەشۇقلەردىن بىرىنىڭ ئۆلۈم ئالدىدا
 ئوقۇغان تۆۋەندىكى شېئرى كەلدى :

ئايا چەرخى زالىم پۇتتىمىۇ ئىشىڭ ،
 شۇدۇر ئەمدى ئىشق ئەھلىگە قىلمىشىڭ .
 سېنىڭ ئىشىڭ بولدى جاپاكارلىق ،
 كى يوق سەندە ھەرگىز ۋاپاكارلىق .
 ئەزەلدىن ئەبەد كىمگە قىلدىڭ ۋاپا ،
 ۋاپا ئەھلىگە يەتتى سەندىن جاپا .

*

*

*

دانالار : «ئىسراپچىلىق — ئەھمىيەتسىز ۋە پايدىسىز ئىش -
 لارغا پۇل - مال سەرپ قىلىشتۇر . قولىدا بار پۇل - مالنى
 كېرەكلىك جايilarغا سەرپ قىلىش ، ياخشى باشقۇرۇش ئۆچۈن ،
 ئىسراپچىلىقتىن ساقلىنىش لازىم . ئىسراپچىلىق قىلىش ئىنتا -
 يىن نادانلىقتۇر . ئىسراپخورلۇق ئارقىسىدا يوقسۇزلىق ، باشقۇ

لارنىڭ پۇل - مېلىغا تەمە ۋە ھەسەت كېلىپ چىقىدۇ» دېگەن . ئەگەر ئىسراپچىلىق ۋە ھەشەمت بىلەن قىلىنغان تو ي ئەلنىڭ قەلبىگە ياقسا ئىدى ، خەلپىھ مەئىمۇن^① ئۆتكۈزگەن ئوغۇل توينىڭ داغدۇغىسى ۋە ياخشى نامى ئالەمگە مەشھۇر بولغان بولاتتى .

چارشىنبە سەھەردە ئىككى تەرەپنىڭ ئۆز ھالىغا يارىشا داغ- ۋازلىقى بىلەن باشلاڭان بۇ تو ي ئەتتىسى پەيشەنبە (توينىڭ ئىك- كىنچى كۇنى) كۈنىمۇ داۋاملاشتى . توينىڭ نىزىر ئېشى بېرىلىد- ۋاتقان پەيتتە ، زۆھەرنىڭ دادىسى قابىلغا ئامبارنىڭ ئاچقۇچى جىددىي لازىم بولۇپ ، گۈلخۇمارنىڭ يېنىغا سوراپ كىردى . گۈلخۇمارنىڭ ئاخشام ياتقان ئورنى يىغىلماي تۇرغىنىنى كۆرۈپلا ئۇ :

— گۈلخۇمار ، گۈلخۇمار ، ۋوي خۇمارگۇل ، — دەپ بىر- نەچچە قېتىم توۋلىدى ئورۇنىڭ باش تەرىپىدە تۈرۈپ . ئاۋاز چىقىغاندىن كېيىن ، ئۇ كېلىپ ئورۇنى ئاستا ئە- چىپ قاراپ ، گۈلخۇمارنىڭ يوقلۇقىنى بىلدى . ھېرإن بولغان قابىل شۇ ئان كىرىپ سارە ئاندىن گۈلخۇمارنىڭ قەيدىدىلىكىنى سورىدى . سارە ئانا بىلمەيدىغانلىقىنى ئېيتقاندىن كېيىن ، قابىل دەرھال خاتىپنىڭ يېنىغا چىقىپ ئەھۋالنى دېدى . خىزمەتكارلار ئۆيىھەرنى ، باغ ، هوپلا ، ئۆگزە ، سامانلىق ، قوتان ، ئوتۇنخانا ، ئامبار ، ھەتنا قازناق ... لارنى قېدىرىشتى . خاتىپ دەھلىزدە

^① مەئىمۇن — خەلپىھ ھارۇن رەشىدنىڭ ئىككىنجى گۈغلى بولۇپ ، 813 — 833 - يىللارغىچە خەلپىھ بولغان . ئۇنىڭ تو ي 825 - يىلى ۋۇتكۈزۈلگەن بولۇپ ، كېلىنىڭ ئايىغى ئاستىغا مېلىنغان پايانداز ئۇچۇن بىرقاچىھ ملىيون ئالقۇن دىنارلىق كۆھەر قە، ئۇنچى - مەرۋاپىت ئاشلىتىلگان ، كېلىنىڭ بىشىدىن يەن بىرمۇنچە دىنار چاپقۇ قىلىنغان . شۇنىڭ ئۇچۇن ، بۇ تو ي ھەشەمتپىلىك ۋە ئىسراپچىلىقنىڭ شەمۇنىسى بولۇپ ، شەرقىنىڭ «كتابۇلغاڭان» ... قاتارلىق تارىخى ئاسىرلىرىدە تېسىلى خاتىرىلەتكەن .

پىتىرلاپ پەقدەت ئولتۇرالماي ، پىخىلداب يىغلاشقا باشلىدى . بۇ خەۋەر نادرخان خوجىغا يېتىپ ، ئۇمۇ ئىزتىراپقا چۈشتى . بۇ ئىشتنىن بىخەۋەر ياتۇغانچىلار ئۆز ۋەزپىسىنى داۋاملىق ئادا قىلىپ ، «غېرىب - سەندم» داستانىدىن ئارىيە ئوقۇۋاتاتى :

چىمەنلەرنىڭ ئىچىدە نازۇك چىمەن بار ،
راستىن ئېيتقىن جان ئانا ، گۈلنى كىم تىزدى .
يەتكىن مېنىڭ ھالىمغا ، ئەيلىگىن ئىزهار ،
راستىن ئېيتقىن جان ئانا ، گۈلنى كىم تىزدى .

ئە چىمەندۇر ، جان بالام ، مەندىن سورايسەن ،
ھەممە گۈلنى ئۆزۈم تىزدىم ، بايان ئەيلەيم .
كۈنده يۈزمىڭ خىيال بىلەن چىمەن باغلایىمەن ،
قايسىبرىنى بوتام ساڭا بايان ئەيلەيم .

...

خاتىپ زۆھرەدىن سۈرۈشتۈرۈشنى تاپلىغاندىن كېيىن ، قابىل ئۆزىنىڭ ئۆيىگە چىقىپ ، زۆھرەنىڭمۇ يوقلۇقىنى بىلدى . ئۇ ئۆيىنى ، باغ - ھوپلىنى ئاختۇرماقچى بولغاندا ، ئۆگۈزىگە چىقدە دىغان شوتىنىڭ يوقلۇقى بىلىنىدى . ئاختۇرغۇچىلار «بىرەر ئې-گىز جاي ، ئۆگۈزه ياكى چوڭ دەرەخلەرگە چىقىۋالدىمكىن» دېگەن گۇمان بىلەن مەھدىلە ئەترىپىدىكى مەسچىت ، مازار ۋە كىشىلەرنىڭ ئۆگۈزلىرىنى ، يوغان دەرەخ ۋە بېدىشلارنىڭ ئۈستە .

نى ئاختۇرۇپ ، ئاخىر شوتا خاتىپنىڭ بېغىدىكى ئەنجان تېمىغا قويۇقلۇق تۇرغانلىقىنى بايقاشتى .

قەدەم ئىزلىرىغا سەپسېلىپ ، قارغا چۈشكەن ئىزنىڭ تاپىندى .

دىن ئىز بېسىپ «توقاي بۇلاق»قا قوغلاپ بارغاندا ، بۇلاقنىڭ لېۋىگە سېلىپ قويۇلغان گۈلخۇمارنىڭ كېيمىلىرىنى كۆرۈشتى .

كەلگەنلەر «بۇلاققا ئۆزىنى تاشلىغان بولسا كېرەك» دېگەن گۇما-

نى بىت بىلەن ئۇن تارتىپ «ئىسىت !...» دەپ يىغلىشىپ ،

بۇلاقنىڭ ئىچىگە ۋە ئەتراپقا كۆزلىرىنى تىكىشىپ سەپسېلىپ ، يا جەستىنىڭ ياكى تىرىكىنىڭ خەۋىرىنى بىلەلمەي ، گۈلخۇمارنىڭ

كېيمىلىرىنى كۆتۈرگىنچە نا ئۆمىد يېنسىپ كەلدى . بۇ چاغدا ياتۇغانچىلار تېخىچە ساز چېلىۋاتاتى :

تەقدىر ئاللا ، سۇبهانانلا ،
تاغنى ياراتتى .

تاغ ئاراسى قاراكتۇر دەپ ،
ئايىنى ياراتتى .

ئاي ئالدىدا ، كۈن كەينىدە ،
پەلەك ئىچىدە .

ئۆچمەس ئىشلى گۈلخانىڭىز ،
يۈرەك ئىچىدە .

نادرخان خوجا ئىزچىلار ئەكلەگەن خەۋەرنى ئائىلاپلا ياتۇغان .
چىلارغا ھومىيىپ قاراپ : «توختا !» دەپ توۋىلىدى . مانا شۇ

چاغدila ئۆيىدىكى پارا كەندىچىلىك ئاشكارىلاندى . تو ي - تو يلىقىتا ، ئاشلىقتا ، مېھمانلار - مېھمانلىقتا قېلىپ ، ئاسمان كۆم - تۈرۈلۈپ كەتكەندهك ھەممە ئۆرىتۈپ بولۇپ كېتىشتى . نادرخان خوجا خاتىپنىڭ قېشىغا كىرىپ ، گۇمانىنى سورىۋىدى ، ئۇ ئىند . جىقلاب ئولتۇرغاندىن كېيىن :

— ئۆتكەن ئايدا ، مېنىڭ قېشىمغا مەشھەدللىك ئەممەد سەھ - هابىچى بىلەن تەختىيۇندىكى نورۇز بەشكىرەمنىڭ ئىتلە كەتكەنلىكى مەرھۇم رەھمان شىرنىچىنىڭ ئوغلى شاۋاز قارىيغا قىزىمنى سوراپ كەپتۈكەن . مەن ئۇ زاتى پەسلەرنىڭ بوسۇغامغا دەسىسىگەن - لىكىنى ئۆزۈمگە ئار بىلىپ رەت قىلسام ، ئەممەد سەھابىچى «مۇبادا قىزىمىزنىڭ رايى بولسىچۇ؟» دېدى . مەن بۇنىڭدىن تېخىمۇ ئازار يېدىم ۋە ئويىغا چوشتۇم . ئەممەد سەھابىچى دېگەن زىيادە مۇپەتتىن (پىتىنخور) ئادەم . بى تەقدىر ئۇ بىر سۈيىقەست قىلىپ ، خىالى فاسىد تۇغۇدۇرمىغان بولغا يى؟ — دېدى .

— ئۇ ئۆزى مەدرىسە تالىپى ، — دېدى نادرخان خوجا غەزەپلىنىپ ، — بىر نەرسە بىلگەن ؛ ئوقۇغان ئادەملەر يامان بولىدۇ . ئۆتكەنده مەن بىر تەزكىرە كىتابنى مۇقاۋىلاتقىلى بار - سام ، ئۇ بىكاردىن ۋە ئورۇنسىز حالدا توپىمىزنى سورىدى . ئارقىسىدىنلا شۇنىڭغا باهانىداپ بىزنىڭ ۋە ئوغلىمىزنىڭ شەننە داغ كەلتۈرىدىغان كىنايە بىلەن دارتىمىلاپ قاپسىدى . ئۇنىڭ قورسىقىدا زادى سىلى - بىزگە نسبەتەن بىر غۇمى بار . دەرھال ئۇلارنى تەقىبکە ئېلىش كېرەك .

بۇ پىكىرگە خاتىپمۇ قوشۇلدى ھەم «ھېلىقى ئىتلەللىكىنىڭ ئۆيىننىمۇ قېدىرىشقا ئادەم تىينلەيلى» دەپ قوشۇپ قويدى .

ئاتلىق ئەۋەتىلگەن تەقىبچىلەر ئەممە سەھابىچى ۋە نورۇز -
 نىڭ ئۆيلىرىنى ، باғۋارانلىرىنى ، ئۆڭزە - بالىخانلىرىنى ،
 دالان - قازناقلىرىنى ، ئېشەك ئېغىلى ، توقۇم ، لىڭىلچاق تېگى -
 لىرىنى قويىماي ئاختۇرۇپ ، ئاخىرىدا ھەر ئىككىسىنى باغلاب ،
 پىيادە ۋە يالاڭئاياغ قارغا دەسىتىپ ، ئات ئالدىغا سېلىپ ھەيدەپ
 كېلىپ ، «قىزنى تاپ» دەپ ئازابلىغاندىن تاشقىرى ، ئۇلارنى
 ئېغىلغا سولالاپ قويۇشتى .

2

بەشكىرەم ئىتلەگە ماڭغان يەتتە ئاتلىق كىشى لەڭگەردىن
 ئېلىنغان يول بىلەن مېڭىپ ، ئەگەم داۋاندىن ئېشىپ ، پەسکە
 چۈشتى . غارغا يېقىن كەلگەندە ، ئۇلار مىنگەن ئاتلار «خارت -
 خۇرت» قىلىپ ئۈركۈپ ، قامچا ئۆزسىمۇ ھېچقايسىسى ئالدىغا
 ماڭىلى ئۇنىمىاي تۇرۇۋالدى .

ئاتلىقلار «نىمە ئىش بۇ؟» دەپ ئاتتىن چۈشۈپ قوللىرىغا
 چوماق - كالىتكەرنى ئېلىپ ، ئالدىدا كۆرۈنگەن قارىنىڭ قېشىد -
 خا بېرىپ قارىسا ، پۇتكۈل ئەزايى - بەدىنى چانالغان ۋە قانغا
 بويالغان بىر مەخلۇق ئىكەن . ئۇلار يېقىنراق بېرىپ سەپسېلىپ
 كۆرگەندە ، بۇ مەخلۇق ئادەم ئېيىقى ئىكەن . ئاڭخۇچە باشقىلارمۇ
 ئاتتىن چۈشۈپ كۆرۈپ ، «راست بۇ ئادەمىسىمان ئېيىق ئىكەن»
 دېيىشتى . ئۇ قان ئىچىگە مىلىنىپ ئۆلۈپ قالغانىدى . ھەممە يەلن
 ھەيران بولۇشۇپ ، «كىم بۇنىڭ بىلەن مۇشۇنداق تۇتۇشۇپ چاند -
 غاندۇ» دېيىشتى . ئۇلاردىن بىرى :

— ئېييق دېگەن زىيادە كۈچتۈڭگۈر ھايۋان ، ئەڭ كىچىكىدە يەتتە ئادەمنىڭ كۈچى بار . ئۇ بىزنىڭ تاغلاردا تولا . قەدىمە ئۇنى ئۇڭلاشقا چىققاندا ، ئۇزچى پالۋانلار كۈلىنى سۇغا چىلاپ ، ئوڭ قولىنىڭ ئۇچىدىن تا دولىسىغىچە يۆڭگەپ ، يەنە تۆپىسىگە ياندۇ - رۇپ يۆڭگەپ ، ئوڭ قولىنى تۇرۇزىتكە قىلىپ ، ئېييق ياكى يولواس چىشلىسە ئۆتىمىگۈدەك بولغاندا ، ئاندىن ئۇز قىلغىلى چىقاتتى . مۇبادا ، ئۇ ۋەھشىي يازايلار ئۇچراپ قالسا ئالدىغا بېرىپ ، كۇلا يۆڭگەلدەن ئوڭ قولىنى ئۇ يازايلارغا تەڭلىشى بىلەنلا ئۇنىڭ چىشى قېرىشىپ ، «غاژ» قىلىپ ، كۇلا لانغان قولىنى چىشلىگەن ھامان ، ئۇزچى پالۋانلار سول قولىدا تۇتقان خەذى جىرىنى «غاچ» قىلىپ ئۇنىڭ بېقىنىغا تىقىدىكەن . بۇ چاغدا ، ئۇمۇ پالۋاننى چىشلەپ ، 10 - 20 قەددىمگە ئېتىپ تاشلاپ ، ئۆزىمۇ قانسراپ ئۆلىدىكەن . ئېھتىمال ، بۇ ئېييقىمۇ ئاشۇنداق بىر پالۋان بىلەن تۇتۇشقان گەپ . بولمسا ، ئۇنىڭ ھەممە بېرى مۇنداق چانالغان قىيما بولۇپ ئۆلمەيتتى ، — دېدى .

بۇنى ئاڭلىخاندىن كېيىن ، بەزىلەر «ئېييقىنى ئاتقا ئارتىپ كېتىلىلى» دېۋىتى ، ئاتلار ئۇركۇپ يېقىن كەلمىدى . يەنە بەزىلەر «ئۇز بىزنىڭ» دېيىش ئۇچۇن ، ئېييقىنىڭ ئوڭ قولىنى كېسىۋە -لىشنى ئېيتتى . بىرەيلەن يېنىدىن خەنجىرىنى ئېلىپ ئېييقىنىڭ كېسىلىگەن قولىنى ئالغاندىن كېيىن ، ھەممەيلەن ئاتلىرىغا مە -نىپ ، «سۇلتان مىچى ئاتام» مازىرىنىڭ ئالدىدىن ئۇتۇپ ، ئىتتە - لمەگە قاراپ ئات سېلىشتى .

مۇشۇ پەيتتە ، پۇتكۈل يۇرتىسىلىر شاۋاز قارىينى قاردىكى ئىزىنى بويلاپ ئىزدەپ مېڭىپ ، قۇمالتاغ ئۇستىگە چىققاندا ، بىر

قاپتال ئالدىدا قىپقىزىل قانغا بويالغان بىر ئىزنى ئۇچراتتى .
قانىنىڭ تېمىپ كەلگەن تەرىپىنى بويلاپ ، يەنىمۇ ئېگىزىرەك بىر
جايغا بارغاندا بىر قىزىللىق كۆرۈندى . كىشىلەر تېيىلىپ ، دوڭ-
غاقلاپ ، تاشلارنى تارمىلىشىپ مېڭىپ ئۇ يەرگە چىققاندا ، شاۋاز
قارىينىڭ قار ئۇستىنى لالىزارلىققا ئوخشاتقان پاك قېنى ھەممە
يەرگە چاچراپ ئاجايىپ تۈس بەرگىندى . ئۇنىڭ تاترىپ ۋە
مۇزلاپ قالغان گەۋدىسى ، كۆزى يۇمۇلمىغان جەستى ۋە سول
قولسا تۇتقان ئايپالىتسى زىمالاردىن ھەرقاچان ئىنتىقام ئېلىشقا
تەبىyar تۇرغاندەك كۆرۈنەتتى .

— ئاھ قېرىندىشىم ، ئاھ بىر تۇغقىنىم ، ئاھ جىگىرىم ،
ئاھ باغرىم ... — دەپ ناله - پەرياد قىلىشىپ ، پۇتكۈل ئىتلەلىك-
لەر قىيامەت قوپۇردى .

ئائىغۇچە پۇتكۈل يېزىنى ، شاۋاز قارىينىڭ ئۆيىنى تىنىتىپ
يانغان ئاتلىق مالايلار بۇ يەرگە كېلىشتى . ئۇلار بۇ يەر دە ئۆلگۈچى
يىگىتنىڭ شاۋاز قارىي ئىكەنلىكىنى بىلىپ ، ئۇنىڭ جەستى
ئالدىدىكى ناله - زارنىڭ پۇتكۈل قۇمالتاغنى قاپلىخانلىقىدىن
ئىككىلىنىپ قېلىشتى . شۇ يەرگە لەڭگەر كەنتىدىكىلەردىن بىر -

نەچىسى كېلىپ :

— بۇگۈن سەھەر دە تاغدىن ئوتۇن تېرىپ كېلىۋاتقان ئوتۇن -
چى «ئاشق» دېگەن كىشى «سۇلتان مىچى پاچىجم»غا يېقىن
كەلگەندە ، گۈمبەز ئۇستىدە تۇرغان بىرەيلەننىڭ توۋالىغان ئاۋازدە-
نى ئائىلاپتۇ . ئۇ يەرگە بېرىپ قارىسا ، بىر ياش يىگىت ئىكەن .
ئۇنى گۈمبەزدىن سىيرىلدۈرۈپ چۈشۈرگەندە ، مۇزلاپ قالغلى
تاسلا قاپتىكەن . گۈمبەز ئالدىدا يەنە بۇرە يەپ كەتكەن بىر خوتۇن

کىشىنىڭ سۆڭەك ۋە كىيىملىرى ، چېچى ، مەسىسى بارمىش .
هازىر ئۇ يىگىتنى ئوتۇنچى «ئاشق» نىڭ ئۆيىدە دەپ ئاڭلىدۇق .
بىز ئۇ يەرگە بارماقچى بولغاندا ، شاۋااز قارىينىڭ مۇسېبەت
خەۋىرى يېتىپ كەلدى ، — دېيىشتى .

بۇ خەۋەر مۇسېبەتدارلار ئارسىغا تارقىلىپ ، يىغا پەسەيدى .
ئىتلەلىكلەر دەرھال قوللىرىدىكى هاسىنى بىر - بىرگە سۇنۇ .
شۇپ جىرغا قىلىپ ، ئۇنىڭ ئۇستىگە شاۋااز قارىينىڭ جەستىنى
يانقۇزۇپ كۆتۈرۈپ ، پەسكە چۈشۈشتى ۋە «سۇلتان مىچى پاچ-
چىم» بۇززۇ كۈزارنىڭ مازىرىغا دەپنە قىلىش ئۈچۈن ئېلىپ ماڭ .
دى . يۇرتقا كەلگىندە ، بەزىلەر «يۈيىمىز» ، كېپەنلەيمىز . بىرەنچە-
چە كۈندىن كېيىن كۆمىمىز» دېسە ، بەزىلەر «شاۋااز قارىي
بىشكەك شېھىت ئۆلدى . شېھىت مۇردىنى يۈيۈش ، كېپەنلەش
هاجەتسىز ، كىيىمى كېپەن ، شاھادەت قىنى غۇسلىسى» دەپ ،
دەپنە قىلىش ئۈچۈن «سۇلتان مىچى پاچچىم»غا ئاپاردى . مازار
ئالدىغا يىغىپ قويۇلغان ئادەم سۆڭىكى ، كىيىمى ، مەسىسى ،
تەلىپىكى ، 21 تال ئۆرۈلگەن قىزىچە چېچى ۋە ئۇ چاچتىكى كۆز
مونچاقلارنى كۆرۈپ ، «كىيىمى ئەركىشىنىڭ ، ئەمما چېچى قىز-
چاقنىڭ» دەپ كىشىلەر ھەيران بولۇپ ، غۇلغۇلا قىلىشتى .
ئوتۇنچى «ئاشق» ئۆيىگە ئەكتەكىدن «يىگىت» مۇ بۇ يەردە-
كى دەپنە نامىزىغا كەلگىندى . مېيتىنىڭ نامىزى ۋە بۇرە يەپ
كەتكەن نامەلۇم كىشىنىڭ سۆڭىكى بىلەن چېچىنىڭ نامىزى
ئوقۇلۇپ ، «سۇلتان مىچى پاچچىم» مازىرىدىكى شام گۆرنىڭ
ئولۇش ۋە سول گۆرگە قويۇلۇپ ، شاھادەتلىر توگەپ جامائەت
قايتىش ئالدىدا تۇرغاندا ، ھېلىقى «يىگىت» تاغ تۆۋىنلىدىكى كە-

چىكىرەك بىر دۇمبىل ئۇستىگە چىقىپ ، جامائەتكە قاراپ ، ئىنچىد-

كە ئاۋازدا دۇدۇقۇپ تۇرۇپ سۆزلەشكە باشلىدى :

— يۇرت كاتىلىرى ، جامائەتتە بۇنىڭدىن تۆت - بەش يىل

بۇرۇن كۆز مەۋسۇمىدا «ھەزىرەت سۇلتان» نىڭ زىيارىتىگە كونا

شەھەر ۋە توققۇز يۇرتىسىن ناھايىتى كۆپ تاۋاپچىلار سەيلىگە

بارغانىكەن . شۇلارنىڭ قاتارىدا بېشكىرەم ئىتلە كەنتىدىكى مەر-

ھۇم رەھمان ئاخۇن شىرنىچىنىڭ ئوغلى شاۋاز قارىي . دېگەن

قارىيقۇرئان يىگىتمۇ بارغانىكەن ...

سۆز بۇ يەرگە كەلگەندە ، ھەممە تەڭ چۈرقىرىشىپ : «شاۋاز

قارىي دېگەن ئاشۇ يىگىت مۇشۇ كۆمۈلگەن مۇردا شۇ ! » دەپ ،

توۋلىشىپ كەتتى . جامائەتنىڭ غۇلغۇلىسى بېسىققاندىن كېيىن ،

دۇمبىل ئۇستىدە تۇرغان ھېلىقى «يىگىت» سۆزىنى داۋاملاشتۇر -

دى :

— بۇ ھاپىزى كالامۇللا يىگىت «ھەزىرەت سۇلتان» قەبرىسى

يېنىدا ئولتۇرۇپ ، فەسەھ ئاۋاز بىلەن قۇرئان تلاۋەت قىلىۋاتقان

چاغدا ، ئۇنىڭ يېنىدىن ئاتۇش ئازنا مەسچىتنىڭ خاتىپى ئابدۇ -

رەھمان ئاخۇنۇمنىڭ قىزى گۈلخۇمار ۋە ئۇنىڭ يەنە بىر ئادىشى

ئۆتۈپتۇ . قارىمنىڭ مۇلايىم ئاۋازى ، سىياقى ، خۇش پىچىملىقى ،

بەشىرسىنىڭ ئوچۇقلۇقى ، ياخشى ئەخلاقىنى بىر كۆرۈش بىلەنلا

گۈلخۇمار ئۇنىڭغا ئاشق بىپتۇ . شاۋاز قارىي ئازنا مەسچىت

ئالدىدىكى چوڭ كۆل بويىدا بىر قېتىم مۇلاقەت بولۇپ ، قىزغا

مەھلىيىا بىپتۇ . ئۇلارنىڭ ساپ مۇھەببىتى كۈندىن - كۈن ،

ئايدىن - ئاي ، يىلدىن - يىل ئۆتكەنسىپرى زىيادە بولغىلى تۇرغان

چاغدا ، خاتىپ دادىسى گۈلخۇمارنى ئالىسىن ئاتۇش خوجىلىرىدىن

بولغان نادرخان خوجىنىڭ بىۋاڭ ئوغلى سۇئوللا خوجىغا بەر-
مەكچى بولۇپ ، تەييارلىقتا بولغان .

بۇ گەپنى ئاڭلۇقاتقان جامائەت ھەيران - ھەس بولۇپ ،
جىمجىت ھالدا تۇرۇشاتى : ئۇ «يىگىت» سۆزىنى داۋاملاشتۇردى :
— گۈلخۇمارنىڭ مەسىلەت كۆرسىتىشى بىلەن شاۋاز قارىي
ئالتنىن ئاتوش مۇساپاتىدىن ئىككى بۇرا درىنى ئەلچىلىككە ئەۋە .
تىپ ، كۈيئوغۇل بولۇشنى ، ئۆرپىمىزگە مۇۋاپىق نىكاھ بىلەن
ھەققىي نومۇسلۇق ئىنسانلاردەك ئۆتۈپ ، خىزمېتىنى بەجانىدىل
قىلىدىغانلىقىنى بىلدۈرگەن . ئەمما ، خاتىپ بۇ ئەلچىلەرنى سەت-
لدپ - ھاقارەتلەپ ياندۇرغاندىن كېيىن ، تېڭىلغان ۋە خۇمارگۈل
رازى ۋە راغب بولىمغان توي ئېشى بېرىلگەن بىرىنچى كۈنى
ئاخشىمى گۈلخۇمار ئۆزى ئختىيار قىلىپ ، دوستى بىلەن ئۆيىم .
دىن قېچىپ چىققان . ئۇ ئاشقى شاۋاز قارىينىڭ ئۆيىگە كېتىۋە .
تىپ ، مۇشۇ مازار اتفا كەلگەندە ، ئارقىسىغا چۈشكەن چىلپۇرلەر
ئۇنىڭغا تەرەپ - تەرەپتىن ھۇجۇم قىلغان ، گۈلخۇمار چەبدەسلەك
بىلەن «سۈلتان مىچى ئاتام» نىڭ گۈمبىزى ئۇستىگە چىقىۋالى .
خان . ئۇ گۈمبىز ئۇستىدە تۇرۇپ ، پەستىكى دوستىنىڭ قولىنى
بىرەچە قېتىم تارتىسىمۇ سىيرلىپ چۈشۈپ كەتكەنلىكتىن ،
ئۆز دوستىنىڭ بۇرلەرگە يەم بولۇپ كېتىشىنى خالىماي ، ئۆزى
گۈمبىز ئۇستىدىن سىيرلىپ يېنىپ چۈشۈپ ، دوستىنى ئارقد .
سىدىن يۈلەپ گۈمبىزنىڭ ئۇستىگە چىقىرىۋېتىپ ، ئۆزىنىڭ ھە .
قىقىي ئىنسانپەرۋەلىكتىنى كۆرسەتتى . ئۇ چىلپۇرلەر بىلەن
ئېلىشىۋېتىپ ، ئۆلەر ھالىتىدە تۇرۇپ : «دوستۇم ، سەن مېنىڭ
شاۋاز قارىيغا بولغان ساپ مۇھەببىتىمگە ۋە ئۇنىڭ قىيامەتلىك

روزىغارى بولىدىغانلىقىمغا گۇۋاھ بولغىن» دەپ ۋەسىيەت قىلدا.
دەى . ئاشۇ چاغدا ، چىلبۇريلەر گۈلخۇمارنى بىر چىشلەم - بىر
چىشلەمدىن پارچىلاپ يەپ تۈگەتكەننى مەن ئۆز كۆزۈم بىلەن
كۆرۈم . گۈلخۇمار بىلەن بىللە يولغا چىقىپ ، شاۋاز قارىي
بىلەن ئۇنى قوۋۇشىۋەرماقچى بولغان كىشى مەن بولىمەن ، -
دەپ بېشىدىكى تەلپەكىنى ئالغاندا ، ئۇنىڭ قارا چېچى خوتۇن
كىشىلىكىنى بىلدۈردى .

جەم بولغان خالايق ۋە تەقپىچىلەر ئۆزىنى ئاشكارا قىلغان
زۆھرەدىن ئۆتكەن ئىشلارنى ئاڭلىغاندىن كېيىن ، كۆزىدىن ئاق-
قاڭ ياشلىرىنى بىلۋاغ ، پەش ۋە يەڭ ئۇچلىرى بىلەن ئېرتىشتى .
كىشىلەر «شاۋاز قارىينىڭ ۋەھىسى مەخلۇق بىلەن تۇتۇشۇپ
مۇزلاپ ئۆلگەن ۋاقتى گۈلخۇمارنىڭ بۇريلەر تەرىپىدىن پارچىلە-
نىپ ئۆلگەن ۋاقتى بىلەن ئوخشاشكەن ، ھەر ئىككىسى ئۆلگەن
چاغدا سۈبھى سادىق ۋاقتى بولغان» دېيىشتى . جىنازا نامىزغا
يېغىلغان جامائەت مەرھۇملارنى «ۋەتىنلىمىزدە ئۆتكەن پەرھاد -
شېرىن ، تاھىر - زۆھرە ، شاۋاز قارىي - گۈلخۇمار» دەپ
ئاتىدى . شاۋاز قارىي باشلاپ ئاچقان ئىككى لەڭگەر ئارىلىقىدىكى
ئىتنىڭ تىلىدەك تار يولنى ئۇنىڭ ئەل ئۈچۈن قىلغان ئىشىنى
ئۇنىتۇماسلىق ئۈچۈن «ئىشق يولى» ، ئالقىن ئانۇش بىلەن بەش-
كېرەم ئارىسىدىكى ئېتىز قىرىغا ئوخشىغان قۇمالتاقنى گۈلخۇ-
مارنىڭ ئىنسانپەرۋەرلىكى ۋە ساپ مۇھەببىتىنىڭ ھۆرمىتى ئۇ-
چۈن «خۇمار تاغ» دەپ ئاتاشنى لايق كۆرۈشتى .

بۇ ۋەقە خاتىپ ۋە خوجىلارغا ئاڭلۇغاندىن كېيىن ، ئۇلار توينىڭ ئۈچاڭ كۈللەرىنى باشلىرىغا چېچىپ ، داد - پەرياد قىلدا سىمۇ ئورنىغا كەلمەي ، ئەل ئىچىدە ئىزا - ئاھانەت ۋە تەنلىرگە قالدى . بۇ تويدىن ھەر ئىككى ئۆيگە هازا ۋە قايغۇ - ماتەم كىردى . نورۇز بىلەن ئەممە سەھابىچى خاتىپنىڭ تەقىبىدىن ئازاد بولغاندىن كېيىن ، مەسىلەتلىشىپ ، شاۋاز قارىي بىلەن گۈلخۇمارنىڭ قەبرىسىنى يوقلاپ باردى . بىر جۇپ ياشنىڭ بەختە سىزلىككە ئۇچرىغانلىقىدىن بەكمۇ ئەپسۇسلىنىپ ، كۆزلىرىگە لىق ياش ئېلىشتى . نورۇز مۇنداق دېدى :

— ئىنسانلاردىكى ھەقىقىي پەزىلەت قايىسى ؟ مېنىڭچە ، ئىندى سان ئۆز غايىسى يولىدا ھارماي - تالماي ئىزدىنىشى ، جاپالىق كۆرەش قىلىشى ۋە بۇ يولدا ھېچنېمىدىن ، ھەتنا چېنىدىنمۇ ئىيانما سلىقى ھەقىقىي پەزىلەت ھېسابلىنىدۇ . بۇنداق ئىنسانلار قىيىنچىلىق ئالدىدا چۈشكۈنلىشىپ كەتمەيدۇ ، مۇۋەپەقىيەت قا زانغاندا مەغرۇرلۇقتىن ئۆزىنى يوقىتىپ قويمايدۇ ، ئۆزى تاللىدۇ . غان ھايات يولىدا ئۆزلۈكىسىز ئالغا ئىلگىرىلەپ كۆزلىگەن مەدقى سىتىگە يېتىدۇ . ھەقىقىي شان - شەرەپ ئاشۇنداق ئىنسانلار غىلا مەنسۇپ . شاۋاز قارىي شەھۋەت ۋە ئىشرەتىڭ كويىدا بولسا ئىدى ، شۇنچە جاپا تارتىمىغان ، بىھۇدە تۆھەمەتلەرگە گىرىپتار بولمىغان بولاتتى . گۈلخۇمار مال - دۇنيا ۋە ھاۋائى - ھەۋەسکە بېرىلسە ، ھەتنا ياخشى كۈن كۆرەتتى . لېكىن ، ھايات بېغىنىڭ غۇنچىسى تېخى ئېچىلمىغان بۇ بىر جۇپ ياش ئىنسانغا خاس ھەقىقىي پەزىلىتىنى نامايان قىلىپ ، نىكاھى قوشۇلمايلا ۋاقتى . لىق دۇنيادىن مەڭگۈلۈك ئالەمگە سەپر قىلدى ...

ئۇستىگە كونىرغاڭ تۇن ، بېلىگ بەلۋاغ باغلىغان ، بېشىغا سەلله ئورغاڭ ئەھمەد سەھاپچىنىڭ چاچ - ساقاللىرى ئاقىرىپ ، بوي - بەستى مۇكچەيگەن ، لېكىن تېنى يەنسلا ساغلام ۋە تېمىن ئىدى . يىللار ئۇنىڭ قاتاڭغۇر جىسىمغا ئۆزىنىڭ رەھىمىسىز ئىز - لىرىنى سالغان ، يۈزىگە قورۇق چۈشكەن ، ئاپىاق ساقلى مەيدىد - سىگە ساڭگىلاپ تۇراتى . ئۇ :

— هەزىرەت نەۋائى «مەھبۇلقولۇپ» ناملىق مەشھۇر ئەسىد - بىننىڭ ئۇنىچى بابى - «ئىشىق بایانىدا» ئىشقنى ئاۋام ئىشق ، ئىشق خاس ، سىددىق ئىشق (راستچىلىق) دەپ ئۈچ قىسىمغا بۆلگەن ، — دېدى ، ئاندىن شاۋاز قارىي بىلەن گۈلخۇمارنىڭ جاسارتىگە ئاپىرسىن ئوقۇپ ، پاك سۆيگۈسىدىن تەسلىدندى بول - غايى ، ئىشق بایانىدىن ياد سۆزىلەپ كەتتى :

— ئىشقنىڭ ئىككىنچى قىسىمى ئىشق خاس بولۇپ ، ئۇ پاك كۆزنى پاك نەزەر بىلەن پاك يۈزگە سېلىشتۇر . پاك كۆڭۈل ئۇ پاك يۈزىنىڭ ئىشقىدىن قوزغىلىشتۇر ۋە بۇ پاك كۆرۈنۈش ۋاسىد - تىسى بىلەن پاك ئاشق ھەقىقىي مەھبۇبىنىڭ پاكىز جامالىدىن بەھرە ئېلىشتۇر . ئۆتكەنلەردىن ئىشق ئەھلىنىڭ پاك باز^① لىرى ، نەزمچىلىرى ۋە ھېكاپچىلىرى بولۇپ ، ئۇلار نەزم ئورماز - زارلىقىنىڭ كۈچدار ، ئارسالانلىرى ۋە نەزم گۈلخانىنىڭ سەھەذ - دەرلىرى ۋە ھال ۋادىسىنىڭ پاك يۈزلىرىدۇر . ئۇلاردىن بىرى ئەمېر خىسراؤ دېھلەۋىدۇركى ، ئۇنىڭ پاك نەپەس سۆزلىرى ، پاك لەۋزى مەنلىك شېئىرلىرى ئىشق ئەھلى ئارسىدا غۇۋغا ۋە ھالالا سالغاندۇر . يەنە بىرى سۆزى پاك ، كۆزى پاك ، ئىشق ئەھلى

^① پاك باز - مەيدانىدا باشتىن - ئاياغ غلبە قىلغۇچى .

ئىچىدە بىردىنلىرى بىباك^① مۇشۇ گۇرۇھنىڭ تەڭداشسىز كىشدە.
 سى ، مىللەت ۋە دىننىڭ پەخرى شەيخ ئىراقدۇرلىكى ، ئۇ ئاشقى
 سۈپىتى بىلەن سۈپەتلەنگىندۇر ۋە «لەمئات» نىڭ ئاپتۇرىدۇر .
 كېيىنكىلدەردىن ئىككى ئالەمنى قىمارغا دو قويۇۋەتكەن قىمارۋاز -
 لار پاك بازى ، ئىشق دۇنياسىدا ھەقىقەت مەبى بىلەن مەست
 بىباكلارنىڭ سىردىشى ، مىللەت ۋە دىننىڭ قۇياشى خوجا ھاپىز
 شىرازىدۇر . دۇنيا ۋە ئاخىرەتتى بىر ئاھ بىلەن ئۆرتىگەن پاك
 ئىشقلار ئىمامى ، باشقىلارنىڭ شەيخۇلىسىلامى ، مىللەت ۋە دىن -
 نىڭ نۇرى مەۋلانا ئابدۇراھمان جامىدۇرلىكى (خۇدا ئۇنىڭ قەبرى -
 سىنى نۇرغا تولدىرسۇن) ، ئۇ نەزم بىلەن سۈپەتلەشتىن يۈقىرى
 بولۇپ ، ئۇ نەزمىمۇ تەڭداشسىزدۇر . ئۇنىڭ شېئىرىدىكى ماھار -
 تىنى تەرىپلەپ تۈگەتكىلى بولمايدۇ . ھەربىر شېئىرى بىلەن
 ئالەمگە ئىشق ئوتىنى ياقاتتى ۋە شېئىرىلىرىنىدىكى بىر بېيت بىلەن
 دەرمەنلەرنىڭ جان ۋە كۆڭۈل ئالىمىنى كۆيىدۇرەتتى ۋە يەنە ئۇ
 ھەزرەت جامىنىڭ مۇھەببىتىدىن دەركەشلەرگە ، يولباشچىلىقىد -
 دىن پاناھ يولنى تۇتقانلارغا ، ئىشق سۈپەتلەرى توغرىسىدىكى
 سۆزلىرىدىن تۈرك خەلقىگە ھارارتى بېخشلايتتى ۋە سارت^②
 گۇرۇھىغا ئاپىت كەلتۈرەتتى . دېمەك ، ئۇلارنىڭ گەپ - سۆزلى -
 رى ، شېئىر ۋە نەزملىرى ئىشقنى سۆزلىيتنى . ئۇلارنىڭ شەۋق
 ۋە مۇشەقەت يالقۇنىدىن ئاجىزلىق ۋە نىياز مەندىلىكىنى بىلدۈرۈ -
 شى ، دەرددۇ بالا شولىسىدىن كۆيۈپ كەتمەك ۋە ئېرىپ كەتمەك
 بولۇشى ئۆزلىرىنى بۇ ئىشقا مەنسۇپ قىلىش ئۇچۇندۇر . بۇ ئىشق

① بىباك - كېسىز .
 ② سارت - قىبلە ئىسمى .

دۇنیاسىدا ئاشقىلىقنىڭ ېبىغىر ئەھۋالى ، مەشۇقنىڭ گۈزەللەك -
نىڭ ئادەتتىن تاشقىرى تەربىيى ، بۇلاردىكى ئەجىب ھالەتلەر نىها -
يەتسىز (تۈگىگۈسىز) مۇشكۇلاتلارنى كەلتۈرىدۇ ۋە ئۇنى بايان
قىلىش لازىم . جۇملىدىن مەشۇقنىڭ ھۆسн - جامالىنىڭ ۋە ناز
- ئىستىغنانىنىڭ نەھايەتسىزلىكى بىلەن ئاشقىنىڭ دەرد - ئەلد -
مىنىڭ كۆپلۈكى ، ئاجىزلىقى ۋە كۆيۈپ ئازابلىنىشىنىڭ پايانى -
سىزلىقى قاتارلىق ئىشلار نىسبەتلىشىپ كېلىدۈ ...

ئەممەد سەھوابچى نەۋائىنىڭ بىر پارچە بېيتىنى مىسال
كەلتۈرۈپ : «سۆزنىڭ مەنسىدە ئىشق ئوتىنىڭ بىر بەلگىسى
بولمىسا ، ئۇ سۆز قۇرۇلمىسى جېنى يوق ، ھەرىكەتسىز بەدەنگە
ئوخشاشتۇر» دېگەندىن كېيىن ، توۋەندىكى ھېكايدىنى سۆزلىدى :
— مەجنۇنىنىڭ ئىشق ئوقى ئۇلغىيىپ ، ئاجىز بەدەنگە ئول
ئوتىنىڭ ھارارتىدىن ئىسسىتما شولىسى تۇتاشتى . بارلىق چار -
لەرنى قىلىپ كۆردى ، پايدا بەرمىدى ، بەلكى ئەكسىچە نەتجە
بەردى ۋە ئىسسىتمىسى كۈچىيىدى . ئاخىر كېسەلنىڭ ھالى جان
ئۇزۇشكە بېرىپ يەتتى . يېقىنلىرىدىن بىرى بۇ ھالنى لەيلىگە
خۇۋەر قىلىدى ، بۇ خۇۋەر لەيلىنى ناشاد قىلىدى . ئاشقىنىڭ ئەھۋا -
لىنى سوراشتقا مەكتۇپ يوللىدى . مەكتۇپ مەجنۇنغا يېتىپ كەل -
دى ، ئۇنىڭ تېنىدە تىنق يوق ئىدى . يېقىنلىرى پىكىر ۋە
مەسىلەت قىلىشىپ ، كېسەلگە مەكتۇپنى ئوقۇپ ئاڭلاتتى . مەك -
تۇپنى تەكرار - تەكرار ئوقۇغانسىرى ، كېسەلنىڭ تېنىگە جان
كىرەر ئىدى . مەشۇقنىڭ مەكتۇپى دۇئا - تەلەپنىڭ ئورنىنى
تۇتتى . تا كېسەل ساقايىغۇچە مەكتۇپنى ئوقۇپ تەكرار لاب بەردى .
ئاخىرى سەللىمازا ساقىيىپ كەتكەندىن كېيىن ، مەكتۇپنى بويىن -

غا تۇمار قىلىپ ئېسىۋالدى . ئىشق سۆزى (هارارتى) دىن كېسىلى سەھەت تاپتى ، ئىشق سۆزىنى تەكراڭ لاشتىن بەدەنى قۇۋۇۋەت تاپتى . ئەگدر ئاشيققا كېسەل ۋە ئاجىز لىق يەتسە ، ئۇنىڭ داۋاسى مەشۇقىنىڭ ئىتىنى يادلاشتۇر .

ئاماننیسا خپنم 32 ياشقا كىرگەن 1567 - يىلى قىيىن
تۈغۈت سەۋەبىدىن ۋاپات بولغان . ئۇ بۇرۇنقى خانلارنىڭ خانىشىلە.
رىدەك ئالتۇن - كۆمۈش ، زېبۇ زىننەت بۇيۇملىرى ۋە
كەمچىت - قاما جۇۋىلار ... نى مىراس قالدۇرمائى ، سۇلتان

ئابدۇرەشىدغانغا مۇنداق ۋەسىيەت قالدۇرغان : «... مەن يېقىن سائەتتە ئالەمدىن ئۆتىدىغاندەك تۈرىمەن . ئالىلىرىدىن ئۇمىدىم شۇكى ، كەمىنە روزىغۇللىرى پۇتكۈل ھاياتىمدا ئەل مەددەنىيەتى ئۈچۈن تىرىشىم ، يازدىم . مېنىڭ ئاخىرەتكە سەرمایە بولغۇدەك ياخشى خىسلەت - پەزىلىتىمۇ يوق ، مال - دۇنيايم ئەسلا يوق . ئاۋۇ كات ئۇستىدىكى يېڭى تاغاردا ئۆز قولۇم بىلەن توپلىغان قومۇش قەلەم قىرىندىسى مېنىڭ پۇتكۈل ھاياتىمدا يىغقان خەزىدە - نەمدۇر . مەن ھەربىر خەت ئۈچۈن ئۇچلانغان قومۇش قەلەم قىرىندىسىنى جۇغلاپ قويغاندىم . ئۇ مېنىڭ سىزغان قەلمىمە - نىڭ ئەجري ۋە سەمدىرىسى بولۇپ قالسۇن ، باقىي ئالەمگە ئېلىپ كېتىي . تەرەت سۇيى ئاشۇ قەلەم قىرىندىسىدا ئىسسەتلىپ ، بەدىنىم يۇيۇلسۇن . مۇھەترەم ھەم ئالىمە مەلىكە رازىيەنىڭ يَا - قۇت خېتى بىلەن يېزىلىغان «قۇرئان كەرسىم»نى تېخى كۆچۈرۈپ بولالىغاندىم . ئۇنى باكىرە قىزلاردىن بىرى تاماملاپ پۇتكۈز - گەي ، ئەل - يۇرتىسىكى ھەممەيلەنگە تەقدىم ۋە تەلسم قىلغايلا . ئالىمە پاتىمە بىنت ئەھمەد بىنى مۇھەممەد سەمەرقەندى تەرىپى - دىن خەتتى پارسى بىلەن مەقبەرەمگە خاتىرە يېزىلىغاي ... »

بۇ ۋەسىيەت سۇلتان ئابدۇرەشىدغانغا فاتتىق تەسىر قىلا - خان . ئۇ ئالىمە ، پازىلە ، ئەفيفە (پاك ، ئۆز نەپسىنى ساقلىغۇ - چى) ئامانىسا خېنىمىنىڭ پاك مۇھەببىتى ، ھۆرمىتى ، خاتىرسى ئۈچۈن پاكلەقىنى ساقلاپ ، خۇددى ئەركەك ئاق قۇدەك يەككە - يېگانە ياشاپ ، ئامانىسا خېنىمىنىڭ ۋاپاتىدىن ئىشكى يىل كېيىن 49 يېشىدا ئالەمدىن ئۆتكەن .


*

*

*

ئۆزىنى «پەيغەمبەر يېشىنى ياشىدىم» دەپ ماختىنىپ يۈرەدە.
 دىغان ئابدۇرەھمان خاتىپنىڭ ھال - ماجالى ئۆزگىرىپ، ئول
 تۇرغان جايىغا حاجىتىنى ئادا قىلىپ ھەم ئۇنى قوللىرى بىلەن
 مىجىپ، پۇتونلەي ئۆز ھالىنى يوقىتىپ قويغان، كېيىنكى چاغ-
 لاردا ئەسەبىلىشىپ ئۆلۈپ كەتكەن . «خاتىنىڭ ئېتى ئۆلسە مىڭ
 كىشى، ئۆزى ئۆلسە بىر كىشى» دېگىندەك، ئابدۇرەھمان خاتىپ-
 نىڭ ئۆلۈم نامىزى ئاددىي ئۆتكۈزۈلگەن .

شاۋاز قارىي بىلەن گۈلخۇمارنىڭ سەۋەبىدىن ئاشۇ چاغدا يۈز
 بەرگەن ۋەقەننىڭ نامى بىلەن ئاتالغان «ئىشق يولى» ۋە «خۇمار
 تاغ» تۆت ئەسىردىن بۇيان خەلقىمىزنىڭ تىلىدا ھەر كۈنلۈكى
 تەكرار ئېيتىلىپ كەلمەكتە .





图书在版编目 (CIP) 数据

爱情之路: 维吾尔文/穆罕默德·乌斯曼著. —乌鲁木齐: 新疆大学出版社, 2008. 4
ISBN 978—7—5631—2194—6

I. 爱… II. 穆… III. 历史小说—中国—当代—维吾尔语 (中国少数民族语言) IV. I247. 5

中国版本图书馆 CIP 数据核字 (2008) 第 058617 号

策 划 者: 艾则孜·阿塔吾拉·萨尔特肯

责任编辑: 阿不里米提·卡德尔

责任校对: 阿达来提·牙合甫

爱情之路

(历史长篇小说)

穆罕默德·乌斯曼 著

新疆大学出版社出版
(乌鲁木齐市胜利路 14 号, 邮编: 830046)


新疆金版印务有限公司

新疆新华书店发行

2008 年 5 月第 1 版 2008 年 5 月第 1 次印刷
880×1230 毫米 1/32 9.5 印张
印数: 0001—3000 册

ISBN 978—7—5631—2194—6

定价: 25.00 元



مۇقاۋىسى لابىلىكىچى: نۇرمۇھەممەد ئۆمەر ئۈچقۇن



ISBN 978-7-5631-2194-6

9 787563 121946 >

(维文) 定价: 25.00 元